

تاریخ ادبیات  
مسلمانان پاکستان و ہند

گیارہویں جلد

بنگالی ادب (اول)

(۱۸۵۶ء — ۱۸۸۶ء)

مدیر: گروپ کیپٹن سید فیاض محمود



پنجاب یونیورسٹی، لاہور



وَمَنْ يُؤْتَ الْحِكْمَةَ فَقَدْ أُوتِيَ خَيْرًا كَثِيرًا

البقرة (۲۶۹)

جسے حکمت و دانائی عطا ہوئی اسے بہت بڑی بھلائی مل گئی

تاریخ ادبیاتِ مسلمانانِ پاکستان و ہند

گیارہویں جلد

بنگالی ادب (جلد اول)

(۱۱۸۷ء - ۱۸۵۷ء)

مدیر : گروپ کیپشن سید فیاض محمود



پنجاب یونیورسٹی ، لاہور

جملہ حقوق بحق پنجاب یونیورسٹی محفوظ ہیں

پنجاب یونیورسٹی

طبع اول	:	جون ۱۹۷۳ء
تعداد	:	۱۰۰۰
طابع	:	پنجاب یونیورسٹی
ناشر	:	گروپ کیپٹن سید فیاض محمود
مطبع	:	زرین آرٹ پریس ، ریلوے روڈ لاہور

نوٹ :- بنگالی ادبیات کی جلدوں کا خاکہ ڈاکٹر سید علی اشرف نے تیار کیا۔ اس میں اس ادارہ کے ایک رکن مسٹر عبدالمصطفیٰ کامل نے بھی اول اول مدد کی تھی۔

پاکستان و ہند

کے

اسلامی تہذیب

کے

نام

نگرانِ اعلیٰ

ڈاکٹر محمد اجمل

وائس چانسلر پنجاب یونیورسٹی



ادارہ

گروپ کمپن سید فیاض محمود مدیر عمومی

معاونین

عبدالرحمن ملک

ڈاکٹر عبدالغنی

محمد زبیر منگلوری

نادرہ زیدی

## گیارہویں جلد ، ہنگالی ادب (جلد اول)

(۱۹۸۷ء - ۱۹۸۷ء)

### فہرست مضامین

صفحہ	مقالہ نگار	مقالہ	باب	نمبر شمار
الف	ڈاکٹر محمد اجمل مدیر عمومی	پیش لفظ تعارف		
۱	ڈاکٹر عبدالرحیم صدر شعبہ تاریخ کراچی یونیورسٹی (ترجمہ از ادارہ)	باشندے اور ان کا وطن	پہلا	۱ -
۱۴	ڈاکٹر سید علی اشرف ، صدر شعبہ ہنگالی ادب کراچی یونیورسٹی ، (ترجمہ از ادارہ)	ہنگالی زبان	دوسرا	۲ -
۴۰	ڈاکٹر عبدالرحیم (ترجمہ از ادارہ)	سیاسی ، معاشرتی اور ثقافتی پس منظر (۱۹۷۱ء - ۱۹۷۵ء)	تیسرا	۳ -
۷۳	ڈاکٹر سید علی اشرف (ترجمہ از ادارہ)	ادب - عام خصوصیات پس منظر (۱۹۷۱ء - ۱۹۷۵ء)	چوتھا	۴ -
۱۰۳	یونس احمر ایکسٹرنل سروسز ریڈیو پاکستان کراچی * )	شاعری (۱۹۷۱ء - ۱۹۷۵ء)	پانچواں	۵ -
۱۳۷	ڈاکٹر عبدالرحیم (ترجمہ از ادارہ)	سیاسی ، معاشرتی اور تہذیبی پس منظر (۱۹۷۵ء - ۱۹۷۷ء)	چھٹا	۶ -
۱۸۷	ڈاکٹر سید علی اشرف (ترجمہ از ادارہ)	ادب - عام خصوصیات (۱۹۷۵ء - ۱۹۷۷ء)	ساتواں	۷ -
۲۱۹	ڈاکٹر علی اشرف و یونس احمر	بیانیہ شاعری (۱۹۷۷ء - ۱۹۷۷ء)	آٹھواں	۸ -

\* نوٹ : ان فاضل مقالہ نگار کے مضامین میں ادارتی تقاضوں کے مطابق ضروری مواد ادارہ کی طرف سے شامل کر دیا گیا ہے ۔

مدیر

- ۲۷۲ یونی احمر اور ادارہ عشقیہ ، صوفیانہ اور نوان - ۹  
دیگر اقسام کی شاعری
- ۴۰۱ ڈاکٹر عبدالرحیم (ترجمہ از ادارہ) سیاسی ، سماجی اور تہذیبی دسواں - ۱۰  
ہیں منظر (۱۸۵۷ - ۱۷۰۷)
- ۴۲۵ یونی احمر کپارہواں ادب - عام خصوصیات - ۱۱  
(۱۸۵۷ - ۱۷۰۷)
- ۴۳۹ یونی احمر روایتی شاعری اور دو بھائی بارہواں - ۱۲  
ہوتھی ادب
- ۴۹۱ یونی احمر اور ادارہ لوک ادب تیرہواں - ۱۳



# پیش لفظ

تاریخ ادبیاتِ اسلامیانِ پاکستان و ہند سے مراد اُس نئی اور ثقافتی میراث کی دریافت اور وضاحت تھی جو برصغیر کی جغرافیائی، تاریخی، سیاسی اور معاشرتی ماحول کی پیداوار ہے۔ اس میراث کے منابع میں اول وہ فلسفہ حیات ہے جس پر برصغیر کے مسلمانوں نے عمل کیا اور جس کی روشنی میں انہوں نے یہاں زندگی بسر کی۔ یہ میراث اس عقیدے پر مبنی ہے کہ مشاہدات کے ماوراء ایک اہلی اور ابدی حقیقت ہے، مگر ظواہر سے چشم پوشی کرنا فرائضِ حیات سے روگردانی ہوتی ہے بلکہ زمانے کو ایک حقیقت مانتے ہوئے بھی مسلمان اپنے مقصود و منتہی یعنی اپنی تقدیر اور اپنے مستقبل سے غافل نہیں ہوتا۔ یہی میراث اپنے ارتقا کے بہت سے منازل طے کر چکی ہے اور کوئی دو سو سال سے وہ دُنیا کے عظیم کے افکار و تصورات سے دوچار بھی ہوئی ہے، مگر اس میراث کا لٹکا بہیں بتاتا ہے کہ خواہ برصغیر کے مسلمان شمال مغرب میں سکونت پذیر ہوتے اور خواہ انہوں نے برصغیر کے شمال مشرق کو اپنا وطن بنایا اور خواہ وہ دکن میں رہے، اُن کی روایات اُن کے پیرایہ خیال اور انداز ہاتے بیان میں ایک گونہ مماثلت ہے۔ اس سے غرض نہیں کہ وہ بطلیہ حکایات سے دل بہلائیں یا اسلامی روایات کو نظم و نثر میں پیش کریں، زندگی کی جو اقدار ہم اُن کی ادبیات میں دیکھتے ہیں، اُن سے یہ بات ظاہر ہوتی ہے کہ مسلمانوں کی فکری اساس جس سے اُن کے تصورات اور تخیلات متشکل ہوتے ہیں، ایک ایسا آہنگ ہے جو انہیں برصغیر کی اور قوموں سے ممتاز کرتا ہے۔

ہم اس تاریخ میں بنگلہ ادب سے متعلق دو جلدیں طبع کر رہے ہیں۔ یہ ادب عہدِ سلاطین (۱۲۰۱ء - ۱۵۴۵ء) میں پیدا ہوا اور جیسا کہ برصغیر کے اس حصے کا نام بنگلہ یا بنگال مسلمانوں کا وضع کردہ ہے، اسی طرح بنگلہ ادب بھی مسلمانوں کے فیوض کا نتیجہ ہے۔ مغلیہ دور میں اگرچہ فارسی زبان و ادب کا چرچا زیادہ تھا، مگر جگہ جگہ، بلکہ قریب قریب عوامی بنگلہ ادب پروان چڑھتا رہا اور اٹھارہویں صدی تک جہاں اُردو نے برصغیر میں اپنا مقام پیدا کیا، وہاں بنگلہ ادب میں سلاواؤں، دولت قاضی اور شیخ چاند جیسے جلیل القدر مسلمان ادیبوں نے ہی اس ادب کو زندہ رکھا اور ہم دیکھتے ہیں کہ اس ادب کی رُوخ رواں دہی مشترک ثقافتی اقدار ہیں جو برصغیر کی باقی ادبیات میں جلوہ گر ہیں۔ اس لیے ہم بنگلہ ادب کی ان دو جلدوں کو تاریخ ادبیاتِ مسلمانانِ پاکستان و ہند کا جزو لاینفک تصور کرتے ہیں۔

محمد اقبال

وائس چانسلر، پنجاب یونیورسٹی۔



# تعارف

مسلمانوں کو اس برصغیر میں آئے ہوئے سوا تیرہ سو سال ہو چکے ہیں یہ اس لئے درست ہے کہ مکران  
 ۱۳۳۰ء میں فتح ہو گیا تھا۔ اس طویل عرصے کو ہم چار ادوار میں تقسیم کر سکتے ہیں۔ ایک وہ دور جو سلطان محمود  
 غزنوی کی فتوحات پر ختم ہوا۔ یہ کوئی پونے چار سو سال کی مدت ہے۔ اس عرصے میں برصغیر کے شمال مغربی  
 علاقوں پر عربی زبان و ادب اور عربی تہذیب و تمدن کا تسلط رہا۔ دوسرا دور کوئی پانچ سو سال کا ہے، جو  
 غزنوی عہد اور 'عہدِ سلاطین' پر مشتمل ہے۔ اس دور میں برصغیر "دارالسلام" کہلایا اور تہذیبی طور پر ملتِ اسلامیہ  
 کی عالمی وحدت کا رکن رہا۔ پانچ سو سالوں کے اس دور میں، جس کا آغاز محمود غزنوی کے ورود سے ہوتا  
 ہے، فارسی ادب کا رواج ہوا اور فارسی زبان اظہار کا ذریعہ رہی۔ ویسے مغربی پاکستان کی سرزمین میں فارسی  
 زبان اس عہد سے بھی پہلے پہنچ چکی تھی، بلکہ طمان کے علاقے میں عام تکلمی زبان کی حیثیت حاصل کر چکی تھی۔  
 پھر تیسرا دور مغلیہ عہد ہے، جو ۱۵۱۹ء سے ۱۸۵۷ء تک کی مدت پر محیط ہے۔ اس میں ملتِ اسلامیہ  
 پاکستان و ہندوستان تہذیبی اثرات سے روشناس ہوئی اور معاشرے میں فکری مد و جزر کا منسراب رہا۔  
 اس دور میں انکار اور خیالات میں وسعت پیدا ہوئی، اور اگرچہ عقائدات میں ایک حد تک نزل کے آثار  
 نمایاں ہوئے، لیکن تجزیہ اور انتشار کے ساتھ ساتھ تعمیر کا عمل بھی جاری رہا۔ اس پوری مدت میں فارسی

کی ادبی اقدار ہماری تہذیبی زندگی کا محرک اور غالب عنصر تھیں۔ اس کے بعد مغربی تہذیب، اس کے اصول زندگی اور اس کے معاشی، سماجی اور معاشرتی افکار کی اشاعت ہوئی۔ چونکہ یہ دور نشر و اشاعت کا دور ہے، اور اس میں بعض وسائل فراہم ہونے سے تعلیم عوام تک پھیل گئی، اس لئے خیالات میں انقلاب پیدا ہونے لگا۔ اس ذہنی انقلاب نے کئی نئی صورتیں اختیار کیں اور اس کے نتائج آجکل ہماری سماجی، اجتماعی، سیاسی اور مذہبی زندگی میں نمایاں نظر آتے ہیں۔ گزشتہ تین چار سو سال کی مدت میں اردو، بنگلہ اور دیگر زبانوں اور بولیوں کا علاقائی ادب بھی فتنی پختگی کے ساتھ ساتھ حسن اظہار کا وصف پیدا کر چکا ہے۔

ادب میں معاشرتی اور تعلیمی عوامل منعکس ہوتے ہیں۔ زندگی کے تقاضے، اظہار، احتجاج، طنز، شکاریت، دعایا، الحاح کی صورت میں ہمارے سامنے آتے ہیں۔ اس تاریخ ادبیات کا مقصد یہ ہے کہ ادب کو معاشرے کے ایک تقاضے کے طور پر پیش کیا جائے، تاکہ زندگی کے ہر رخ، قلب انسانی کی ہر کیفیت، روح کائنات کے ہر پرتو میں ہم آہنگی نظر آئے اور مسلمانان برصغیر کی پوری زندگی اور ان کی تہذیب کا جامع عکس، ملی وحدت کا مکمل ثبوت، ہر اس زبان اور اس کے ادب میں یقین آفریں انداز میں پیش ہو، جو یہاں بولی جاتی رہی ہے۔ اس سے یہ اندازہ ہو جائے گا کہ ہم جس تہذیبی ورثے کے مالک ہیں، وہ کتنا پائیدار ہے اور اس میں کتنی توانائی اور استقامت موجود ہے۔

اس تاریخ کی تدوین میں دو تین باتیں خاص طور پر ملحوظ خاطر رکھی گئی ہیں۔ اول یہ کہ کسی قوم کی تہذیبی اور ادبی تاریخ اس وقت تک مکمل نہیں ہو سکتی، جب تک اس قوم کی لسانی، ادبی اور معاشرتی سرگرمیوں کا پوری طرح اور ہمدردانہ انداز سے محاسبہ نہ کیا جائے۔ اس لئے ہم نے کوشش کی ہے کہ عربی، فارسی، ترکی، اردو، بنگلہ، پشتو، پنجابی، سندھی، کشمیری، بلتی، شینا، بروشسکی، کھوار، ہندکو، سریلیکی، بلوچی اور بروہی، نونش، اس زبان کے معاشرتی اور فکری پس منظر کی نشاندہی کی جائے، جو پاکستان میں بولی گئی ہے یا بولی جاتی ہے، اور جو ادبی تخلیقات اس ماحول سے ابھرتی ہیں، خواہ وہ ضرب الامثال ہوں یا لوک کہانیاں، گیت ہوں یا لوریاں، ان میں رزم، تصوف، فکر اور عمیق جذبات کی ترجمانی ہو یا محض

تلفن طبع کا سامان، سبھی کا تاریخی اور تنقیدی جائزہ لے کر اپنی قوم کی ادبی تاریخ مرتب کی جائے۔ چنانچہ ہم نے زندگی کے ہر پہلو، زبان کے ہر انداز اور فن کی ہر جہت کی ترجمانی کرنے کی کوشش کی ہے۔ اس طرح یہ تاریخ کامل طور پر اور صحیح معنوں میں ہماری ثقافت کی آئینہ دار ہو جاتی ہے۔

علاقائی ادبیات میں خاص طور پر لوک ادب کا مقام بہت بلند ہے۔ اور ہم نے اسے ادب عالیہ کا ایک رکن تصور کیا ہے، اس لئے کہ ہر قوم کی ادبی تاریخ میں، لوک ادب ایک معنی خیز کردار ادا کرتا ہے۔ اکثر لوگوں کی زندگیاں اسی ادب کی اقدار سے متاثر ہوتی ہیں، اور اسی کے کردار علامت بن کر ان کے محرک بنتے ہیں اور ان کے استعمال کا جواز پیش کرتے ہیں۔ اس لئے ادبی تاریخ میں اس کا ذکر ضروری ہے۔

یہی حال ان مصنفین کا ہے، جو عام طور پر دوسرے درجے کے، یا بالفاظِ دیگر چھوٹے مصنف شمار ہوتے ہیں۔ یہ تو بدیہی امر ہے کہ کسی قوم کی رفعتِ فکر اور اسکی جذباتی بلندی صرف انہی مصنفین کے کلام یا تصانیف میں نظر آئے گی، جن کی نگاہ وسعت، بلندی اور گہرائی کے لحاظ سے روزمرہ کے تجربات کے حدود میں مقید نہ ہو، اس لئے کہ چھوٹے شاعر یا افسانہ نگار یا ناول نویس یا نثر نگار اپنے اپنے تجربے اور فنی کوشش کے دائرے میں محدود اور محصور ہوتے ہیں۔ مگر یہاں یہ بات نظر انداز نہیں ہونی چاہیے کہ اس دائرے سے اچھی طرح واقف ہونے کے باعث وہ ان چھوٹی چھوٹی باتوں کو جن سے عام لوگوں کی زندگی عبارت ہوتی ہے، زیادہ توجہ سے قلم بند کرتے ہیں۔ ان کی نظر وسیع نہیں ہوتی مگر وہ روزمرہ کے تقاضوں اور زندگی کے عام مشاغل اور قلبی واردات کے سطحی تاثرات کو صاف طور پر بیان کر دیتے ہیں۔ چنانچہ ان کے ہاں عام زندگی کی عکاسی عظیم شعراء یا مصنفین کی نسبت بہتر طریقے سے ہوتی ہے۔ اس لئے کسی قوم کی تہذیبی تاریخ مرتب کرتے وقت ان چھوٹے اہلِ قلم کی تخلیقات کا جائزہ لینا بھی اسی قدر ضروری ہوتا ہے جتنا ادبی عظام کا۔ چنانچہ اس تاریخ میں یہ پہلو بھی نظر انداز نہیں کیا گیا۔ اس طرح ہمارا خیال ہے کہ یہ تاریخ مسلمانانِ پاکستان و ہند کی پوری ادبی زندگی کی ترجمان بن گئی ہے۔

مذکورہ مطالب کے حصول کے لئے ہر ادب کا ذکر کرنے سے پہلے اس کے سیاسی اور معاشرتی پس منظر کو سامنے لایا گیا ہے ، تاکہ قارئین کو معلوم ہو سکے کہ جن لوگوں کے تاثرات اور خیالات غالبہ کی ہم عکاسی کر رہے ہیں ، وہ اپنی اجتماعی زندگی کن ضوابط ، کن پابندیوں اور کن اصولوں کے تحت بسر کرتے تھے ۔ اس بنا پر اس تاریخ ادبیات کو دراصل ملت اسلامیہ پاکستان و ہند کی تہذیبی تاریخ تصور کرنا چاہیے ۔

سید فیاض محمود

گروپ کیپٹن سید فیاض محمود

مدیر عمومی

## پہلا باب

### بنگالی ادب میں مسلمانوں کا حصہ

باشندے اور ان کا وطن

#### جغرافیائی وحدت

بنگالی زبان و ادب نے ایسے علاقے میں پرورش پائی ہے جو نہ صرف جغرافیائی بلکہ سیاسی لحاظ سے بھی وحدت رکھتا ہے۔ محل وقوع کے لحاظ سے اس کے شمال میں کوہ ہالیہ ہے۔ جنوب میں خلیج بنگال، مشرق میں گارو، کھاسیا، جنتیا، تری پورہ اور چٹاگانگ کی پہاڑیاں اور مغرب میں راج محل کی پہاڑیاں، بلند سطح مرتفع اور جہر کھنڈ کے جنگلات، بیر بھوم، سنتھال کا پہاڑی علاقہ، سنگھرم مینتھوم اور میر بھونج بھی ہیں۔ ظاہر ہے شمال میں ایک ایسی قدرتی سرحد اس کی حفاظت کر رہی ہے جو مشرق میں اسے چین اور تبت سے الگ کر دیتی ہے۔ جنوب میں خلیج بنگال اس کی محافظ ہے۔ مشرق میں آسام کی پہاڑیوں کامروپ اور چٹاگانگ کے کہستانی علاقے سے ورے کے جنگلات نے اسے دشوار گزار بنا دیا ہے۔ اگرچہ اس علاقے کی سطح جغرافیائی لحاظ سے نشیب و فراز سے تقریباً بالکل خالی ہے۔ مغرب میں سطح کی تبدیلی اتنی واضح نہیں اور اس علاقے کے میدان آہستہ آہستہ غیر محسوس طور پر بلند ہو کر جنوب مغرب کی سطح مرتفع میں شامل ہو جاتے ہیں۔ راج محل سے آگے کے جنگلات میں داخل ہونا بڑی حد تک خطرناک اور مشکل ہے۔ زمانہ ماضی میں مغرب میں تین پر خطر دڑے تھے، جہاں سے برصغیر کے لوگ یہاں وارد ہوتے تھے۔ ایک تلیگری، دوسرا ترہٹ یا تری ہٹ اور تیسرا جہر کھنڈ۔ تلیگری کا راستہ ہٹنہ سے شروع ہو کر بھاگل پور، کولنگ اور گنگا کے جنوبی کنارے سے ہوتا ہوا گنگا اور راج محل کی پہاڑیوں کے درمیان والے کھلے میدان میں داخل ہوتا ہے اور سنتھال کے پرکنہ اور بیر بھوم سے ہوتا ہوا بنگال میں پہنچ جاتا ہے۔ اسی طرح راج محل اس کے شمال میں رہ جاتا ہے۔ ترہٹ کا راستہ دریائے گنگا کے شمال میں ہے۔ یہ بنگال میں اودھ کی طرف سے کوسی، گندھک اور مہانندہ کو براستہ ترہٹ عبور کرتا ہے اور یوں دربھنگا، یعنی در بنگال کہلاتا ہے۔ پہاڑیاں اور جنگلات

جو کہ چھر کھنڈ کہلاتے ہیں ، تلیگری<sup>(۱)</sup> کے جنوب تک پھیلے ہوئے ہیں ۔ پہاڑوں کے ساتھ ساتھ بہت سے دریا اور گھنے جنگلات ہیں جن کی وجہ سے میدانی علاقوں میں سے داخلہ قدرے دشوار ہو گیا ہے ۔ شاید یہی وجہ ہے کہ یہ علاقہ بیرونی حملہ آوروں سے بچا رہا اور باقی ماندہ برصغیر سے الگ تھلگ رہا ۔

یہ علاقہ برطانوی راج میں بنگال کہلاتا تھا ، جو کہ خصوصی طور پر سپاٹ ہے ۔ اس میں کچھ میدان ہیں جو سیلابوں کی سطح سے بلند اور کچھ پانی کی تہ سے نیچے ہیں ۔ جغرافیہ دانوں نے ان میدانوں کو تین حصوں میں تقسیم کیا ہے ۔ گنگا ، میگھنا اور پدما کے قدیم دہانے اور سیلاب والے میدان ۔ ان دریاؤں کے جنوب میں نئے دہانے اور سیلاب والے میدان اور بھاگیر تھی اور دریائے بگلی<sup>(۲)</sup> کے مغرب میں برد و برآمد سے بنے ہوئے سیلاب خوردہ میدان ہیں ۔ مجموعی طور پر یہ میدان دو تین طویل دریاؤں ، گنگا اور برہم پتر اور دریائے میگھنا کے مشترک دہانے پر مشتمل ہیں ۔ ان کی سطح کئی ایک نشیب رکھتی ہے ، جو مقامی طور پر 'بیل' کہلاتے ہیں ۔ بعض زیر آب بھی ہیں اور یہ پانی نمکین ہے ۔ مثلاً کلکتہ کے نزدیک ایسے علاقے موجود ہیں ۔ بعض میں تازہ پانی ابھر آیا ہے جیسا کہ مداری پور اور ایریل میں ۔ خلیج بنگال کے مغرب اور مشرق سے بڑی باقاعدگی کے ساتھ تند و تیز لہریں آتی رہتی ہیں اور دریا کی ٹھہری ہوئی ریت اور مٹی کو ساتھ بہا لے جاتی ہیں ۔ اس طرح انہوں نے دہانے کو مشرق کی طرف دور تک پھیلنے سے روک دیا ہے ۔ رامائن میں واجہ دستھ نے رانی کیکئی سے جو کہا تھا اس سے ظاہر ہوتا ہے کہ دہانہ کا یہ سارا علاقہ ، بلکہ میلابی میدان جو جنوب میں واقع ہیں ، ان ایٹام میں بھی موجود نہ تھے ۔ دریائے گنگا خلیج بنگال میں اس مقام پر گرتا تھا جہاں وہ اب دو ندیوں میں تقسیم ہو جاتا ہے ۔ ایک شاخ بھاگیر تھی ہے جو جنوب کی طرف بہنے لگتی ہے<sup>(۳)</sup> ، دوسری کا نام پدما ہے اور یہ جنوب مشرق کا رخ اختیار کر لیتی ہے ۔ دہانہ کے شمالی حصے کی سطح اب بھی کئی جگہ ، شمال کے طور پر لال مٹی جیسے مقامات پر بلند ہو رہی ہے ۔ عام طور پر یہ سیلاب سے محفوظ ہے جب کہ خاص طور پر جنوب میں نئے دہانے کی سطح انتہائی نیچی ہے ۔ دریائے برہم پتر کے مشرق ، پدما کے شمال اور بھاگیر تھی کے مغرب میں واقع میدان یقیناً

(۱) دروں اور ان کی تاریخی اہمیت کے متعلق تفصیلی بحث کے لیے دیکھئے ۔  
اے ۔ رحیم ، سوشل اینڈ کلچرل ہسٹری آف بنگال (انگریزی) ۔ ص ۷ تا ۹ ۔ مطبوعہ پاکستان ہسٹاریکل سوسائٹی ، کراچی ۔

(۲) ایس ۔ پی چٹرجی 'Relief and Rivers', Bengal in Maps ص ۸ ۔ مطبوعہ اورینٹل ، کلکتہ ۔ ۱۹۴۹ء ۔

(۳) رامائن ۔



قدیم ہیں۔ مغرب میں مدناپور اور باکورہ میں پہاڑیوں کی بلندی ایک ہزار فٹ تک ہے۔ چٹاگانگ کے پہاڑی علاقوں اور تری پورہ میں بعض وادیاں دس دس میل چوڑی ہیں۔

قدیم زمانے سے ہی اس میدان میں دریاؤں کا ایک جال بچھا ہوا ہے، جن کے راستے متواتر بدلتے رہے ہیں۔ ابتدائی ماخذ سے پتہ چلتا ہے کہ ہندوؤں اور مسلمانوں کے ادوار میں کئی بار گنگا اور بھاگیرتھی نے راستہ بدلا۔ میجر جیمز نے دریاؤں کے متعلق ۱۷۶۵ء اور ۱۷۷۳ء کے درمیان جو رپورٹ مرتب کی اس سے ظاہر ہوتا ہے کہ بنگال کے دریاؤں نے اپنے راستے نمایاں طور پر بدلے ہیں۔ مثال کے طور پر رینل کا کہنا ہے کہ ڈھالیسوری ۱۷۶۵ء میں گنگا کی اصل گزر گاہ تھی۔ جب کہ برہم پتر میگھنا سے فرنگی بازار یعنی آج کل کے نرائن گنج (۱) کے قریب بہتا تھا۔

دریاؤں کے طاس بدلتے رہنے سے یہاں کے لوگ بہت اثر پذیر ہوتے ہیں اور یہ اثر بہت گہرا اور معنی خیز ہوتا ہے۔ یہ امر اس وقت واضح ہو جاتا ہے جب ہم یہ دیکھتے ہیں کہ اوپر بیان کیے گئے بنگال کے تین میدانوں میں بے شمار ایسے دریا، ندی نالے اور نہریں ہیں جو کہ برصغیر کے تین عظیم دریاؤں، گنگا، برہم پتر اور میگھنا کے یا تو معاون ہیں یا ان کی شاخیں ہیں۔ مغرب میں سبرناریکھا اور مشرق میں دریائے کرناولی علیحدہ علیحدہ دریا تھے۔ قریباً سال کا نصف حصہ ان دریاؤں میں طغیانی رہتی ہے۔ موسمِ برسات میں ان کی سطح بلند ہو جاتی ہے، حتیٰ کہ اگست اور ستمبر میں یہاں سیلاب آجاتا ہے۔ یہ سیلاب چاول کی فصل اور زمین کی زرخیزی کے لیے بہت مفید ہے۔ کئی بار ان کی سطح خطرے کے نشان سے بلند ہو جاتی ہے اور یہ شہروں، گاؤں اور فصلوں کی تباہی کا باعث بنتے ہیں۔ اس طرح یہ دریا پرانے زمانوں سے ایک طرف زمین کی زرخیزی اور حیات آفرینی اور فصلوں میں اضافے کا باعث بنتے چلے آئے ہیں تو دوسری طرف شہروں، گاؤں اور کھیتوں کی تباہی کا سبب بھی۔ مثال کے طور پر قدیم ہندوؤں کے زمانے میں اس مقام پر جہاں بھاگیرتھی خلیج بنگال میں گرتا تھا تاملوک ایک مشہور بندرگاہ تھی۔ مگر بھاگیرتھی کے راستہ بدلنے سے اس بندرگاہ کی اہمیت جاتی رہی۔ اسی طرح گور اور ہندرا کسی زمانے میں مشہور شہر تھے، جو گنگا کے شمالی کنارے پر واقع تھے۔ لیکن دریا کا رخ جنوب کی طرف مڑ جانے سے ان کی اہمیت بھی ختم ہو گئی اور آہستہ آہستہ یہ شہر بھی بستیاں بن گئے۔ ابن بطوطہ کے دور میں سنارگاؤں ایک بڑی بندرگاہ ہونے کے علاوہ ترقی یافتہ شہر بھی تھا۔ مگر دریا کے راستہ بدل لینے سے اس کی خوشحالی بتدریج جاتی رہی اور

(۱) رینل کے نقشے اور اس کی تشریحات کے لیے دیکھئے (رینلز میپ) بنگال نقشوں میں، (بنگال ان

اب یہ ایک معمولی قصبہ<sup>(۱)</sup> بن کر رہ گیا ہے۔

خوشحالی اور تباہی کے یہ متضاد حالات اس سرزمین کی خصوصیات ہیں۔ یہاں دریاؤں کا جوش و خروش بھی نظر آتا ہے جو اچانک پھر جاتے ہیں اور غصے میں آ کر زمین بہا لے جاتے ہیں اور تباہی لاتے ہیں، مگر اس کے باوجود زرخیز زمین اور نہ ختم ہونے والے زرخیز میدان باقی رہ جاتے ہیں۔ یہ میدان چلچلاتی گرمیوں میں شکافوں سے بھر جاتے ہیں اور سنسان نظر آتے ہیں، لیکن جب برسات کا موسم آتا ہے تو یہاں ہر طرف دھان کے لہلہاتے ہوئے کھیت دکھائی دیتے ہیں۔ یہاں لے شہار دریا اور ندی نالے ہیں جو سردیوں اور آغازِ گرما میں بالکل خشک ہوتے ہیں، لیکن برسات کے موسم میں جھاگ سے اٹھے ہوئے تیز رو فاتح فوجی رسالوں کی صورت اختیار کر لیتے ہیں، جن کی راہ میں جو کچھ آتا ہے اسے وہ نکلنے چلے جاتے ہیں۔ کبھی تو بڑی شادمانی کے ساتھ زمین سے آ کر لپٹ جاتے ہیں اور کبھی بہیمانہ مسرت کے ساتھ جانداروں کو غرق کر دیتے ہیں اور سوبشیوں اور انسانوں کو اپنے ساتھ بہا لے جاتے ہیں۔ یہ تضاد یہاں کی آب و ہوا میں زیادہ شدت کے ساتھ نظر آتا ہے۔ یہاں کا تمام نظامِ زندگی زرعی ہے اور اس کا انحصار بارشوں پر ہے۔ آسام کے بعد برصغیر کے اس حصے میں سب سے زیادہ بارش ہوتی ہے۔ سالانہ اوسط بارش عام طور پر ۷۸۵۰۔۶ انچ ہوتی ہے۔ شمال میں راجشاہی سے لے کر دارجلنگ اور پھر جلیئے گری کی پہاڑیوں کی طرف بارش کی مقدار آہستہ آہستہ بڑھتی جاتی ہے اور بالآخر یہ ۱۶۰ انچ تک پہنچ جاتی ہے۔ اسی طرح مغرب سے مشرق کی طرف نواکھلی میں ۱۲۰ انچ سے بڑھ کر جنوب میں کوکس بازار کے قریب ۱۴۰ انچ ہو جاتی ہے۔ مرکز میں بول پور سے تالڈنگا اور راجشاہی سے مالده کے درمیان کا علاقہ بنگال کا وہ علاقہ ہے جہاں سب سے کم بارش ہوتی ہے۔ جنوب سے سمندری ہوائیں اٹھتی ہیں اور اکثر مٹی اور اکتوبر<sup>(۲)</sup> میں تباہی لاتی ہیں۔ مغربی حصہ مشرقی اور شمالی حصوں سے زیادہ گرم ہے۔ بلکہ اس پورے علاقے کے مغرب اور مشرق کی جانب منظرہ<sup>۳</sup> حارہ کے اثرات نظر آتے ہیں۔ اسی بنا پر قدرتی روئیدگی اور نباتات میں بھی اختلاف ہے۔ دلدلی اور گیلی جگہوں پر سرکنڈوں اور جھاڑیوں، بلکہ پست قامت درختوں کے گھنے جنگلات پائے جاتے ہیں، لیکن جہاں زمین غیر مزروعہ چھوڑ دی گئی ہے۔ وہاں گھاس ہی گھاس ملتی ہے۔ اسی طرح شمال

(۱) اے۔ رحیم، سوشل اینڈ کلچرل ہسٹری آف بنگال (انگریزی)، ص ۱۷۔ ایک اور شہر اور بندرگاہ جو بنگالہ کہلاتی تھی کے عروج و زوال پر بحث کے لیے دیکھئے، ص ۱۹-۲۲۔

(۲) بنگال نقشوں میں (بنگال ان میپس)، ص ۱۸-۱۹، بنگال کی بارش کا گوشوارہ اور موسمی درجہ حرارت اور بارش (نقشہ ۲۲)، ص ۲۸-۲۹۔

اور مشرق میں ہمیشہ سرسبز رہنے والے جنگلات ہیں ، جہاں بارش سو انچ سے زیادہ ہوتی ہے اور زمین اپنے اندر رطوبت محفوظ رکھتی ہے ۔ لیکن جنوب مشرق میں چٹاگانگ کے پہاڑی علاقہ میں منطقہ حارہ کے پت جھڑ والے جنگلات ہیں اور دارجلنگ میں منطقہ معتدلہ کے سال بھر سرسبز رہنے والے جنگل پائے جاتے ہیں ۔ بعینہ اگر وسطی بنگال میں ملے جلے خشک جنگلات ہیں تو مغربی بنگال میں سطح مرتفع پر اگنے والے جنگلات ملتے ہیں ۔ روئیدگی اور نباتات کا یہ اختلاف یہیں ختم نہیں ہو جاتا ۔ جہاں سندھ بن میں اور آبی گزرگاہوں کے ساتھ ساتھ منگروو اور سندری کے جنگل ہیں وہاں مغربی بنگال کے بالائی<sup>(۱)</sup> میدانوں میں گھنی مگر کم اونچی جھاڑیوں کے جنگل بکثرت ملتے ہیں ۔

اس تنوع کے باوجود ، اس سارے علاقے میں ، آب و ہوا کا مشترک نظام بھی پایا جاتا ہے ، جسے چار موسموں میں تقسیم کر سکتے ہیں ۔ سردی کا موسم (دسمبر سے فروری) ، خشک گرمیاں (مارچ سے مئی) ، مرطوب گرمیاں (جون سے ستمبر) ، خزاں (اکتوبر سے نومبر) ۔ مختلف علاقوں میں موسم کا درجہ حرارت مختلف ہوتا ہے ۔ سردیوں میں ساحلی علاقہ اندرونی علاقہ کی نسبت زیادہ گرم ہوتا ہے ۔ ایک بڑا وسیع رقبہ جو برہمن ہاڑیہ سے ست کھیرہ تک پھیلا ہوا ہے ، سمندری علاقوں کی سی آب و ہوا رکھتا ہے اور سردیوں میں نسبتاً ٹھنڈا ہوتا ہے ۔ اسی طرح وہ علاقہ جو جل پٹی گری سے مالده تک جاتا ہے ، سردیوں میں بنگال کے تمام علاقوں کی نسبت ٹھنڈا ہوتا ہے ۔ ان اختلافات کے باوجود تمام علاقوں<sup>(۲)</sup> کے چاروں موسموں کا نظام بنیادی طور پر ایک جیسا ہے ۔

دریائی زندگی ، برسات کی موسلا دھار بارشوں ، بے پناہ سیلابوں ، سمندر کی تباہ کن لہروں اور طاعون اور دیگر امراض والے دلدلی علاقوں کا ملا جلا اثر یہ ہوا ہے کہ یہ ملک باقی برصغیر سے کٹ کر الگ تھلگ رہ گیا ہے ۔ مگر اس کا یہ نتیجہ بھی ہوا کہ یہ علاقہ مغرب سے حملہ آوروں سے محفوظ رہا ۔ ہندوؤں کے زمانے میں ، سوائے اشوک اور گپتا<sup>(۳)</sup> خاندان کے ، یہ علاقہ مکمل طور پر آزاد تھا ۔ لہذا نفسیاتی طور پر اس علاقے کے لوگوں نے روح آزادی اور جذبہ انفرادیت<sup>(۴)</sup> کو ہمیشہ برقرار رکھا ۔ چونکہ یہاں کے باشندے

(۱) موسمی درجہ حرارت اور بارش ، ص ۲۸ ۔

(۲) بہار میں آریوں کی آمد یقیناً چھٹی صدی قبل مسیح میں شروع ہو گئی ، لیکن بنگال میں اس کا اثر اس وقت ہوا جب اشوک نے بنگال کو اپنی سلطنت میں شامل کر لیا ۔ فاهیان کے مطابق بنگال میں پانچویں صدی عیسوی میں آریا تہذیب موجود تھی ۔ اسکی تصدیق بیون سانگ نے بھی ساتویں صدی میں کی ہے ۔

(۳) اس حقیقت کی توثیق بری اور ابوالفضل نے اکبر نامہ میں کی ہے ۔ غیر ملکی سیاحوں اور مصنفین کے تاثرات کے لیے مزید مثالیں ۔ اے ۔ رحیم کی کتاب سوشل اینڈ کلچرل ہسٹری آف بنگال (انگریزی) کے ص ۲۸ تا ۳۰ میں دیکھئے ۔

ایک معاشرے کے طور پر یکجا رہے ہیں ، ان میں لسانی وحدت<sup>(۱)</sup> بھی پائی جاتی ہے ۔ اختلافات کے باوجود ان میں اتحاد قائم ہے ۔ تاریخ کے ہر دور میں ان لوگوں نے اپنے اتحاد کو برقرار رکھا ، اگرچہ دریاؤں کے راستے بدلتے رہے ۔ ایک اور خصوصیت دریاؤں کی کثرت کی وجہ سے یہ پیدا ہوگئی کہ اس علاقے کے لوگ لازماً اچھے ملاح بن گئے اور بحری جنگ بازی میں ماہر ہو گئے ۔ اس متحرک ماحول کے باوجود یہاں ہر چیز ساکن ، سست رو ، سادہ اور تصنع سے پاک دکھائی دیتی ہے ۔ بڑے بڑے دریاؤں کا جوش و خروش اور ان کا اچانک آپے سے باہر ہو کر ایک طرف تعمیر اور دوسری طرف ہمہ گیر تخریب پیا کرنا ایسے واقعات ہیں جو یہاں کے باشندوں میں قوت برداشت اور تحمل پیدا کرتے ہیں ۔ ان کی رگوں میں وہ گہرا اور پروقار آہنگ سایا ہوا ہے جو اس سخت جان سرزمین کا حصہ ہے ۔ وہ طوفانوں اور سیلابوں کو ہر سال کے معمولات تصور کرتے ہیں ، جو بالکل عارضی اور ناپائیدار ہوتے ہیں ۔ وہ صرف دائمی چیزوں کی آرزو اپنے دل میں رکھتے ہیں ۔ یعنی پٹ سن ، چاول اور گنا ، بڑ کے درخت اور کیلے ، بانس کے جھنڈ اور پان کے پودے ، پان کے پتے اور سپاری ، چائے اور ریشم ، زمین لور پانی ۔ چنانچہ طوفانوں اور سیلابوں کے حملوں کا مقابلہ کرنے کے لیے انسان اور فطرت ایک دوسرے سے تعاون کرتے ہیں ۔ وہ زرخیزی کے اس تواتر کو قائم رکھتے ہوئے یہ سب پیداوار حاصل کرتے ہیں ، لیکن جب یہ اتحاد ٹوٹ جاتا ہے اور یہ تواتر اور توازن بکھرتا ہے تو انسان کے لیے مصائب برداشت کرنے کے بغیر اور کوئی چارہ کار نہیں رہتا ۔ جھونپڑیاں اڑ جاتی ہیں چاول کے پودے ڈوب جاتے ہیں یا جڑ سے اکھڑ جاتے ہیں ، لیکن بالآخر طوفان گذر جاتے ہیں اور پانی اترتا ہے اور پست قد سانولے رنگ والے آدمی باہر نکل آتے ہیں ۔ بانس کاٹتے ہیں ، اپنی جھونپڑیاں بناتے ہیں ، زمین کھودتے ہیں ، ہل چلاتے ہیں اور جب فصل کٹ چکتی ہے اور دھان صاف کرنے کا موسم ختم ہو جاتا ہے تو چاول ، غلہ اور پھل بازار میں بیچنے کے لیے لے جاتے ہیں ۔

### سیاسی حالات

سیاسی طور پر اس علاقے کا تین پہلوؤں سے مطالعہ کیا جا سکتا ہے ۔ اول لسانی وحدت ، پھر ہم جنس سیاسی وحدت اور آخر میں تہذیبی وحدت ۔

زبان کے اعتبار سے اگرچہ ہم اس علاقے کو مختلف بولیوں کے حصوں میں بانٹ سکتے ہیں ، لیکن اس علاقے کی ایک مشترک زبان ہے جو مشرقی اور مغربی بنگال میں ملتی

(۱) تفصیلی بحث کے لیے دیکھئے ۔ دوسرا باب ۔

حد ہندیوں سے ماورا بولی جاتی ہے۔ گریٹرسن نے اپنی کتاب ”ہندوستان کا لسانی جائزہ“ میں لکھا ہے کہ، بنگالی زبان مغرب میں چھوٹے ناکپور تک پھیلی ہوئی ہے۔ یہ اس ڈویژن کے مشرقی حصے میں ہزاری باغ اور لوہار ڈاگا کی سطح مرتفع کے نیچے تک بولی جاتی ہے۔ اس کی حد سنگ بوم کے ضلع میں سے گزرتی ہے اور سان بھوم کا پورا ضلع اس میں شامل ہے۔ اس کے بعد یہ سنتھال پرگنہ کے پہاڑی علاقوں تک جاتی ہے جہاں غیر ملکی منڈا قبائل کے خاندان کی زبان استعمال ہوتی ہے اور یہاں سے شمال مشرق کی طرف دریائے گنگا تک چلی جاتی ہے۔ یہ حد ہندی راج محل کے پاس سے اسے پار کرتی ہے، تین بار شمال کو مڑ کر مہانندہ دریا کے ساتھ ساتھ نیپال کی سرحد تک مالده اور پرانیا کے اضلاع کی طرف جاتی ہے۔ مشرق میں وادی آسام تک پہنچتی ہے جہاں یہ بتدریج اپنی ہم اصل آسامی زبانوں میں جا کر مل جاتی ہے۔ اس کا تصرف سلہٹ اور کچر<sup>(۱)</sup> کے ضلع آسام پر بھی ہے۔ اس وقت ان علاقوں کے تقریباً تمام باشندے (ایک ہزار میں سے نو سو پچپن) کی مادری زبان بنگالی ہے۔ مشرقی بنگال میں صرف چٹاگانگ کے پہاڑی علاقوں اور تری پورہ میں لوگوں کی اکثریت دیگر زبانیں استعمال کرتی ہے۔ تبتی، برمی اور نیپالی ضلع دارجلنگ میں بولی جاتی ہیں۔ مالده کے کچھ حصوں میں ماگھی اور ضلع مدناپور<sup>(۲)</sup> کے جنوب مغرب میں لوگ اوریا کو استعمال کرتے ہیں۔

پورے بنگال میں بھی جب یہاں ہندوؤں اور بدھوں کا راج تھا، کوئی لسانی حدود موجود نہیں تھیں۔ اس زمانہ میں یہ تمام علاقہ ’پراچید‘ کہلاتا تھا اور یہاں مگدھی اور گوریا پراکرتیں بولی جاتی تھیں۔ مگدھی زبان پوربی بہاری اور اردی کی زبان ہے اور گوریا پراکرت گوریہ اپ بھرنش کی ماں تھی جس سے آسامی اور بنگالی زبانیں پیدا ہوئیں۔ اسلامی دور کی ابتدا میں ایک مشترک بنگالی زبان<sup>(۳)</sup> وجود میں آئی جس کی بنیادی لحاظ سے ایک دائم و قائم حیثیت ہے۔

تاہم اس لسانی وحدت نے اس علاقہ کو اس وقت تک سیاسی وحدت نہ بخشی جب تک کہ سلطان شمس الدین الیاس شاہ نے تمام بنگال کو فتح کر کے اسی کا ایک مشترک نام بنگالہ نہ رکھا اور اپنے آپ کو شاہ بنگالہ<sup>(۴)</sup> اور خود شاہ بنگالیاں نہ کہلایا۔ مہابھارت کے زمانے میں بنگال پراچید کا ایک اہم علاقہ تھا۔ اس کی سب سے ابتدائی

- (۱) جارج گریٹرسن، ہندوستانی لسانیات کا جائزہ (انگریزی)، جلد چہارم - ص ۱ - ۱۲ -  
 (۲) عظیم بنگال، بنگال نقشوں میں - ص ۴ -  
 (۳) ڈاکٹر شہیدانہ، بنگالی زبان کی تاریخ (انگریزی) - ص ۱۳۶ - ۱۳۸ - ڈھاکہ، ۱۹۵۸ء -  
 (۴) اے۔ رحیم، سوشل اینڈ کلچرل ہسٹری آف بنگال (انگریزی)، باب دوسرا -

ملکی تقسیم کا ذکر مہابھارت میں موجود ہے جہاں سے ہمیں معلوم ہوتا ہے کہ انکا، بنگا، کالنگہ، پنڈرا اور ستمہ اس کے مختلف حصوں کے نام تھے۔ جو اس زمانے کے بنگال کے حکمران<sup>(۱)</sup> ولی راجہ کے پانچ بیٹوں کے ناموں پر رکھے گئے تھے۔ ستمہ یا رڑہ، جو کرنا شوورنا، کے نام سے بھی موسوم تھا، شمال میں دریائے گنگا کے جنوبی کنارے سے لے کر نیچے خلیج بنگال تک دریائے 'بھاگیرتھی' کے دونوں کناروں کے ساتھ ساتھ، لیکن زیادہ تر مغرب کی طرف پھیلا ہوا تھا۔ بنگا دریائے 'بھاگیرتھی' کے مشرقی کنارے سے شروع ہو کر پدما کے دھانے تک جاتا تھا اور برہم پتر اور میگھنا جنوب مشرق میں تھے۔ اس کی حدود غالباً پدما کے مشرق اور شمالی کناروں سے ماورا ہو جاتی تھیں۔ 'پوربو بنگا' (مشرقی بنگال) پرانے برہم پتر کے مشرقی کنارے سے لے کر پورے سلہٹ پر محیط تھا۔ پنڈرا کو آپ موجودہ شمالی بنگال کا مشرقی نصف حصہ سمجھیے۔ ہندوؤں کے زمانے میں یہ بردھن ریاست یا گور ریاست کے نام سے بھی موسوم تھی۔ شمالی بنگال کے کچھ حصوں کا ایک اور نام ویرندرا بھومی بھی تھا۔ کالنگہ دراصل سلہٹ اور آسام کے کچھ حصوں پر مشتمل تھا۔ انکا یقیناً چار کا ایک حصہ ہوگا۔

ہندوؤں کے زمانے میں بنگال کی قدرتی علاقائی تقسیم یوں بھی کی گئی تھی۔ 'واندرا' یا 'واندری' سے مراد وہ علاقہ تھا جو گنگا کے شمال کے تمام حصے پر مشتمل تھا۔ بنگا میں ڈھا کہ، میمن سنگھ، کومیلا، تری پورہ اور کوچ بھار کے علاقے شامل تھے۔ ستمہ ٹاٹا بنگال کے جنوبی حصے خصوصاً چٹاگانگ، باریسال اور ساندیپ کے علاقوں کا نام تھا۔ حتیٰ کہ پانینی نے بھی 'گور' کا حوالہ دیا ہے۔ پال خاندان کے زمانے میں متحدہ بنگال کا تصور ابھی نہیں ابھرا تھا۔ انہیں گوری سوارا یا گور<sup>(۲)</sup> کے حکمران کہا جاتا تھا۔

مسلمانوں نے ہی سب سے پہلے اس سارے علاقے کو 'بنگالہ' کا نام دیا۔ مسلمانوں کی فتح سے قبل بنگالہ 'بنگا' کا مترادف تھا اور مشرقی اور جنوبی بنگال کے لیے استعمال ہوتا تھا۔ چودھویں صدی کے وسط یعنی الیاس شاہ کے اعلان آزادی (۱۳۵۰ء) تک یہی نام رائج رہے<sup>(۳)</sup>۔ مغربی بنگال اس وقت 'رڑہ بھومی' کہلاتا تھا اور شمالی بنگال کچھ علاقوں میں 'گورا' اور کچھ علاقوں میں 'وارندڑا' اور لکھنوتی کہلاتا تھا۔

(۱) Pre - Aryans and Pre - Dravidians in India S. Levi (۱) اے۔ رحیم کی کتاب کے علاوہ اس

بحث کے لیے دیکھیے ڈاکٹر تامونش چندر داس گپتا کی کتاب Pracheen Bangala Sahitya Katha مطبوعہ کلکتہ ۱۹۴۸ء کے ص ۲۹-۳۲۔

(۲) اے رحیم - سوشل اینڈ کچرل ہسٹری آف بنگال (انگریزی) - ص ۵ -

(۳) ایضاً - ص ۴ - ۶ -

سلطان شمس الدین نے تمام بنگال کو متحد کر کے اسے ایک نام بنگالہ دے دیا اور بنگالی زبان بولنے والوں کو ایک سیاسی اور معاشرتی "وحدت بنا دیا۔ مغلوں کے زمانے میں بنگال کو ایک بار پھر بہار اور اڑیسہ میں شامل کر دیا گیا۔ علاقے کو صوبہ بنگال و بہار کے نام سے پکارا جاتا تھا۔ اور اس میں اڑیسہ اور آسام بھی شامل تھے۔ بنگال، اڑیسہ اور آسام کی اس سیاسی وحدت کو انگریزوں نے ۱۹۰۵ء تک قائم رکھا۔ ۱۹۰۵ء میں انہوں نے اس کے دو صوبے (۱) مغربی بنگال اور بہار (۲) مشرقی بنگال اور آسام بنا دیے۔ ہندوؤں نے اس تقسیم کی سخت مخالفت کی۔ چنانچہ ۱۹۱۱ء میں اس کو چار صوبوں میں تقسیم کر دیا گیا۔ بنگال، بہار، اڑیسہ اور آسام۔ حقیقت میں بنگال پھر الیاس شاہی بنگالہ کی حدود میں آ گیا اور لسانی اور سیاسی طور پر ایک مشترکہ وحدت (۲) بن گیا۔

۱۹۳۷ء تک یہ وحدت قائم رہی، لیکن برصغیر کے ہندوؤں اور مسلمانوں کے تہذیبی اور سیاسی اختلاف نے اس صوبے پر بڑے گہرے اثرات ثبت کیے اور انگریزوں نے یہ علاقہ مغربی بنگال اور مشرقی بنگال (مشرقی پاکستان) میں تقسیم کر دیا۔ مغربی بنگال میں 'جل پٹی گری' اور کوچ بہار کے شمالی علاقے بھی شامل ہیں۔ اس کی حدود مشرق میں بلور گھاٹ سے خلیج بنگال تک پھیلی ہیں۔ اس میں بردوان کی تمام ڈویژن اور پریذیڈنسی ڈویژن کے کچھ علاقے بھی شامل ہیں۔ دوسری طرف قدیم رڑھ بھومی اور گور کے کچھ حصے اور پانڈوا مغربی بنگال میں شامل ہیں اور 'بنگا'، 'سہائٹ'، 'رڑھ بھومی' کے علاقے اور کامروپ (سامٹ) کے کچھ حصے مشرقی بنگال کا حصہ ہیں۔

ہم کہہ سکتے ہیں کہ پورے بنگال کی لسانی وحدت کے مقابلے میں موجودہ سیاسی تقسیم یہاں کے لوگوں کے تہذیبی اور معاشرتی رجحانات سے زیادہ ہم آہنگ ہونے کی وجہ سے حقیقی ہے۔

### باشندے

اگرچہ یہاں کے باشندے معاشرتی اور تہذیبی طور پر ایک دوسرے سے مختلف ہیں، لیکن بنگال کے ہندو اور مسلمان نسلاً قریباً ایک ہی اصل سے تعلق رکھتے ہیں۔ بنگال کے

(۱) اے۔ رحیم، سوشل اینڈ کلچرل ہسٹری آف بنگال (انگریزی) - ص ۶۔

(۲) بنگال کی تقسیم کو ختم کرنے کے لیے سر سریندر ناتھ بینرجی نے ایک تحریک چلائی۔ مشرقی بنگال اور آسام کے مسلمانوں کو مطمئن کرنے کے لیے ڈھاکہ یونیورسٹی بنائی گئی تھی۔

لوگوں کے اصل کے بارے میں مختلف نظریات پائے جاتے ہیں۔ علم الانسان کے کچھ ماہرین کا قیاس ہے کہ ممکن ہے اس سرزمین میں کسی وقت حبشی الاصل لوگ بستے ہوں۔ غالباً متاخر حجری دور میں، اور پھر وقت کے ساتھ ساتھ یہ لوگ ناپید ہو گئے۔ اغلباً پھر جنوب مشرقی ایشیا سے آسٹروی نسل کے لوگ اس ملک میں وارد ہوئے۔ شمال اور جنوب سے کاکیشیا کی یورپی نسل والے اور پھر منگول بنگال میں داخل ہوئے۔ خیال ہے کہ دراوڑ بھی رڑھ میں سکونت پذیر ہو گئے تھے، لیکن آسٹروی الپ نسلیں اس خطے پر حاوی رہیں۔ ان کے باقیات میں سے کول<sup>(۱)</sup> پائے جاتے ہیں۔ شمالی بنگال اور آسام میں ان کو منگولوں نے شکست دے دی، جو بھوٹی چینی کہلاتے تھے۔ گور اور شمالی بنگال میں آریاؤں کی آبادیاں موریہ<sup>(۲)</sup> خاندان کے عہد میں قائم ہوئیں۔ لیکن ویدوں کے دور میں بھی یہ علاقہ پراچیہ کہلاتا تھا۔ برہمنی موریہ رسم الخط میں کندہ پتھر کے کنبوں سے جو کہ مہاستھان میں دریافت ہوئے ہیں اندازہ ہوتا ہے کہ آریہ یقیناً اس سے بہت پہلے یہاں پھیل چکے تھے۔ چنانچہ پہلی نسلیں آریاؤں میں مدغم ہو گئیں۔ اگرچہ بعض نے اپنی انفرادیت قائم رکھی، مثلاً کول اور منتھال جو چٹاگانگ کی پہاڑیوں<sup>(۳)</sup> میں قبائل کی صورت میں بستے ہیں۔

بنگالی مسلمان یہاں کے مقامی باشندوں اور باہر سے آنے والے مسلمانوں کی اولاد ہیں۔ باہر سے آنے والے مسلمان زیادہ تر ایشیائی روم، ترکستان بشمول منگولیا، عرب، ایران اور افغانستان سے آئے تھے۔ علم الانسان کے لحاظ سے یہ لوگ منگول نسل (ترک اور افغان)، آریہ نسل (ایرانی) اور سامی نسل (عرب)<sup>(۴)</sup> سے تعلق رکھتے تھے۔ جن مقامی باشندوں نے اسلام قبول کیا ان کی نسل وہی تھی جو مذہب تبدیل نہ کرنے والوں کی تھی۔ بنیادی طور پر یہ اسی ملی جلی نسل سے ہیں جو نیگریٹو، آسٹروی، بحیرہ روم کے ابتدائی لوگوں (دراوڑ)، منگول (بھوٹی - چینی) اور شاید آریہ نسلوں کے ملاپ سے وجود میں آئی۔ چونکہ دو گروہوں میں اتحاد کے لیے باہمی شادیاں بڑا مؤثر کردار ادا کرتی ہیں لہذا موجودہ مسلمان معاشرے میں مقامی نو مسلموں اور مسلمان لو واردوں

(۱) ڈاکٹر تامونش داس گپتا Pracheen Bangala Sahityes Katha، ص ۲۷ - ۲۹ -

(۲) آر۔ سی مومندار کی Banda Desher Hibash مطبوعہ کلکتہ ۱۳۵۲ء

(۳) بنگال نقشوں میں (بنگال ان میس)، ص ۴۶ -

(۴) اے۔ رحیم، سوشل اینڈ کلچرل ہسٹری آف بنگال (انگریزی) - جلد اول، ص ۶۵ - نیز انعام الحق

کی کتاب Muslim Bangla Sahitya مطبوعہ ڈھاکہ ۱۹۵۵ء کا ص ۷ دیکھئے۔



دونوں کا خون<sup>(۱)</sup> شامل ہے۔

یہ معاشرہ بختیار خلجی کی ۱۲۰۱ء میں فتحِ بنگال سے پہلے ابھرنا شروع ہو گیا تھا۔ عرب تاجروں نے نوں صدی عیسوی<sup>(۲)</sup> میں چٹاگانگ میں ایک بستی آباد کر لی تھی۔ پہاڑ پور اور مینامتی سے ملنے والے مکوں سے ظاہر ہوتا ہے کہ ہارون الرشید<sup>(۳)</sup> کے دورِ خلافت میں عرب یہاں موجود تھے۔ لیکن ۱۲۰۱ء کی اسلامی فتحِ بنگال کے بعد مسلمان ایک بہت بڑی تعداد میں یہاں آنے شروع ہو گئے۔ پہلے پہلے زیادہ تر ترک، افغان اور عرب آئے اور یہیں بس گئے۔ لیکن بنگال کے خود مختار مسلمانوں کے دور (۱۳۰۵ء - ۱۵۷۵ء)<sup>(۴)</sup> میں باہر سے آنے والے مسلمانوں کی تعداد زیادہ نہ تھی۔ البتہ مغلوں کی فتح ۱۵۷۵ء کے بعد پھر سے مسلمانوں نے کثرت سے یہاں آنا شروع کر دیا۔ ان میں زیادہ تعداد ایرانیوں<sup>(۵)</sup> کی تھی۔

باہر سے آنے والے یہ مسلمان یقیناً یہاں کے لوگوں کے مقابلے میں تعداد میں کم تھے۔ چنانچہ انہوں نے اپنے پھیلاؤ کے دو طریقے اختیار کیے۔ ایک تو یہ کہ انہوں نے مقامی لوگوں میں شادیاں کرنی شروع کر دیں اور دوسرے ان لوگوں کو حلقہ بگوشِ اسلام کیا۔ کثرت سے اسلام قبول کرنے کی وجہ ایک تو یہ تھی کہ مسلمانوں نے بدھوں اور اکثر برہمنوں کو کٹر برہمنوں اور سینا حکمرانوں کے ظلم و استبداد سے آزاد کرایا۔ دوسری وجہ نو واردوں کا ذاتی کردار، خصوصاً صوفی مبلغین اور علماء کا خلق اور حسنِ مبارک ہے۔ اس کی تصدیق 'نونیجیر رشا' سے ہوتی ہے جو 'سینا بونا' کا ایک حصہ ہے۔ اس میں مسلمانوں کو دینِ مجسم کہا گیا ہے جو لوگوں کو استبداد سے نجات دلائے تھے۔

(۱) اے۔ رحیم، موشل اینڈ کلچرل ہسٹری آف بنگال، ص ۳۷۔

(۲) ایضاً، ص ۳۷، ۳۷۔

(۳) ایف۔ اے۔ خان، مشرقی پاکستان میں آثارِ قدیمہ کی دریافتیں، ص ۱۲۔ نیز دیکھئے ایچ۔ سی۔ ریورٹی (ترجمہ طبقاتِ ناصری۔ کلکتہ۔ ۱۸۸۰ء) ص ۵۵۔ اس میں درج ہے کہ جب بختیار خلجی اپنے ۱۸ گھوڑ سواروں کے ساتھ لکھنؤتی کے سامنے نمودار ہوا تو انہیں عرب تاجرانِ اسپ خیال کیا گیا تھا۔ اس سے ظاہر ہوتا ہے کہ مسلمان تاجر بنگال میں بختیار خلجی کی فتح سے پہلے بھی آیا کرتے تھے۔ نیز دیکھئے Vange Sufi Brabhaya از احسان الحق مطبوعہ کلکتہ ۱۹۳۵ء، ص ۱۲۷ تا ۱۳۷۔

(۴) اے۔ رحیم۔ موشل اینڈ کلچرل ہسٹری آف بنگال (انگریزی)، ص ۵۲۔

(۵) ایضاً، ص ۵۳، ۵۴۔

اسی طرح شیخ ”سبھودیا“ بھی اس کی تائید کرتا ہے اور ایک مسلمان ولی اللہ<sup>(۱)</sup> کی کرامات کا مدح خواں ہے۔ تبدیلی مذہب کی ایک تیسری وجہ مسلمانوں کا تغلب اور تسلط اور ان کی برتری بھی ہو سکتی ہے۔ کیونکہ اسلام قبول کرتے ہی ایک شخص معاشرے کے بالائی طبقے میں پہنچ جاتا تھا اور نئے ابھرتے ہوئے طبقے میں باقی افراد کے ساتھ برابری کی سطح پر شامل ہو سکتا تھا۔

معاشرتی آزادی کے اس اصول کے باعث باہمی شادیوں کی بڑی حوصلہ افزائی ہوئی۔ مسلمانوں نے رسول کریم<sup>(۲)</sup> کے خاندان سے تعلق رکھنے والوں (یعنی سادات) اور حکمران طبقہ (پہلے افغان اور بعد میں مغل) کو فضیلت دے کر معاشرتی طبقاتی نظام کو قائم رکھا تھا۔ اسی طرح علماء، مبلغین اور صوفیوں کو بھی معاشرہ میں بلند مقام حاصل تھا۔ تاہم باہمی شادیوں پر کوئی پابندی نہ تھی اور نہ ہی نچلے طبقے سے اوپر والے طبقے میں شامل ہونے میں کوئی رکاوٹ تھی۔ کوئی بھی آدمی علم حاصل کر کے قاضی<sup>(۳)</sup> کے عہدہ جلیلہ پر فائز ہو سکتا تھا۔ اس کے علاوہ ہندو قوم میں ذات پات کی جو سخت قیود ہیں ان کے مقابلے میں یہ جدید طبقاتی معاشرہ اور معاشی آزادی قطعی طور پر ایک بہت بڑی نعمت شمار ہوتی ہوگی۔ جہاں تک نچلے طبقہ کے نو وارد پیشہ وروں کا تعلق ہے معاشرتی میل ملاپ اس قدر عام تھا کہ وہ نو مسلموں کے ساتھ جلد گھل مل جاتے تھے۔ حتیٰ کہ سولہویں صدی عیسوی<sup>(۴)</sup> میں شکست کھانے کے بعد

(۱) دیکھئے احسان الحق کی Muslim Bangala Sahitya، ص ۱۷۔ جہاں Miranjaner Rushma کا مفصل اقتباس درج ہے۔ ”شیخ سبھودیا“ میں جو ہلا ادھیا مصرا کی سنسکرت میں تصنیف ہے شیخ جلال الدین تبریزی کی کرامات بیان کی گئی ہیں۔ آپ حضرت شہاب الدین مہروردی کے مرید اور خلیفے تھے اور بنگال میں ۱۳۱۳ء میں تشریف لائے۔ دیکھئے امیر حسن سجزی کی فوائد الفواد - ترجمہ اردو از مسلم نظامی - مطبوعہ دہلی ۱۹۶۲ء - ص ۸۱، ۱۳۶

’Shaikh Sabhodaya‘ کے لیے دیکھئے - Shaikh Sabhodaya of Halayudh Misra از ایس ایچ سین (ایڈیٹر)، ص ۹۱، ۱۱۳ مطبوعہ کلکتہ ۱۹۲۷ء۔

(۲) اے۔ رحیم، سوشل اینڈ کلچرل ہسٹری آف بنگال - ص ۶۶، ۶۷ ورنڈا وین داس نے Chaitanya Bhagavates مطبوعہ کلکتہ - حصہ اول، ورنے ۱۶ میں لکھا ہے کہ ہندو فرقہ کے برہمن بھی آتے تھے اور اسلام قبول کرتے تھے۔

(۳) اے۔ رحیم کی محولہ بالا کتاب - ص ۱۵۱، ۱۵۲، ۲۵۳۔

(۴) ایضاً، ص ۶۶ - ۶۷۔ میری نانی صاحبہ کے والدین کی طرف سے افغانوں کے اسی طرح گھل مل جانے کا ثبوت بہم پہنچتا ہے۔ وہ افغان حکمرانوں سے تعلق رکھتے تھے لیکن بھاگ کر اندرون ملک پہنچ گئے اور وہاں کے عوام کے ساتھ مل جل گئے۔ مسلمانوں کے پیشوں اور ان کے معاشیاتی، معاشرتی حالات کے لیے دیکھئے:

مسلمان بنگالیوں کی ابتدا، کھنڈ کر فضل ربی - The Origin of Musalmans of Bengal - مطبوعہ ۱۸۹۵ء۔

بالائی طبقہ کے افغان بھی معاشرہ کے عام افراد کے ساتھ مکمل طور پر یک جان ہو گئے۔

اسی اتحاد اور باہمی اشتراک سے بنگالی مسلمانوں کا معاشرہ وجود میں آیا۔ جن کی تہذیب و ثقافت اسلامی دنیا کے مشترکہ ثقافتی ڈھانچے کی ایک جدید صورت تھی جس میں مقاسی اثرات کام کر رہے تھے۔ یہ معاشرہ ۱۳۵۰ء میں اس وقت زیادہ تیزی سے مستحکم ہونے لگا جب شمس الدین الیاس شاہ نے مختلف علاقوں کو شامل کر کے ایک نئی اسلامی حکومت قائم کی۔ جیسا کہ ہم اس سے پہلے دیکھ چکے ہیں اس نے اپنے زیر تسلط تین مختلف علاقوں یعنی شمالی بنگال، مغربی بنگال (رڑھ) اور بنگال (بنگالہ اور سہاٹ) کو یکجا کیا اور اس کا نام بنگلہ رکھا۔ ان علاقوں کی تاریخ میں یہ پہلا موقع تھا کہ انہیں یکجا کیا گیا اور پھر پہلی بار یہاں کے لوگوں کو بنگالی کہا گیا۔

## باب دوم

### بنگالی زبان

ابتدا میں بنگالی قوم کی تشکیل چار نسلوں کی آمیزش سے ہوئی ہے۔ علم الانسان کے ماہرین نے ان کے یہ نام بتائے ہیں۔ آریاؤں سے پہلے کے آسٹروی نژاد (موجودہ کول) ، بحیرہ روم کے خطہ کے ابتدائی لوگ (دراوڑ) ، منگول (بھوٹوچینی) اور آریا<sup>(۱)</sup>۔ بعد میں منگول نسل میں اضافہ ترکوں کی آمد سے ہوا۔ عرب نوواردوں نے سامی نسل کے لوگوں کی تعداد بڑھائی۔ ایرانی آئے تو ان کی وجہ سے آریاؤں کی تعداد زیادہ ہوئی<sup>(۲)</sup>۔ بنگالی زبان ان تمام زبانوں کی پیداوار ہے جو ان نسلوں کے لوگ استعمال کیا کرتے تھے۔ چونکہ ہر زبان کی ترکیب اس کے آغاؤں، اس کی تاریخ اور ارتقاء کو ظاہر کرتی ہے اور چونکہ بنگالی زبان کی ترکیب بنیادی طور پر ایرانی آریائی زبان ، پراکرت اور اپ بھرنش<sup>(۳)</sup> سے ہوئی ہے ، اس لیے ہم یہ نتیجہ اخذ کرنے میں بالکل حق بجانب ہیں کہ آریاؤں کی برتر تہذیب دیگر علاقائی تہذیبوں پر جھا گئی اور انہیں پامال کر ڈالا۔ چونکہ دوسری زبانوں نے اپنا رسم الخط پیدا نہیں کیا تھا اور اسی وجہ سے تھریر میں آجانے والی زبانوں کی مانند انہیں ثبات حاصل نہیں ہوا تھا ، اس لیے قدیم آریائی زبان لازماً مقامی زبانوں پر غالب آگئی ہوگی اور بعد میں اس نے کم ترقی یافتہ زبانوں کو اپنے اندر جذب کر لیا ہوگا۔ بنا بریں بنگالی زبان نے اپنی قدیم آریائی ترکیب قائم رکھی ہے ، لیکن اس کے ساتھ ہی صوت ، ساخت اور ترکیب کے اعتبار سے اس نے قدیم نسلوں اور بعد کے نوواردوں کی زبانوں کے اثرات بھی قبول کیے ہیں۔

(۱) پہلے باب کا وہ حصہ دیکھیں جہاں یہاں کے لوگوں کے متعلق بحث ہے۔ نیز ڈاکٹر ایس۔ کے چیٹرجی کی کتاب ”بنگالی زبان کی ابتدا اور نشوونما“ جلد اول (انگریزی)۔ ص ۲۳ - ۳۳ ، مطبوعہ اوان اینڈان ون۔ ۱۹۷۰ء۔

(۲) مزید بحث کے لیے مندرجہ بالا کتاب کا باب سوم دیکھیے۔

(۳) ہند یورپی اصل سے تاریخی لحاظ سے بنگالی زبان کے ارتقاء کے لیے ڈاکٹر محمد شہید اللہ کی بنگلا بھاشا بہرنا (بنگلا ادب کی تاریخ) ص ۱۲۹ تا ۱۳۸ ، مطبوعہ ڈھاکہ یونیورسٹی ، نیز ڈاکٹر ایس۔ کے چیٹرجی کی کتاب ، بنگالی زبان کی ابتدا اور نشوونما (انگریزی)۔ ص ۱ تا ۱۷۸۔

یہ بات کہ بنگالی کی اساسی خصوصیات براہِ راست پراکرت اور اپ بھرنش کی مرہونِ منت ہیں اور سنسکرت سے ان کا بالواسطہ تعلق ہے، ڈاکٹر شہید اللہ<sup>(۱)</sup> نے بڑی عمدگی سے ثابت کر دی ہے۔ وہ اس سلسلہ میں مندرجہ ذیل مثالیں پیش کرتے ہیں:

سنسکرت : زونگ آشوا پاشیاتھا (تم ایک گھوڑا دیکھ رہے ہو)۔

قدیم پراکرت : تسمے گھوٹا کانگ درکھا تھا۔

گوریا اپ بھرنش : تمہے گھوڑا دیکھا چھا۔

بنگالی : تمی گھوڑا دیکھچو۔

صاف ظاہر ہے کہ بنگالی کے الفاظ کا اشتقاق دراصل قدیم پراکرت سے ہوا ہے، سنسکرت سے نہیں۔ ساتھ ہی یہ بات کہ سنسکرت چند مہذب افراد کی زبان تھی جن میں بادشاہ اور برہمن شامل تھے، اس امر سے واضح ہو جاتا ہے کہ ہنومان کے خیال کے مطابق سیتا کو کس طرح مخاطب کرنا چاہیے<sup>(۲)</sup>:

جدی	واسینگ	پراداسیامی	دیجاتی ربو	سنسکریتام
راوننگ	منیامانا	مانگ	بھیتا	بھولیسیتی
اباشیاسیوہ	وکنا بیانگ	ماؤ شانگ	واکیہ	مارتھبت
ما	سانتیتنگ	شکیا	اماندتا	

ترجمہ : اگر میں برہمنوں کی طرح سنسکرت میں بات کروں تب سیتا مجھے راون سمجھے گی اور مجھ سے ڈر جائے گی۔ اس لیے مناسب ہے کہ میں ایک عام آدمی کی زبان استعمال کروں جو سمجھی جا سکتی ہے۔ ورنہ پر الزام سے پاک سیتا مجھ پر بھروسہ نہیں کرے گی۔

یہ عوامی زبان یعنی پراکرت ان دنوں کی بول چال کی زبان تھی۔ سنسکرت، چینی ماندرون کی طرح مصنوعی ادبی زبان تھی۔ اور اس کا ایک مقررہ مزاج تھا۔ چونکہ یہ تمام برصغیر میں پھیل گئی تھی، اس لیے مختلف علاقوں میں اس میں کئی تغیرات رونما ہوئے، لہذا اس کی مختلف شکلیں بن چکی تھیں۔ برصغیر میں یہ یقیناً ۸۰۰ ق۔ م اور ۵۰۰ ق۔ م کے درمیان رائج رہی ہوگی<sup>(۳)</sup>۔

(۱) ڈاکٹر شہید اللہ، بنگلا ادب کی تاریخ - ص ۱۴۱۔

(۲) ایضاً۔

(۳) ایضاً - ص ۱۳۸ - ۱۳۹ - نیز ڈاکٹر چیٹرجی کی بنگالی زبان کی ابتدا اور نشوونما (انگریزی) - ص ۱۳ - ۱۶ - ۲۲۔

مشہور و معروف ماہر گرامر پانینی ان پراکرتوں کی دو قسموں ”پراچنیگ“ (مشرق) اور ”اودے چنیگ“ (شمالی) کے درمیان فرق<sup>(۱)</sup> کو بیان کرتا ہے۔ بنگالی کا تعلق سنسکرت کی نسبت ان پراکرتوں کی پراچیہ یا مشرقی قسم سے ہے۔

اس بات کے مزید ثبوت کے لیے کہ پراکرت ہی اس زبان کا اصلی ماخذ ہے، ہمیں بنگالی الفاظ کے مادوں پر غور کرنا چاہیے۔ علم صرف کے لحاظ سے بنگالی الفاظ باپ، ما (ماں)، بون (بہن)، گورو (گائے)، ماتھا (مسر)، ہات (ہاتھ)، پا (پاؤں)، گاہ (درخت)، دیکھے (دیکھنا)، شونے (سننا) سنسکرت کے الفاظ پتا، ماتا، بھگینی، گو، مستک، ہستا، پارا، برکھا، پاشیاتی، شری، نوٹی سے مشتق نہیں ہو سکتے۔ لیکن اس کے مقابلے میں پراکرت کے الفاظ باپا، ما، بوہنی، گوروا، متھا، ہتھا، ہا، گچا، دکھٹی، سنٹی ہی صریحاً ان کی اصل ہیں۔

تاہم اس لحاظ سے آراء میں اختلاف پایا جاتا ہے کہ آیا بنگالی زبان کا ماخذ مگدھی پراکرت ہے یا گوریا پراکرت۔ ڈاکٹر شہید اللہ نے اپنی بنگلا ا۔ب کی تاریخ میں ثابت کیا ہے کہ ڈاکٹر سنیتی کمار چیٹرجی کا یہ موقف کہ مگدھی پراکرت اس کا ماخذ ہے<sup>(۲)</sup>، درست نہیں۔ انہوں نے بوضاحت بتایا ہے کہ اصوات، اشتقاق اور گرامر کے اعتبار سے بنگالی اور مگدھی الفاظ کی چند بنیادی شکلیں ایک دوسرے سے مکمل طور پر مختلف ہیں۔ اس لیے ان کا خیال ہے کہ گوریا پراکرت بنگالی کا ماخذ ہے لیکن چونکہ گوریا پراکرت کا کوئی نمونہ کہیں بھی دستیاب نہیں ہوتا وہ گوریا بھرنش اپ کو لے کر گوریا پراکرت کی از سر نو تشکیل کرتے ہیں اور گوریا اپ بھرنش کا بنگالی سے مقابلہ کرتے ہیں۔

ہمیں اب یہ معلوم کرنا چاہیے کہ بنگالی زبان کا قریب ترین ماخذ کیا ہے۔ کیا اس کا ماخذ وہ اپ بھرنش ہے جو بعض اہل علم کے خیال کے مطابق ان

(۱) ڈاکٹر شہید اللہ، بنگلا ادب کی تاریخ - ص ۱۴۹ - ۱۵۰ - رسمی مواقع پر بالائی طبقوں اور برہمنوں کی مخلوط سنسکرت (سا کرتا، ترقی یافتہ، مکمل) اور ویسے عوام کی پراکرتوں کے استعمال کے متعلق کالیداس کی شکنتلا دیکھی جائے۔ پتتجلی دوسری صدی قبل مسیح میں سنسکرت کے متعلق کہتا ہے کہ مہذب لوگوں کی زبان ہے۔ نیز چیٹرجی کی بنگالی زبان کی ابتدا اور نشوونما (انگریزی)، ص ۵۰ - ۵۱ دیکھیے۔ وہ کہتا ہے کہ پنی نے ہمیشہ کے لیے اس نئی ادبی زبان کو ثبات طا کیا۔

(۲) شہید اللہ، بنگلا ادب کی تاریخ - ص ۱۵۰ تا ۱۵۵ - بنگالی کے مگدھی اصل کو بہترین انداز میں چیٹرجی نے بنگالی زبان کی ابتدا اور نشوونما (انگریزی) میں - ص ۹۱ تا ۱۰۹ میں بیان کیا ہے۔

پراکرتوں سے صورت پذیر ہوئی جو ۶۰۰ء کے قریب مروج تھیں۔ اس ضمن میں ڈاکٹر شہید اللہ نے اپنی بنگلہ ادب کی تاریخ میں چھٹی صدی عیسوی کے فاضل ڈنڈی سے ثبوت ہم پہنچایا ہے جو سنسکرت، پراکرت اور اپ بھرنش کو ادبی زبانیں بیان کرتا ہے<sup>(۱)</sup>۔ ڈاکٹر شہید اللہ نے اس بات کی طرف بھی اشارہ کیا ہے کہ گہاسین شاہ جو چھٹی صدی عیسوی کے پچھلے حصے میں ہوا ہے، سنسکرت، پراکرت اور اپ بھرنش کا نام لیتا ہے۔ ڈاکٹر صاحب موصوف پراکرتوں کے گرامر نویس مرکندیہ کا بھی حوالہ دیتے ہیں اور کہتے ہیں کہ اس نے اپ بھرنش کی ۲۷ قسموں کا ذکر کیا ہے جن میں سے ایک کا نام اس نے گوریا اپ بھرنش بتایا ہے<sup>(۲)</sup>۔ اس گوریا اپ بھرنش سے پہلے میتھلی، پھر اوریا اور بعد میں 'بنگا کامروپ بھاسا' پیدا ہوئیں۔ بنگا کامروپ بھاسا بعد میں دو شاخوں میں تقسیم ہو گئی جو بنگالی اور آسامی کے ناموں سے موسوم ہوئیں۔ گوریا اپ بھرنش اور مگدھی پراکرت کی مثالیں اور ان کی نحو، ان کی ساخت، الفاظ اور ان کی صوتیات کا تقابلی مطالعہ ڈاکٹر شہید اللہ کے اس مؤقف کی تائید کرتا ہے۔ ثانی الذکر کی نسبت اول الذکر ہی قدیم بنگالی کی ماں ہے<sup>(۳)</sup>۔ مندرجہ ذیل مثالوں سے ثابت ہوتا ہے کہ ان دونوں میں بڑی مشابہت اور مماثلت پائی جاتی ہے :

(۱) گوریا اپ بھرنش : ماٹینٹلی کھیلی (میں نے املی کھائی)۔  
جدید بنگالی : آسی ٹیٹل کھائیلام۔

(۲) گوریا اپ بھرنش : بہنی گھڑے گیلی (بہن گھر گئی)۔  
جدید بنگالی : بان گھائے کالو۔

بنگالی زبان پر ان قدیم زبانوں کا بھی گہرا اثر پڑا ہے جو اس علاقہ میں رائج تھیں۔ یہ آسٹروی نسل کے لوگوں کی زبانیں تھیں جن میں سے مجھے کھچے لوگ اب یہاں کول (منڈا) پائے جاتے ہیں۔ اسی طرح دراوڑی اور منگولوں کی زبانیں بھی تھیں جنہیں تبتی، برمی اور بھوٹو چینی کہا جاتا ہے<sup>(۴)</sup>۔ اس وقت یہ ناممکن ہے کہ ہم اس تاریخی عمل کی از سر نو تشکیل کر سکیں جس کی وجہ سے موجودہ بنگالی اپنے مخصوص تلفظ اور اپنی

(۱) شہید اللہ، بنگلا ادب کی تاریخ - ص ۱۳۸ -

(۲) شہید اللہ، بنگلا ادب کی تاریخ - ص ۱۳۸ - ۱۳۹ -

(۳) ایضاً - ص ۱۴۹ - ۱۶۳ -

(۴) ایضاً - باب پنجم - بنگالی زبان پر غیر آریائی اثرات - ص ۱۷۳ - ۱۸۶ نیز جیٹر جی کی کتاب،

بنگالی زبان کی ابتدا اور نشوونما (انگریزی) - ص ۶۴ - ۸۱ اور ضمیمہ ب (ہند ایرانی اور دراوڑ کے

درمیان مماثلت کی صورتیں، اس بات کی توضیح کے لیے کہ آخر الذکر کا اثر کیا ہے) ص ۱۷۰ - ۱۷۸ -

گرامر کے ساتھ وجود میں آئی۔ ابھی تک موجودہ ماقبل آریائی زبانوں اور بنگالی کا مفصل تقابلی مطالعہ نہیں کیا گیا<sup>(۱)</sup>۔ جو کچھ اب تک ہوا ہے اس سے ظاہر ہوتا ہے کہ:

۱۔ 'آ' کی آواز جیسے کہ انگریزی کے got اور hot میں پائی جاتی ہے۔  
بنگالی اور آسامی میں باقی رہ گئی ہے۔

۲۔ دراوڑی زبانوں کا اثر بنگالی پر سب سے تھوڑا ہوا ہے<sup>(۲)</sup>۔

۳۔ تبتی، برمی اثرات کے باعث مشرقی بنگال کی بولیوں میں سے مخلوط 'ہ' کی معیاری بنگالی اصوات یعنی گھ، دھ، بھ، رہ غائب ہو گئیں اور اب وہ غیر مخلوط اصوات گ، د، ب، ر باقی رہ گئی ہیں<sup>(۳)</sup>۔

۴۔ ایک سے زیادہ حروف علت کے ملنے سے جو مخصوص بنگالی اصوات یعنی ای، او، آے، او، اے، ای، ائیو، اوئی، ایئی، ایو، یو، آئی، آئیو، اوے، او بنتی ہیں، یہ کول لوگوں (منڈا) کے اثرات کا نتیجہ ہیں۔ یہ سنسکرت میں نہیں ملتیں۔

۵۔ ایک اور اہم اثر یہ ہے کہ سنسکرت کے برخلاف متعلق فعل اپنے اسم کی تعداد، تذکیر و تانیث اور حالت (case) سے متاثر نہیں ہوتا، حالانکہ سنسکرت میں متعلق فعل ان سے متاثر ہوتا ہے۔ ہندی اور اردو زبانوں نے سنسکرت کی یہ خوبی قائم رکھی ہے، لیکن ادھر بنگالی نے منڈا زبان کی مندرجہ بالا خصوصیت اختیار کی۔

۶۔ اسی طرح بنگالی زبان میں منڈا زبان کی مانند تذکیر و تانیث ظاہر کرنے کے لیے ایک مشترک لفظ (neuter gender) سے پہلے مطلوبہ اضافہ کیا جاتا ہے۔ مشترک لفظ مذکر اور مؤنث دونوں کو ظاہر کرتا ہے۔ مثلاً 'بیٹے چیلے' (مذکر شخص) 'مٹی چیلے' (مؤنث شخص)۔

(۱) ایسے تقابلی مطالعہ کے لیے ڈاکٹر شہید اللہ کئی لسانی موضوعات تجویز کرتے ہیں۔ اور افسوس کرتے ہیں انہوں نے اور نہ ہی کسی اور نے ان زبانوں کا تقابلی مطالعہ گہری نظر سے کیا ہے۔

(۲) ڈاکٹر چیٹر جی نے بنگالی زبان پر دراوڑی اثر ظاہر کرنے کی کوشش کی ہے۔ لیکن ڈاکٹر شہید اللہ نے ثابت کیا ہے کہ دراوڑی کا اثر کبھی گہرا نہیں تھا جب کہ کول اور منڈا کے اثرات عمیق اور دور رس تھے۔ ہم نے ڈاکٹر شہید اللہ کے نظریہ کو قبول کیا ہے۔

(۳) ڈاکٹر شہید اللہ، بنگالا ادب کی تاریخ - ص ۱۷۶ - ۱۸۲۔



۷۔ - بنگالی اور منڈا کے درمیان ایک اور بہت بڑی مشابہت یہ ہے کہ الفاظ کے مادوں کے ساتھ حالتِ اسم ظاہر کرنے کے لیے جزوی اضافے کیے جاتے ہیں۔ بنگالی اور منڈا کے فقرات نحوی اعتبار سے بالکل ایک جیسے ہوتے ہیں۔ یعنی پہلے فاعل، پھر مفعول اور پھر فعل۔ ان کے علاوہ بہت سے صوتی الفاظ کی اصل بھی منڈا زبان ہے۔ پس ظاہر ہے آسٹروی نسل (منڈا) کی زبان کے اثرات بڑے گہرے اور دور رس تھے<sup>(۱)</sup>۔

ظاہر ہوا کہ بنگالی زبان آریائی اور غیر آریائی دونوں زبانوں کی پیداوار ہے۔ آریائی زبانوں میں سے اس کی حقیقی ماں سنسکرت نہیں بلکہ وہ قدیم آریائی زبان ہے جس میں سے پراکرتیں پیدا ہوئیں اور پراکرتوں میں سے پھر اپ بھرنش وجود میں آئی۔ گوریا اپ بھرنش جو اپ بھرنشوں کی مشرقی شاخ سے تعلق رکھتی ہے بنگالی کی قریب ترین پیشرو تھی۔ غیر آریائی زبانوں خاص طور پر منڈا نے اس کی اصوات، ساخت الفاظ اور اس کی نحو پر گہرا اثر ڈالا ہے۔

دوسرے اثرات جنہوں نے جدید بنگالی زبان پیدا کی ہے مسلمانوں کے زمانے میں ترکی، عربی اور فارسی زبانوں کے تھے اور بعد کے زمانوں میں پرتگالی، فرانسیسی اور انگریزی زبانوں کے۔ یہ اثرات زیادہ تر ساخت الفاظ سے تعلق رکھتے ہیں یا یہ کہنا مناسب ہوگا کہ لغوی ہیں۔ صوتی لحاظ سے ان کا عمل دخل کم ہوا ہے اور ترکیب فقرات کے لحاظ سے تو اور بھی کم نظر آتا ہے۔ ان اثرات کی بدولت ہم بنگالی میں چار مختلف اقسام کے الفاظ پاتے ہیں<sup>(۲)</sup>۔

۱۔ - ہند یورپی اصل کے الفاظ: مثلاً ما، ماتا، بھائی، بھرنرک۔ پا، پارا۔

۲۔ - ہند ایرانی یا آریائی اصل کے الفاظ: مثلاً ہات، ہستا۔ ماچ، متشا۔

(۱) ڈاکٹر شہید اللہ، بنگلا ادب کی تاریخ - ص ۱۷۶ - ۱۷۹۔

(۲) ڈاکٹر چیٹرجی کی انگریزی کتاب بنگالی زبان کی ابتدا اور نشوونما کا ضمیمہ 'د' دیکھئے جس کا عنوان بنگالی کا ذخیرۃ الفاظ ہے، لیکن مختلف اصل والے الفاظ کی فیصد جو انہوں نے دی ہے، قابل قبول نہیں۔ کیونکہ انہوں نے صرف جنیندر موہن داس کی ڈکشنری پر انحصار کیا ہے یا چند مقالات اور ایسی کتابوں پر جو انہوں نے بلا مناسبت منتخب کر لی ہیں۔ یہ بات کہ وہ کسی حد تک تعصب سے کام لیتا ہے، اس طرح بھی ثابت ہوئی ہے کہ اس نے پرانتھا چودھری کی کتاب رائیتر کتھا میں عربی اور فارسی کے الفاظ کی زیادہ فیصد کے متعلق جو توجیہ کی ہے عجیب و غریب ہے۔ علاوہ بریں وہ دو بھاشی پنتھیوں کو مکمل طور پر نظر انداز کر دیتا ہے، جو اسیویں صدی اور بیسویں صدی کے آغاز میں مسلمانوں میں مقبول تھیں۔ ان کتابوں کے جنیندر موہن داس جیسے لغت کے ماہرین نے بھی در خور اعتنا نہیں سمجھا۔

## ۳ - ہند ایرانی اصل کے الفاظ :

(الف) تدبھاؤ جن سے بنگالی کا زیادہ ذخیرہ الفاظ بنا ہے - مثلاً بون بھگینی - نون ، لبن - گھی ، گھریٹا - پانی ، پانیا -

(ب) پراکرت بھاؤ - جنہیں کبھی کبھی تدبھاؤ الفاظ گاج ، گچا (پالی) اور آشے ، آشاٹی (پالی) کے مساوی شمار کیا جاتا ہے -

(ج) دیسی یعنی وطنی الفاظ جو کول ، دراوڑی اور منگول اصل کے ہیں - مثلاً ہاڑ (منڈا) - ہڑکا (منڈا) - کالا (منڈا) - گھوڑی (منڈا) - جھنک (منڈا) -

## ۴ - مستعار الفاظ :

(الف) سنسکرت اصل کے تت سم الفاظ - ان میں سے بعض الفاظ بنگالی زبان کے شروع ہوتے ہی سنسکرت سے داخل ہوئے - باقی بعد میں یعنی پندرھویں اور انیسویں صدی عیسوی میں آئے<sup>(۱)</sup> -

(ب) عربی کے الفاظ - مثلاً کلام ، دعوات ، جال ، حاکم ، عاقل - فارسی کے الفاظ - مثلاً حاجر ، مورگ ، کاگج ، خدا - ترکی کے الفاظ - مثلاً کانچی ، خان ، خاتون ، توپ ، بندوق - ان الفاظ کی آمد اسلامی عہد کے دوران شروع ہوئی - بنگالی میں عربی اور ترکی الفاظ فارسی کی وساطت سے داخل ہوئے جو اسلامی عہد میں سرکاری زبان تھی -

(ج) یورپی اصل کے الفاظ - پرتگالی مثلاً کامرا ، بالٹی ، گملا ، انارش ، ہرک - ولندیزی زبان کے الفاظ مثلاً ہرتان ، ترپ - فرانسیسی کے الفاظ

(۱) بنگالی زبان میں عربی اور فارسی کے الفاظ کی بہترین تصویر دیکھنے کے لیے ریو اینڈ گولڈ سیک کی A Mussalmani Bengali English Dictionary کا مطالعہ کیجئے جسے ڈاکٹر ایچ زمان نے ستارہ پاکستان پریس ڈھا کہ سے دوبارہ طبع کرایا ہے - عنوان ”مسلمانی بنگالا“ ہندو اور عیسائی مصنفین نے اس غرض سے لکھا تھا تاکہ اس زبان کو محض ایک بولی تصور کر لیا جائے - یہ لفظ گولڈ سیک نے اپنی تمہید میں استعمال کیا تھا - لیکن اپنی نوعیت کے اعتبار سے ہر بولی کی علاقائی حیثیت ہوتی ہے - لیکن یہ زبان (مسلمانی بنگالا) تمام مسلمانوں میں مشترک تھی جو مختلف بولیاں استعمال کرتے تھے - حتیٰ کہ مہذب ہندو بھی جیسا کہ کتاب الالیر گھریر دلال سے ظاہر ہے -

مثلاً کارتوج ، توالے - انگریزی کے الفاظ مثلاً چیئر ، ٹیبل ، ہسپتال - یہ یورپی الفاظ بنگالی زبان میں سولہویں صدی اور سترہویں صدی عیسوی میں داخل ہونے شروع ہوئے ، جب ہرتگالی ، ولندیزی اور فرانسیسی لوگ بنگال اور انڈیا کے کچھ حصوں میں آباد ہو گئے تھے - اور جب ایسٹ انڈیا کمپنی نے بنگال میں تجارت شروع کی تو انگریزی کے الفاظ بھی جذب ہونے لگ گئے - بعد میں تو ان کی بھرمار ہو گئی -

سنتی کمار چیٹرجی نے فیصد کے لحاظ سے الفاظ کی یہ تعداد بتائی ہے - فارسی ۳ فیصد - انگریزی اور دوسری یورپی زبانیں ایک فیصد - سنسکرت ۲۰ فیصد - لیکن جب ہم انیسویں صدی کی ایک کتاب آلار گھریر دلال از ٹیک چند ٹھا کر کا مطالعہ کرتے ہیں تو معلوم ہوتا ہے کہ عربی ، فارسی اور ترکی زبانوں کے الفاظ تیس فیصد سے کم نہیں - مسلمانوں کی ان زبانوں نے بنگالی کو یقیناً متاثر کیا ہے - مثلاً

۱ - 'پوجا کرے'

لیکن ادھر کہتے ہیں : 'نماج پڑے' -

۲ - 'اپا باش کرے' -

لیکن اس کے مقابلے میں کہتے ہیں : 'روزہ رکھے' (۱) -

اگر ہم تاریخی تناظر سے بنگالی زبان کا مطالعہ کریں تو ان اثرات کو بخوبی سمجھ سکتے ہیں - تاریخی نقطہ نگاہ سے زبان کا یہ ارتقاء مندرجہ ذیل ادوار میں ملاحظہ کیا جا سکتا ہے -

۱ - قدیم بنگالی - ۶۵۰ء تا ۱۲۰۰ء - یہ اسلامی عہد سے ما قبل کا زمانہ ہے -

۲ - درمیانی دور - ۱۲۰۱ء تا ۱۳۵۰ء - ابتدائی اسلامی عہد -

۳ - ابتدائی وسطی دور کی بنگالی - ۱۳۵۰ء تا ۱۷۰۷ء - یہ ترکوں اور مغلوں کا زمانہ تھا -

(۱) ڈاکٹر شہید اللہ ، بنگلا ادب کی تاریخ ، جلد دوم میں وسطی بنگالی ادب بھی دیکھئے - ص ۲۲۷ - ۲۳۰ سے اردو ہندی کا بنگالی زبان پر اثر ص ۲۶۱ - ۲۶۳ سے فارسی کا بنگالی زبان پر اثر معلوم کیا جا سکتا ہے -

- ۴ - ۱۷۰۷ء تا ۱۸۰۰ء - بعد کی متوسط قسم کی بنگالی یا متاخر اسلامی عہد -
- ۵ - ۱۸۰۰ء تا ۱۸۶۰ء - دورِ جدید کا آغاز اور جہاں تک مسلم مصنفین کے بنگالی اسلوبِ بیان کا تعلق ہے زوال کا مرحلہ -
- ۶ - ۱۸۶۰ء کے بعد کا موجودہ دور -

اس حقیقت کے زیرِ نظر کہ بول چال کے الفاظ کا کوئی ریکارڈ موجود نہیں ہمیں لازماً اپنی توجہ تحریر میں آئے ہوئے الفاظ تک محدود رکھنی ہوگی - اسی بنا پر ہم اسلوب کی محض چند موٹی موٹی باتوں کو بیان کر سکیں گے - نیز چونکہ اس تصنیف کا بنیادی مقصد یہ معلوم کرنا ہے کہ بنگالی ادبِ مسلمانوں کا کس قدر مرہونِ منت ہے - ہم اس لسانی ارتقاء کا مطالعہ خاص طور پر مسلمانوں کی تصنیفات کے حوالے سے کریں گے اور اس بات کو بھی پیشِ نظر رکھیں گے کہ بنگال کی ہندو اور مسلم ثقافتوں نے مل کر کس طرح ایک مشترکہ لسانی ورثہ باقی چھوڑا اور ساتھ ہی دونوں معاشروں نے اپنے اپنے جداگانہ لسانی اختلافات بھی بحال رکھے -

### قدیم بنگالی زبان - مسلمانوں سے قبل کا زمانہ (۷۵۰ء سے ۱۲۰۰ء تک)

جب مسلمان ۱۲۰۱ء میں فاتح کی حیثیت سے بنگال میں داخل ہوئے تو بنگالی زبان ابھی تک ایک ترقی یافتہ ادبی زبان کی صورت میں نشوونما نہیں پا چکی تھی - حکومت کی طرف سے اس کی کبھی ہمت افزائی نہیں ہوئی تھی - بنگال کے پال خاندان کے حکمران اس ملک پر تین سو سال سے زیادہ عرصہ تک حکومت کرتے رہے تھے، لیکن انہوں نے پالی کو درباری زبان کے طور پر استعمال کیا تھا - انہوں نے سنسکرت کو استعمال کرنے کی بھی حوصلہ افزائی کی - ایوی نندانامی دیوپال کا درباری شاعر تھا - اس نے سندھیا کرنندی کے ساتھ مل کر جو رام پال کے عہد کا شاعر تھا، سنسکرت زبان میں دو نظمیں لکھیں جن کے نام رام اور چرت ہیں - پال خاندان کے بعد سین خاندان بنگال میں حکمران ہوا - اس خاندان کے عہد میں سنسکرت کو مزید فروغ حاصل ہوا - سنسکرت کی بہترین نظموں میں سے ایک 'گیتا گوندا' ہے - اس کا مصنف جے دیوا ہے جو لکشمین سین کا درباری شاعر تھا - بنا بریں حکومت کی طرف سے بنگالی زبان کی قطعاً کوئی حمایت نہ ہوئی اور اسے تخلیقی مقاصد کے لیے استعمال میں آنے کا موقع نہ ملا - اس دوران میں بہار میں میتھلا نے اپنا ثقافتی مقام قائم رکھا اور پڑھے لکھے ہندو میتھلی کو اپنی ثقافتی زبان تصور کرتے رہے - اس لیے جب مسلمان ۱۲۰۱ء میں بنگال میں وارد ہوئے تو انہیں کوئی ترقی یافتہ بنگالی ادب

نہ ملا۔ صرف ایک کتاب ”چریا چریاوی نش جے“ ہے جس میں بدھوں کے صوفیانہ گیت اور دوہے پائے جاتے ہیں۔ ان گیتوں میں جو الفاظ ہیں جب ان کے استعمال اور ان کے اشتقاق کا تجزیہ کیا جاتا ہے تو ظاہر ہوتا ہے کہ کنہا پدہ اور سارہ نے اپ بھرنش کا بھی استعمال کیا ہے۔ اس سے ڈاکٹر شہید اللہ نے یہ نتیجہ اخذ کیا ہے کہ قدیم بنگالی اور اپ بھرنش دونوں ساتھ ساتھ ادبی زبانوں کے طور پر استعمال ہوتی تھیں۔ ہم یہ بھی دیکھتے ہیں کہ قدیم بنگالی گرامر میں قدیم ہند ایرانی زبان کے تدبھاؤ صورت کا باقاعدہ استعمال ہوتا تھا۔ مثال کے طور پر اسموں کی مفعولی حالت ظاہر کرتے ہوئے لفظ جس طرح ختم ہوتا ہے اسے دیکھنے یا حالت مفعولی کے اظہار کے لیے مخلوط افعال کی جو صورتیں ہوتی ہیں ان کا مطالعہ کیجئے۔ اسی ضمن میں لفظ کریاتے، کے مقابلے میں اپ بھرنش کا ’کریائی‘ اور قدیم بنگالی کا ’کوریائی‘ دیکھا جائے۔ قدیم بنگالی میں دو حروفِ علت کی ملی ہوئی آواز نہیں پائی جاتی تھی اور ہر لفظ ایک نمایاں حرفِ علت پر ختم ہوتا تھا۔ مثلاً چالائی (تین ارکان تہجی)۔ نحو میں بھی قدیم بنگالی زبان ہندی زبان کا اتباع کرتی تھی۔ ضمیر تملیکی کی تذکیر و تانیث وہی ہوتی تھی جو بالمقابل کے اسم یا مالک کی ہوتی تھی، مثلاً حربڈی مالی۔ قدیم ہند ایرانی زبان کی تذکیر و تانیث بھی قدیم بنگالی میں استعمال ہوتی تھی۔ جہاں تک ذخیرہ الفاظ کا تعلق ہے اکثر لفظ تدبھاؤ تھے، لیکن چند ایک تسم بھی تھے۔ بعض غیر آریائی دیسی الفاظ بھی ان میں شامل ہو گئے تھے جیسا کہ ڈنڈی، داسر، ٹھا کر<sup>(۱)</sup>۔

اس لیے ہمارے پاس اس بات کو ثابت کرنے کے لیے کافی مواد موجود ہے کہ مسلمانوں کے ابتدائی عہد میں اس زبان میں بہت بڑی تبدیلیاں رونما ہوئیں۔ حتیٰ کہ منڈا زبان کے وہ اثرات جو ہم نے زمانہ ما بعد کی بنگالی زبان میں دیکھے ہیں، ”چریا چریاوی نش جے“ میں نہیں ملتے۔ اس کے برخلاف شور سینی اپ بھرنش کے کچھ اثرات ملتے ہیں جو نویں صدی عیسوی میں راجپوت حکمرانوں کے زیر اثر مشرقی ہندوستان میں پھیل گئی ہوگی۔ غالباً یہی وجہ ہے جس کی بنا پر نحو میں محولہ بالا تذکیر و تانیث کی صورت بھی نمودار ہوئی۔

### وسطی بنگالی - درمیانی دور - ترکوں کی حکومت کا ابتدائی زمانہ۔

(۱۲۰۱ء تا ۱۳۵۰ء)

وسطی دور کی بنگالی زبان کا واحد نمونہ کتاب ’سری کرشنا کیرتانا‘ کی صورت میں موجود ہے۔ اگرچہ یہ کتاب غالباً ۱۳۵۰ء کے بعد لکھی گئی تھی، لیکن وسطی

(۱) ڈاکٹر شہید اللہ، بنگلا ادب کی تاریخ - ص ۱۶۹۔

بنگالی کا یہ دستیاب ہونے والا سب سے ابتدائی نمونہ ہے۔ اگرچہ علمِ عروض کے لحاظ سے اس کا آہنگ، ”چریا چریاوی نش چے“ کے آہنگ سے مختلف ہے اور اس آہنگ کے مشابہ ہے جو ہمیں اوریا اور آسامی زبانوں میں ملتا ہے پھر بھی یہ کہا جا سکتا ہے کہ یہ عروضِ قدیم بنگالی کے عروض کی نئی فطری شکل ہیں اور اس تغیر کا سبب وہ اہم تبدیلیاں ہیں جو اصوات اور ساختِ الفاظ میں وقوع پذیر ہوئیں۔ ۱۳۵۰ء تک بنگالی، اوریا اور آسامی یہ تینوں زبانیں پوری طرح نشوونما پا چکی تھیں جن کا اپنا اپنا مخصوص آہنگ تھا۔ صوتیات کے اعتبار سے قدیم بنگالی کے حروفِ علت والے واضح لاحقے بحال رہ گئے اور ’ڑہ‘ کی مخلوط والی شکل مثلاً پڑھا اور الفاظ کے اندر واقع ہونے والے ’ہ‘ کی آواز (مثلاً چاہے اور مہاکل) کو ترک نہ کیا گیا۔ لیکن قدیم بنگالی میں الفاظ کے خاتمے پر جو ’ہ‘ ہوتی تھی وہ غائب ہونی شروع ہو گئی۔ (مثلاً بڑھا سے بڑو اور شولہا سے شولہ)۔ قدیم بنگالی میں فعل اور فاعل کے درمیان جو مطابقت ہائی جاتی تھی وہ بھی قائم رہی۔ حروفِ علت کے آپس میں ملنے سے نئی آوازوں کا بننا پیشتر ازیں شروع ہو چکا تھا۔ دوسرے الفاظ میں ہم اسی دور میں دیکھتے ہیں کہ کم از کم اپنی ابتدائی صورت میں جدید بنگالی زبان اور بنگالی کے آپس میں پیوستہ حروفِ علت کی اصوات کا آغاز منڈا زبان کے زہر اثر شروع ہو جاتا ہے۔ ایک اور انتہائی اہم تبدیلی یہ ہوئی کہ بعض دیسی الفاظ غائب ہو گئے اور ان کی جگہ فارسی، ترکی اور عربی کے الفاظ نے لے لی اور ساتھ ہی پرتگالی، ولندیزی اور فرانسیسی زبانوں کے الفاظ بھی شامل ہو گئے<sup>(۱)</sup>۔

### وسطی بنگالی - اسلامی عہد میں بنگالی زبان (۱۳۵۰ء تا ۱۷۰۰ء)

جیسا کہ ہم نے پہلے باب میں دیکھا ہے ۱۳۵۰ء تک مسلمانوں نے یہاں مفتوحہ علاقوں میں صرف اپنے غلبہ کو ہی مستحکم نہیں کر لیا تھا بلکہ بنگالی تہذیب و ثقافت کو بھی اپنا لیا تھا، انہوں نے اس تمام خطے کے لیے بنگالہ کا لفظ ایجاد کیا تھا اور یہاں کے لوگوں کو بنگالی کے نام سے پکارا تھا۔ اس کے بعد یہاں کے لوگوں کی زبان بنگلا بھاشا کے نام سے مشہور ہوئی۔ مسلمان بادشاہوں نے اس زبان کی سرپرستی شروع کر دی اور ادیبوں کی حوصلہ افزائی کی تا کہ وہ اس کو ادبی زبان کے طور پر استعمال کریں۔ سنسکرت، ابھاتا اور میتھلی زبانیں اپنی ادبی اہمیت کھو بیٹھیں اگرچہ چٹینیا کے بعض نامور پیروانِ کار مثلاً روپ اور ستانتن نے سنسکرت میں لکھنا جاری رکھا۔ لیکن علمی لحاظ سے سنسکرت کی بجائے

(۱) ڈاکٹر شہید اللہ، بنگلا ادب کی تاریخ - ص ۱۹۹ -

تمام اغراض و مقاصد کے لیے بنگالی ہی وہ زبان تھی جس کی سرپرستی مسلمان سلاطین نے کی اور جسے ہندو ادیبوں نے بھی استعمال کرنا شروع کر دیا۔ مسلمان بادشاہوں نے اس کی سرپرستی لازماً آزاد سلاطین کے زمانہ میں کی ہوگی، کیونکہ وہ بنگالیوں کے قومی احساسات و جذبات کو بیدار کرنا چاہتے تھے اور سلاطین دہلی کے خلاف عوام کی ہمدردی اور تعاون حاصل کرنا چاہتے تھے تا کہ مغلوں کو لوگ حملہ آور تصور کریں<sup>(۱)</sup>۔ جہاں تک ہندو مصنفین کا تعلق ہے اور بالخصوص وہ جنہوں نے منگلا کاریا، لکھنے شروع کر دیئے تھے، ان کی نیت ضرور کچھ اور ہوگی۔ وہ عوام کے مذہبی احساسات کو برانگیختہ کرنا چاہتے تھے تا کہ ان کی مذہبی حس اس قدر مشتعل ہو جائے کہ وہ آسانی سے اسلام قبول نہ کر لیں۔ 'تول' لوگوں تک سنسکرت کا محدود ہو کر رہ جانا اور درباری زبان کی حیثیت سے اس کے وقار کا خاتمہ، اس کے ساتھ ہی پڑھے لکھے ہندوؤں کی یہ خواہش کہ وہ اپنی ثقافتی روایات کو برقرار رکھیں اور عوام کے مذہبی جذبات کو زندہ رکھیں، ان تمام باتوں نے ہندو مصنفین کو مجبور کیا کہ وہ سنسکرت کی مذہبی کلاسیکی کتابوں مثلاً رامائن اور مہابھارت کا ترجمہ کریں۔ کہا جاتا ہے کہ حسین شاہ شاہ بنگال نے اس قسم کی ادبی مساعی کی سرپرستی کی۔ قدرتی طور پر اس طرح ایک ادبی اسلوب پیدا ہو گیا۔

تاہم مسلمان مصنفین نے ابتدا میں اس زبان کو استعمال کرنا شروع نہ کیا۔ بے التفاتی کی ایک وجہ یہ تھی کہ راسخ الاعتقاد مسلمانوں کے دلوں میں ایک حقارت آمیز خیال موجود تھا کہ بنگالی زبان اس قابل نہیں کہ اسے مذہبی خیالات کی تشریح اور ترویج کے لیے استعمال میں لایا جائے۔ جو مسلمان مصنفین بنگالی کو ادبی زبان کے طور پر اظہار و ابلاغ کے لیے استعمال میں لاتے تھے ان میں سے اکثر پہلے معذرت خواہ ہو کر وجوہات پیش کیا کرتے تھے کہ وہ ایسا کرنے میں کیوں حق بجانب ہیں، لیکن ۱۵۰۰ء تک یہ احساس مکمل طور پر ختم ہو چکا تھا اور مسلمان مصنفین بنگالی کو پورے اعتقاد کے ساتھ استعمال کرنے لگ گئے تھے۔ بنگالی کو آہستہ آہستہ قبول کرنے کی دوسری وجہ غالباً یہ تھی کہ فارسی کو درباری زبان کی حیثیت سے اور ساتھ ہی اس وقت کی اسلامی دنیا میں مسلمانوں کی ثقافتی زبان کے طور پر بھی بڑی اہمیت حاصل تھی۔ یہاں تک کہ پڑھے لکھے لوگ فارسی ہی میں گفتگو کرتے تھے۔

(۱) اس خیال کی تائید ڈاکٹر رحیم کی تحقیقات سے بھی ہوتی ہے۔ دیکھئے ان کی 'سوشل اینڈ کلچرل

تا ہم پٹھانوں کے عہد (قبل از ۱۵۷۵ء) اور مغلوں کے عہد (بعد از ۱۵۷۵ء) میں مستعار الفاظ کے استعمال میں ایک خاص فرق نظر آتا ہے<sup>(۱)</sup>۔ عہدِ مغلیہ سے پہلے کے مصنفین ہندی یا اردو کے الفاظ اور محاورات استعمال نہیں کیا کرتے تھے۔ وہ صرف عربی یا فارسی کے چند الفاظ کے استعمال پر اکتفا کیا کرتے تھے۔ حتیٰ کہ ہمیں کتاب 'سری کرشنا کیرتن' میں بھی عربی اور فارسی کے الفاظ ملتے ہیں۔

داں کھو جیتے موک دیکھیا سی ماہی

آر بولا سی امنا باقی ناہی

یا

خرموزہ ، کانکاری بنگی امرتا کانکاری

لیکن بعد میں حتیٰ کہ ہندو ادیبوں نے بھی ایسا کرنا شروع کر دیا۔ مثال کے طور پر سترھویں صدی عیسوی کے کرشنا رام داس کو لیجیے۔ وہ 'کالیگا منگل'، 'رانے منگل' اور 'شیتات منگل' کا مصنف ہے۔ وہ ہندی اور اردو کے الفاظ اور ترکیبات 'کالیگا منگل' میں کوتاہی کی گفتگو میں اس طرح استعمال کرتا ہے :

کہے ہے میری اوتا دربارا بھیتی موک اکھاڑو

خنجر چیدے سر اتارے ایک ساتھ دونوں جو رو

اردو اور ہندی الفاظ کے اس طرح داخل ہو جانے کے باوجود دونوں ہندوؤں اور مسلمانوں کا اسلوب اٹھارھویں صدی عیسوی کی ابتدا تک اتنی زیادہ آمیزش نہیں رکھتا تھا۔ وہ زیادہ تر تسمیہ ، تدبہاؤ اور دیسی الفاظ استعمال کیا کرتے تھے جن میں عربی ، ترکی اور فارسی کے مستعار الفاظ بھی کچھ شامل ہوتے تھے۔ تاہم ان مستعار الفاظ کی فیصد مسلمان مصنفین کے ہاں زیادہ تھی ، کیونکہ وہ مسلمانوں کے مخصوص حالات ، موضوعات اور قصے بیان کیا کرتے تھے اور پذیرائی حاصل کرنے کے لیے ان کے لیے ایسے الفاظ اور تصورات کا استعمال ناگزیر تھا۔ دولت وزیر اور علاول کا اسلوب اسی قسم کا منسکرت آمیز انداز بیان ہے۔ مگر اس میں عربی اور فارسی کے بعض الفاظ بھی نظر آتے ہیں۔

(۱) ڈاکٹر شہید اللہ نے بنگلا ادب کی تاریخ میں کافی ثبوت ہم منچایا ہے۔ ص ۲۲۷۔



## بعد کی وسطیٰ بنگالی - مسلمانوں کا آخری دور (۱۷۰۰ء تا ۱۸۰۰ء)

اس دورِ آخر میں ہم دیکھتے ہیں کہ سنسکرت سے مغلوب شدہ، یہ اسلوب ترک کر دیا جاتا ہے اور اس کے بجائے عام بول چال والا اسلوب اختیار کر لیا جاتا ہے جو صوتیاتی، اشتقاقِ الفاظ، حتیٰ کہ کسی حد تک عبارات کی ترکیب کے اعتبار سے بھی صرف عربی اور فارسی کے اثرات کی پیداوار نہیں تھا۔ بلکہ اس میں اردو اور ہندی زبان کا بھی دخل تھا۔ غریب اللہ پہلے مصنف ہیں جنہوں نے اس اسلوب کو مقبولِ عام بنایا۔ اس حد تک کہ ان کے سب سے زیادہ کامیاب پیروکار سید حمزہ نے بھی اس روایتی اسلوب کو ترک کرنے کا فیصلہ کیا، جس میں انہوں نے 'مدہو مالتی' تصنیف کی تھی اور اپنی تمام بعد کی نظمیں روزمرہ کی زبان میں لکھیں جس کو عام طور پر مخلوط زبان کہا جاتا ہے<sup>(۱)</sup>۔

یہ ہرگز ایک مصنوعی زبان نہیں تھی جو اہلِ قلم نے تخلیق کی بلکہ یہ ایک ایسی زبان تھی جو مشنریوں کی مدد سے تمام بنگال میں مقبول ہو گئی تھی۔ فورٹ ولیم کالج کے پنڈتوں نے عربی، فارسی اور ہندی کے ان الفاظ کو بھی خارج کرنے کی مہم شروع کی جو سترھویں صدی عیسوی کے<sup>(۲)</sup> اختتام تک بالکل بنگالی بن چکے تھے۔ اسی لیے محولہ بالا اہلِ قلم بنگالی زبان ہی میں سب کچھ لکھ رہے تھے اور کسی غیر ملکی زبان کے الفاظ جان بوجھ کر داخل نہیں کر رہے تھے۔ غریب اللہ کی 'یوسف زلیخا' سے ایک مثال ہمارے اس موقف کو ثابت کرتی ہے:

زلیخا نامیتے بیٹی عجب صورت  
بہت ہنر جانے بڑو نیک جات  
حور پری جینی روپ دتے ناری شیرنا  
ایک مکھے کاوو کا تو روہر موہا  
پورنی مار چندرا جائنو مکھر سورت  
تری بھون جینے دیکھی روہر سورت

(۱) ڈاکٹر شہید اللہ، بنگلا ادب کی تاریخ - ص ۲۷۱ - ۲۸۱ -

(۲) ڈبلیو گیری کی: A Dictionary of the Bengali Language عربی اور فارسی کے ذخیرہ الفاظ کی باقاعدہ سوچی سمجھی ہوئی مخالفت اور نفرت کی پیداوار ہے اور اس میں بالارادہ کوشش کی گئی ہے کہ بنگالی زبان کو سنسکرت زدہ بنایا جائے یہ لغت مرآم پور سے ۱۸۲۵ء میں شائع ہوئی تھی۔ گیری فورٹ ولیم کالج میں سنسکرت اور بنگالی کے پروفیسر تھے۔

ان چونتیس الفاظ میں سے گیارہ غیر ملکی ہیں جن میں سے چار اردو یا ہندی کے ہیں۔ ساختِ الفاظ کے لحاظ سے دیکھا جائے تو ظاہر ہوتا ہے کہ ان الفاظ نے بنگالی زبان کی صورت اختیار کر لی ہے۔ اللہ تعالیٰ سلامتے رکھیو بد شرے۔ 'سلامتے' سلامت کی مخصوص بنگالی صورت ہے۔ اسی طرح ہندی کا 'گر گیا' بنگالی میں 'گرے لو' ہو جاتا ہے، 'اترو' اترے اور 'سمجھو' سمجھائی بن جاتا ہے۔ اسی طرح ہم تیرا، میرا، ایسا، جیسا، چیز جیسے الفاظ بھی دیکھتے ہیں۔ غریب اللہ کے ایک اور اقتباس کو دیکھیے :

بدر بالن شنا بڑو حان میرا بھائی  
ایکھن شعل مردو تمکے سمجھائی  
فقیری عجب چیز سمجھائی تمرے  
ماریا نہ مارے فقیر دنیا ماجھارے  
سہینہ بتشر تجھے باسے سمجھائنو  
غریب باہر تجھے کرتے نارینو  
دمنکاری ملامتا ار جے صورت  
دیکھیا بھلیا ریلے پایا عورت  
صورت صورت شاو الاہیر بات  
فرقائے خبر دلو یوسفہر بات

اگر یہ الفاظ یہاں رس بس نہ گئے ہوتے اور لوگوں کی روزمرہ کی زبان میں شامل نہ ہو چکے ہوتے تو افعال کی ساخت میں یہ تبدیلی کبھی واقع نہ ہوئی ہوتی۔

اس خیال کو خام ہی تصور کرنا چاہیئے کہ یہ زبان یقیناً ہگلی مرشد آباد کے خطے کی علاقائی زبان ہوگی جو فوجی سپاہیوں اور تارکینِ وطن کی زبان اور عوام کی زبان کے مل جانے سے پیدا ہوئی۔ اگر ہم پیری چند ٹھا کر کی کتاب 'الار گھریر دلال' کا مطالعہ کریں جو انیسویں صدی عیسوی کے وسط میں تصنیف ہوئی تو اس کی زبان سے ظاہر ہوتا ہے کہ یہ مخلوط زبان دور دور تک پھیلی ہوئی تھی اور صرف مسلمانوں یا ان میں سے نچلے طبقہ کے لوگوں تک محدود نہیں تھی بلکہ ہندوؤں کے پڑھے لکھے لوگوں کی روزمرہ کی گفتگو میں بھی اسے اور افعال کی یہی صورتیں عام ملتی تھیں۔ بنا بریں ہمیں سمجھ لینا چاہیئے کہ یہ پڑھے لکھے ہندوؤں اور مسلمانوں کی روزمرہ کی

زبان تھی - ہندو مصنفین اور مسلمان اہل قلم کے استعمال کے درمیان واحد فرق یہی ہے کہ مخلوط محاورہ کو مسلمان بے دریغ استعمال میں لاتے تھے - جب کہ ہندو صرف خاص حالات کے تقاضوں کو سامنے رکھ کر اس کو کام میں لاتے تھے - ویسے ہندو مصنفین کا اسلوب کم و بیش روایتی ہی تھا - حتیٰ کہ یہ بات بھرتھندر کی کتاب 'انارا منگل' کے سلسلہ میں بھی درست ہے -

بنا بریں متاخر وسطیٰ بنگالی دور کی بنگالی زبان کی بڑی بڑی خصوصیات حسبِ ذیل ہیں :-

۱ - روز مرہ کا نیا محاورہ پیدا ہو گیا تھا جس میں عربی، فارسی اور اردو ہندی کے بہت سے الفاظ صوت اور ساخت کے اعتبار سے بنگالی زبان کی صورت اختیار کر چکے تھے - یہ ہندوؤں اور مسلمانوں دونوں کی روز مرہ کی زبان تھی، لیکن ہندوؤں کی نسبت مسلمان اس قسم کے زیادہ الفاظ استعمال کرتے تھے -

۲ - بہت سے مقامات پر بنگالی کے الفاظ کی جگہ مندرجہ ذیل قسم کے الفاظ نے لے لی تھی :

آخر	کی بجائے	شے شے
اندیشہ	و و	شندیہا
آفتاب	و و	سورج
ایکن	و و	بشواس
خواہش	و و	اچھا
خیمہ	و و	تابو
خوشحال	و و	خوشی
غمگین	و و	دکھیتا
صورت	و و	چہرہ
سہیلی	و و	شکھی
جشن	و و	مثل
تمام	و و	شب
تعریف	و و	پرشنکشا
دین	و و	دھرما

نیکے	کی بجائے	شت
عادت	و و	ابھیاش
بدی	و و	مندہ
بات	و و	کتھا
مزور	و و	شستھا
مہتاب <sup>(۱)</sup>	و و	چاند

۳ - عربی ، فارسی اور ہندی کے الفاظ جن کے ساتھ افعال سے ماخوذ بنگالی اسم صفت ہوتے تھے - مثلاً

بیچ	کی بجائے	بیچے
خاطر <sup>(۲)</sup>	و و	خاطرے

(الف) جاتو مسلمان چلو یزید لشکرے

جات فرہائیا کندے امام خاطرے

(ب) جاکھن بشیلہ کفر چتر اہرے

سیر جدا کیلہ جدی امام ترے

۴ - عربی اور فارسی کے اسمائے جمع کو بعینہ استعمال میں لانا گویا وہ بنگالی کے الفاظ تھے - مثلاً یزید کی جمع یزیدان -

۵ - ہندی ، اردو کے الفاظ کو اپنی اصلی صورت میں استعمال کرنا مثلاً تیرا ، میرا ، ایسا ، جیسا ، تیسرا ، تجھے ، ہے ، سوا -

۶ - تخلیقی تحریرات میں بنگالی زبان کی روایتی ادبی صورت کو ترک تو نہ کیا گیا لیکن یہ نئی ادبی زبان ظاہر کرتی تھی کہ روزمرہ کی گفتگو کا ایک ایسا محاورہ نشوونما پا چکا ہے جو عوامی ادب کے سلسلہ میں استعمال میں لایا جا سکتا ہے - اس سے یہ بھی پتا چلتا ہے کہ ایک ہی زمانے میں زبان

(۱) مزید مثالوں کے لیے گولڈ سیک کی دیکھیے : Dictionary of Mussalmani Bangla

(۲) مزید بحث کے لیے محمد عبدالحمی اور سید علی احسن کی دیکھیے : Bangla Sahitya Katha

(Adhnuik Tug) (بنگالی ادب کی تاریخ و عہد جدید) ص ۳۰ - ۳۲ - مطبوعہ Student-Ways

ڈھاکہ ۱۹۶۳ء طبع دوم -

اور بولی کے مختلف نمونے رائج تھے۔ اب سے کافی عرصہ پہلے ہال ہیڈ نے ۱۷۷۸ء ہی میں اپنی بنگالی گرامر کے تعارف میں ان نئے نمونوں کی موجودگی کا ذکر کیا تھا۔ اس نے کہا تھا ”آج کل خیال کیا جاتا ہے کہ ان مخلوط محاوروں کو بڑی خوبی کے ساتھ صرف وہی لوگ استعمال کرتے ہیں جنہوں نے خالص ہندوستانی زبان میں فارسی اور عربی کے بہت سے اسما کو شامل کر لیا ہے“ (۱)۔

۷۔ اگرچہ دونوں ہندوؤں اور مسلمانوں کے روزمرہ کے محاورہ میں ہندی، اردو اور فارسی کے الفاظ کی فیصد بڑھ گئی تھی تاہم کم از کم تمام مصنفین نے اردو، ہندی اور بنگالی کی ترکیبات اور ان کے الفاظ کو بے محابا استعمال کرنا اختیار نہیں کیا تھا۔ لہذا یہ اسلوب اس الزام سے بالکل پاک نہیں کہا جا سکتا کہ یہ بنگالی زبان کی کسی حد تک بھونڈی شکل ہے۔ بیشتر ازیں بتایا جا چکا ہے کہ ہندی اردو فقرات کی بنگالی فقرات سے اس طرح آمیزش کرشنا رام داس کی کتاب ’کالیگا سنگل‘ میں پائی جاتی ہے جو سولہویں صدی عیسوی میں لکھی گئی تھی۔ انیسویں صدی عیسوی کے آغاز اور وسط میں ہمیں اسی قسم کی آمیزش لوک گیتوں، رقصیہ ڈراموں اور پنچلیوں میں ملتی ہے۔ اور یہ وہ روایت ہے جسے نذر الاسلام نے اختیار کیا اور جسے وہ دیر تک یعنی بیسویں صدی کے ابتدائی سالوں تک استعمال کرتے رہے۔ (مثلاً نذرل کے کمال پاشا یا ان کے چند مقبول گیتوں میں) (۲)۔

(۱) ہال ہیڈ کی بنگالی گرامر جس کا اقتباس اس - اے احسن نے بنگلا ساہتیر کتھا میں دیا ہے - ۱۹۱۷ء میں ڈاکٹر شہید اللہ نے مندرجہ ذیل معقول اور مدلل رائے کا اظہار کیا تھا:

اگر بنگال کے مسلمانوں کی قسمت مکمل طور پر جنگ پلاسی کی وجہ سے پلاٹا نہ کہا جاتی تو پوتھیوں کی زبان ہندوؤں اور مسلمانوں دونوں کی کتابی زبان ہوتی - (دیکھئے ڈاکٹر شہید اللہ کی بنگلا ادب کی تاریخ - ص ۲۷۱ -

(۲) اواخر انیسویں صدی عیسوی کے پنچلیکر یا گوپے اس مخلوط ہیئت کو استعمال کرتے تھے (یعنی الفاظ اور نحوی ترکیب) نذر الاسلام نے اسے اپنی ابتدائی شاعری میں استعمال کیا - حتیٰ کہ اپنی محبوب نظموں میں بھی وہ استعمال کرتا رہا - مثلاً

کمال پاشا :- وزن ”کمال تو نے کمال کیا ہے“ -

محرم :- وزن ”اما قل تیری خون کیا خوب“ -

ودروہی :- وزن ”پر انر پیالہ ہر دم و ہر پور مد“ -

نذر الاسلام کی بعض ابتدائی نظموں کے اقتباسات میں سے بھی یہی کچھ دیکھیے جو عبدالقادر نے نذرل رچنا سانبھر، مطبوعہ پابونیر پبلشر ڈھاکہ - ۱ - ۱۹۶۱ء کے ص ۲۱۸ پر دیئے ہیں -

## ۱۸۰۰ء سے ۱۸۶۰ء تک یعنی زمانہ جدید کا آغاز

انگریزوں کی آمد ، فورٹ ولیم کالج کے قیام اور مشنری لوگوں کے کام کی وجہ سے اس دور میں بنگالی زبان نے ایک نئی وضع اختیار کر لی ۔ ڈاکٹر ڈبلیو کارے جو فورٹ ولیم کالج میں سنسکرت اور بنگالی زبان کے پروفیسر تھے اور خود ایک مشنری تھے ، جنہوں نے مارشمن کے ساتھ کام کیا تھا ، یہ نظریہ رکھتے تھے کہ بنگالی کا ارتقاء سنسکرت سے ہوا ہے ۔ اس لیے اپنی بنگالی زبان کی لغت میں انہوں نے اس ضمن میں انتہائی کوشش صرف کر دی کہ عربی ، فارسی اور ہندی کے الفاظ جو روز مرہ کے محاورہ میں شامل تھے خارج کر کے رکھ دیں ۔ انہوں نے عربی ، فارسی زبان کے صرف چند الفاظ باقی رہنے دیئے<sup>(۱)</sup> ۔ جہاں تک ان سے ممکن ہو سکا انہوں نے تمام بنگالی الفاظ کے سنسکرت الاصل مادے بھی بتانے کی کوشش کی ۔ اس کا مطلب یہ بھی تھا کہ بڑی حد تک انہوں نے دیسی الفاظ کو بگڑے ہوئے الفاظ کی فہرست میں شامل کر دیا ۔ فورٹ ولیم کالج نے سنسکرت کے ماہر پنڈتوں کے ایک گروہ کو متعین کیا کہ وہ بنگالی زبان کو اس قسم کے تمام اثرات سے پاک کر دیں ۔ اس کا نتیجہ یہ نکلا کہ روز مرہ کا محاورہ جس نے ہندی ، اردو ، عربی اور فارسی کے بہت سے الفاظ کو اپنے اندر شامل کیا تھا اور ضروری تبدیلیوں کے بعد انہیں بنگالی ہیئت دے دی تھی ، اپنی وہ عظمت اور اہمیت کھو بیٹھا جو بنگالی ادب میں اسے پہلے حاصل تھی ۔ اس طرح ایک جدید مصنوعی زبان پیدا ہو گئی جس میں سنسکرت کے بہت سے الفاظ نے عربی ، فارسی اور اردو کے الفاظ کی جگہ لے لی اور جس میں کہیں کہیں بنگالی کے افعال اور افعال سے ماخوذ اسم صفت نظر آتے تھے ۔ چونکہ جدید تعلیم سے مراد وہ تعلیم تھی جو فورٹ ولیم کالج کے ذریعے ملک کو دی گئی اور اس طرح صرف تعلیم یافتہ طبقہ کے لوگ ہی بنگالی ادب میں تخلیقی کام کر سکتے تھے ۔ یہ قدرتی امر تھا کہ سنسکرت کا چولا پن لینے والی اس بنگالی کو نیا وقار حاصل ہوا ، اس سے پہلے کا اسلوب اپنا مقام کھو بیٹھا اور اسے بنگالی زبان کی بھونڈی شکل قرار دیا جانے لگا ۔

چونکہ زیر غور عہد میں مسلمانوں نے انگریزی تعلیم کی طرف توجہ نہ دی<sup>(۲)</sup> اس لیے مغلیہ دور میں جو اسلوب صرف انہوں نے پیدا کیا تھا اپنی برتری برقرار

(۱) میرام پور ، بنگالی زبان کی ایک ڈکشنری - ۱۹۲۵ء -

(۲) بنگالی مسلمانوں میں جدید تعلیم کے رواج نہ پانے کی خاص وجوہات یہ ہیں :

(الف) بالائی طبقوں سے نچلے طبقہ کی طرف سرایت کرنے کی جو حکمت عملی انگریزوں نے تعلیم کے سلسلہ میں اختیار کی اس کا مطلب یہ تھا کہ نو ساختہ بالائی طبقے ہی یہ تعلیم حاصل

(جاری اگلے صفحہ پر)

نہ رکھ سکا۔ اس لیے برطانوی لوگوں کی جدید تعلیمی پالیسی نے بچوں کے دلوں میں یہ بات بٹھا دی کہ بنگالی زبان سنسکرت سے پیدا ہوئی ہے اور عربی، فارسی اور ہندی اردو کے الفاظ کا استعمال اس میں بازاری پن کا عنصر شامل کر دیتا ہے۔ ۱۸۶۰ء تک یہ انداز خیال ہمیں ہر طرف دکھائی دیتا ہے۔ اس لیے نئی نسل جو برطانوی حکومت کے قائم کردہ سکولوں میں پڑھی بتدریج اس طرح جوان ہوئی کہ اسے فارسی کے اس روز مرہ کے محاورہ کا کوئی علم نہیں تھا جو پرانے سہنہ لوگ استعمال میں لایا کرتے تھے۔ اس کی بجائے ان کے دلوں میں سنسکرت کے روپ والی بنگالی کی محبت اور قدر و منزلت پائی جاتی تھی۔ اس کا نتیجہ یہ نکلا کہ بھاری تعداد میں عربی، فارسی اور اردو کے ایسے الفاظ اور جملے جو بنگالی کی ہیئت اختیار کر چکے تھے دب کر رہ گئے اور ایک ایسی ادبی بنگالی زبان نمودار ہوئی جو سنسکرت کی گرامر سے ماخوذ تھی۔ اس اسلوب کا نام سادھو بھاشا یا 'پوتر بنگالی' پڑا۔ مقتدر ہندو مصنفین نے جو

کر سکتے تھے۔ چونکہ انگریزوں نے بڑی استقامت طبع کے ساتھ اپنی جدید معاشی حکمت عملی کے ذریعے مسلمانوں کے بالائی طبقے کو تباہ کیا تھا، مسلمان اس تعلیم سے استفادہ نہ کر سکے۔ ہاں چند دولتمند افراد کا ذکر علیحدہ ہے۔

(ب) صرف بڑے شہروں میں تعلیمی مراکز تھے اور زیادہ تر کلکتہ میں جو تجارتی مرکز بن گیا تھا وہاں ہندوؤں کو اقتدار حاصل تھا۔

(ج) مسلمان اپنے بچوں کو مشنریوں کے مدارس میں نہیں بھیجا کرتے تھے اور ان کے مقابلہ میں ہندو اس سے دریغ نہیں کرتے تھے۔

(د) احيائی تحریکیں بھی ایک وجہ بنیں۔ سید احمد شہید کی تحریک کے علاوہ حاجی شریعت اللہ اور دو دو میاں کی فرائضی تحریک نے بنگال کے مسلمانوں کے دلوں میں اسلامی شان و شوکت کی بحالی کی امید پیدا کر دی تھی اور اس کے ساتھ انگریزوں سے نفرت بھی بڑھا دی تھی، جن کے متعلق ان کا خیال تھا کہ وہ اسلامی عقائد اور تہذیب و ثقافت کو نابود کرنا چاہتے ہیں۔ ان حالات کے تفصیلی مطالعہ کے لیے مندرجہ ذیل کتابوں کا مطالعہ کیا جائے:

(الف) پاکستان ہسٹاریکل سوسائٹی کی کراچی سے ۱۹۵۷ء میں شائع شدہ A History of the

Freedom Movement خاص طور پر اس کتاب کی جلد اول دیکھی جائے۔ جو

ڈاکٹر اے۔ باری کی تصنیف ہے۔ اسی ضمن میں ڈاکٹر اے۔ آر ملک کی کتاب:

British Education Policy جلد دوم کا باب نہم پڑھا جائے۔ از صفحہ ۱۹۴ تا ۲۲۹۔

(ب) ڈاکٹر معین الدین احمد خاں کی کتاب Faraidi Movement مطبوعہ پاکستان ہسٹاریکل

سوسائٹی کراچی ۱۹۶۵ء۔

(ج) سید نور اللہ اور جے۔ پی نائٹ کی A History of Education, in India مطبوعہ میکملن

اینڈ کمپنی ۱۹۵۱ء۔ ص ۱۱۵ کی پاورقی۔

(د) W.W. Hunter, Our Indian Mussalmans

نصابی کتب تیار کیں انہوں نے اس اسلوب کو وہ وقار عطا کیا جس کی اسے اشد ضرورت تھی۔

اسی سادھو بھاشا میں بنگالی نثر پہلے پہل شروع ہوئی۔ تین سابقہ صدیوں (۱۵۰۰ء تا ۱۸۰۰ء) کی تصنیفات اور خط و کتابت میں استعمال ہونے والی بنگالی زبان اور اہل ملک کی باہمی گفتگو کا محاورہ اس قسم کی نثر کے ارتقاء میں مدد ہو رہا تھا۔ مغربی علوم نے اچانک ایک نثری اسلوب کی مانگ پیدا کر دی۔ اس طرح ایک دوہری<sup>(۱)</sup> مصنوعی زبان پیدا ہوئی جس کے ذخیرہ الفاظ میں سنسکرت کی بھرمار تھی اور جس کی گرامر بھی سنسکرت والی تھی۔

’اکسے کھار دتہ‘، ایشور چندر، بنکم چٹرجی اور بہت سے اور ہندو ادیبوں نے مل کر اس اسلوب کو فروغ دیا۔ چونکہ مسلم ادیب میدان میں بہت دیر بعد داخل ہوئے انہیں ایک تیار شدہ سادھو بھاشا ملی جس میں حتیٰ کہ مسلمانوں کی خانگی عادات اور تہذیب و ثقافت سے متعلق الفاظ بھی شامل نہیں کیے جا سکتے تھے کیونکہ ایسا کرتے ہوئے ہندو ادیبوں کی طرف سے ہمہ گیر لعن طعن کا خطرہ تھا<sup>(۲)</sup>۔

### ۱۸۶۰ء سے ۱۹۴۷ء تک کا موجودہ زمانہ

۱۸۶۰ء سے ۱۹۴۷ء تک کے بنگالی ادب اور ڈعا کہ کی بنگالی اکادمی کی تیار کردہ بنگالی بولیوں کی لغت کا مطالعہ اس عہد میں بنگالی زبان کی چار اہم صفات کو نگاہ کے سامنے لاتا ہے۔

۱۔ پہلی اہم صفت یہ ہے کہ ادبی بنگالی کو اتنا درجہ کے سنسکرت زدہ اسلوب سے نجات دلانی گئی اور عوام کی گفتگو سے ماخذ الفاظ، جملے اور ترکیبات شامل کر کے ایک جدید بنگالی سادھو بھاشا پیدا کی گئی۔ جیسا کہ چٹرجی نے ثابت کیا ہے یہ روز مرہ کا محاورہ اپنے اندر حیران کن طور پر فارسی الفاظ کی بھاری فیصد رکھتا ہے<sup>(۳)</sup>۔ انیسویں صدی عیسوی کے اختتام

(۱) ایس کی چٹرجی نے بنگالی زبان کی ابتدا اور نشو و نما (انگریزی) - ص ۱۳۴-۱۳۵ پر یہ جملہ استعمال کیا ہے۔  
(۲) جب یکم جنوری ۱۹۴۳ء کو ایسٹ پاکستان لٹریچر ایسوسی ایشن کی پہلی سالانہ کانفرنس کا شاعر کیفیاد نے افتتاح کیا تو انہوں نے کہا کہ ہندو ادیب ان کی تعریف سادھو بھاشا کے استعمال کرنے کی وجہ سے کرتے ہیں جس میں عربی اور فارسی کے الفاظ شامل نہیں ہوتے (دیکھئے افتتاحی تقریر کی کارروائی جو ڈاکٹر ایس۔ اے اشرف کے پاس موجود ہے)۔

(۳) چٹرجی کی کتاب: The Origin and growth of the Bengali Language - ص ۲۱۰-۲۱۱۔



پر جب بنگالی ڈرامہ کا آغاز ہوا تو یہ ان خاص اسباب میں سے ایک تھا جس نے سنسکرت کے الفاظ اور جملوں کے بوجھل پن سے ادبی بنگالی کو آزاد کرایا۔ لیکن جیسا کہ پہلے بیان ہو چکا ہے چونکہ ادبی میدان میں ہندو ادیبوں کی اجارہ داری تھی اور ان دنوں میں ہندو سوسائٹی اُچیائے قوسی کا ایک نیا خواب دیکھ رہی تھی۔ اس لیے بنگالی ہیئت رکھنے والے عربی اور فارسی کے ان الفاظ کا استعمال بھی ادبی زبان کے اسلوب کو بگاڑنے کے مترادف سمجھا جاتا تھا جو بنگال کے ہندوؤں اور مسلمانوں دونوں کے روزمرہ کے محاورہ میں عام پائے جاتے تھے۔ چنانچہ ہمارے شاعر کیتباد نے ۱۹۴۳ء میں بنگال لٹریچر ایسوسی ایشن کے افتتاحی اجلاس میں برملا کہا تھا کہ جب فارسی یا عربی الفاظ کی بنگالی صورت کو جان بوجھ کر استعمال میں نہیں لایا جاتا یا ان سے پرہیز کیا جاتا ہے تو ہندو ادیب خوش ہو کر ایسے ادیبوں کی حد سے زیادہ تعریف کرتے ہیں<sup>(۱)</sup>۔ اس لیے مسلم طبقے کا اثر اور اس کا ہر طرف رائج روزمرہ کا محاورہ جسے ہندوؤں کے سہذب طبقے کے کچھ لوگ بھی انیسویں صدی کے وسط میں استعمال کیا کرتے تھے، موجودہ دور میں بہت گھٹ گیا۔ اس لیے سادھو بھاشا سے مراد ایک اس قسم کا ادبی اسلوب تھا جس میں ان دونوں کا روزمرہ کا محاورہ اور وہ بھی بالخصوص مسلمانوں کا شامل نہیں تھا۔

ودیا ساگر اور دوسرے ہندو ادیبوں نے سکولوں کے لیے جو نصابی کتابیں تیار کیں ان کی وجہ سے دونوں ہندوؤں اور مسلمانوں میں اس سادھو بھاشا کا اثر و رسوخ عام ہو گیا۔ اس طرح مسلمان بچے اس حالت میں جوان ہونے لگے کہ آہستہ آہستہ انہیں پرانا محاورہ بالکل بھول چکا تھا اور جس کے متعلق جیسا کہ پیشتر ازیں بیان کیا جا چکا ہے ہال ہیڈ کا خیال تھا کہ یہ بالائی طبقوں کا بڑا شائستہ محاورہ ہے۔ سادھو بھاشا کا وقار اس قدر بڑھ چکا تھا کہ مسلمان ادیبوں کے لیے ان الفاظ کا استعمال کرنا بھی ممکن نہ تھا جو وہ اپنے گھروں کی روزمرہ کی گفتگو میں سنتے تھے، کیونکہ اس اسلوب کو بھونڈھا اور عامیانا کہہ کر ہندو ادیب لعنت ملامت کرتے تھے۔

۲۔ دوسری اہم صفت یہ ہے کہ بیسویں صدی میں چلت بھاشا (معیاری محاورہ) پیدا ہوئی جس میں کہ مغربی بنگال میں رائج الفاظ کی بولی جانے والی صوتی شکل استعمال ہوتی تھی۔ اس میں بھی زیادہ تر کلکتہ کے محاورہ اور ضلع

(۱) چٹرجی کی کتاب: The Origin and growth of the Bengali Language، ص ۲۱۰-۲۱۱۔

نادیا کی بولی کو ملحوظ رکھا جاتا تھا۔ اس اسلوب کو رواج دینے والے سب سے زیادہ اہم رابندر ناتھ ٹیگور اور پرامتھ چودھری تھے۔ انیسویں صدی عیسوی کے اواخر کے ڈراموں میں چلت بھاشا پہلے بھی استعمال ہو رہی تھی۔ لیکن اس دور میں عام طور پر ستین قسم کی فلسفیانہ، ادبی یا سیاسی تحریروں میں یہ مستعمل نہیں تھی۔ بیسویں صدی عیسوی ہی میں ٹیگور اور چودھری نے اسے باوقار مقام عطا کیا۔ اس اسلوب کے رواج پذیر ہونے کا مطلب یہ تھا کہ سنسکرت کے چنگل سے بنگالی کو مزید آزادی حاصل ہو گئی اور اسماہ اور افعال کے سنسکرت والے روپ اور گرامر کے سنسکرت والے مرکبات کی گرفت بھی اور ڈھیلی پڑ گئی (۱)۔

۳۔ تیسری اہم صفت یہ ہے کہ نذر الاسلام نے ادبی اسلوب میں از سر نو عربی اور فارسی کے الفاظ شامل کر دیئے۔ وہ پہلا بلند مرتبت جدید ادیب ہے جس نے ٹیگور (۲) جیسے عظیم شاعر کی سخت مخالفت کے باوجود بھی نظم و نثر میں عربی اور فارسی الفاظ کی بڑی تعداد داخل کی اور اس طرح ایک ایسے ادبی اسلوب کی تخلیق کی جسے دوسرے اہل قلم نظر انداز نہیں کر سکتے تھے۔ سوہت لال موجددار اور ستیتندر ناتھ دتا نے بھی کچھ نظموں میں اس اسلوب میں لکھیں۔ بیسویں صدی عیسوی کے تیسرے عشرے کے اختتام پر اور چوتھے عشرے میں عارضی طور پر یہ ایک فیشن بن گیا کہ اس نئے اسلوب میں تخلیقات ہوں۔ اس اسلوب اور غریب اللہ اور متاخر وسطی بنگالی زبان کے دور والے دوسرے ادیبوں کے اسلوب میں یہ فرق ہے کہ سابقہ ادیب روزمرہ کے محاورہ کو عوامی ادب پیدا کرنے کے لیے استعمال میں لاتے تھے، لیکن نذر الاسلام اور اس جیسے لوگ عربی اور فارسی کے الفاظ اپنی اصلی شکل میں استعمال کر کے ایک نیا ادبی اسلوب تخلیق کرنا چاہتے تھے۔ نذر الاسلام یا سوہت لعل کی فطرتِ طباع ہی ایک خاص دور میں ایک ادبی فیشن کو فروغ دے سکتی تھی۔ لیکن چونکہ اس فیشن کو نصابی کتب لکھنے والوں کی طرف سے کوئی مدد عملی طور پر میسر نہ آئی اور نہ ہی چوتھے عشرے کی کوئی ادبی یا سماجی تحریک اس کی مدد کے لیے

(۱) سب سے پہلا علمی رسالہ جس نے یہ اسلوب اختیار کیا ”سواج پترا“ تھا۔

(۲) جب اس نے لفظ ”خون“ استعمال کیا تو خود ٹیگور کو بڑا صدمہ ہوا۔ سادھو بھاشا میں اس کے لیے لفظ ’رکتا‘ ہے۔ ”خون“ کا معنی قتل بھی ہے۔ اس تخلیط معانی کو ٹیگور نے ناپسند کیا اور اس کے لیے نذرل کو ذمہ دار ٹھہرایا۔

آگے بڑھی ، نیز چونکہ اب بھی یہ کوشش جاری تھی کہ مسلمان گھرانوں کے روز مرہ کے محاورہ میں بنگالی ہیئت والے جو عربی اور فارسی کے الفاظ استعمال میں آ رہے تھے انہیں شامل نہ کیا جائے ، اس صدی کے ادبی اسلوب میں نذر الاسلام کے اسلوب نگارش کی جڑیں خاطر خواہ طور پر پیوست نہ ہوسکیں ۔ تاہم نذر الاسلام اور اس کے پیروانِ کار نے اس صدی میں بنگالی زبان کی نشوونما کے سلسلہ میں یہ اہم خدمت انجام دی کہ اسلامی تہذیب اور اسلامی گھروں کے الفاظ شامل کرنے سے اس زبان کی ثروت میں جو اضافہ ہو سکتا ہے اس کے امکانات واضح کر دیئے ۔

اس صدی کے پانچویں عشرے میں جب تحریکِ پاکستان کو بنگالی مسلمانوں میں زبردست قوت اور ہردلعزیزی حاصل ہوئی تو پھر کوشش کی گئی کہ جو الفاظ اور جملے بھاری تعداد میں مسلمان اپنے گھروں میں لگاتار استعمال کر رہے تھے اور جو ان دنوں کے ادبی اسلوب میں رائج نہیں تھے ان کو شامل کر کے بنگالی ادب کو نئی توانائی عطا کی جائے ۔ کلکتہ کی پاکستان رینے سانس سوسائٹی جو ’آزاد‘ کے ایڈیٹر ابوالکلام شمس الدین ، ماہوار رسالہ ’مہدی‘ کے سب ایڈیٹر مجیب الرحمان خان ، شاعر فرخ احمد اور چند دوسرے لوگوں نے بنائی تھی اور ڈھاکہ کی ایسٹ پاکستان لٹریچر سوسائٹی جس کی تشکیل ڈاکٹر سجاد حسین ، سید علی احسن ، سید علی اشرف ، خوندکار مشتاق اور انیسہ خاتون نے کی تھی ، ان کی وجہ سے مسلمانوں میں بڑی حرکت پیدا ہوئی اور ان انجمنوں نے ہر طرف اس خیال کو پھیلایا کہ مسلمان ادیبوں کو وہ محاورہ استعمال کرنا چاہیئے جو مسلمانوں کے معاشرہ میں عام رائج ہے<sup>(۱)</sup> ۔ تخلیقِ پاکستان کے بعد سید ولی اللہ ، شہید اللہ قیصر ، غلام مرشد اور اسی قبیل کے مشرقی پاکستان کے اکثر باقی ادیبوں کے ادبی اسلوب میں اس تحریک کا اثر عملاً رونما ہوا ۔ اس طرح جو اسلوب پیدا ہوا وہ اس اسلوب سے مختلف تھا جو کلکتہ کے ادیب استعمال کر رہے تھے ۔ اس اسلوب میں اسلامی معاشرہ کی زندگی اور اس کے

(۱) ان دو انجمنوں کے مشاغل کے لیے دستاویزی ثبوت کے لیے وہ مقالات دیکھے جائیں جو کلکتہ کے ماہوار ’مہدی‘ میں ۱۹۴۲ء سے ۱۹۴۷ء تک شائع ہوتے رہے ۔ انہی رسالوں کے ڈھاکہ کے پندرہ روزہ ” پاکستان “ کے پرچے بھی دیکھے جائیں ۔ ان مقالات اور تقاریر کے لیے جو ایسٹ پاکستان لٹریچر ایسوسی ایشن سے متعلق ہیں وہ مسودہ دیکھا جائے جو ڈاکٹر اشرف کے قبضہ میں ہے ۔

حالات سے متعلق الفاظ اور جملے مؤثر طور پر استعمال ہوتے ہیں۔ اب اس اسلوب میں عربی اور فارسی کے الفاظ کا استعمال نمایاں طور پر زیادہ ہو چکا ہے۔ لیکن ان میں تکلف اور تصنع نظر نہیں آتا۔ اس کی وجہ یہ ہے کہ یہ الفاظ براہ راست فارسی زبان سے ماخوذ نہیں بلکہ وہ الفاظ ہیں جو بنگالی ہیئت اختیار کر چکے ہیں۔

۴۔ اب ہم چوتھی اہم صفت کا ذکر کرتے ہیں جو انیسویں صدی بلکہ بیسویں صدی کے آغاز میں بھی نظر آتی ہے اور یہ ان الفاظ، جملوں اور ترکیبات سے متعلق ہے جو اس ملک کی بولیوں کا جزو لاینفک ہیں۔ بنگالی اکادمی نے بنگالی بولیوں کے متعلق جو لغت شائع کی تھی وہ ایک عظیم ماخذ ہے جسے ادیبوں کو ضرور کھنگالنا چاہیئے۔ بعض اہل قلم اپنے ادبی اسلوب میں مقامی بولیوں کے الفاظ استعمال کر رہے ہیں اور انہیں وہ مقام دے رہے ہیں جس سے وہ محروم ہیں۔ ظاہر ہے اس اسلوب کا یہ نتیجہ نکلے گا کہ دیسی الفاظ کے استعمال میں اضافہ ہو جائے گا۔ مغربی بنگال میں 'ہنیش گھٹک' نے مشرقی بنگال کی بولیوں کے الفاظ استعمال کرنے شروع کر دیئے ہیں اور مشرقی بنگال میں محمود کے ساتھ کئی اور اہل قلم نے مقامی زبانوں کے الفاظ کو شامل کرنے کا آغاز کر دیا ہے۔ لیکن یہ کام ابھی اپنی ابتدائی حالت میں ہے۔ پوری امید ہے کہ خاص طور پر مشرقی بنگال میں (یا جسے آج کل بنگلہ دیش یا مسلم بنگال کہا جاتا ہے) مقامی بولیوں میں سے عام مستعمل الفاظ اور جملوں کا اس طرح انتخاب اور استعمال بنگالی زبان کی ثروت میں اضافہ کر دے گا اور بنگالی کے ایک جدید ادبی اسلوب کی تخلیق عمل میں آئے گی۔

### زمانہ، حال - غیر ملکی اثرات

جدید بنگالی کی ایک اور اہم خصوصیت یہ ہے کہ اس میں غیر ملکی عناصر شامل ہو رہے ہیں اور یہ کوئی ایک سو سے ایک سو دس تک پرتگالی کے الفاظ، چند ہانڈیزی اور فرانسیسی الفاظ اور انگریزی کے روز افزوں الفاظ پر مشتمل ہیں<sup>(۱)</sup>۔ پرتگالی اثرات سولہویں صدی عیسوی میں محسوس ہوئے اور اٹھارہویں صدی عیسوی کے اختتام

(۱) چیٹرجی کی کتاب The Origin and growth of the Bengali Language - ص ۲۱۴ -

تک جاری رہے۔ فرانسیسی اور ولندیزی الفاظ دس سے زیادہ نہیں تھے<sup>(۱)</sup>، لیکن جدید بنگالی کو صحیح معنوں میں انگریزی زبان کے الفاظ اور اس کی ساخت نے متاثر کیا ہے۔ ڈاکٹر ایس کے چیٹرجی کی تحقیقات سے ظاہر ہوتا ہے کہ انیسویں صدی عیسوی کے چوتھے عشرے تک بنگالی نے جو الفاظ انگریزی زبان سے لیے تھے وہ زیادہ تر مادی اشیاء کے ناموں تک محدود تھے<sup>(۲)</sup>۔ لیکن وہ الفاظ جن سے یورپ کی زندگی اور تہذیب و ثقافت کا اظہار ہوتا تھا انیسویں صدی عیسوی میں غائب تھے۔ تاہم بعد میں جب مغربی تعلیم پھیلی اور مغرب کے سیاسی، معاشی اور سماجی اصولوں کو اختیار کیا گیا تو انگریزی کے بہت سے الفاظ بنگالی زبان میں گھل مل گئے۔ بوٹ (ووٹ)، بیلٹ (Ballot)، سیکریٹری (سکرٹری)، سینس (سائنس) جیسے الفاظ جدید بنگالی میں عام استعمال ہوتے ہیں۔

جدید بنگالی پر انگریزی زبان کا ایک اور اہم اثر یہ ہوا ہے کہ بنگالی کا جدید ادبی اسلوب اسی کی وجہ سے تشکیل پذیر ہوا۔ ٹیگور پہلا شخص ہے جس نے انگریزی کے اسالیب کو بالخصوص چلت بھاشا میں لکھتے ہوئے متعارف کرایا۔

مندرجہ بالا تمام حقائق اور مطالب سے ظاہر ہوتا ہے کہ بنگالی زبان کی اساس اپ بھرنش ہے، اس کے الفاظ اور اس کی ترکیبات کا سب سے بڑا ماخذ وطنی اور سنسکرت زبانیں ہیں، اس نے عربی، ترکی اور فارسی کے الفاظ اور جملوں، لاحقوں اور سابقوں اور حتیٰ کہ بعض فقروں کی بڑی تعداد اپنے اندر داخل کی ہے، اس کا اصرار ہمیشہ اس بات پر ہوتا ہے کہ الفاظ اور اصوات دونوں کی معیاری ہیئت اور روز مرہ کی گفتگو کی ہیئت مل کر بالکل یک جان ہو جائیں، یہ غیر ملکی عناصر کو لگاتار اپنے اندر جذب کرتی چلی جاتی ہے اور مقامی بولیوں کو اس غرض سے کام میں لاتی ہے کہ اس کی دسترس میں الفاظ اور محاورات کا ایک مؤثر ماخذ ہر وقت موجود رہے۔

(۱) چیٹرجی کی کتاب The Origin and growth of the Bengali Language - ص ۲۱۶ -

(۲) ایضاً - ص ۲۱۶ - ۲۱۷ -

## تیسرا باب

### سیاسی، معاشرتی اور ثقافتی پس منظر

(۱۲۰۱ء - ۱۵۷۵ء)

#### مختصر تاریخ بنگال قبل از اسلام

برصغیر کے جس علاقے کو اب بنگال، بنگلہ، بنگلہ دیش اور بھارتی بنگال کہا جاتا ہے، اس کا ذکر پرانی کتابوں میں ملتا ہے مگر ان دنوں مغربی اور شمال مغربی بنگال کا نام گوڑ تھا۔ گوڑ کا ذکر پانینی اپنے سوتروں میں کرتا ہے بلکہ کوٹلیا بھی اپنے ارتھ شاستر میں گوڑ کے حوالے دیتا ہے۔ ساتویں اور آٹھویں صدی عیسوی میں گوڑ کی راجدھانی اتنی طاقتور ہو گئی تھی کہ اس کی ٹکر قنوج کی راجپوت مملکت سے ہوئی۔ اسی طرح وسطی اور مشرقی بنگال کا نام ان دنوں ونگا تھا۔ ونگا کا نام دھرم سوتر میں آیا ہے۔ قدیم زمانے میں یہ سارا علاقہ موریا خاندان کے ماتحت تھا اور پھر چوتھی اور پانچویں صدیوں میں یہاں گپت مہاراجوں کا سکہ چلتا تھا۔ گپت خاندان کے زوال کے بعد یہاں کئی چھوٹے بڑے راجاؤں کی حکومت قائم ہوئی۔ ان میں سے کئی ایک کے نام بھی تاریخ میں محفوظ ہیں۔ مثلاً گوپ چندر ایک ایسا ہی راجا تھا، اس کی حکومت مشرقی اور مغربی بنگال کے کئی اضلاع پر محیط تھی۔ اس کے زمانے میں گوڑ ایک طاقتور اور جنگ آزما حکومت مانی جاتی تھی۔ ۶۱۹ء تک راجگان گوڑ ایک مستحکم مملکت کے حاکم تھے۔ بلکہ ان کا سیاسی اثر اڑیسہ میں گنجان تک پھیلا ہوا تھا۔ مگر ۶۳۷ء میں گوڑ خاندان کا آخری طاقتور راجا سامنک فوت ہو گیا اور اس کی وفات کے کچھ دیر بعد راجا ہرش جو اس زمانے میں شمالی ہند میں مہاراج ادھیراج تسلیم کیا جاتا تھا، کے ایک حلیف بھاسکر ورمین نے جو کام روپ کا راجا تھا، گوڑ پر قبضہ کر لیا۔ آٹھویں صدی عیسوی کے شروع میں قنوج کے راجا یسودرمن نے گوڑ پر چڑھائی کی۔ اس کے بعد کئی اور فاتح ادھر آئے اور ملک میں طوائف الملوک کا دور دورہ ہو گیا۔ بالآخر با اثر لوگوں نے متفق ہو کر گوپال نامی شخص کو اپنا سردار تسلیم کر لیا۔

## پال خاندان (۱۱۰۰ء - ۱۵۰۰ء)

گوپال سردار سے پال خاندان کی حکومت کا آغاز ہوتا ہے۔ گوپال کے بعد اس کا بیٹا دھرم پال تخت نشین ہوا (۱۰۸۰ء)۔ اس راجا کے زمانہ میں گورشاہی ہند کی ایک بڑی طاقت بن گیا۔ اس نے بہت سی فتوحات کیں بلکہ ایک وقت قنوج کو بھی فتح کر لیا اور ۱۰۱۵ء میں وفات پائی۔ اس کا بیٹا دیوپال بھی اپنے باپ سے کسی طرح کم ہمت نہیں تھا۔ اس نے آسام اور اڑیسہ کے کئی اضلاع فتح کر لیے اور وسط ہند میں پرتی ہارا راجپوت راجاؤں سے ایک طرف اور شاہی دکن کے دراوڑی راجاؤں سے دوسری طرف ٹکر لی، بلکہ بڑھتے بڑھتے وہ ہن قوم کے بربری دستوں سے بھی جا بھڑا۔ اس بات کے شواہد موجود ہیں کہ ویرا دیو کے ایک برہمن سے جو نگرہار (موجودہ جلال آباد) کا رہنے والا تھا اس کے مراسم تھے اور وہ اس برہمن کے علم و فضل کا اتنا قدردان تھا کہ جنوبی بہار کی مشہور دانشگاہ نالندہ میں اسے سہاپروہت کا رتبہ دے دیا۔ اس بات کی شہادت بھی ملتی ہے کہ سائرا کے راجا بال پتر دیو کا سفیر اس کے دربار میں موجود تھا۔ اس نے مونگھیر کو اپنی راجدھانی بنایا اور انتالیس سال حکومت کرنے کے بعد ۱۰۵۵ء میں فوت ہوا۔ اس کے زمانے میں تہذیبی اور علمی امور میں بھی کافی دلچسپی لی گئی۔ دیوپال اس خاندان کا آخری طاقتور راجا تھا۔ اس کے بعد اس خاندان کو زوال ہوا اور ۱۰۹۸ء میں پرتی ہارا راجپوت راجاؤں نے شاہی بنگال کو اپنی شہنشاہیت میں ملا لیا۔ اگلی صدی میں پال خاندان نے راجا نرائن پال کے زمانے میں پھر سنبھالا لیا مگر اس کے بعد پھر اس ملک کو پہلی سی طاقت نصیب نہ ہوئی۔ رفتہ رفتہ پال خاندان کے راجا کمزور ہوتے گئے اور بارہویں صدی عیسوی کے شروع میں سین خاندان اس ملک پر قابض ہو گیا۔

پال خاندان اس لیے بھی مشہور ہے کہ ان کے زمانے میں علوم و فنون کی طرف بہت توجہ ہوئی۔ اودنت پور اور وکرم سلا کی جامعات قائم ہوئیں، دھمین اور وت پال جیسے فن کار پیدا ہوئے اور چکر ہانی اور سندھیا کر جیسے عالم۔ یہ اس لیے بھی ہوا کہ پال خاندان کے راجا بدھ مت کے پیرو تھے اور رواداری ان کا مسلک تھا۔ مثلاً وہ ہندوؤں کے دیوتاؤں یعنی نرائن اور مہادیو کی پرستش کی ممانعت بھی نہیں کرتے تھے۔ ذات پات میں تمیز کرنا تو یوں بھی بدھ مت میں ممنوع ہے مگر پال خاندان کے راجا بلا اختصاص برہمن مشیروں کو وزارت کے عہدوں پر فائز کر لیتے تھے بلکہ اس خاندان کے آخری دور کے راجاؤں نے تو ہندوؤں کے نزدیک نیچ ذات کے ہنر مند اور لائق افراد کو بھی سرفرازا۔ چنانچہ کیورت ذات کے چیدہ چیدہ لوگوں کو ان کی لیاقت

کے مطابق اعلیٰ مقام حاصل ہوا اور طاقت اور دولت کے لحاظ سے وہ کسی اور ذات سے کم نہ رہے۔

سین خاندان (۱۱۰۰ء - ۱۲۰۰ء)

پال راجاؤں کے بعد سین خاندان نے اس ملک پر حکومت کی۔ اس خاندان کا بانی وجیا سین تھا جو دکن کے ایک امیر کبیر خاندان سے تعلق رکھتا تھا۔ اس خاندان کا سب سے مشہور راجا ولال سین تھا (۱۱۵۸ء - ۱۱۶۹ء)۔ سین خاندان کے راجا ذات کے برہمن تھے اور ذات پات میں شدت سے اعتقاد رکھتے تھے۔ بلکہ وہ اونچی ذاتوں کی قدردانی میں عوام کے حقوق کو تصور ہی میں نہ لاتے تھے۔ ولال یا بلال سین نے سماج کی ایسی کڑی فرقہ بندی کی کہ اس سے برہمنوں، بیدوں اور کائستھوں کو اور سماجی برتری حاصل ہو گئی۔ اس کی راجدھانی ندیا تھی۔ سین راجاؤں نے تاریخ ہند میں زیادہ شہرت اس بات سے کھائی کہ وہ بدھ مت کے سخت خلاف تھے اور اس مذہب کی بیخ کنی کے ہر وقت درپے رہتے تھے۔ چنانچہ عوام کو جو زیادہ تر بدھ مت کے پیرو ہی تھے ان سے بہت تکالیف پہنچیں۔ ان کی کوششوں اور چیرہ دستیوں کا یہ نتیجہ ہوا کہ بنگال کے مشرقی علاقوں، آسام اور ارکان میں بدھ مت کے ماننے والے بہت کم رہ گئے۔

سین عہد میں معاشرتی حالات

جیسا کہ ابھی اوپر ذکر ہو چکا ہے کہ سین خاندان کا تعلق بنگال کی سرزمین سے نہیں تھا۔ اس کے پہلے فرمانروا نے شمالی دکن سے آکر راڑھ میں دریائے گنگا کے کنارے اپنا پڑاؤ ڈالا تھا۔ اس کی وفات کے بعد اس کا لڑکا ہمنت سین راڑھ کے ایک علاقے کا حکمران بنا اور اسی پر قانع رہا، لیکن وجے سین نے جو ہمنت سین کا لڑکا تھا رفتہ رفتہ راڑھ، مشرقی بنگال اور شمالی بنگال کے کئی علاقوں کو فتح کر کے وہاں اپنی آزاد اور خود مختار ریاست قائم کر لی۔ اس خاندان کا سب سے طاقتور فرمانروا بلال سین تھا۔ اس کے عہد میں اونچ نیچ، سماجی عدم مساوات اور نفرت کا زہر پھیلنا شروع ہوا۔ برہمنوں کو سرپرستی اور حمایت حاصل ہوئی چنانچہ وہ اپنے دھرم کے علاوہ کسی اور مذہب کے ماننے والوں کو گوارا نہیں کرتے تھے۔ نتیجہ یہ ہوا کہ غیر برہمنوں کے خلاف نفرت و عداوت کی آگ اس تیزی اور شدت سے پھیلی کہ خود ایک ہندو شاعر کو برہمنوں کے خلاف صف آرا ہونا پڑا۔ اس کا نام رامائی پنڈت ہے اور اس نے اپنی مشہور نظم 'نرنجیر شا' میں برہمنوں کے ظلم و تشدد کی تصویر اس طرح کھینچی ہے :



”جج پور اور مالده میں سولہ سو (۱۶۰۰) ویدک برہمن خاندان جمع ہو گئے جو بہت طاقتور اور تنومند تھے۔ یہ خاندان دس (۱۰) یا بارہ (۱۲) کی جماعت بنا کر جمع ہو جاتے اور ان بدھوں کو جو دکھشنا دینے سے انکار کرتے بد دعائیں دے کر ہلاک کر ڈالتے۔ وہ ویدوں کے منتر پڑھتے اور ایسا عمل کرتے وقت ان کے منہ سے آگ کی چنگاریاں نکلنے لگتیں۔ یہ خوفناک منظر دیکھ کر بدھ مت کے پیروکار خدا سے رحم کی بھیک مانگتے۔ کیونکہ وہ جانتے تھے کہ ان کو اس آفت سے اور کوئی نجات نہیں دلا سکتا۔ لیکن یہ برہمن ان پر رحم تو کیا کھاتے ان کے گھروں کو نذرِ آتش کر دیتے اور چاروں طرف تباہی و بربادی پھیلا دیتے۔ دھرم جو بیکنٹھ میں بیٹھا یہ سب کچھ دیکھ کر دل گرفتہ ہو رہا تھا مسلمان کا روپ دھار کر دنیا میں نمودار ہوا۔ اس کے سر پر سیاہ ٹوپی تھی اور ہاتھ میں تیرکمان۔ وہ گھوڑے پر سوار تھا۔۔۔۔“

اس نظم کے بارے میں پروفیسر دینیش چندر سین اپنی کتاب ’بنگلا زبان و ادب کی تاریخ‘ کے صفحہ ۴۰ پر لکھتے ہیں کہ اس واقعہ کا کوئی تاریخی پس منظر ہو یا نہ ہو، اس سے البتہ اتنی بات ضرور واضح ہوتی ہے کہ جج پور میں جب بدھوں کے خلاف برہمنوں کے ظلم و ستم کا قلع قمع کرنے کے لیے مسلمان میدان میں آئے تو بدھوں نے اطمینان کی سانس لی اور کہا کہ خدا نے ان کی دعائیں سن لیں۔

ڈاکٹر اشتیاق حسین قریشی لکھتے ہیں: ”ہندوؤں کے خلاف بدھوں کے دلوں کے اندر جو تلخی پیدا ہو گئی تھی اس کا اظہار مسلمانوں کے ہاتھوں فتح بنگال کے وقت ہوا۔ اس سے یہ بات ظاہر ہوتی ہے کہ ہندو حکمرانوں نے بدھوں کے خلاف ظلم و ستم کی پالیسی روا رکھی تھی۔ اس کا نتیجہ تھا کہ مسلمان ان کی نظروں میں حملہ آور نہیں بلکہ نجات دہندہ تھے جنہوں نے ان کو نہ صرف ہندو حکمران کی اذیتوں سے نجات دلائی بلکہ اس توہین و بے عزتی کا انتقام بھی لیا جو برہمنوں کے ہاتھوں انہیں برداشت کرنی پڑی تھی“۔ (برِ عظیم پاک و ہند کی ملتِ اسلامیہ، (انگریزی) ص ۷۰)۔

محولہ بالا نظم سے یہ بات بھی واضح ہو جاتی ہے کہ برہمنوں کے مظالم سے بدھ نہ صرف ہراساں اور خوفزدہ تھے، بلکہ وہ ان کے پنجوں سے نکل کر اسلام میں پناہ لینا بہتر تصور کرتے تھے۔ اس نظم سے ہندو مصنفوں کے یہ دلائل بھی کمزور ثابت ہو جاتے ہیں کہ بدھوں اور برہمنوں میں کوئی اختلاف نہ تھا۔ پروفیسر اوپندر ناتھ بھٹا چاریہ اپنی کتاب ’بانگلار باڈل و باڈل کان‘ میں صفحہ ۲۵۵ پر ایک عجیب بات لکھتے ہیں:

”اب (بنگال میں اشاعتِ اسلام کے بعد) ہندو اور بدھ سماج کو ایک نئے اور عظیم مسئلہ سے دو چار ہونا پڑا۔ یہ درست ہے کہ دونوں مذاہب میں رقابت پیدا ہو چلی تھی، لیکن ان کے مابین بنیادی اصولوں میں کوئی فرق نہ تھا۔ بلند اخلاق اصولوں اور دھیان گیان میں بدھوں اور ہندوؤں کے مابین چونکہ کوئی تفاوت نہیں اس لیے دونوں جس طرح رقابت و عداوت کا شکار ہوئے تھے اسی طرح ان کے اندر محبت و رفاقت کا دیا بھی روشن ہوا۔ جس عظیم مسئلہ سے ان دونوں مذاہب کو دو چار ہونا پڑا وہ تھا ’بنگال میں اسلام کی آمد تھی‘۔“

پروفیسر بھٹا چاریہ کی مذکورہ دلیل ’نرنجیر رشا‘ کی روشنی میں کمزور پڑ جاتی ہے۔ بلال سین کے مظالم کی داستان بنگال کی سرحدوں کے پار بھی پھیل چکی تھی۔ چنانچہ بابا آدم شہید جو مکہ معظمہ سے تبلیغِ اسلام کے لیے بنگال تشریف لائے تھے بلال سین کی داستان جور و ستم سن کر بہت چراغ پا ہوئے اور انہوں نے اس ظالم فرمانروا کو کیفرِ کردار تک پہنچانے کی ٹھان لی۔ محمد عبدالرحیم اپنی کتاب ’سوشل اینڈ کلچرل ہسٹری آف بنگال‘ میں اس واقعہ کی تفصیل اس طرح بیان کرتے ہیں :

”منشی گنج سب ڈویژن کے بکرم پور میں جو ضلع ڈھاکہ میں واقع ہے یہ روایت اب بھی زبان زدِ خاص و عام ہے کہ ممتاز مسلم درویش بابا آدم اور ہندو فرمانروا بلال سین کے مابین زبردست معرکہ ہوا تھا۔ کہا جاتا ہے کہ بابا آدم کو جب یہ روح فرسا خبر ملی کہ بلال سین نے بکرم پور کے ایک مقام رام پال میں بعض مسلمانوں پر انسانیت سوز مظالم توڑے ہیں تو ان کو نہ صرف جلال آگیا، بلکہ وہ ان مظالم کا مستدِ باب کرنے کے لیے مکہ معظمہ سے اپنے سات ہزار سریدوں کے ہمراہ عازمِ بنگال ہوئے۔ رام پال کے قریب عبداللہ پور میں انہیں نے پڑاؤ ڈالا اور گایوں کی قربانیاں دیں۔ بلال سین کو یہ معلوم ہوا تو وہ فوراً اپنی راجدھانی بلال باڑی سے عبداللہ پور آیا اور بابا آدم کے ساتھ نبرد آزما ہوا۔ اس نبرد آزمائی میں بابا آدم شہید ہو گئے مگر بلال سین بھی بچ نہ سکا۔ میدانِ جنگ ہی میں خیموں کو آگ لگ گئی اور بھڑکتے ہوئے شعلوں میں وہ خود اور اس کے خاندان کے دیگر افراد بھی بھسم ہو گئے۔“

لکشمین سین، سین خاندان کا آخری راجا تھا۔ سیاسی اور معاشی اعتبار سے اگرچہ اس کا دور فرمانروائی بہت کمزور تھا، لیکن سنسکرت زبان و ادب کی سرپرستی کا جہاں

تک تھاق ہے اس کی خدمات قابل ستائش ہیں۔ اس کے دربار میں نامور شعراء موجود تھے۔ اس کے دور میں سنسکرت کلچر کو کافی فروغ حاصل ہوا مگر بنگلا زبان کی طرف کوئی توجہ نہیں دی گئی۔ بنگلا اگرچہ عوام کی بولی تھی مگر حکومت کا سارا کام سنسکرت میں انجام پاتا تھا کیونکہ یہ برہمنوں کے لیے مقدس زبان کا درجہ رکھتی تھی۔ ندیا، راجدھانی ہونے کی وجہ سے سنسکرت کے عالموں اور شاعروں کا مرکز بن گیا تھا۔ جے دیو، دھوئی اور اوماپتی دھر سنسکرت زبان کے نامور شعراء اس کے دربار میں موجود تھے۔ انہوں نے بنگلا میں شاعری کی ہوتی تو اس کا نمونہ ضرور ملتا، لیکن تلاشِ بسیار کے باوجود آج تک ایسا کوئی نمونہ نہ مل سکا۔ شوکار سین لکھتے ہیں: ”سین راجاؤں کے عہد میں اپ بھرنش زبان کا بھی تھوڑا بہت چرچا تھا، لیکن یہ چرچا راجاؤں کے دربار سے باہر عوام اور خصوصاً بدھ مت کے ماننے والوں میں تھا۔ بدھ مت کے بھکشو اسی زبان میں پد لکھتے تھے“۔ (بنگالہ شاہتیر کتھا۔ از شوکار سین، ص ۴)

### سین دور میں اخلاقی ہستی کے آثار

سین عہد میں برہمنوں کے لیے حصولِ تعلیم کی سہولتیں تو تھیں، لیکن غیر برہمنوں کے لیے تعلیم کے سارے دروازے بند تھے۔ نتیجہ یہ تھا کہ بنگال کی اپنی قومی زبان کی سرپرستی ختم ہو گئی۔ مگر ستم ظریفی یہ ہوئی کہ سنسکرت بھی عوام کے لیے ممنوع قرار دے دی گئی۔ اس دور کا نقشہ دینیش چندر نے اس طرح کھینچا ہے۔

”گاؤں اور دیہات کے میدھے سادے عوام نے پیراگ کی تمام سختیوں، اوباشیوں اور جنسی لذت کوشیوں کے خلاف بغاوت کر دی تھی۔ راجوں، مہاراجوں کے دربار ان برائیوں کا گڑھ بن گئے تھے اور دھرم کے نام پر ہولناک لذتوں سے آشنا ہونے کے لیے آوارگی کو ہوا دے رہے تھے۔ بلال سین کے پاس چندال ذات کی پدمنی نامی ایک داشتہ تھی جس کا رتبہ اس نے اپنی مہارانی سے بھی زیادہ بلند کر دیا تھا۔ کلنگا کی حسین عورتوں کے ساتھ لکشمین سین کے جو ناجائز اور ناشائستہ تعلقات تھے وہ ان کتبوں سے ظاہر ہیں جن کا پتہ اب چلا ہے۔ جے دیو اپنے گیتوں میں پدمنی کا ذکر اپنے لیے باعثِ افتخار سمجھتا ہے۔ اس عہد کے شعراء نے اپنے راجوں، مہاراجوں کی ہوسناکی اور عیاشی کو قصائد میں بیان کیا ہے۔ تانبے کے جو ظروف دستیاب ہوئے ہیں اور ان پر جو کچھ کندہ ہے وہ بہت ناشائستہ ہے۔ سیوا

اور پارہی کو ہم آغوش ہوتے ہوئے دکھایا لیا ہے۔ جسے دبو نے جو مناظر بیان کیے ہیں وہ اتنا سے زیادہ غیر مہذب کہلانے کے مستحق ہیں۔ لکشمین سین کے دربار کے شاعر دھوئی نے بھی پاوانا دیوتا کی شبیہ اسی انداز سے بیان کی ہے۔۔۔ ہمیں تسلیم کرنا پڑے گا کہ ہارا اخلاقی معیار مائل بہ زوال ہو گیا تھا“ (Chaitanya and his Age by D. C. Sen , Pages 6,7,8)

زبان و ادب اور ثقافت کی ترقیاں اپنی جگہ پر لیکن سیامی اعتبار سے لکشمین سین کی حکومت کی بنیادیں ہل چکی تھیں۔۔۔ اور یہی وجہ ہے کہ ترک جنرل اختیار الدین بختیار خلجی نے جو بہار کے مشرقی علاقے تک پہنچ چکا تھا لکشمین سین کی اندرونی کمزوریوں کو محسوس کر کے بارہویں صدی عیسوی کے آخری سال یا تیرہویں صدی عیسوی کے پہلے سال میں ندیا پر یکایک چڑھائی کر دی۔ اگرچہ ہراول کے دستہ کے ساتھ ہی لکھنوتی پر حملہ آور ہو گیا، لیکن ترکی فوج کی آمد کا چرچا ہر خاص و عام کو معلوم تھا اور اس کے باوجود کہ راجا کے پاس کافی فوج موجود تھی مگر بختیار خلجی کے چند ساتھیوں کو دیکھ کر ہی بھاگ نکلا۔ وہ یہاں سے فرار ہو کر وکرم پور (مشرق بنگال) آیا جہاں اس نے ایک چھوٹی سی حکومت کی بنیاد رکھی۔ تین یا چار سال تک حکومت کرنے کے بعد وہ دنیا سے کوچ کر گیا، لیکن اس ریاست پر اس کے جانشین تقریباً ۱۲۶۰ء تک قابض رہے۔

### مسلمان حکومت

۱۲۰۱ء میں برہمنیت راج ختم ہوا اور اس کی جگہ مسلمان حکومت نے لے لی۔ بنگال میں ترک حکومت کی بنیاد ۱۲۰۱ء میں پڑی تھی اور ۱۳۵۰ء میں یہ حکومت متزلزل ہو گئی۔ یعنی ترکوں کا دور حکومت تقریباً ڈیڑھ سو سال پر محیط ہے۔ اس ڈیڑھ سو سالہ ترک حکومت کی تاریخ کا بغور مطالعہ کیا جائے تو دو باتیں بہت صاف اور واضح نظر آئیں گی۔ یعنی ایک طرف اگر یہ عہد جنگ و جدل سے پر ہے تو دوسری طرف ایسی تہذیب نے اس کو متاثر کیا جو اسلامی عقائد پر مبنی ہی نہیں بلکہ ترقی یافتہ بھی تھی۔ اس تہذیب نے غیر مسلموں کو اپنی طرف بہت جلد مائل کر لیا۔ اسلام مساوات کا علمبردار ہے۔ وہ اوچ نیچ کا دشمن ہے۔ اس کے نزدیک کوئی چھوٹا ہے نہ بڑا۔ اسلام کے یہی اصول غیر برہمنوں نے جو اوچ نیچ اور غیر مساویانہ نظام کا شکار تھے بسر و چشم قبول کر لیے۔ یہ واقعہ ہے کہ جہاں بھی انسانیت کی سب سے زیادہ حق تلفی ہوئی ہے وہیں اسلام کو عروج نصیب ہوا ہے۔

### پہلے دور میں جنگ و جدل

بنگال میں ترکوں کا عہد اگرچہ لڑائیوں سے پر ضرور ہے، لیکن ترک حکمرانوں کی

آمد کے ساتھ ساتھ علمی احیاء کی بنیاد بھی پڑ چکی تھی۔ اس عہد میں گیت اور رزمیہ نظمیں بھی لکھی گئیں۔ لہذا یہ الزام تراشی کہ ۱۲۰۱ء سے لے کر تقریباً ڈیڑھ سو سال تک بنگال میں ادب یا علم کی دیگر اصناف کی ترویج و اشاعت کا نشان تک نظر نہیں آتا محض تعصب پر مبنی ہے۔ اس تعصب کا اظہار بنگلا زبان کے ممتاز نقاد سوہتی کار نے یوں کیا ہے وہ لکھتے ہیں: ”اس دور میں جب کہ وسیع پیمانے پر مار دھاڑ، شہروں اور مندروں کی غارت گری، اشراف اور پنڈتوں کی اہانت کا بازار گرم تھا ایسے عالم میں ادب کی تخلیق کیسے ممکن تھی،“۔ (بانگلا بہاشا تپتر بھوسیکا ص ۱۵۳)۔ بات یہیں ختم نہیں ہو جاتی۔ بنگلا کے ایک اور نقاد شوکار سین نے تو یہاں تک کہہ دیا کہ ”ترکوں کے دورِ قتل و غارت گری میں علم و ادب پر کاری ضرب لگائی گئی۔ ملک تقریباً ڈھاڑی سو سال پیچھے چلا گیا، امن خاک میں مل چکا تھا۔ لہذا اشاعتِ علم کا سوال ہی پیدا نہیں ہوتا۔ یہی وجہ ہے کہ تیرھویں اور چودھویں صدی عیسوی یعنی ان دو صدیوں میں بنگلا زبان کی کوئی تخلیق نظر نہیں آتی،“۔ (بنگالہ شاپتر کتھا۔ ص ۶)۔

انہوں نے غالباً یہ دکھانے کی کوشش کی ہے کہ بنگال میں ترکوں کی آمد سے پہلے نہ صرف بنگلا میں علم و ادب کا چرچا تھا، بلکہ عظیم تخلیقات بھی ظہور پذیر ہو گئی تھیں۔ حالانکہ معاملہ اس کے بالکل برعکس ہے۔ قدیم زمانے میں بنگلا زبان کی جو حالت تھی اور اس کے خلاف جو کارروائیاں برہمنوں نے کی ہیں وہ زبان و ادب کے طالب علموں سے پوشیدہ نہیں کیونکہ بدھ مت کے دور میں اس زبان کا جو کم و بیش چرچا تھا وہ بھی برہمنوں کے برسرِ اقتدار آنے کے بعد ختم ہو گیا اور پھر اس زبان کا چراغ اس وقت روشن ہوا جب برہمن راج مسلمانوں کے ہاتھوں ختم ہوا اور اسلامی تہذیب و ثقافت کی روشنی بنگال کے اطراف و اکناف میں پھیل گئی۔ اس بات کا اعتراف کیمبرج ہسٹری آف انڈیا میں بایں الفاظ کیا گیا ہے:

”دیسی زبان کے ادب کو بڑھانے کا کام ہندو راجاؤں نے نہیں مسلمان بادشاہوں نے انجام دیا ہے“۔ The Cambridge History of India, vol. IV, page 276

ڈاکٹر دینیش چندر سین نے تو یہاں تک کہہ دیا ہے کہ ”یوں تو کئی اثرات کی وجہ سے بنگلا کو ادبی حیثیت نصیب ہوئی، لیکن بلاشبہ مسلمان کے ہاتھوں بنگال کی فتح اہم ترین سبب ہے۔ اگر ہندو راجا بدستور خود مختار رہتے تو راجاؤں کے دربار میں بنگلا زبان کو داخل ہونے کا موقع ہی نہ ملتا“۔ (تاریخ بنگلا زبان و ادب۔ ص ۱۰)۔

حقیقت تو یہ ہے کہ بنگال میں مسلمانوں کی فتوحات سے پیشتر بنگلا زبان کا ایسا

ادب دریافت نہیں ہو سکا جو کسی نہج سے بھی قابل ستائش ہو۔ بدھ مت کے دور کی جو چند تخلیقات ملی ہیں وہ مذہبی نقطہ نظر سے قابل قدر تو ہو سکتی ہیں ادبی لحاظ سے ہرگز نہیں کیونکہ پال راجاؤں کے دور حکومت میں گاؤں کے لوگ منسا دیوی کے جو گیت رات جاگ جاگ کر گایا کرتے تھے ہم ان کو ادبی درجہ نہیں دے سکتے۔ ایسا لوگ ادب ہر ملک اور ہر قوم میں سینہ بہ سینہ صدیوں تک چلا آیا کرتا ہے مگر اسے ادبِ عالیہ میں شمار نہیں کیا جاتا۔

### اسلامی تہذیب کے اثرات

۱۲۰۱ء میں بنگال کی فتح کے بعد اسلامی تہذیب آہستہ آہستہ پھیلتی گئی۔ شمالی ہند کے علاوہ دور دراز ملکوں سے بھی مسلمانوں کا قافلہ بنگال آنے لگا۔ وہ یہاں مختلف حیثیتوں میں آئے۔ کوئی یہاں قسمت آزمانے آیا، کسی نے تجارت شروع کی، کوئی درس و تدریس کی غرض سے آیا اور کوئی مبلغِ اسلام کی حیثیت سے۔ سپاہی بھی آئے، ناظم الامور بھی اور سپہ سالار بھی۔ ان میں سے بیشتر تعداد صوفیائے کرام، مبلغینِ اسلام اور سوداگروں کی تھی۔ یہ عرب، افغان، ترک اور ایران نژاد مسلمان اپنے ساتھ اپنی زبان بھی لائے اور تہذیب بھی۔ اور وہ معاشرہ بھی لائے جس کی اساس مساوات، رواداری اور خالقِ عظیم پر رکھی گئی تھی۔

### مبہاسی حالات

ندیا کی فتح کے بعد اختیارالدین محمد بختیار خلجی اس کا ناظم الامور مقرر ہوا۔ اس کے بعد ہی سے حکومتِ بنگال سلطنتِ دہلی کی اطاعت گزار بنی رہی۔ اب بنگال کی تہذیب و ثقافت ایک نئی لیکن برتر تہذیب و ثقافت سے ہم آغوش ہوئی۔ اب یہاں مسجدوں اور خانقاہوں اور مدرسوں کی تعمیر کا آغاز ہوا۔ اسی نوع کے مقبرے بنائے گئے جیسے شمالی ہند میں تعمیر ہوئے تھے۔ بختیار خلجی کے بعد اس کے جانشین غیاث الدین پوزہ (۱۲۱۳ء - ۱۲۲۷ء) نے بھی وہی راستہ اختیار کیا تھا جو بختیار خلجی نے اختیار کیا تھا۔ اس نے بھی مسجدوں کی تعمیر سے دلچسپی لی اور عالموں اور درویشوں کو اشاعتِ اسلام کے لیے وظیفے دیئے۔ اس کے عہد میں بنگال کا دارالحکومت گوڑ (لکھنوتی) ہوا۔ اس نے دلی کی اطاعت گزاری ختم کر دی۔ چنانچہ دلی کے اس وقت کے طاقتور بادشاہ التوتمش نے بنگال کی بغاوت کو کچلنے کے لیے شہزادہ نصیرالدین محمود کو روانہ کیا۔ اس نے سلطان غیاث الدین کو شکست دی اور وہ جنگ میں مارا گیا (۱۲۲۷ء)۔ اس طرح مسلم بنگال ایک بار پھر دلی کے زیرِ اطاعت آ گیا۔ مرکز سے سینکڑوں میل دور ہونے کی وجہ سے بنگال میں شورش پسند بار بار سر اٹھاتے تھے اور دلی کے فرماں رواؤں کو بھی یہاں انتظامِ فرمانروائی میں دقتیں پیش آتی تھیں۔ اسی لیے گوڑ کو باغیوں کا انگر کہا جاتا تھا۔

سلطنت ہند کے فرمانروا غیاث الدین بلبن کے عہد میں طغرل خان نے بغاوت کر دی۔ اس پر قابو پانے کے لیے بلبن کو خود مسلسل تین سال تک بنگال میں جنگ لڑنی پڑی۔ اس نے سونار گاؤں کے راجا دنوچ رائے سے کٹھ جوڑ کیا۔ نتیجہ یہ ہوا کہ اس نے طغرل کو نہ صرف شکست فاش دی، بلکہ وہ جنگ میں کام بھی آ گیا۔ لکھنوتی میں اس نے اپنے لڑکے بغرا خان کو ناظم الامور مقرر کیا اور خود دہلی روانہ ہو گیا (۱۲۸۲ء)۔ سلطان بلبن نے ۱۲۸۷ء میں وفات پائی اور بغرا خان نے آزادی اور خود مختاری کا اعلان کر دیا۔ اعلان کے ساتھ ہی ساتھ اس نے اپنا نام سلطان نصیر الدین رکھ لیا۔ اس کی وفات کے بعد اس کے لڑکے سلطان رکن الدین کیکاؤس نے دس سال (۱۲۹۱ء - ۱۳۰۱ء) تک خود مختار بادشاہ کی حیثیت سے بنگال پر حکومت کی۔ بلبن خاندان کا یہی آخری حکمران تھا۔

سلطان رکن الدین کی وفات کے بعد بنگال کی فرمانروائی شمس الدین فیروز کے ہاتھ آئی جس کا دور حکمرانی اکیس سال بتایا جاتا ہے (۱۳۰۱ء - ۱۳۲۲ء)۔ اسی کے عہد میں ضلع میمن سنگھ پر مسلمانوں کا قبضہ ہوا۔ ان ہی دنوں شیخ جلال مجدد رح کے مشورہ پر سپہ سالار نصیر الدین اور سکندر غازی نے سلہٹ کے راجا گور گوہند پر چڑھائی کی۔ اسے شکست دی اور یوں دریائے برہم پترا کے شمالی علاقے پر مسلمان قابض ہو گئے۔ اب سارا بنگال مسلمانوں کے زیر نگیں آ گیا تھا، لیکن فیروز شاہ کے انتقال کے بعد اس کے لڑکوں میں اقتدار کی جنگ شروع ہو گئی۔ نتیجہ یہ ہوا کہ بنگال تین حصوں میں تقسیم ہو گیا۔ شمالی بنگال کا دارالحکومت لکھنوتی مقرر ہوا اور خضر خان عرف ملک پنڈر خلجی کو اس کا گورنر مقرر کیا گیا۔ مغربی بنگال کا پایہ تخت سپت گرام قرار پایا اور اعظم الملک عرف عزالدین یحییٰ اس کا گورنر بنا۔ سناڑ گاؤں مشرقی بنگال کا دارالسلطنت تھا اور بہرام خان عرف تاتار خان اس کا گورنر تسلیم کیا گیا۔

اس وقت سلطان الہند سلطان غیاث الدین تغلق تھا اس کو بنگال پر فوج کشی کرنے کا اچھا موقعہ ہاتھ آیا۔ اس نے بڑی آسانی سے مغربی اور مشرقی بنگال کو اپنے زیر نگیں کر لیا۔ ان مفتوحہ علاقوں پر غیاث الدین تغلق نے اپنے لیے پالک لڑکے بہرام کو ناظم الامور مقرر کیا۔ بہرام خان ہی کے عہد میں موجودہ تری پورہ اور چائنگام دہلی کے زیر انتظام آ گئے۔ سلطان نصیر الدین کے بعد قدر خان لکھنوتی کا حکمران ہوا۔

فخر الدین عرف فخر، بہرام خان کا سپہ سالار تھا۔ ابھی بہرام خان کے انتقال کو زیادہ دیر بھی نہیں ہوئی تھی کہ اس نے غیاث الدین مبارک شاہ کے نام سے مشرقی بنگال

کی خود مختاری کا اعلان کر دیا (۱۳۳۸ء)۔ ادھر قدر خان کے انتقال کے بعد اس کا ملازم علی مبارک 'علاء الدین علی شاہ' کے نام سے لکھنوتی کا حکمران بن بیٹھا (۱۳۴۰ء)۔ ہندوؤں کو اس نے دارالحکومت بنایا۔ اس وقت ہندوؤں کا نام فیروز آباد تھا۔

ان ہی دنوں علی شاہ کا لڑکا حاجی الیاس کسی وجہ سے دہلی سے فرار ہو کر بنگال آ گیا تھا۔ الیاس نے غالباً کسی سازش کے تحت علی شاہ کو قتل کر دیا اور خود سلطان شمس الدین الیاس کے نام سے شمالی بنگال کی عنان حکومت سنبھالی (۱۳۴۲ء)۔ لیکن وہ اس پر قانع نہ رہا۔ اس نے ایک زبردست فوج کی مدد سے اڑیسہ پر چڑھائی کر دی۔ اڑیسہ کے راجا کو شکست ہوئی۔ اسی فوج کی مدد سے وہ تربت پر قبضہ کر کے بنارس کے مغربی حصے تک چلا آیا۔ کچھ دنوں کے بعد سونار گاؤں بھی اس کے عمل دخل میں آ گیا۔ غرضیکہ اس کی حکومت کا دائرہ مشرقی اور جنوبی بنگال تک پھیل گیا۔ رفتہ رفتہ وہ تقریباً پورے بنگال پر قابض ہو گیا، چنانچہ اس نے آزاد الیاس شاہی خاندان کی بنیاد ڈالی (۱۳۵۲ء) اور اسی نے بنگال کا نام بنگلہ رکھا۔

مسلسل فتنہ و فساد کے باعث بنگال اب تک پورے امن سے محروم رہا تھا۔ ایسے ماحول میں ادب کی تخلیق پر بہت کم توجہ دی جا سکی اور جس قدر درس و تدریس میں علم کی ضرورت تھی وہ فارسی اور عربی سے پوری ہو جاتی تھی کیونکہ تعلیم و تدریس میں منتقلات کی مذہبی تعلیم پر ہی زور دیا جاتا تھا اور اس نصاب کی سب کتابیں عربی یا فارسی میں تھیں۔ لیکن الیاس شاہ نے جب ہر طرح سے اپنی حکومت کی بنیاد مضبوط کر لی تو اس نے اپنی رعایا کے مسائل کو سمجھنا شروع کیا، کیونکہ وہ جانتا تھا کہ رعایا کے مسائل حل کر کے اور ان کو آرام اور آسائش پہنچا کر ہی حکومت کا انتظام بخوبی سنبھالا جا سکتا ہے۔ مشہور مؤرخ ضیاء الدین برنی نے اپنی کتاب 'تاریخ فیروز شاہی' میں لکھا ہے کہ الیاس شاہ نے ہندو راؤ، رانا اور زمینداروں سے اپنی دوستی استوار کر لی اور ان ہی کی مدد سے وہ اور اس کا لڑکا سکندر دلی کے حکمران کو شکست دینے میں کامیاب ہوئے تھے۔ الیاس شاہ کے تدبیر، ہوشمندی اور ژرف نگاہی کی ان گنت مثالیں ملتی ہیں۔ اس نے سب سے پہلے اپنی مملکت کے عوام کو اعتماد میں لینے کی کوشش کی۔ اسے معلوم تھا کہ عوام کو اعتماد میں لے کر دو اہم نتائج نکل سکتے ہیں۔ اول مملکت کی بنیاد مستحکم ہوتی ہے، امن و چین کی فضا پیدا ہوتی ہے اور دوئم ممکنہ بیرونی حملوں کی صورت میں عوام کی طرف سے بھرپور امداد مل سکتی ہے۔ لہذا ان دونوں مقاصد کے حصول کے لیے اس نے رعایا کو زیادہ سے زیادہ مراعات دیں۔ ان کی معاشی اور سماجی زندگی



تین انقلابی تبدیلیاں لائی گئیں۔ ان کو معاشرے میں اونچا مقام دیا گیا۔ اب تک معاشرے کا تقاد پرست طبقہ صرف برہمن ہوا کرتا تھا اور اس کی زبان دربار کی زبان ہوتی تھی۔ غیر برہمن زندگی کے تمام مواقع سے محروم کر دیئے گئے تھے۔ لیکن مسلمانوں کے ہاتھوں فتح بنگال کے بعد صوبے میں جو سماجی، معاشی اور تہذیبی تبدیلیاں رونما ہوئیں ان سے سب ہی مستفید ہوئے۔ نتیجہ یہ ہوا کہ صوبے کی اکثریت جس کو طبقہ واریت کی زنجیروں میں جکڑ کر رکھا گیا تھا اور جن کے لیے زندگی کی ساری راہیں مسدود کر دی گئی تھیں، اب بیدار ہو گئی اور کسی ہچکچاہٹ کے بغیر مشرف یا سلام ہونے لگی۔

### سلاطین بنگالہ کی پالیسی

ترک اور پٹھان سلاطین جو دور دراز کے ملکوں سے بنگال آئے تھے، انہیں یہ سر زمین اتنی پسند آئی کہ وہ یہیں کے ہو گئے۔ انہیں کبھی یہاں سے واپس جانے کا خیال نہ آیا۔ چنانچہ وہ یہاں کے معاشرے میں گھل مل گئے۔ عوام کے دکھ درد کو انہوں نے اپنا دکھ درد سمجھا، ان کی تقریبات میں شریک ہوتے، ان ہی کی زبان میں ان سے گفتگو کرتے، اس طرح فاصلے سمٹتے گئے، قربت پیدا ہوتی گئی۔ مساجد و خانقاہیں تعمیر ہوئیں۔ جب پہلی دفعہ بنگال کی ہندو آبادی نے مسلمانوں کو شانہ بشانہ اور قدم سے قدم ملا کر ایک ہی صف میں نماز پڑھتے دیکھا تو مساوات اور اخوت کے ان مناظر سے ان کی آنکھیں کھلی کی کھلی رہ گئیں۔ کیونکہ ان کی آنکھوں نے ایسا منظر کبھی نہیں دیکھا تھا۔

### ہندو طبقہ پر اثرات

بنگلا ادب میں جا بجا ایسے حوالے ملتے ہیں جن سے ظاہر ہوتا ہے کہ ہندو طبقہ مسلمان حکمرانوں کو عوام کی سماجی زندگی کا سربراہ سمجھتا تھا۔ مسلمان حکمرانوں نے بھی ہندوؤں کی معاشی اور سماجی ترقی میں خاصی دلچسپی لی۔ انہوں نے ہندو سماج کو تمام برائیوں سے محفوظ رکھنے میں ان سے تعاون کیا۔ ساتھ ہی مسلم معاشرہ کے سلسلے میں بھی ان کے کچھ فرائض تھے۔ اصولاً اور فعلاً دونوں اعتبار سے مسلمانوں کی سماجی زندگی کی رہنمائی ان کی ذمہ داری تھی۔ چنانچہ وہ مسلمانوں کی سماجی ترقی میں ہر ممکن کوشش کرتے تھے۔ لیکن ایسا کبھی نہ ہوا کہ مسلم معاشرہ کی سرپرستی میں ان کی ذات سے ہندو فرقے کے مفادات پر ضرب پڑی ہو۔ ہندوؤں کو مذہبی اور سماجی امور میں مکمل آزادی دینی۔ مسلمان حکمرانوں کی رواداری کی وجہ سے ہندو اپنے معاملات میں آزاد تھے۔ ان

کے مذہبی ، دینی اور سماجی امور میں حکمران طبقہ کی طرف سے دخل اندازی کبھی نہیں ہوئی ۔ بلکہ انہوں نے ہندو دانشوروں کی بھی سرپرستی کی اور ان کے سماجی اور تہذیبی اداروں کی نشوونما میں بڑھ چڑھ کر حصہ لیا ۔

### بنگالی زبان و ادب میں صوفیائے کرام کا حصہ

بنگال میں بزرگانِ دین نے مختلف طریقوں سے اسلام اور معاشرہ کی خدمت کی ہے ۔ تاریخ کے صفحات شاید ہیں کہ مسلم معاشرہ کی نشوونما اور اس کے استحکام میں ان صوفیائے کرام اور مبلغینِ اسلام نے ایسے کارہائے نمایاں انجام دیئے ہیں جو مسلم فاتحین ، سپہ سالار اور حکمران نہیں دے سکتے ۔ ان کے عادات و خصائل ، افعال و کردار ، رہن سہن اور سخنہائے دل نواز میں ایسی کشش تھی کہ وہ جہاں بھی جاتے غیر مسلموں کا ایک ہجوم ان کے پیچھے ہو لیتا ۔ شاہی بنگال کے مالدار اور راجشاہی ضلعوں میں جس تیزی سے اسلام پھیلا ہے اس میں شاہ جلال الدین تبریزیؒ اور ان کے رفقاء کی مساعی جلیلہ کا بڑا ہاتھ ہے ۔ یہ روایت تو آج بھی مشہور ہے کہ جب شاہ جلال الدین تبریزیؒ پنڈوا تشریف لائے تو کارواں در کارواں لوگ ان کے ہاتھ پر مشرف ہوئے اسلام ہونے کے لیے ٹوٹ پڑے ۔ ابن بطوطہ کے بقول شیخ جلال مجردؒ ہی کی تبلیغ کا نتیجہ تھا کہ سلہٹ کے لوگ بڑی تعداد میں مسلمان ہوئے ۔ ان بزرگانِ دین کی بے لوث خدمات کی وجہ سے بنگال کے مختلف علاقوں میں لوگ اس تیزی سے مسلمان ہونے لگے کہ برہمنوں کو پاؤں تلے سے زمین نکلتی نظر آئی ۔ برہمنوں کے خوف و اندیشے کی تصویر اس وقت کے شاعر ”کریتواس“ نے ان الفاظ میں کھینچی ہے ۔ ۔ ۔ ۔ ”مسلمانوں کا اثر اس تیزی سے پھیلا کہ مشرق بنگال کے برہمن اس خوف سے کہ کہیں ان کا دھرم نشٹ نہ ہو جائے اپنے گھر بار چھوڑ کر ان علاقوں میں آگئے جہاں گنگا بہتی ہے ۔ خود میرے دادا نارا سنگھ اوجھا جو سنار گاؤں کے دھابج مردھان دیو کے درباری تھے مشرق بنگال سے مغربی بنگال آگئے“ ۔ یہ واقعہ تیرھویں صدی عیسوی کی پہلی تہائی میں رونما ہوا تھا جب سنار گاؤں میں مسلم اقتدار سے باہر تھا ۔ اس سے ظاہر ہوتا ہے کہ مسلم اقتدار سے پہلے سنار گاؤں میں مسلمان بستے تھے اور یہاں تبلیغ کا کام ہو رہا تھا ۔

شاہ جلال الدین تبریزیؒ

ایسی مثالیں ایک دو نہیں ، بے شمار ہیں کہ کس طرح مبلغینِ اسلام نے اپنی روحانی قوت اور انسانی خدمت کے ذریعہ ہندو ذہنوں کو بدل ڈالا ۔ مخدوم شاہ جلال الدین

تبریزیؒ لکشن سین کے عہدِ حکومت میں بنگال تشریف لائے تھے اور پہلی بار اس صوبے میں تبلیغِ اسلام کا کام شروع ہوا۔ ان کے اوصافِ حمیدہ دیکھ کر لکشن سین اس حد تک متاثر ہوا کہ اس نے ہندوؤں میں ان کے لیے ایک مسجد بنوائی، باغ اکایا، خانقاہیں تعمیر کروائیں۔ ان کے کشف و کرامات اور روحانی کمالات کو دیکھ کر بہت سے لوگ مسلمان ہوئے۔ ان کے تمام معاصرین حتیٰ کہ 'شیخ سبھودیا' کے ہندو مصنف ان کے روحانی کمالات پر انگشت بردنداں نظر آتے ہیں۔ 'شیخ سبھودیا' جو سنسکرت زبان میں ایک کتاب ہے پنڈت بلا یدہ کی تصنیف ہے اور اس کا بنگلا ادب میں مقام بہت اونچا ہے۔ بلا یدہ کے بارے میں کہا جاتا ہے کہ وہ لکشن سین کا درباری شاعر تھا۔ اس نے شاہ جلال الدین تبریزیؒ سے ہندوؤں کے گہرے عقیدے کی تصویر کھینچی ہے۔ وہ لکھتا ہے کہ ہندوؤں کے روحانی کمالات کے اس حد تک قائل تھے کہ ان ہی سے اپنے مصائب و آلام ٹالنے کی امتدعا کرتے حتیٰ کہ ان کے تقدس پر اپنی جائداد تک لٹا دیتے تھے۔ وہ مزید لکھتا ہے۔۔۔۔۔ یہ لوگ اپنے نصیب جگانے، اولاد مانگنے اور امراض سے شفا یاب ہونے کے لیے ان سے منت ساجت کرتے تھے۔

'شیخ سبھودیا' میں پنڈت بلا یدہ شاہ جلال الدین تبریزیؒ اور شیخ جلالؒ مجرد سلمیٰ کے ناموں کی یکسانیت کے باعث ایک ہی شخص سمجھ کر غلط فہمی کا شکار ہوا ہے۔ اس نظم میں عربی اور فارسی کے الفاظ بھی استعمال کیے گئے ہیں جن سے قیاس کیا جا سکتا ہے کہ یہ نظم اس وقت تحریر کی گئی تھی جب بنگال کے ہندو عربی اور فارسی سے ایک حد تک مانوس ہو گئے تھے۔ لہذا یہ نظم اس عہد کی تخلیق نہیں معلوم ہوتی۔ البتہ یہ قرین قیاس ہے کہ دونوں بزرگوں کے اسمائے گرامی جن کا عرصہ ہوا وصال ہو چکا تھا بنگال کے گھروں میں زبان زد ہو کر ایک ہی شخصیت کا روپ دھار گئے ہوں اور یہی وجہ ہے کہ 'شیخ سبھودیا' کا مصنف بھی اس غلط فہمی کا شکار ہو گیا (سوشل اینڈ کلچرل ہسٹری آف بنگال - محمد عبدالرحیم جلد اول - ص ۸۸) لیکن ڈاکٹر انعام الحق کا اس نظم کے بارے میں کچھ اور ہی نظریہ ہے۔ وہ لکھتے ہیں۔ 'شیخ سبھودیا' میں جو سنسکرت کی کتاب ہے مخدوم شاہ جلال الدین تبریزیؒ کی کرامات کا ذکر ہے۔ اس کی زبان اور اس میں آئے ہوئے بعض ناموں کے ذکر سے جو اس زمانے کے درویشوں سے مشابہ ہیں بعض محقق یہ نتیجہ نکالتے ہیں کہ یہ نظم بلا یدہ مصرعہ کی لکھی ہوئی نہیں ہے، لیکن میرے نزدیک اس کا مقطع یعنی وہ مصرعہ جہاں شاعر کا نام آتا ہے کافی اہم ہے۔ میرا خیال ہے کہ یہ اس دور کے بعد کی نہیں البتہ یہ ہو سکتا ہے کہ مسلمان نقل نویسوں نے اس میں اپنے طور پر کچھ تبدیلیاں کر دی ہوں، لیکن یہ ماننا پڑے گا کہ

’شیخ سبھودیا‘ تیرھویں صدی عیسوی کے ابتدائی زمانے میں لکھی گئی تھی۔ اس کتاب کی تصنیف سے چار سو سال قبل بنگالی، مسلمان درویشوں سے واقف ہونے لگے تھے اس لیے اس کتاب میں ان کی کرامات کا ذکر کچھ عجیب معلوم نہیں ہوتا۔ (مسلم بنگالی ادب - ڈاکٹر انعام الحق - صفحات ۳۰۷ - ۳۰۸)۔

### مسلمان اولیاء اللہ کا احترام

پھر حال ’شیخ سبھودیا‘ کے بارے میں جو نظریہ بھی درست ہو، اتنی بات ضرور ہے کہ بنگال میں اس عہد کے عوام مسلم درویشوں، ولیوں، صوفیوں اور مبلغین کی طرز زندگی، انکے زہد و تقویٰ اور پھر ان کے روحانی کہالات سے بہت متاثر تھے۔ وہ نہ صرف ان اولیاء اللہ کو احترام کی نگاہوں سے دیکھتے تھے بلکہ ان کے ہاتھ پر مسلمان بھی ہو جاتے تھے۔ شاہ جلال الدین تبریزیؒ نے اپنی روحانی کرامات اور انسانی خدمات کی وجہ سے بنگال کے عوام کو مسحور کر لیا تھا۔ خصوصاً بدھ مت کے پیرو اور ہندو دھرم کے وہ مظلوم اور بے بس انسان جن کو برہمنوں کے ہاتھوں جسمانی اور ذہنی اہمیتیں برداشت کرنا پڑی تھیں، شاہ صاحب کی خدمت اقدس میں حاضر ہوتے، ان کے وعظ و ہند گوش نیروش کرتے اور حلقہ بگوش اسلام ہو جاتے تھے۔ اس طرح شمالی بنگال میں اسلام کی بنیاد مستحکم ہو گئی۔ اگر یہ کہا جائے تو بے جا نہ ہوگا کہ انہوں نے اگر ایک طرف اشاعت اسلام میں مدد دی تو دوسری طرف ان کی مساعی جمیلہ کی وجہ سے بنگال میں فرماں روائی کو قدم جانے کا موقع ملا۔ ان کی خانقاہ شب و روز میلے کا سا منظر پیش کرتی تھی۔ یہاں سے روحانی اور ذہنی غذا حاصل کرنے والوں میں مسلمان بھی تھے اور ہندو بھی۔ مختصر یہ کہ شاہ جلال الدین تبریزیؒ نے بنگال کی تہذیبی اور سماجی زندگی کو بڑی حد تک بدل دیا۔ اس میں نئی روح ڈال دی۔ یعنی محبت اور اخوت کی روح، مساوات اور امن کی روح۔ چنانچہ مظلوم و مجبور بدھوں اور نیچ قوم کے ہندوؤں کو ان کے روپ میں ان کا نجات دہندہ مل گیا تھا۔ ہندو سماج میں ستیہ پیر کا تصور دراصل شاہ جلال الدین تبریزیؒ سے والہانہ عقیدت اور گہری محبت ہی کا نتیجہ ہے۔

### شیخ جلال مجتہدؒ سلہٹ والی

شاہ جلال الدین تبریزیؒ اور سلہٹ کے شیخ جلال مجتہدؒ یعنی کو اکثر لوگ اپنی کم علمی اور کوناہ بینی کی وجہ سے ایک ہی بزرگ تصور کرتے ہیں، حالانکہ ایک کا دوسرے سے کوئی تعلق نہیں۔ مشہور مؤرخ ابن بطوطہ نے سلہٹ کے شیخ جلالؒ کے بارے میں جو تحریریں چھوڑی ہیں ان کے مطالعہ سے یہ شبہ دور ہو جاتا ہے کہ شاہ جلال الدین تبریزیؒ

اور شیخ جلال مجتہد رح یعنی ایک ہی بزرگ کے دو نام ہیں۔ ابن بطوطہ کی تحریر کے مطابق جب وہ ۱۳۴۶ء میں سلہٹ سے گزرا تو اس کی ملاقات شیخ جلال سے ہوئی۔ ابن بطوطہ نے یہ بھی لکھا ہے کہ شیخ نے ملاقات کے دوران اس کو بتایا تھا کہ عہد عباسیہ کے خلیفہ معتصم باللہ کو انہوں نے بغداد میں دیکھا تھا اور اس وقت وہ بغداد ہی میں تھے جب ان کو شہید کیا گیا۔ یہ روایت بھی مشہور ہے کہ شیخ جلال مجتہد رح نے ۱۳۰۳ء میں بنگال کے فیروز شاہ دہلوی کے سپہ سالار سکندر غازی کی مدد سے سلہٹ فتح کیا۔ یہ بات بھی پابہ ثبوت کو پہنچ گئی ہے کہ سلہٹ کے شیخ جلال مجتہد رح کی ولادت باسعادت ۱۲۹۷ء<sup>(۱)</sup> میں ہوئی۔ اس لحاظ سے شیخ جلال الدین تبریزی ان سے عمر میں کوئی ۳۵ سال بڑے تھے۔

### شیخ جلال مجتہد رح کی ملی اور تہذیبی خدمات

بنگال کی تہذیبی و معاشرتی زندگی کو بنانے اور سنوارنے میں شاہ جلال مجتہد رح کی خدمات بھی لائقِ صدا احترام ہیں۔ فتح سلہٹ سے نہ صرف ان کا نام وابستہ ہے، انہوں نے شمال مشرقی بنگال میں دین اسلام کی بڑی خدمت بھی کی ہے۔ سلہٹ میں ان کی آمد اور اس کی فتح کے سلسلے میں نصیر الدین نے جو منصف کے عہدے پر فائز تھے ۱۸۵۹ء میں 'سہیل یمن' لکھی۔ اس میں شیخ جلال رح کے حالات تفصیل سے درج ہیں۔ وہ لکھتا ہے۔۔۔۔۔ "جب آپ ہندوستان تشریف لائے تو آپ نے شیخ نظام الدین اولیاء رح کا شرفِ نیاز حاصل کیا۔ نظام الدین اولیاء رح نے شیخ جلال رح کو کبوتر کا ایک جوڑا تحفے کے طور پر دیا۔ اس کے بعد وہ اپنے مریدوں کے ہمراہ بنگال روانہ ہو گئے۔ ایک کتبہ سے ظاہر ہوتا ہے کہ سلہٹ کی فتح کے سلسلہ میں آپ نے مسلم سپہ سالار سکندر خان غازی کا ہاتھ پٹایا۔ 'سہیل یمن' رح میں یہ بھی مذکور ہے کہ سلہٹ کے راجا گوڑ گوبند کے ہاتھوں شیخ برہان الدین کو جو زک پہنچی تھی اس کا بدلہ لینے کے لیے سلطان شمس الدین فیروز شاہ بن نصیر الدین بغرا خان (بن سلطان بلبن) نے اپنے بھانجے سکندر غازی کو سلہٹ روانہ کیا۔ راستے میں اس نے سنار گاؤں پر قبضہ کر لیا، لیکن گوڑ گوبند کے خلاف معرکہ میں تینوں ہار ناکامی ہوئی، چنانچہ سلطان نے سکندر غازی کے ہاتھ مضبوط کرنے کے لیے ست گاؤں کے ناظم امور نصیر الدین کو روانہ کیا۔ ست گاؤں ہی میں 'تری بینی' کے نزدیک نصیر الدین کو شیخ جلال رح اور ان کے ۲۶۰ مریدوں کی قربت سے اخلاق مدد بھی ملی اور اس طرح اس ہار سلہٹ کو فتح کرنے میں شاندار کامیابی حاصل ہوئی۔

(۱) یہ بات محل نظر ہے کیونکہ شیخ جلال مجتہد سلہٹی رح کی وفات ۱۳۴۰ء بتائی جاتی ہے (آب کوثر

ص ۳۱۳) اگر وہ ۱۱۹۷ء میں پیدا ہوتے تو وفات کے وقت ان کی عمر ۱۴۷ سال ہوتی۔

(مدیر عمومی)

## دیگر بزرگانِ دین

ان بزرگانِ دین اور اصحابِ کشف و کرامات کے علاوہ مندرجہ ذیل علماء اور صوفیائے کرام نے بھی بنگال میں اسلام کا چراغ روشن کیا جس کی روشنی قریہ قریہ اور کاؤں کاؤں پھیل گئی۔

غازی ملک ابراہیم (۱۲۱۴ء میں حیات تھے)، عبداللہ کرمانی (۱۲۳۶ء میں بیر بھوم میں تشریف لائے)، مخدوم شاہ محمود غزنوی (۱۲۰۲ء)، سید عباس علی مکی (۱۳۲۳ء میں حیات تھے)، بدر الدین علامہ (شاہ بدر - ۱۳۳۸ء - ۱۳۴۹ء میں حیات تھے)، مولانا عطا (۱۳۰۰ء - ۱۳۵۰ء کے درمیان حیات تھے)، اخی سراج الدین (وفات ۱۳۵۷ء)۔ سلطان مغیث الدین (۱۲۲۶ء - ۱۲۸۱ء) کے دورِ حکومت میں لکھنوتی یا گورڈ میں قلندریہ سلسلہ کے درویشوں کا ایک مستحکم مرکز قائم ہو گیا تھا اور ان درویشوں کی مساعمتی جمیلہ سے بنگال میں اسلام کی اشاعت کا کام ہوتا رہا۔ لیکن سلطان کی شکست کے ساتھ ساتھ قلندریہ سلسلہ کے قطب کو بھی شہید کر دیا گیا۔ ابن بطوطہ کی تحریر سے معلوم ہوتا ہے کہ فخرالدین مبارک شاہ کے عہدِ فرمانروائی میں درویشوں اور صوفیوں کو کسی قسم کی تکلیف نہ تھی۔ ان کے کشف و کرامات کی بحیر العقول حکایتیں آج بھی عوام میں مشہور ہیں۔

## ساجی تبدیلیاں

بنگال کے مختلف علاقوں میں صوفیائے کرام اور علمائے عظام کی بدولت جو ساجی تبدیلیاں رونما ہوئیں اور ان کے جو خوش آئند اثرات مرتب ہوئے ان کا ذکر اوپر آچکا ہے۔ اب ان تبدیلیوں کا بھی ذکر لازمی ہے جو ثقافت و تہذیب کے میدان میں لائی گئیں۔ اسلام جامد نہیں ایک متحرک مذہب ہے۔ یہ ہمیشہ انسانی زندگی کی ترقی اور اس کی فلاح و بہبود میں پیش پیش رہا ہے۔ اس کے خیالات و تصورات متنوع اور ترقی پسند ہیں۔ جب سے اس کائنات میں اسلام کا ظہور ہوا ہے یہ انسانی تاریخ میں ہمہ گیر انقلاب کا نقیب ثابت ہوا ہے۔ انسانی زندگی کا وہ کون سا پہلو ہے جس سے اسلام نے دلچسپی نہ لی۔ اسلام نہ صرف حصولِ علم پر زور دیتا ہے، یہ انسان کے اندر روشن خیالی، تہذیب اور اچھے اطوار و خصائل کا بھی علمبردار ہے۔ اس کی نظر میں روحانی ترقی اتنی ہی ضروری ہے جتنی مادی سر بلندی۔ اسلام کے ان ہی انقلاب آفرین نظریات کی اشاعت میں بنگال کے درویشوں، صوفیوں اور عالموں نے بڑھ چڑھ کر حصہ لیا۔ انہوں نے بنگال

کے عوام میں تعلیم سے دلچسپی پیدا کی ، مسجدوں اور خانقاہوں کے ساتھ ساتھ مدرسے بھی قائم ہوئے۔ سنار گاؤں ، لکھنوتی (گوڑ) اور دیگر مقامات میں یعنی جہاں جہاں بھی بزرگانِ اسلام تشریف لے گئے وہاں تعلیمی ادارے قائم کیے گئے۔

### شرف الدین ابو توامہ

سنار گاؤں ، مولانا شرف الدین ابو توامہ کی بدولت اسلامی علوم و فنون کا بے مثال گہوارہ رہ چکا ہے۔ مولانا توامہ کی علمیت و فضیلت کا چرچا پورے مغربی ایشیا اور ہندوستان میں تھا۔ سنار گاؤں میں انہوں نے خانقاہ اور ایک دارالعلوم تعمیر کروائی۔ صوفی اور عالمِ کامل ہونے کی وجہ سے ان کی خدمت میں لوگوں کا تانتا بندا رہتا۔ ہندوستان میں جہاں جہاں بھی ان کے مرید تھے وہ بھی ان سے فیضیاب ہونے کے لیے سنار گاؤں پہنچنے لگے۔ یہاں نہ صرف مذہبی اور دینی تعلیم دی جاتی تھی ، بلکہ معقولات کی درس و تدریس کا بھی انتظام کیا جاتا۔ اس طرح سنار گاؤں نہ صرف بنگال کا بلکہ پورے برصغیر کا مرکزِ علوم بن گیا۔ یہاں سے ممتاز و معروف حکیم و عالم فارغ التحصیل ہو کر نکلے۔ مشہور و معروف صوفی اور عالم مخدوم شرف الدین یحییٰ سنیری بھی مولانا توامہ ہی کے دارالعلوم کے فارغ التحصیل تھے۔ سنار گاؤں کو تیرھویں صدی عیسوی کے اواخر میں دینی و دنیوی درس و تدریس کی وجہ سے جو بلند مقام حاصل ہوا اسے فراموش نہیں کیا جا سکتا۔ ۱۳۰۰ء میں مولانا توامہ کی وفات کے بعد بھی سنار گاؤں کی علمی حیثیت کسی طرح کم نہ ہوئی۔ پنڈوا کے ممتاز و معروف عالم شیخ عطاء الحق ، ان کے پوتے شیخ بدر اسلام اور پڑپوتے شیخ زاہدی نے یہیں جلاوطنی کے کئی سال گزارے۔

### لکھنوتی

سنار گاؤں کی طرح لکھنوتی (گوڑ) بھی فتح بنگال کے بعد سے مسلمانوں کا علمی اور تہذیبی مرکز رہا ہے۔ 'طبقاتِ ناصری' میں قاضی منہاج نے تحریر کیا ہے کہ اختیار الدین مجد بختیار خلجی اور اس کے امراء نے لکھنوتی میں خانقاہیں اور مدرسے تعمیر کروائے۔ اشاعتِ اسلام کے لیے علماء اور شیوخ کو مالی امداد بھی دی۔ کئی مدرسوں کے جو کھنڈرات دریافت ہوئے ہیں ان سے اس بات پر روشنی پڑتی ہے کہ مسلم بنگال کے اس دارالحکومت میں غیاث الدین خلجی (۱۲۱۲ء - ۱۲۲۷ء) نے لکھنوتی میں عالی شان مسجد کے ساتھ ساتھ ایک دارالعلوم اور کارواں سرا بھی تعمیر کروائی تھی۔ یہ دینی تعلیم کی اشاعت میں گہری دلچسپی بھی لیتا اور معلموں کو مالی امداد بھی دیتا تھا (ہسٹری آف

بنگال - ص ۵۶ - ۵۷) - اس کے علاوہ آثارِ قدیمہ کا جو سروے ہوا ہے اس کے مطابق گوڑ کے عمر پور نامی گاؤں میں درس باڑی کے مقام پر ایک مدرسہ کی علامتیں ملی ہیں۔ یہ مدرسہ مسلم عہد میں تعمیر ہوا تھا جس کے قریب ہی ایک مسجد تعمیر کروائی گئی تھی۔ اس کے علاوہ گوڑ ہی میں چھوٹا ساگر دیکھی کے قریب ایک اور مسجد کے کھنڈرات دریافت ہوئے ہیں۔ ان دریافتوں سے باآسانی نتیجہ نکالا جا سکتا ہے کہ مدرسے صرف دارالحکومت ہی میں موجود نہ تھے بلکہ دیگر اہم مقامات میں بھی تعمیر کروائے گئے تھے۔ یہ بات بھی قابلِ غور ہے کہ مسجدوں سے ملحق لازمی طور پر مدرسے بھی ہوا کرتے تھے۔ آج بھی مشرقی پاکستان میں اس روایت کی پابندی کی جاتی ہے۔

لکھنؤتی (گوڑ) کو یہ اعزاز حاصل رہا ہے کہ مسلم فتوحات کے فوراً بعد ہی سے یہاں نہ صرف دینی علوم کی درس و تدریس کے لیے مدرسے تعمیر کیے گئے، خود بادشاہوں اور امراء نے مدرسوں کی تعمیرات میں دلچسپی لی۔ ان کے اخراجات برداشت کیے اور علماء و شیوخ اور مبلغین جو یہاں آئے ان کے کارہائے نیک کی ہر طرح سے حوصلہ افزائی کی۔ دراصل لکھنؤتی مسلمانوں کی دینی اور تہذیبی زندگی کا مرکز بن گیا تھا۔ یہ مدرسے نہ صرف مسلمانوں اور نو مسلموں کو ذہنی اور روحانی غذا مہیا کرتے تھے بلکہ دور دراز کے علاقوں سے خود ہندو کثیر تعداد میں یہاں آ کر اسلامی تعلیمات سے فیضیاب ہوتے۔ لکھنؤتی میں ہندو جوگی اور ویدانت کے فلسفی بھی آتے مثلاً بھوجار برہمن اور اسبھاناتھ۔ اول الذکر علی سردان خلجی کے دورِ حکومت میں آئے تھے۔ ان دنوں مشہور عالمِ دین قاضی رکن الدین سمرقندی وہیں تشریف رکھتے تھے۔ ان کے ساتھ بھوجار برہمن نے مذہب اور فلسفہ مذہب پر مذاکرے بھی کیے۔ اسلامی تصورات و خیالات سے وہ اس حد تک متاثر ہوئے کہ مسلمان ہو گئے۔ اسبھاناتھ بھی بعد میں اسلامی تعلیمات سے متاثر ہو کر اسلام لے آیا۔ لکھنؤتی کے مسلمان فضلاء نے ہندو فلسفہ اور تصوف کے موضوع پر منسکرت کی مشہور کتاب 'امرت کند' کا بھوجار برہمن کی مدد سے فارسی اور عربی میں ترجمہ کیا گیا۔ یہ مذہبی اور فلسفیانہ مذاکرے اور ہندو تصوف پر منسکرت کتاب کا ترجمہ لکھنؤتی میں مسلمانوں کے دانشورانہ ذہن کی طرف نشاندہی کرتے ہیں۔

فصل (ب) ۱۳۵۰ - ۱۵۷۵ء

خود مختار سلطنت

میاسی پسِ منظر

آزاد سلطنت - جیسا کہ اوپر ذکر ہو چکا ہے حاجی شمس الدین الیاس شاہ



(۱۳۳۲ء - ۱۳۵۷ء) نے بنگال میں خود مختار سلطنت کی بنیاد رکھی۔ اس نے لکھنؤ، رڑ اور بنگا کو ایک سیاسی وحدت دے کر اس متحدہ حکومت کو بنگالا کا نام دیا اور خود شاہ بنگالا، سلطان بنگالا، یعنی بنگال کا بادشاہ کہلایا۔ اس وقت سے پورے بنگال کو بنگالا اور یہاں کے باشندوں کو بنگالی کہنے لگے۔ الیاس شاہ اور اس کے جانشینوں کے عہد میں بنگال کی سیاسی حدیں اس کی قدرتی اور جغرافیائی حدود سے بہت آگے تک پھیل گئی تھیں۔ اس طرح بنگال کے باشندے سیاسی اور لسانی طور پر متحد ہو گئے۔ اصل میں یہیں سے بنگال اور اس کے باشندوں کی تاریخ کی ابتداء ہوتی ہے۔

### الیاس شاہی خاندان -

حاجی شمس الدین الیاس شاہ اور اس کے بیٹے سکندر شاہ (۱۳۵۷ء - ۱۳۹۲ء) نے سلطنتِ دہلی کی مخالفت کے باوجود اپنی خود مختاری کو قائم رکھا۔ سکندر شاہ اور اس کے بیٹے غیاث الدین اعظم شاہ (۱۳۹۲ء - ۱۴۱۰ء) کی حکومتیں الیاس شاہی خاندان کے دور کی شاندار حکومتیں تھیں۔ ان کے کمزور جانشینوں حمزہ شاہ (۱۴۱۰ء - ۱۴۱۱ء)، بہادر شاہ (۱۴۱۲ء - ۱۴۱۳ء) اور فیروز شاہ (۱۴۱۳ء) کے ادوار میں الیاس شاہیوں کے ایک ہندو عہدیدار راجہ گنیش نے ریاست میں اقتدارِ اعلیٰ حاصل کر لیا۔ لیکن حضرت نور قطب عالم رح کی مدد سے بنگال کی مسلم سلطنت بچ گئی۔ اور راجہ گنیش کے لڑکے جادون کو جو مسلمان ہو چکا تھا تخت پر بٹھا دیا گیا۔ جادون نے جلال الدین محمد شاہ کے نام سے حکومت کی (۱۴۱۵ء - ۱۴۲۲ء)۔ راجہ گنیش کا اقتدار حاصل کر لینا بھی بنگال میں اسلامی حکومت کو مستحکم کرنے میں ایک اتفاقہ امر تھا۔ اس لیے کہ الیاس شاہی حکمرانوں نے اپنی سلطنت کے استحکام کی خاطر ہندوؤں کی ہمدردیاں حاصل کرنے کے لیے ان کو بڑے بڑے عہدے دے دیے تھے۔ لیکن ہندو سردار اپنی کھوئی ہوئی آزادی کو بھولے نہیں تھے۔ چنانچہ اس کی اعلیٰ انتظامی قابلیت اور آخری دور کے الیاس شاہی مسلمان حکمرانوں کی کمزوری نے راجہ گنیش کو موقع دیا کہ وہ بنگال میں پھر سے ہندو راج قائم کر دے۔ لیکن مسلمانوں کے اتحاد اور اپنے راہنماؤں سے وفاداری کی قوت نے انہیں اس قابل کیا کہ انہوں نے نہ صرف اس بحران پر قابو پا لیا بلکہ پہلے سے زیادہ طاقتور بن کر ابھرے۔

جلال الدین محمد شاہ (جادون) کے بیٹے شمس الدین احمد شاہ (۱۴۳۲ء - ۱۴۳۵ء) کی موت کے بعد الیاس شاہی خاندان دوبارہ برسرِ اقتدار آ گیا۔ اس خاندان کے نامور حکمرانوں میں نصیر الدین محمود اول (۱۴۳۷ء - ۱۴۵۹ء)، رکن الدین باریک شاہ

(۶۱۴۵۹ - ۶۱۴۷۳) اور شمس الدین یوسف شاہ (۶۱۵۷۳ - ۶۱۵۸۱) تھے۔ یہ سلطان بڑے باشعور حکمران تھے۔ یہ بنگالی شعراء اور علماء کی سرپرستی کرتے تھے۔ بعد کے الیاس شاہی حکمرانوں کے عہد میں عباسی غلام بڑے بااثر ہو گئے۔ چنانچہ انہوں نے جلال الدین فتح شاہ (۶۱۴۸۱ - ۶۱۴۸۲) کو نکال باہر کیا اور سلطنت پر قبضہ کر لیا اور عباسی سلاطین کہلائے۔ عباسی سلطان سیف الدین فیروز شاہ (۶۱۴۸۲) ، نصیر الدین محمود دوم (۶۱۴۹۰ - ۶۱۴۹۱) اور شمس الدین مظفر شاہ (۶۱۴۹۱ - ۶۱۴۹۳) نے یکے بعد دیگرے حکومت کی۔ عباسی حکومت کا خاتمہ امراء کی بغاوت سے ہوا جس کا سرغنہ سید حسین وزیر تھا۔

### سلاطین بنگالہ

سید حسین کو ۶۱۴۹۳ میں سید حسین علاء الدین کے لقب سے تخت پر بٹھایا گیا۔ یہ ایک عرب خاندان سے تعلق رکھتا تھا۔ اس کا عہد (۶۱۴۹۳ - ۶۱۵۱۹) پر امن ، خوشحال ، اور علوم کی ترقی کا دور تھا۔ اس کے جانشین نصیر الدین نصرت شاہ (۶۱۴۹۳ - ۶۱۵۳۱) اور علاء الدین فیروز شاہ (۶۱۵۳۱ - ۶۱۵۳۲) بھی بڑے دانشمند حکمران تھے۔ سید خاندان کے آخری فرمانروا غیاث الدین محمود سوم (۶۱۵۳۲ - ۶۱۵۳۸) کے عہد میں بہار کے افغان سردار شیر شاہ سوری نے ۱۵۳۸ء میں تخت پر قبضہ کر لیا۔ ہمایوں نے بھی شیر شاہ کے خلاف مہم کے دوران عارضی طور پر بنگال پر ۱۵۳۸ء میں قبضہ کیا ، اگرچہ وہ دیرپا نہ تھا۔

### سوری حکمران -

چومہ کی لڑائی کے بعد ۱۵۳۹ء میں شیر شاہ نے بنگال پر دوبارہ قبضہ کر لیا اور اپنے وسیع وسائل کے ذریعے ہمایوں کو ۱۵۴۰ء میں قنوج کے مقام پر شکست دے کر پھر سے شمالی ہندوستان میں افغان حکومت قائم کر دی۔ شیر شاہ اور اس کے بیٹے اسلام شاہ کے عہد میں بنگال دلی کی افغان سلطنت کا حصہ رہا۔ اس کے بعد یہاں کے گورنر محمد شاہ سوری (۱۵۵۳ - ۱۵۵۵ء) نے صوبے میں اختیار کئی حاصل کر لیا۔ اس کے بعد بہادر شاہ سوری (۱۵۵۵ - ۱۵۶۰ء) اور جلال شاہ سوری (۱۵۶۰ - ۱۵۶۳ء) حکمران بنے۔ مؤخر الذکر کے عہد میں غیاث الدین نامی ایک سردار نے غاصبانہ طور پر تخت پر قبضہ کر لیا (۱۵۶۳ - ۱۵۶۴ء)۔

## کارانی سلاطین اور فتح بنگال -

کارانی افغان سرداروں تاج خان اور سلیمان نے بنگال کو غیاث الدین کے قبضے سے نجات دلائی۔ سلیمان کارانی (۱۵۶۵ء اور ۱۵۷۲ء) ایک طاقتور حکمران تھا۔ اس نے اپنی حدود کو بہار تک پھیلا دیا۔ اڑیسہ کو اس کے ہندو راجا سے چھین لیا۔ اس کی طاقت اور ذرائع نے اکبر کو بنگال اور بہار کی فتح سے باز رکھا۔ اس کے بیٹے اور جانشین با یزید (۱۵۷۲ء) کے زمانے میں افغانوں میں اختلافات پیدا ہو گئے۔ چنانچہ سلیمان کارانی کے چھوٹے لڑکے داؤد کارانی (۱۵۷۳ء - ۱۵۷۶ء) کے عہد میں بد نظمی اور افراتفری پیدا ہوئی۔ اکبر نے اس موقع سے فائدہ اٹھا کر ۱۵۷۴ء میں بہار پر قبضہ کر لیا۔ مغل جرنیلوں منعم خان اور راجا ٹوڈرمل نے داؤد کو بنگال کی طرف دھکیل دیا اور اس کے پایہ تخت ٹانڈا پر قابض ہو گئے۔ اس کے بعد انہوں نے اڑیسہ کی طرف اس کا پہنچا کیا اور مارچ ۱۵۷۵ء میں ترکرائی کی لڑائی میں اسے شکست دی۔ داؤد نے منعم خان سے صلح کر کے ایک عہد نامہ لکھ دیا جو عہد نامہ کٹیک کہلایا۔ اس کی رو سے بہار اور بنگال پر مغلوں کا قبضہ تسلیم کر لیا گیا اور اس کے عوض اڑیسہ کی حکمرانی داؤد خان کو مل گئی۔ مغل سردار منعم خان نے یہ سوچتے ہوئے کہ اب بنگال کی فتح مکمل ہو گئی ہے پایہ تخت کو ٹانڈا سے گوڑ میں منتقل کر دیا اور اگست ۱۵۷۵ء میں بنگالی سلطانوں کے شاندار محلوں میں رہائش اختیار کر لی۔ ایک ماہ بعد گوڑ میں وبا پھیل گئی جس سے کئی ایک مغل عہدیدار اور بہت سے سپاہی مر گئے۔ چنانچہ منعم خان اپنے ساتھیوں کو لے کر ٹانڈا لوٹ آیا۔ یہاں کی آب و ہوا بھی اسے موافق نہ آئی، اور بیمار ہو کر وہ اکتوبر ۱۵۷۵ء میں فوت ہو گیا۔ اس مغل جرنیل اور صوبیدار کی موت نے داؤد کو شہ دی۔ وہ تیری سے ٹانڈا کی طرف بڑھا اور اس پر قبضہ کر لیا۔ لیکن بعد میں نئے مغل جرنیل خان جہان حسین قلی خان نے راج محل کی لڑائی میں ۱۲ جولائی ۱۵۷۶ء کو اسے شکست دے دی۔ داؤد کی موت اور شکست کے ساتھ ہی بنگال کی خود مختار سلطنت کا خاتمہ ہو گیا۔

## سلاطین کی سرپرستی -

بنگال میں ابتدائی اسلامی عہد یقیناً فتوحات اور اس ملک کو مستحکم کرنے کا عہد تھا۔ آزاد سلطنت کا دور جو کہ الیاس شاہ اور داؤد کارانی تک ہے، بنگالی تاریخ میں استحکام کا زمانہ ہے۔ اس دور میں یہاں کے لوگوں کی زندگی تیزی سے آگے بڑھی۔ بنگال کو اس کی جغرافیائی حدوں میں سیاسی اور لسانی مستحکم وحدت نصیب ہوئی۔ چنانچہ بنگالی ایک مشترک سیاسی اور تہذیبی مرکز پر اکھٹے ہو گئے۔ اس بات نے بنگالی زبان کو تہذیبی اظہار کے لیے ایک ٹھوس اور گہری بنیاد مہیا کی۔ بنگالیوں نے اپنے ہوشمند اور

خود مختار سلطانون کے تین سو سالہ پر سکون عہد میں تہذیبی اور ثقافتی ادارے قائم کیے۔ سلطانون اور ان کے رفیقوں نے بنگال کو اپنا گھر بنا لیا۔ انہوں نے مقامی رسوم و رواج کو بھی اختیار کر لیا اور انتظامی امور میں قومی اندازِ نظر اختیار کیا۔ انہوں نے بنگال کے لوگوں کی حوصلہ افزائی کی اور مقامی اداروں کو ترقی دی۔ وہ بنگالی شعراء کی سرپرستی کرتے تھے اور بنگالی زبان کو جو کہ ہندوؤں کے دور میں پس ماندہ اور نظر انداز کر دی گئی تھی، اس کا صحیح مقام دینے میں کوشاں رہے۔ جس کا نتیجہ یہ ہوا کہ شاہ محمد صغیر، کرینی داس، مالا دہریاسو، جوشواج خان، وحی گپت، دیو داس، کارشبکھر، ودیاپتی، سری دہر، کاونڈ پریشور، سرکارندی، زین الدین، سربد خاں، فیض اللہ اور دوسرے شعراء کو اپنے جوہر دکھانے کا موقع ملا۔ چنانچہ اس سے بنگالی میں اعلیٰ ادب پیدا ہونے کے امکانات بڑھ گئے۔

### مسلم معاشرے کا قیام

بنگال میں مسلمان معاشرے کا قیام اور ترقی خود مختار سلطنت کی نمایاں خصوصیت ہے۔ اس کی کامیابی نے وسطی ایشیا اور شمالی ہندوستان سے کئی ترکوں کو ترکِ وطن کی ترغیب دی۔ دلی کی سلطنت میں افراتفری اور وبا کی وجہ سے مجدد تغلق کے زمانے میں کئی ہزار عباسی مسلمان معاشرے میں شامل ہوئے۔ یہاں کے مسلمان معاشرے کو مزید تقویت اس وقت پہنچی جب بڑی تعداد میں شہنشاہِ اکبر نے شمالی ہند سے افغانوں کو نکال دیا۔ ان افغانوں نے بہار اور بنگال کو اپنا مسکن بنایا۔ بہت سے ایرانی صوفی، مبلغین، عالم، اساتذہ، شاعر، حکیم، تاجر اور دوسرے پیشہ ور لوگ بھی یہاں آکر بس گئے۔ بنگال کے مسلمانوں کی ادبی اور تہذیبی ترقی میں اس ایرانی عنصر نے نمایاں حصہ لیا۔

### باہمی شادیاں -

بنگال کی خود مختار سلطنت میں مسلمان آباد کاروں اور برہمنوں اور کائستھ خاندان کی عورتوں کے درمیان باہمی شادیوں کا عمل بھی جاری رہا۔ سنار گاؤں کے ایک زمیندار عیسیٰ خاں کی شادی سری محمد کے زمیندار کیدار رائے کی بہن سے ہوئی۔ یہاں کی مقامی روایت کے مطابق عیسیٰ خاں کے دو لڑکوں کی شادیاں کیدار رائے کی دو لڑکیوں سے ہوئیں۔ کہا جاتا ہے کہ بعد کے ایک مسلمان سردار سلطان غازی نے ایک برہمن زادی سے شادی کی تھی۔ ان مقامی روایات سے ظاہر ہوتا ہے کہ اعلیٰ طبقے کی عورتوں سے

مسلمانوں کی شادیوں کا رواج تھا۔ اٹھارھویں صدی عیسوی کے شاعر سرید خاں نے اپنی کتاب 'رسول وجرے' میں بھی ان باہمی شادیوں کا ذکر کیا ہے۔ اس کا کہنا ہے کہ شاہزادے شرفاء، وزیر، عہدیدار اور دوسرے لوگوں نے ہر گھر میں شادیاں کیں۔ یہ شادیاں مسلم معاشرے کے پھانے پھولنے میں بڑی اہمیت رکھتی ہیں۔ اس طرح بہت سے ہندو شرفاء کے خاندانوں سے مسلمانوں کے معاشرتی تعلقات استوار ہوئے۔ لیکن مسلمانوں سے تعلقات کی بنا پر کئی برہمن خاندانوں کو ہندو معاشرے سے نکال بھی دیا گیا، چنانچہ ان کو اپنے الگ حلقے قائم کرنے پڑے۔ ان میں پیر علی، شیر خانی اور سری منت خانی اونچے طبقے کے برہمن تھے جن میں سے اکثر نے اسلام قبول کر لیا تا کہ معاشرتی نفرین سے بچ سکیں۔ یہ حقیقت ہے کہ خان جہان خان کے وزیر پیر علی کے ہاتھوں پر کئی راندہ برہمن خاندان جو کہ جیسور کھلنا کے علاقے کے زمیندار تھے اسلام لائے۔

### تبدیلی مذہب

چنانچہ نو مسلموں میں ایک معقول تعداد ہندو معاشرے کے اعلیٰ طبقے کے ان برہمن خاندانوں کی تھی جنہوں نے اسلام قبول کر لیا تھا۔ لیکن بہت سے برہمنوں نے مسلمان صوفیوں اور عالموں کے ساتھ مذہبی مباحثے میں ہارنے کے بعد بھی اسلام اختیار کیا۔ راجا گنیش کے لڑکے جادون کا قبول اسلام اس کی مثال ہے۔ سلیمان کرانی کا جرنیل، کالا پہاڑ بھی کائستہ ہندو تھا وہ اسی زمانے میں مسلمان ہوا تھا۔ کالیداس غزونی نے جو کہ ایک خوبصورت کھشتری تھا، بخوشی اور برضا و رغبت اسلام قبول کیا۔ اس نے اپنا اسلامی نام سلیمان رکھا۔ یہ سنار گاؤں کے زمیندار عیسیٰ خاں کا باپ تھا۔ ورنداون داس کا کہنا ہے: "کہ ہندوؤں میں برہمنوں تک نے بخوشی اسلام اختیار کر لیا"۔ پرتگالی سوداگر بار بوسا جو ۱۲۵۸ء میں بنگال آیا، اس کا مشاہدہ ہے کہ "بادشاہ سور" (مسلمان) ہے۔ بڑا سردار اور بہت امیر ہے اس کی سلطنت کا بہت سا علاقہ ایسا ہے جہاں بے شمار ہندو آباد ہیں۔ ان ہندوؤں میں سے ہر روز بہت سے مسلمان ہو جاتے ہیں تاکہ اس طرح بادشاہ اور گورنر کی حمایت حاصل کر سکیں"۔ مسلمان ہونے والوں میں بڑی تعداد بدھوں کی تھی۔

### صوفیہ، خالقاہیں اور مدرسے

بنگال کے مسلمانوں کی تہذیبی اور معاشرتی ترقی میں اس وقت کے صوفیہ کا بھی بڑا حصہ ہے۔ یہ تصوف کا شالدار زمانہ تھا۔ بہت سے مشہور صوفیہ کو جو کہ اپنی کرامات

علم اور خدمتِ خلق کی وجہ سے ممتاز تھے ، بڑا فروغ ملا ۔ جانباز صوفی شاہ اسماعیل غازی (م - ۱۵۷۳ء) نے برکت شاہ کے زمانے میں اڑیسہ اور کام روپ کے سرحدی علاقوں میں مسلمانوں کے اقتدار کے لیے جنگ کی ۔ اس سے پہلے ایک اور جانباز صوفی خان جہان علی (م - ۱۳۵۹ء) گزرے ہیں جنہوں نے جیسور اور کھلنا کے علاقے تک غالباً اسلامی کو وسعت دی اور اسلام پھیلایا اور جیسا کہ اوپر مذکور ہے حضرت نور قطب عالم رح نے جو کہ پنڈوا کے مشہور بزرگ تھے (م - ۱۳۱۵ء) ہندو سردار راجا گنیش سے بنگال میں مسلمانوں کی خود مختار سلطنت کو محفوظ رکھا ۔

عالم صوفیوں کی خانقاہوں نے مذہبی اور علمی ترقی میں بڑی خدمات انجام دیں ۔ شیخ علاء الحق (م - ۱۳۹۸ء) اور حضرت نور قطب عالم رح کی پنڈوا میں خانقاہ سے میر سید اشرف جہانگیر سمنانی ، شیخ حسین کھدر پوش ، شیخ حسام الدین مانک پوری (م - ۱۳۷۷ء) شیخ انور اور شیخ زاہد جیسے عالم اور صوفی نکلے ۔ راجشاہی میں بھگا کے مقام پر مولانا حامد دانشمند کی خانقاہ اس زمانے کی مشہور علمی درسگاہ کے طور پر مشہور تھی ۔ نصرت شاہ نے بڑی فراخدلی سے اس خانقاہ کے لیے اراضی وقف کر دی تھی ۔ عبداللطیف نے جو کہ جہانگیری عہد کے بنگال کے صوبیدار اسلام خان کا ہم جاعت تھا ، اس علمی ادارے کی بڑی تعریف کی ہے ۔ یہ خانقاہیں دوسری انسانی سرگرمیوں کا بھی مرکز تھیں ۔ یہاں محتاج اور دکھی لوگوں کو بلا امتیاز کھانا اور پناہ ملتی تھی ۔

مدرسوں اور علماء نے بنگال کی مذہبی اور تہذیبی نشو و نما میں بڑا جاندار کردار ادا کیا ۔ جیسا کہ اوپر ذکر کیا جا چکا ہے ، سنار گاؤں کی درس گاہ جس کی بنیاد مشہور عالم شرف الدین ابو توامہ نے رکھی تھی ۔ بنگال کی خود مختار سلطنت کے دور میں ایک جاندار اور مستند علمی مرکز کی حیثیت رکھتی تھی ، گور ست گاؤں اور دوسری جگہوں پر واقع مدرسے سلاطین ، شرفاء اور دوسرے خوشحال مسلمانوں کی سرپرستی میں ترقی کر رہے تھے ۔ یہ بات خاص طور پر قابل ذکر ہے کہ کئی ایک مسلمان علماء نے بنگالی زبان میں مذہبی تخلیقات مرتب کیں ۔ اس سے ان کا مقصد ایسے مسلمانوں کو مذہبی تعلیم دینا تھا جو عربی یا فارسی نہیں جانتے تھے ۔ شاہ مجدد صغیر نے جو کہ عالم ہونے کے ساتھ ساتھ شاعر بھی تھے ، غیاث الدین اعظم شاہ (۱۳۸۹ء - ۱۴۰۹ء) کے زمانے میں 'یوسف زلیخا' کے قصے کو نظم کیا ۔ نصرت شاہ کے دور (۱۵۱۹ء - ۱۵۳۲ء) میں ایک فاضل شاعر افضل علی نے بنگالی زبان میں 'نصیحت نامہ' لکھا ۔ پندرہویں صدی کے وسط میں ایک صوفی عالم مزمل نے بنگال میں 'بنتی ساسترہ' اور 'مت نامہ' اخلاق و تصوف کے موضوع

پر لکھیں۔ ایک اور فاضل شاعر فیض اللہ نے سولہویں صدی کے وسط میں 'غازی وحی' شاہ اسماعیل غازی کے متعلق اور کربلا کے واقعہ پر 'زین لار چونتیسا' لکھیں۔ 'یوسف زلیخا' (۱۳۷۳ - ۱۳۸۱ء) کے مصنف اور درباری شاعر زین الدین نے 'رسول وحی' نظم کی۔ ان نگارشات نے بنگال کے مسلمانوں میں اسلامی نظریات کو مقبولیت دی اور معاشرے میں اسلامی احساسات کو فروغ دیا۔

### اسلامی تہذیب کا تتبع

مسلمان علماء، صوفیہ اور شیوخ کے تبحر علمی، ان کی لیاقت، ان کی سادہ طرز زندگی، ہر کس و ناکس کے ساتھ ان کا مخلصانہ میل جول، مذہبی عتائد و اصول پر ان کی وسیع النظری، یہ وہ اوصاف حمیدہ تھے جو ہمت سے ہندوؤں کو بھی گرویدہ کر گئے اور یہی وجہ ہے کہ انہوں نے مسلمانوں کی ہر چیز کو اپنانے کی کوشش کی۔ ان کا لباس، ان کا رہن سہن، ان کی زبان، ان کے عادات و اطوار، غرضیکہ مسلمانوں کی یہ ساری چیزیں ہندوؤں کو اس حد تک پسند آئیں کہ انہوں نے ویسا ہی لباس پہننا شروع کر دیا، فارسی زبان سیکھی، ان ہی کے آداب و اطوار اختیار کیے اور انہی کا طریقہ بود و باش قبول کر لیا۔ خصوصاً اونچے اور تعلیم یافتہ طبقہ کے ہندوؤں نے مسلمانوں جیسا لباس زیب تن کرنا باعث افتخار سمجھا۔ 'مانک چندر راجا رگان' میں ایک ہندو راج کمار کو سر پر پگڑی باندھتے ہوئے دکھایا گیا ہے (مانک چندر راجا رگان - گیت ۳۷۲)۔ بھارودت کائستھ کے سر پر پگڑی تھی جب وہ کانگا کے جدید شہر کالا کیتو دربار میں حاضر ہوا (مکنڈ رام چندی کاویا ص ۳۶۸)۔ مجد کبیر نے اپنی نظم 'منہو ماتی' ودیا میں راج کمار منوہر کو تاج پوشی کے وقت پگڑی اور عبا و قبا میں پیش کیا ہے (مجد کبیر - منوہر مدھو ماتی - ص ۴)۔ ہندو شعراء کیرتی داس، وجے گپتا اور ورنندا وندس کی تحریروں سے ظاہر ہوتا ہے کہ ہندو کنیائیں مسلمانوں جیسا لباس پہنتی تھیں۔ ڈاکٹر دنیش چندر سین لکھتے ہیں کہ مسلم دور حکومت میں ہندو راجا اور زمیندار مسلمان امراء جیسا لباس استعمال کرتے ہیں۔ ان کے ہندو ہونے کی پہچان صرف یہ ہوتی ہے کہ ان کی پیشانی پر صندل کا ٹیکہ لگا ہوتا تھا۔ (دنیش چندر سین، بنگو بھاشاد ساہتیہ، ص ۱۵۶) ہندو راجاؤں اور زمینداروں کے آداب و خصائل میں مسلمان بادشاہوں کی ایسی نقالی ہوتی تھی کہ ان کا دربار مسلم دربار کا عکس نظر آتا تھا۔ بھارت چندر نے اٹھارہویں صدی کے زمیندار راجا کرشن چندر (ندیا) کے دربار کا نقشہ ان لفظوں میں کھینچا ہے: "سپاہی دربار عام میں صف بہ صف اور دست بستہ کھڑے ہوتے تھے۔ ان کی چھاتی پر ڈھال اور کمر

میں تلوار لٹکی ہوتی تھی - گھڑیال ہر دو سمت رہتے - چوہدار کے ہاتھوں میں طلائی عصا ہوتا - نمایاں جگہ پر عرض بیگی ہوتا جو عرضداشتیں راجا کی خدمت میں پیش کرتا - درباری مطرب نواز قصیدہ گاتا اور مصاحب راجا کے چہرے کے اتار چڑھاؤ پر نظر رکھتے - دربار عام میں منشی بھی ہوتے، وید بھی، قاضی بھی اور قانون گو بھی - نغمہ منجوں کے ہاتھوں میں رباب، طنبورہ، وینا، مردانگہ اور دیگر ساز ہوتے - نقیب راجا کی آمد کے موقع پر بلند آواز سے دربار کے آداب کا اعلان کرتا - ازبک، قزلباش حشی اور جلاد اپنی اپنی مقررہ جگہوں پر با ادب کھڑے ہوتے - (بہارت چندر، انا دا منگل، دنیس چندر سین کی کتاب *Glimpses of Bengal Life* ص ۵۴) - امراء اور تعلیم یافتہ ہندوؤں نے فارسی زبان میں اتنی استعداد حاصل کر لی تھی کہ انہیں مسلم امراء کے ساتھ میل جول اور کام کاج میں ذرا بھی دقت پیش نہیں آتی تھی - ایسے بھی ہندو شعراء گزرے ہیں جن کا فارسی کلام دریافت ہوا ہے -

اس تتبع کا رد عمل -

لیکن ان ہندو امراء اور تعلیم یافتہ طبقہ کے طرز عمل کے خلاف برہمنوں اور کٹر ہندوؤں کے جذبات اندر ہی اندر مشتعل ہو رہے تھے - بڑھتے ہوئے اسلامی اثرات کے خلاف ان کی بھویں تن گئیں اور انہیں ایسا محسوس ہونے لگا کہ ہندو دھرم نشٹ ہونے کو ہے، جیسے ننڈا نے اپنی کتاب 'چیتنیا سنگل' میں ہندو سماج میں مسلم اثرات پر گہرے افسوس کا اظہار کیا ہے - وہ لکھتا ہے: "برہمن، شودر ناری کے ساتھ زندگی بسر کرے گا، ایسے لوگوں کے ہاتھوں جن کو تمام شاستروں پر عبور ہوگا کنسیائیں فروخت کی جائیں گی - برہمن داڑھی بڑھائے اور فارسی پڑھے گا - پاؤں میں موزے پہنے گا اور برہمن سادہو فارسی کی مثنویاں پڑھ کر سنائے گا - ملچھ (مسلمان) بادشاہ بنے گا اور شودر جگت گورو - جوان ودھوا مچھلی اور گوشت کی طرف مائل ہوگئی ہے اور سارے برہمن بھی مچھلی اور گوشت کھانے لگے ہیں" -

روشن خیال برہمنوں کا مسلمانوں کے ساتھ اشتراک و تعاون کٹر اور راسخ العقیدہ برہمنوں کو ناگوار گذرا کیونکہ وہ مسلمانوں کو ہمیشہ ملچھ سمجھتے آئے تھے - انہوں نے اپنے ان بھائیوں کو جو مسلمانوں کی سماجی زندگی اپنا چکے تھے ہر طرح سے سمجھانے بھانے کی کوشش کی - جب وہ نہ مانے تو ان کو معاشرے سے خارج کر دیا - برہمنوں کی تنگ نظری اور قدامت پسندی کی یہ حکایت بھی مشہور ہے کہ ایسے برہمنوں کے لیے جہنوں نے پیر علی کے دربار میں مسلم غذا کو صرف سونگھنے کا جرم کیا تھا ان کو



برادری سے نکال دیا تھا۔ مشرقی بنگال کے کوشاری خاندان کا ایک برہمن مسلم دربار سے وابستہ تھا اور جس کو اعلیٰ عہدیدار ہونے کی وجہ سے شری منت خاں کے خطاب سے بھی نوازا گیا تھا، یہ قدامت پسند برہمنوں کے عتاب کی زد میں آ گیا۔ اس کے خاندان کے دیگر اعزاء و اقرباء بھی نفرت کی نگاہ سے دیکھے جانے لگے۔

ان قدامت پسند برہمنوں نے اپنے دھرم اور سماج کو مسلمانوں کے اثرات سے بچانے کے لیے کئی قدم اٹھائے اور کئی ایک نئے قوانین و ضوابط مرتب کیے جن کی پابندی سختی سے کی جانے لگی۔ اس مقصد کے حصول کے لیے سمرتی شاستر میں چند تبدیلیاں بیہی کی گئیں۔ بعض قواعد جو بہت پرانے ہو چکے تھے اور جو وقت کے ساتھ ہم آہنگ نہ تھے وہ شاستر سے خارج کر دیئے گئے اور ان کی جگہ کئی نئے قوانین شامل کیئے گئے۔ ان برہمنوں نے عہد کیا کہ ایسے تمام افراد کو جو ان قوانین کی پابندی نہیں کریں گے یا جو اپنے طرزِ معاشرت میں اسلامی اثر قبول کریں گے ہندو سماج سے خارج کر دیا جائے گا۔

برہمنوں نے اسلام کی مقبولیت کو روکنے کے لیے ایک اور چال چلی۔ وہ دیکھ رہے تھے کہ اسلام ہندوؤں کے اس طبقہ میں بڑی تیزی سے جڑ پکڑ رہا ہے جو صدیوں سے اونچے طبقہ کے ہاتھوں پستا چلا آ رہا تھا۔ یہ طبقہ وہ تھا جس کا نہ ہندو دھرم میں عمل دخل تھا نہ ہندو سماج میں، چنانچہ اسلام کا پیغام مساوات و اخوت اس طبقہ کے لیے پیامِ زندگی ثابت ہوا۔ اس طبقہ سے تعلق رکھنے والے بڑی تیزی سے اسلام قبول کرنے لگے۔ اس رجحان کا سدِ باب کرنے کے لیے اونچی جاتی کے ہندوؤں نے ان دیوی اور دیوتا کی پرستش شروع کر دی جن کو نیچلی جاتی کے ہندو بہت محبت رکھتے تھے۔ منسا دیوی ان میں سے ایک تھی اور یہ سب کچھ نیچلی جاتی کے ہندوؤں کا دل موہ لینے کے لیے کیا جانے لگا تاکہ ان کے ذہنوں سے اسلام کی محبت و عظمت کا نام و نشان سٹ جائے۔

لیکن یہ سارے سطحی طریقے تھے جو اونچی جاتی کے راسخ العقیدہ ہندوؤں نے اختیار کیے اور اس کا کچھ اثر بھی ہوا مگر عملی زندگی میں خود ہندوؤں کے اپنے اندر کوئی تبدیلی نہیں آئی۔ تعلیم کے میدان میں برہمنوں ہی کی اجارہ داری رہی۔ ابتدائی تعلیم حاصل کرنے کے بعد اونچی تعلیم کے حصول کا جب سوال پیدا ہوتا تو برہمن لڑکوں کے علاوہ دوسروں کو اجازت ہی نہ ملتی تھی۔ یہ برہمن تعلیم مکمل کرنے کے بعد ٹولس (Tols) میں داخل ہوتے جہاں صرف سنسکرت پڑھائی جاتی تھی۔ ان سنسکرت تعلیم گاہوں (Tols)

میں چھ شاستروں یعنی شاعری ، قواعد ، فلکیات ، علم عروض ، فرہنگ اور فلسفہ کے علاوہ کالیداس ، رامائن اور مہابھارت کی تعلیم کو بھی خاصی اہمیت دی جاتی تھی ۔ اور یہ سارے مضامین سنسکرت زبان ہی میں پڑھائے جاتے تھے ۔ ان رجعت پسندانہ اقدام کی وجہ سے اسلام کے غیر متعصبانہ اصول کو اور فروغ حاصل ہوتا گیا ۔

### بنگلا ادب کی سرپرستی

مسلمانوں کے ترقی یافتہ معاشرے اور ان کی برتر تہذیب کے جو خوش آئند اثرات ہندو جاتی پر مرتب ہوئے وہ ہم دیکھ چکے ہیں ۔ اب یہ دیکھنا بھی ضروری ہے کہ ترک اور پٹھان حکمرانوں نے بنگلا زبان و ادب کی ترقی کے لیے کیا خدمات انجام دیں ۔ اوپر ذکر ہو چکا ہے کہ ترک جب فاتح کی حیثیت سے بنگال آئے تو اس وقت سنسکرت ہی کو راجاؤں اور برہمن امیروں کی حمایت حاصل تھی ۔ یہ بھی بیان ہو چکا ہے کہ سین خاندان کے دور حکومت میں دو اہم واقعات رونما ہوئے تھے ۔ اول بدھوں کا اخراج اور دوئم سنسکرت زبان کی سرپرستی ۔ بختیار خلجی نے اس خاندانی کوشکست دے کر گوڑ کی حکومت سنبھالی ۔ یہ درست ہے کہ ۱۲۰۱ء سے ۱۳۵۰ء تک کے زمانہ کو پر آشوب زمانہ سے تعبیر کیا جاتا ہے کیونکہ ترکی حکمران آپس ہی میں نبرد آزما رہے ۔ یہی وجہ ہے کہ اس دور میں نہ تو مسلمان اور نہ ہندو ہی ادب کی ترقی و ترویج میں سرگرم نظر آتے ہیں ۔ مسلمان حکمران ادبی مشاغل کی طرف اس لیے پوری توجہ نہ دے سکے کہ وہ بنگال میں اپنی حکومت کی بنیاد مستحکم کرنے کے ساتھ ساتھ ایک پرانے اور متعصب معاشرے کو قابو میں لانے میں کوشاں رہے ۔ اور ہندو سنسکرت اور برہمنی شاستروں میں اتنے غرق تھے کہ ان سے مقامی بولی یعنی بنگلا سے دلچسپی لینے کا سوال ہی پیدا نہیں ہوتا ۔ کچھ عرصے تک مسلمان حکمران اپنی زبان یعنی فارسی ہی میں نظام حکومت چلاتے رہے ۔ یہی زبان مذہب اور ثقافت کے اظہار کا ذریعہ بھی بنی رہی ، لیکن ہم دیکھ چکے ہیں کہ جونہی انہوں نے بنگال کو اپنا وطن بنایا اور حکومت کی بنیاد بھی مضبوط ہو گئی تو وہ سماجی اور ثقافتی میدانوں کی طرف متوجہ ہوئے ۔ اس وقت تک مقامی آبادی کے لوگ بکثرت حلقہ بگوش اسلام ہو چکے تھے ۔ ایران ، ترکستان ، افغانستان اور ہندوستان کے دیگر علاقوں سے جو مسلمان یہاں آئے تھے انہوں نے یہاں کے اصل باشندوں کے گھروں میں شادیاں بھی کر لی تھیں ۔ جب مقامی آبادی کے ساتھ اختلاط بڑھا اور سنسکرت زبان کے بارے میں برہمنوں کی تنگ نظری نمایاں ہوتی گئی تو بنگلا کو اس کا جائز مقام دینے کا سوال پیدا ہوا ۔ یہ زبان رفتہ رفتہ مسلمانوں نے اپنا لی اور اس کی ترقی و ترویج میں عملاً حصہ لینا شروع کر دیا ۔

یہ بات ڈھکی چھپی نہیں ہے کہ مسلم دورِ حکومت ہی نے پہلی بار بنگال کے بنگلا بولنے والے علاقوں اور عوام کو مربوط و متحد کیا۔ اسی سالمیت اور ارتباط کا نتیجہ تھا کہ بنگال کے عوام تاریخ میں پہلی بار نمایاں مقام حاصل کرتے ہیں اور ان کی سیاسی، ثقافتی، سماجی اور ادبی زندگی کھل کر سامنے آتی ہے۔

بنگال میں ترک حکومت سے پہلے بنگلا کی کوئی واضح شکل نہیں تھی۔ چند بدھ بھکشو اپنے مذہبی گیت (کریا پارا) ایسی زبان میں تحریر کرتے تھے جو گوڑ پراکرت کہلاتی تھی۔ یہی گوڑ پراکرت بعد میں بنگلا زبان کی بنیاد بنی۔ مسلم حکومت کی سوپرستی اور آزاد فضا ہی کا نتیجہ تھا کہ اس زبان کا پیولٹی تیار ہوا اور پھر اس نے بنگلا کی ایک شکل اختیار کر لی۔ اگر ایسا نہ ہوتا تو اس زبان کے مٹ جانے کا خطرہ پیدا ہو چکا تھا۔ یہ بات بھی ذہن نشین رکھنی چاہیے کہ مسلمانوں کی اپنی ترقی یافتہ زبانیں یعنی عربی اور فارسی موجود تھیں، اس کے باوجود انہوں نے بنگلا کی ترقی میں بڑھ چڑھ کر حصہ لیا، اس کو اپنایا اور اسی میں اپنا مافی الضمیر ادا کرنے لگے۔ اس سے اسلام کی روشن خیالی اور رواداری کا کافی ثبوت ملتا ہے۔

اسلام کی اس ترقی اور برداعزیزی کو روکنے کے لیے رگھونندن جیسے فداامت پسند نے 'نوابانا' تحریک شروع کی، لیکن وہ کامیاب نہ ہوئی۔ البتہ چیتنیا کی تحریک نے اسلام کی اشاعت پر کافی اثر ڈالا۔ چیتنیا کے فکر و خیال میں تصوف کا براہِ راست عمل دخل تھا۔ اس نے مسلمانوں کے 'ذکرِ الہی' کے طرز پر 'سنکیرتن' کو رواج دیا۔ ہندو دھرم میں یہ ایک نئی چیز تھی۔ اس میں محفلِ سماع کی نقل بھی نظر آتی ہے۔ جس طرح چشتیہ اور مہروردیہ سلسلہ کے صوفیہ کو محفلِ سماع میں نامِ خدا کا ورد کر کے حال و قال آجاتا تھا اسی طرح چیتنیا اور اس کے پیروکار ساز کی دھن پر کرشنا کے نام کا ورد کرتے اور مست و بیخود ہو جاتے تھے۔

### چیتنیا کی تحریک

ان باتوں سے ظاہر ہوتا ہے کہ چیتنیا نے جب ہندو دھرم اور سماج کی اصلاح کا کام شروع کیا، تو وہ اسلامی تعلیمات کا مطالعہ کر چکا تھا۔ ایسے بھی شواہد ملے ہیں کہ مسلم صوفیوں اور علماء کے ساتھ اس کا رابطہ رہ چکا ہے۔ کرشنا داس کویراج نے 'چیتنیا چرت امرتا' میں تحریر کیا ہے: "برنداہن سے واپسی کے دوران چیتنیا کی ملاقات ایک مسلمان بزرگ سے ہوئی۔ دونوں کے درمیان مذہبی امور پر مذاکرے ہوئے"۔ مسلمان بزرگ کے ساتھ چیتنیا کی یہ ملاقات اس بات کی طرف بھی اشارہ کرتی ہے کہ اس سے پہلے بھی مسلم

صوفیوں اور بزرگوں کے ساتھ اس کی ملاقاتیں رہی ہوں گی - چھوٹ چہات اور سارے امتیاز و تفریق کے خلاف چیتنیا کی جنگ اسلامی اخوت و مساوات سے اس کی گہری وابستگی کا نتیجہ ہے -

غرضیکہ چیتنیا کی تعلیم عوام میں تیزی سے پھیلنے لگی - اس نے مساوات و اخوت کا جو پیغام دیا وہ کارگر ثابت ہوا - اس نے ودھوا کی دوبارہ شادی کی تحریک شروع کی - اس سے پہلے ہندو سماج میں ودھوا کا کوئی مقام نہ تھا - اس کو پوجا پاٹ کرنے کی بھی اجازت نہ تھی ، لیکن چیتنیا کی بدولت ہندو عورتیں سنکیرتن میں حصہ لینے لگیں - بنگال میں اسلام کی ترویج و اشاعت ہی کا نتیجہ تھا کہ برہمن سماج کے خلاف یہ احتجاج شروع ہوا - برہمنوں نے چیتنیا کے طریقہ عبادت اور کیرتن کا برے الفاظ میں مذاق اڑایا ہے - برہمن کہتے ہیں : ”آخر اس ناچ گانے اور غل غپاڑے کا مقصد کیا ہے ؟ ہم نے بھگوت گیتا بڑے غور سے پڑھی ہے ، لیکن اس کے مضمون میں کہیں بھی رونے اور ناچ گانے کی سفارش نہیں کی گئی۔“

چیتنیا کی وشنومت کی جدید تحریک کا سب سے بڑا مقصد ہندوؤں میں اسلام کی اشاعت اور مقبولیت کو روکنا تھا - اس تحریک میں چیتنیا کو بڑی حد تک کامیابی ہوئی - کیونکہ اس نے نہ صرف اخوت و مساوات کے اسلامی اصولوں پر نئے وشنومت کی بنیاد رکھی بلکہ خود مسلم حکمرانوں نے اس کی تحریک کو سہارا دیا - مثلاً چیتنیا کے انقلاب پرور خیالات و نظریات کو روکنے کے لیے جب برہمنوں نے سلطان حسین شاہ سے درخواست کی تو اس سے پہلے کہ وہ تحریک کے خلاف کوئی فیصہ کرتا اس نے چیتنیا کی سرگرمیوں اور اس کی تعلیمات کی چھان بین کی - تحقیقات کے بعد وہ اس نتیجے پر پہنچا کہ وشنوی خیالات و نظریات سے ہندو سماج کو نقصان تو کجا اس کی اصلاح ہوتی ہے - چنانچہ حسین شاہ نے اس تحریک کے خلاف کوئی قدم نہیں اٹھایا ، بلکہ اس سرکاری عاملوں کے نام یہ احکام جاری کیے کہ چیتنیا کے کام میں نہ تو کسی طرح کی مداخلت کی جائے اور نہ اس کو نقصان پہنچایا جائے - مسلم حکمرانوں کی اسی رواداری اور انصاف پسندی کا نتیجہ تھا کہ وشنوی تحریک بھی اسلام یا اسلامی تہذیب و ثقافت کے خلاف کوئی قدم نہ اٹھا سکی -

بنگال کی نئی تہذیب

۱۳۵۰ء سے ۱۳۷۵ء کا دور صوبہ بنگال کی سیاسی اور معاشرتی و تہذیبی زندگی کی تشکیل کا عہد ہے - اس عہد میں مسلم معاشرہ کو ایک نئی زندگی ملی ہے اور زندگی کے

مختلف شعبوں میں انقلاب آفرین تبدیلیاں نظر آتی ہیں۔ یہ تبدیلیاں بنگالی عوام کے لیے دور رس ثابت ہوئیں جیسا کہ اوپر ذکر ہو چکا ہے۔ مسلمانوں کی آمد سے پہلے یہ صوبہ، بنگالہ کے نام سے معروف تھا۔ زبان کا بھی کوئی نام نہ تھا اور نہ عوام ہی بنگالی کے نام سے معروف ہوئے تھے۔ مسلمانوں ہی نے پورے صوبہ کو وحدت کی لڑی میں پرویا اور اس کو بنگالہ کے نام سے موسوم کیا۔

### صوفیائے کرام

اسی طرح علماء اور صوفیہ اس عہد میں سرچشمہٴ رشد و ہدایت تھے۔ انہوں نے اس خطے کے لوگوں کا اندازِ فکر بدل ڈالا۔ انہوں نے اسلام کی اشاعت اور مسلمانوں کی ابھرتی ہوئی قومیت کو فروغ دینے میں کارہائے نمایاں انجام دیئے۔ ان کی خدمات کو عوام اور اعلیٰ طبقہ میں یکساں طور پر سراہا گیا ہے۔

### ساجی طبقے

اس عہد میں مسلمان کئی طبقوں میں تقسیم ہو گئے تھے۔ سادات، صوفیہ اور علماء کے علاوہ جو سب سے زیادہ واجب الاحترام طبقہ سے تعلق رکھتے تھے، امراء اور کسانوں کے بھی طبقے وجود میں آ گئے۔ طبقوں کی تقسیم اس طرح ہوئی تھی۔۔۔ پہلا طبقہ سادات، علماء اور مشائخ کا۔۔۔ دوسرا طبقہ خان، ملک، امراء، اکابر اور معارف کا۔۔۔ تیسرا طبقہ زمینداروں، کسانوں اور مال گذاری وصول کرنے والوں کا۔ اس تقسیم سے یہ بات واضح طور پر سامنے آتی ہے کہ سادات، علماء اور مشائخ کا معاشرے میں نہ صرف کافی اثر تھا، ان کی قیادت بھی مسلم تھی۔ اوپر کے طبقے صوبے میں آسائش دنیوی اور نفاست و نزاکت کی علامت بھی تھے۔ ان کے پاس دولت تھی، ان طبقوں سے تعاق رکھنے والے امراء جاہ و حشم اور شان و شوکت کی زندگی گزارتے تھے۔ وہ اپنے لباس، غذا اور سامانِ تعیش پر بے دریغ خرچ کرتے تھے۔ ان کے محلوں میں نغمہ و رقص کی محفلیں بھی سجتی تھیں۔ موسیقی ان کی خاص غذا معلوم ہوتی تھی۔ بار بوسا نے ان محفلوں کو دیکھ کر کہا تھا کہ ساز اور سنگیت دونوں میں ان کو یدِ طولیٰ حاصل ہے۔ (بنگال سولہویں صدی میں از جے این داس گپتا (انگریزی) - ص ۱۱۶)۔ غرضیکہ ساز اور سنگیت پر تقریب کی جان ہوا کرتے تھے۔

### مسلمان امراء

مسلم بنگال کے امراء در اصل مہذب، ترقی یافتہ اور اقبال مند معاشرہ کے نمائندہ

تھے۔ رفتہ رفتہ یہی تہذیب، یہی نفاست اور یہی عادات و اطوار ہندوؤں کے نچلے طبقے میں بھی داخل ہوتے گئے۔ ہندوستان کے اس مشرق صوبے میں اسلام کی جڑیں اتنی مضبوط ہو گئی تھیں کہ یہاں کی زندگی کا شاید ہی کوئی ایسا شعبہ ہو جس پر اس کی چھاپ نہ پڑی ہو۔ مثلاً عدل و انصاف کا شعبہ، تعلیم کا شعبہ، تعمیرات کا شعبہ۔ اس عہد کی تحریروں سے پتہ چلتا ہے کہ مسلمان قرآن اور حدیث کی روشنی میں اپنی زندگی گزارتے تھے۔ کوی ویرا داس نے 'منسا منگل' میں لکھا ہے :- "سید، ملا اور قاضی ہمیشہ قرآن اور دینی کتاب سے رجوع کرتے تھے"۔ اس نے یہ بھی تحریر کیا ہے :- "سید، ملا اور دوسرے مسلمان خدا کے نام کا ورد کرتے اور ہمیشہ قرآن اور دینی صحیفوں کا حوالہ دیتے تھے۔ وہ ہندوؤں کو کلمہ سکھاتے اور انہیں اسلام کی اچھی اچھی باتیں بتاتے تھے"۔ مقامی رسم و رواج جو اسلام کے نزدیک معیوب تھے ان کو علماء اور صوفیہ نے بدل ڈالا۔ قرآن اور حدیث کی تعلیمات پر اگرچہ طبقہ امراء سختی سے عمل پیرا نہ تھا، لیکن دیگر طبقے کے افراد ان ہی تعلیمات کو معیار زندگی کی بنیاد بناتے اور اپنے افکار و اعمال کو ان ہی کی روشنی میں پرکھتے تھے۔ ان کا جو قدم بھی اٹھتا قرآن و سنت کے مطابق اٹھتا تھا۔

غرضیکہ مسلم تہذیب نے مقامی تہذیب کی جگہ لے لی اور یہی تہذیب ہر فرد کی زندگی کا آدرش بن گئی۔ اس میں وہ کشش تھی کہ سب اسی کی طرف کھینچے چلے آتے تھے۔ مزاحمت کے باوجود، رفتہ رفتہ برہمنوں نے بھی اسے قبول کیا اور ہندوؤں کے دیگر طبقوں نے بھی اسے آنکھوں سے لگایا۔

## چوتھا باب

ادب --- عام خصوصیات

(۱۲۰۱-۱۵۷۵ء)

فصل (الف)

ہم منظر

ہم دوسرے باب کی فصل (ب) میں یہ بتا چکے ہیں کہ بنگال میں الیاس شاہی خاندان کے قیام کے بعد بنگلا زبان کس طرح اظہارِ ادب کا ذریعہ بنی۔ ترکوں کے عہد میں اگرچہ اس زبان کی اہمیت کا احساس ہو چلا تھا، لیکن اظہار کی طرف اتنی توجہ نہیں دی جا سکتی تھی۔ اس عہد سے پہلے یعنی سین خاندان کے عہد میں ہم نگاہ دوڑاتے ہیں تو بنگلا کے خلاف برہنموں کا ردِ عمل سخت گیر دکھائی دیتا ہے، کیونکہ انہوں نے تو یہاں تک کہہ دیا تھا کہ بنگلا میں مہابھارت کا ترجمہ کرایا گیا تو بہت بڑا پاپ ہوگا۔

۱۳۵۰ء میں الیاس شاہی خاندان کے قیام کے بعد بنگلا کو ان لوگوں نے جو بنگال میں دور دراز کے ملکوں سے مختلف حیثیتوں میں آئے اور یہیں کے ہو رہے تھے اپنی مادری زبان کی طرح اپنا لیا تھا۔ آنے والوں میں حکمران بھی تھے، سپاہی بھی، تاجر پیشہ بھی، صوفیہ، علماء، مشائخ اور طلباء بھی۔ جب حکومت کو استحکام مل گیا اور دہلی کی بالا دستی ختم ہو گئی تو بنگال ایک نئے دور کا نقیب بن کر ابھرا۔ یہ لوگ بنگال ہی کو اپنا وطن تصور کرنے لگے۔ یہیں انہوں نے شادیاں رچائیں، یہیں کے معاشرے کو گلے سے لگایا اور یہیں کی زبان کو اپنی زبان بنا لیا۔ کسی اجنبی ملک کی مٹی کے ماتھ ایسی وابستگی ایک انقلابی قدم تھا جو باہر سے آنے والے ان مسلمانوں نے اٹھایا۔ ان کے اس اقدام سے غیریت کم ہو گئی اور بادشاہ اور رعایا کے درمیان فاصلہ مٹنے لگا۔

اس عہد میں بنگال ایک جغرافیائی وحدت بن کر ابھرا۔ اس سے پہلے مشرق، مغرب شمال اور جنوب میں الگ الگ حکومتیں تھیں، لیکن خود مختار حکومت کا قیام پورے بنگال میں نئی زندگی کا پیغام بنا۔ اس عہد کے حکمران بہت دور اندیش، فراخ دل، علم دوست اور روادار تھے۔ انہوں نے محسوس کر لیا تھا کہ نظامِ حکومت کو کامیابی سے چلانے

کے لیے یہاں کے عوام سے ربط اور ان کی بہبود کا خیال رکھنا ضروری ہے۔ زبان اظہار جذبات کا سب سے مؤثر ذریعہ ہوتی ہے۔ چنانچہ انہوں نے اس کو دیگر تمام باتوں پر فوقیت دی۔ خواہ اس میں سیاسی مصلحت کوشی کو دخل ہو یا کچھ اور، بہر حال ان کا فیصلہ اصولِ فطرت کے عین مطابق تھا۔ انہوں نے بنگلا کو صرف اپنایا ہی نہیں اس کو حکومت کے سارے کاموں کے لیے ذریعہٴ اظہار بھی بنایا، حالانکہ ان کی اپنی زبان بھی تھی جز بنگلا کے مقابلے میں بہت زیادہ ترقی یافتہ تھی۔ البتہ فارسی دفتری کام میں استعمال ہوتی رہی اور عربی کو مذہبی و دینی تعلیمات کے لیے مخصوص رکھا گیا۔

برہمن پنڈت بھی جو سنسکرت زبان کو اپنے اظہار کا ذریعہ بنائے ہوئے تھے اور اسی کو اپنی کل کائنات سمجھتے تھے، بنگلا کی طرف نہ صرف مائل ہوئے بلکہ انہوں نے اس کو ذریعہٴ تعلیم بھی بنایا۔ مسلم بادشاہوں نے اس کی سرپرستی کی۔ حسین شاہ، نصرت شاہ اور سلطان غیاث الدین کے عہد میں تو بنگلا زبان و ادب نے بہت ترقی کی۔ بادشاہوں کے علاوہ مسلم میں امراء و رؤساء نے بھی اس کی نشوونما میں بڑا حصہ لیا۔ اب بنگلا گھٹنوں نہیں چل رہی تھی بلکہ تیز رفتاری سے آگے بڑھ رہی تھی۔ اسی زمانے میں 'مہابھارت'، 'رامائن'، 'بھگوت گیتا' اور 'پوران' کے بنگلا میں ترجمے ہوئے۔ چنڈی داس کی شہرت چودھویں صدی کے وسط تک ہر طرف پھیل گئی تھی، اس نے شری کرشنا کیرتن اور دیگر بے شمار گیت عشقِ خدا کے موضوع پر لکھے۔ اس کے گیت مولانا جلال الدین رومیؒ (۱۲۰۷ء - ۱۲۷۳ء) اور شیخ سعدی (۱۱۸۳ء - ۱۲۹۱ء) کی غزلوں سے بہت مشابہ ہیں۔ خیال کیا جاتا ہے کہ سلطان سکندر شاہ اس کا سرپرست رہا ہے۔ سکندر شاہ کے لڑکے غیاث الدین اعظم شاہ (۱۳۸۹ء - ۱۴۱۹ء) نے حافظ شیرازی کو بنگال آنے کی دعوت بھی دی تھی اور ساتھ ہی شاہ محمد صغیر مصنف 'یوسف زلیخا' اور میتھلی زبان کے مشہور شاعر ودیا پتی اور حضرت نور قطب العالمؒ کی بھی سرپرستی کی۔

بنگلا ادب کی سرپرستی کی وجہ سے حسین شاہ خاندان (۱۳۹۳ء - ۱۵۳۸ء) کا نام بنگال میں آج بھی زبان زدِ خاص و عام ہے۔ 'منسا منگل' کے دو مشہور شاعر وجے گپتا اور وپرا داس پیلانے، بنگلا میں مہابھارت کے مترجم کانددا پریشور، ودیا سندر کے موضوع پر شعر کہنے والے پہلے شاعر کانکا، شری دھر کویراج، برید خان، افضل علی اور بہت سے دوسرے شعراء اسی عہد میں مشہور ہوئے اور بالواسطہ یا بلاواسطہ اس خاندان کے بادشاہوں کی انہیں امداد و حمایت حاصل رہی۔ اس پالیسی کا نتیجہ کئی سمتوں میں ظاہر ہوا۔



(الف) خالص ہندو موضوعات یعنی مذہبی داستان اور دیو مالا پر بنگلا میں کتابیں لکھی گئیں (ب) خالصتاً اسلامی موضوعات پر بھی بنگلا میں کتابیں لکھی گئیں جن میں مذہب، قصص و روایات، داستان اور رومان شامل ہیں (ج) ایسے موضوعات پر بھی طبع آزمائی ہوئی جو ہندو اور مسلم تہذیب کے استزاج کو پیش ہیں اور (د) بہت سے ایسے موضوعات بھی سامنے رہے جن کو ہم باسانی کرتے متفرقات میں شامل کر سکتے ہیں۔

ہندوؤں نے اگر منسا منگل، کرشنا منگل، ساردا منگل وغیرہ دیوی دیوتاؤں کی کہانیاں لکھیں تو مسلمانوں نے بھی اسی انداز پر رسول وجے اور غازی وجے نظمیں قلمبند کیں۔ ہندو اور مسلمان دونوں نے 'ست پیر' کی کہانیاں پیش کیں اور ہداولیاں تخلیق کیں۔ مسلم شعراء نے پہلی بار بنگلا ادب کو رومانی منظوم کہانیاں دیں۔ 'یوسف زلیخا'، 'لیلئی مجنوں'، 'منوہر مدہو مالتی' وغیرہ طویل رومانی نظموں کا ایک سلسلہ شروع ہو گیا۔ بنگلا زبان و ادب کی ترویج و اشاعت محض بادشاہوں کی سرپرستی کا نتیجہ نہ تھا اس کے اور بھی کئی اسباب و علل تھے۔ مثلاً اسی زبان میں اسلام کی اشاعت کا کام شروع ہوا۔ اسلام کے ساتھ بنگالیوں کی قربت ہی نے ہندو اذہان کو مختلف اوہام سے آزاد کرایا۔ اسی زبان سے ہندو سماج میں تبدیلی پیدا ہوئی اور خصوصاً بنگال کی ثقافتی زندگی میں ترقی یافتہ فارسی ادب کے گہرے اثرات مرتب ہوئے۔

### اسلامی موضوعات

اگرچہ بعض مسلمان مصنفین پہلے فارسی میں اور پھر بعد میں اردو میں بھی تخلیقی کام کرتے تھے، لیکن اکثریت نے بنگالی زبان ہی کو ذریعہ تخلیق بنایا۔ صوفیہ، خاص طور پر چشتیہ صوفیہ کی محافلِ سماع میں بنگالی گیت گانے کی اجازت تھی۔ بعض صوفیہ نے نہ صرف خود بنگالی زبان میں مذہبی گیت لکھے بلکہ دوسرے شعراء سے بھی لکھوائے تا کہ مذہبی شعور پیدا ہو۔ یہی وجہ ہے کہ شعراء نے اپنے پیروؤں کے متعلق طویل نظمیں لکھیں۔ ان کا یہ کہنا ہے کہ انہوں نے نہ صرف مذہبی مقصد کے پیش نظر یہ نظمیں لکھیں، خود پیر ان کو ایسی نظمیں لکھنے کی ہدایت کرتے تھے اس طرح ۱۰۰۰ء تک ایک بنگالی ادبی اسلوب کی روایت پیدا ہوئی، لیکن اکثر مسلمان شعراء کو قدامت پرست علماء کی مخالفت کا سامنا کرنا پڑا۔ چنانچہ انہیں بنگالی کو ادبی ذریعہ اظہار

کے طور پر اپنانے کا جواز دینا پڑا۔ اسی بنا پر شاہ محمد صغیر نے جو کہ اولین مسلم شاعر تھا، (بقول ڈاکٹر انعام الحق) مندرجہ ذیل لفظوں میں یوں جواب دیا :

”لوگ اس ڈر سے بنگالی میں کوئی کتاب نہیں لکھتے کہ لوگوں کو ان کے متعلق غلط فہمی پیدا ہوگی۔ میں نے اس پر غور کیا ہے اور اس نتیجے پر پہنچا ہوں کہ یہ ایک غلط خیال ہے۔ اس لیے کہ جو کچھ کہا گیا ہے اگر حقیقت پر مبنی ہے تو اس سے کچھ فرق نہیں پڑتا کہ وہ کس زبان میں کہا گیا ہے۔ زبان انسانی خزانے میں ایک قیمتی ہیرا ہے۔ یہی وجہ ہے کہ میں نے اس مذہبی داستان کو انسانی محبت اور وافر جذبات سے بیان کیا ہے۔“ (یوسف زلیخا)

بلکہ ۱۶۹۰ء میں عبدالحکیم نے بڑی جرأت سے کہا :

”خدا تمام زبانیں سمجھتا ہے خواہ وہ بنگالی ہو، ہندوستانی ہو یا کوئی اور دوسری۔ وہ لوگ صوفیانہ علم سے لے بہرہ ہوتے ہیں، جو ہندوؤں کی زبان کو نا پسند کرتے ہیں۔ بنگال میں پیدا ہو کر بنگالی زبان سے نفرت کرنے والے کی ہیدائش پر مجھے شک ہے۔ ان لوگوں کو جو بنگالی سیکھنے سے نفرت کرتے ہیں بنگال سے نکل جانا چاہیے۔“ (یوسف زلیخا)

چنانچہ ہم دیکھتے ہیں کہ تیرھویں اور چودھویں صدی عیسوی کے مسلمان شعراء بنگالی میں لکھنے میں کوئی عار نہیں سمجھتے۔ نہ ہی اس کے لیے کوئی وجہ جواز ڈھونڈتے ہیں۔ دوسرے لفظوں میں یوں کہا جا سکتا ہے کہ بنگال کی آزاد سلطنت کے دور میں بنگالی کو نہ صرف ہندوؤں اور مسلمانوں نے قبول کر لیا بلکہ دونوں اسے مؤثر انداز میں استعمال کرنے لگے۔

عوام میں اسلام کی تعلیمات سے بنگلا زبان میں نیا خون دوڑ گیا تھا۔ صوفیہ، علماء اور مشائخ نے دین و مذہب کی ترویج و اشاعت کے لیے مقامی زبان ہی کا سہارا لیا کیونکہ مقامی زبان ہی کے ذریعہ وہ براہ راست عوام سے رابطہ پیدا کر سکتے ہیں۔ ان کو اس بات کا بھی شدید احساس تھا کہ نو مسلموں کو اسلامی تعلیمات سے بہرہ ور کرنے کے لیے فارسی اور عربی زبانیں سودمند ثابت نہیں ہو سکتیں کیونکہ عوام ان زبانوں سے نا آشنا تھے۔ چنانچہ انہوں نے اسلامی تعلیمات کو مؤثر بنانے کا کام بنگلا زبان ہی میں شروع کیا۔ یہ بنیادی نکتہ اس عہد کے شعراء اور علماء کی سمجھ میں بخوبی آ گیا تھا۔ چنانچہ انہوں نے دینی موضوعات پر نظمیں لکھیں۔ مختصر بھی، طویل بھی، اور جیسا کہ

اوپر ذکر ہو چکا ہے ، سلطان غیاث الدین اعظم شاہ کی سرپرستی میں جو اپنی قدردانی علم اور روشن خیالی کی وجہ سے شہرت پا چکے تھے شاہ مجدد صغیر نے 'یوسف زلیخا' لکھی ۔ یہ نظم بیک وقت موضوع کے لحاظ سے مذہبی بھی ہے اور رومانی بھی ۔ اس کی تخلیق سے بنگلا ادب کو ایک نیا رخ ملا ، کیونکہ اس نظم کے بعد سے ایسی نظموں کے لکھنے کا رواج چل پڑا ۔ بنگلا شعراء کے لیے یہ موضوع قطعی نیا تھا کیونکہ رومانی موضوع پر اس سے پہلے کوئی چیز سامنے نہیں آئی تھی ۔ خصوصاً مسلم شعراء نے اپنے موضوعات میں جدید خیالات اور جدید عناصر پیش کر کے بنگلا کے افق کو وسعت دی ۔ انہوں نے نہ صرف خالصتاً مذہبی ، تاریخی اور رومانی اور ایسے موضوعات پر جن کا تعلق اسلام اور مسلم سرفروشنوں کے محیر العقول کارناموں سے تھا نظمیں لکھیں ، بلکہ ان میں اسلامی روایت کا وہ انسانی پہلو بھی شامل کیا جس کی بنا پر اسلام دنیا میں عالمگیر مذہب بن کر ابھرا ہے ۔

### حقیقت نگاری

مسلم شعراء نے اس عہد میں جو تاریخی نظمیں لکھی ہیں ان میں ایسے کردار آئے ہیں جو خیالی بھی ہیں اور حقیقی بھی ۔ لیکن یہ سارے کردار اسی دنیا سے تعلق رکھتے ہیں جس میں ہم اور آپ بستے ہیں ۔ ان کے خیالات و جذبات اور تصورات و احساسات وہی ہیں جو اس دنیا کے عام افراد کے ہیں ۔ یہ کردار آہ و فریاد بھی کرتے ہیں اور تہقہہ لگا کر خوشی و مسرت کا اظہار بھی ۔ ان کے سینوں میں وہی حساس دل ہے جو مرکز علم و آگہی بھی ہے اور منبعِ خطا و عصیان بھی ۔ غرضیکہ انہوں نے بنگلا ادب کو حقائق سے روشناس کرایا ۔ یہ موضوعات اور خیالات ایسے تھے جن سے ہندو شعراء بھی متاثر ہوئے بغیر نہ رہ سکے ۔ اس کے نتیجے میں بنگلا ادب میں حقیقت پسندی کی طرف رجحان بڑھا ۔ ظاہر ہے اس طرح شاہ مجدد صغیر نے ہم عصر شعراء کے لیے نئی راہیں کھول دیں کیونکہ پندرہویں اور سولہویں صدی میں بیشتر مسلم شعراء نے عشق و محبت ہی کو بنیاد بنا کر اپنے جذبات کا اظہار کیا ہے ۔ ان شعراء میں برید خان کو ممتاز حیثیت حاصل ہے ۔ انہوں نے 'حنفیہ و کائرا پاری' لکھی ۔ اسی ضمن میں رونا غازی کی 'سیف الملوک' اور دولت وزیر بہرام خان کی 'لیلیٰ مجنوں' بھی قابل ذکر ہیں ۔

### تاریخی موضوعات

رومانی اور عشقیہ داستانوں کے علاوہ اس عہد کے مسلم شعراء نے تاریخی واقعات

کو بھی پیش نظر رکھا۔ سلطان یوسف شاہ کے درباری شاعر زین العابدین نے اس موضوع پر نظم 'رسول وحی' لکھی۔ اس میں پیغمبر اسلامؐ کی فتوحات کا ذکر ہے۔ اس شاعر کا دعویٰ ہے کہ اس نے اس نظم کا مواد 'ایک کتاب' سے لیا ہے۔ لیکن یہ نہیں بتایا کہ کس کتاب سے کیا خیال لیا۔ گمان کیا جاتا ہے کہ اس نے کسی فارسی کتاب سے استفادہ کیا ہوگا۔ یہ نظم بھی اتنی مقبول ہوئی کہ دیگر شعراء نے رسول وحی پر بہت سی نظمیں لکھیں۔ تاریخی منظوم داستانوں میں ہم شیخ فیض اللہ کی 'غازی وحی' کو بھی نظر انداز نہیں کر سکتے۔ اس نظم کے مرکزی کردار شیخ اسماعیل غازی ہیں جو سلطان برہک شاہ کے مشہور سپہ سالار بھی تھے اور بزرگ بھی۔

### دینی اور مذہبی تخلیقات کا اثر

صوبہ بنگال کے مسلمانوں کی تہذیبی و ثقافتی زندگی میں ان دینی و مذہبی تخلیقات نے جو بنگالا زبان میں تحریر کی گئیں نمایاں اور نہایت اہم کردار انجام دیا ہے۔ ان تصانیف کو بنگالا زبان میں اسلامی موضوعات میں اولیت حاصل ہے۔ بنگال کے مسلم فرمانرواؤں، صوفیوں، عالموں اور بزرگوں نے متفقہ طور پر محسوس کر لیا تھا کہ اسلام کی ترویج و اشاعت کے لیے مقامی زبان میں مذہبی امور پر تصانیف اہم کردار انجام دے سکتی ہیں۔ وہ اس بات پر بھی متفق ہو چکے تھے کہ غیر اسلامی عقیدے اور رسومات جو مسلمانوں کی زندگی میں داخل ہوتی جا رہی تھیں ان کا سدباب اسلامی تصانیف ہی کے ذریعے کیا جا سکتا تھا۔ چنانچہ اس عہد میں جو شعراء موجود تھے انہیں ان کے فرائض سے آگاہ کیا گیا۔ سلطان وقت نے ان کی ہر طرح سے سرپرستی کی اور یوں اسلامی موضوعات پر تخلیقات منظر عام پر آنے لگیں۔ ان کتابوں سے نہ صرف عقیدوں اور توہمات سے مسلمانوں کو محفوظ کیا گیا جو آہستہ آہستہ ان کی زندگی میں در آئے تھے بلکہ بنگالا ادب بڑے قیمتی شہ پاروں سے بھی مالا مال ہوتا گیا۔

### سیاسی اور سماجی کش مکش

چودھویں صدی کا آخری عشرہ بیک وقت سیاسی اور مذہبی کش مکش کا زمانہ رہا ہے۔ بدھ مت، جس کو پال خاندان کے عہد میں حیرت انگیز مقبولیت حاصل ہوئی تھی، سین عہد میں اس کی جڑیں تقریباً کاٹ دی گئیں۔ برہمنوں کا تسلط کیا ہوا، وہ ہندو مت اور سنسکرت بھاشا کے علاوہ اور کسی کو برداشت کرنے کے لیے تیار نہ تھے۔ انہوں نے مقامی زبان تک کو معاف نہ کیا۔ بدھ بھکشوؤں پر انسانیت سوز مظالم ڈھائے گئے چنانچہ انہوں نے گوشہ گمنامی اختیار کر لیا۔ ہندو نہ صرف تعداد میں زیادہ تھے

بلکہ سارے ملک کا اقتدار ان ہی کے ہاتھوں میں تھا۔ سماج میں وہ عزت و احترام کی نظروں سے دیکھے جاتے تھے۔ اقتصادی میدان میں بھی ان کا کوئی حریف نہ تھا۔ مختصر یہ کہ مسلم فتوحات سے پہلے تک سماجی اور مذہبی امور میں برہمنوں کی قیادت تھی۔ جین مت پہلے ہی ہندوؤں کے مظالم کی تاب نہ لا کر قریب قریب ختم ہو چکا تھا، بدھوں میں مایوسی اور شکستہ پائی کی لہر دوڑ گئی تھی۔ وہ غیب سے کسی ایسی طاقت کے منتظر تھے جو برہمنوں کے دستِ ظلم کو مروڑ کر رکھ دے اور جب ۱۲۰۱ء میں اختیار الدین بختیار خلجی نے بلال سین کو ندیا سے راہ فرار اختیار کرنے پر مجبور کیا تو ان بھکشوؤں نے مکہ کی سانس لیتے ہوئے کہا کہ خدا نے آخر کار ہماری دعائیں سن لیں۔

فتح ندیا کے بعد مسلمانوں نے آہستہ آہستہ سیاسی برتری قائم کر لی۔ ان کا نظام حکومت اتنا عادلانہ اور پر امن تھا کہ مقامی آبادی کی طرف سے کسی قسم کی مخالفت کا اظہار نہیں کیا گیا۔ انہوں نے مساوات اور اخوت کا پیغام دیا اور چھوت چھات کی انسانیت سوز رسوم ختم کر دیں۔ وہ اپنے ساتھ جو مذہب، معاشرہ اور تہذیب لے کر آئے تھے اس میں کوئی تفریق نہ تھی۔ اسیر اور غریب مذہبی لحاظ سے برابر ہو گئے۔ انہوں نے سماجی نظام کے جدید خیالات پیش کیے جن کا اثر ہندو سماج پر بھی ہوا۔ نچلے اور متوسط طبقے کے علاوہ برہمن طبقے کے بیشتر افراد بھی اسلام کے مساویانہ نظام اور اعلیٰ تہذیب و ثقافت سے متاثر ہو کر مسلمان ہو گئے۔ بالخصوص نچلے طبقے کے ہندو دیکھ رہے تھے کہ برہمن سماج نے ان کی ترقی کی ساری راہیں سدود کر دی ہوئی ہیں۔ مذہبی اداروں میں ان کا داخلہ اور منسکرت زبان کا سیکھنا ان کے لیے ممنوع ہے۔ زندگی کی ساری آسائشیں اور لذتیں صرف ایک طبقہ کے لیے وقف ہیں۔ وہ حاکم ہیں اور محکوم کے لیے انصاف کے لیے زبان کھولنا موت کو دعوت دینا ہے۔ حقارتیں اور ذلتیں ان کا مقدر بن چکی ہیں۔ ظاہر ہے اس عمل کا کوئی ردِ عمل ہونا تھا، سو ہوا۔ اسلام نے ان کو معاشرتی پابندیوں سے آزادی دلوائی۔ ان کے احساسات و خیالات پر جو پہرے بٹھا دیئے گئے تھے وہ ہٹا دیے گئے۔ اب وہ ایک نئے نظامِ حیات سے دوچار ہوئے جسے انہوں نے خوشی سے قبول کر دیا۔

لیکن برہمنیت کو یہ سب کچھ ایک آنکھ نہ بھایا۔ اسلام کے خلاف محاذ آرائی ہو رہی تھی کہ چیتنیا کا پیغام مساواتِ فضا میں گونجا۔ اگرچہ چیتنیا نے پیغام اخوت و مساوات کی صدا بلند کر کے ہندوؤں کو اسلام کے تاثرات سے بچانے کی کوشش کی، لیکن برہمنوں

کو اس میں اپنے لیے خطرہ محسوس ہوا۔ انہوں نے جیتنیا کی تعلیم کے خلاف مسلم حکمران وقت سے شکایت کی۔ انہیں چونکہ اس شکایت میں کوئی وزن نظر نہیں آیا تھا اس لیے جیتنیا کی تبلیغ میں کوئی رکاوٹ نہیں ڈالی گئی۔ برہمنوں کو جب ناکامی کا منہ دیکھنا پڑا تو وہ سنسکرت زبان و ادب کی طرف متوجہ ہوئے۔ وہ قدرتی طور پر اسلام کی بڑھتی ہوئی قوت کو دیکھ کر بہت پریشان تھے۔ راڑھ کی برہمن جاتی نے 'راجادت خان' یا 'دت خاص' کی جو تصویر اتاری ہے وہ اس پریشانی کی قدیم ترین مثال ہے جو ہندو سماج کو لاحق تھی۔ ۱۳۵۵ء میں سلطان نصیر الدین محمود شاہ کے عہد میں راجا دت خان ایک مذہبی اور سماجی ادارے کا سربراہ تھا۔ اس ادارے کا نام 'جاتی مالا کچاری' تھا۔ اس ادارے کی طرف سے راجا دت خان نے راڑھ کے برہمنوں کے ۷۵ فرقوں کو متحد کرنے کی اپنے طور پر ہر ممکن کوشش کی، لیکن اس کے باوجود ان کی بے اطمینانی دور نہ ہو سکی۔ چنانچہ چند برسوں کے بعد ادے ناچار یہ بہاد وڑی شمالی بنگال کے برہمنوں میں 'ہائی' اور 'کاپ' کو ملا کر 'پریورت مرچادا' یعنی تنظیم کی اصلاح شدہ شکل پیش کی۔ اس سے بھی کچھ حاصل نہ ہوا تو ۱۳۸۴ء میں 'دیوی ور گھٹک' نے راڑھ کی اونچی سماج کو ۳۶ 'میلوں' میں محدود کر دیا۔ ۱۳۸۵ء میں دھرو بانند مصرا نے 'مہاو نگشاولی' تصنیف کی لیکن اس سے بھی سماجی اضطراب دور نہ ہو سکا۔ (مسلم بانگلا ماہتہ۔ ڈاکٹر انعام الحق، ص ۳۸ - ۳۹)۔

اس طرح قدامت پسند برہمنوں کی تشویش برابر بڑھتی گئی اور انہوں نے یہ صدا بلند کی: "ہمیں بچاؤ، ہمیں بچاؤ"۔ یہ صدا صوبے کے ایک حصہ سے لے کر دوسرے حصے تک جنگل کی آگ کی طرح پھیل گئی۔ حسین شاہ کے عہد میں ندیا میں جو سنسکرت کی ترویج و ترقی کا سب سے اہم مرکز خیال کیا جاتا تھا، پنڈت رگھونندن اور رگوناتھ شرومنی نے قدامت پسند ہندوؤں کی قیادت سنبھالی۔ اس قیادت کا مقصد ہندو سماج کے غیر مساویانہ نظام کی پیدا کردہ بے الصافیوں پر پردہ ڈالنا تھا، لیکن اس میں بھی کامیابی نہ ہوئی۔ واقعہ یہ ہے کہ ہندو سماج، دھرم، تہذیب اور ثقافت کا ایک پہلو بھی ایسا نہ تھا جس کو اسلام نے متاثر نہ کیا ہو۔ ہندو سماج اس سے مشتعل ہو گیا۔ چنانچہ 'پریم بلاس' میں ہندوؤں کی ناراضگی، خفگی اور اشتعال انگیزی اس طرح ظاہر کی گئی ہے:

"اس کلجک میں لوگ بد قماش، بد اطوار اور ظالم ہو گئے ہیں جس کا سب سے بڑا سبب غیر ملکوں کا اقتدار پر قبضہ ہے"۔ (ترجمہ)

جیسا کہ اوپر ذکر کیا جا چکا ہے ، مسلم حکمران اسلام کے بنیادی اصولوں پر سختی سے کاربند تھے ۔ انہوں نے مقامی آبادی کے دلوں کو جیتنے اور ان پر حکومت کرنے کے لیے ایسے حقیقت پسندانہ اور دانشمندانہ اقدام کیے جن سے بڑے اچھے نتائج نکلے ۔ خانقاہوں اور مدرسوں نے بھی اسلامی تعلیمات کی اشاعت میں بڑی اہم خدمات انجام دیں ۔ خانقاہوں میں مناظرے ہوتے اور جر ہندو ان مناظروں میں شریک ہوتے وہ متاثر ہوئے بغیر نہیں رہتے تھے ۔ ان خانقاہوں میں علماء اور صوفیہ کی مذہبی زندگی بھی غیر مسلموں کے لیے باعث کشش رہی ۔ وہ ذات پات سے بے نیاز تھے ۔ خانقاہوں کے دروازے ہر طبقہ کے لوگوں کے لیے شب و روز کھلے رہتے تھے ۔ کسی فرد کے لیے بھی کوئی پابندی نہ تھی ۔ یہ علماء اور صوفیہ سبھوں کے ساتھ خواہ وہ مسلمان ہوں یا غیر مسلمان ، امیر ہوں یا غریب ، عالم ہوں یا جاہل ، خندہ پیشانی اور محبت سے پیش آتے تھے ۔ مدرسوں کی فضا بھی ایسی ہی پر کشش ہوتی تھی ۔ ان کا فیض ہر طبقے کے لیے یکساں تھا ۔ مسلمانوں کی اس رواداری ، محبت ، مساوات اور اخوت کا نتیجہ تھا کہ بنگال کی اکثریت نے مسلم حکمرانوں کے ساتھ ہر طرح سے تعاون کیا اور اس طرح بنگال میں مسلمان پھیلتے اور مستحکم ہوتے گئے ۔

مسلمان حکمران جب بنگال آئے تو ان کی زبان یا تو فارسی تھی یا عربی ۔ زمانہ حکومت سنبھالنے کے وقت اب یہاں انہوں نے فارسی کو سنسکرت کی جگہ دی ۔ یعنی حکومت کا اب سارا کام سنسکرت کی بجائے فارسی میں ہونے لگا ۔ عربی مذہبی امور کے لیے وقف رہی ۔ فارسی ترقی یافتہ زبان تھی ۔ اس میں اب تک کئی ایک مشہور شاعروں کی تخلیقات دنیا کی توجہ اپنی طرف مبذول کرا چکی تھیں ۔ ان تخلیقات میں تصوف بھی تھا ، حسن و عشق بھی اور فلسفہ حیات بھی ۔ یہ زبان بنگال میں اس تہذیب کی نمائندہ بن کر آئی جس کے اثرات دور دور تک پھیل چکے تھے ۔ نو مسلم کائستھوں اور برہمنوں نے اس زبان کے ادب کو اسی زبان میں پڑھا تو ان کو اپنی زبان کی کم مائیگی کا احساس ہوا ۔ کیونکہ ان کی زبان میں نہ معرفت کی باتیں تھیں ، نہ عشق و محبت کی حقیقت پسندانہ داستانیں ، اسرار حیات پر کوئی گہری نظر تھی اور نہ روزمرہ کی زندگی سے متاثر دلپذیر گیت ۔ نتیجہ یہ ہوا کہ انہوں نے مسلمانوں کی تہذیب اپنانے کے ساتھ ساتھ ان کی زبان کے متنوع مضامین سے بھی استفادہ کرنا شروع کیا ۔ اس تہذیب میں انہیں وہ روشنی نظر آئی جو ان کی اپنی محدود زندگی کو منور کر گئی ۔ یہ تہذیب ان کی برسوں کی تشنگی کو بچھانے میں کامیاب ثابت ہوئی ۔ یہ تشنگی میل جول ، بھائی چارہ ، مساوات اور سماجی انصاف کی تھی ۔ انہوں نے اس تہذیب کو اپنایا اور پھر رفتہ رفتہ

مقاسی اثرات قبول کر کے ایک نئی تہذیب پروان چڑھی ، یعنی ہنگالی مسلم تہذیب - یہ عہد دراصل عہد کش مکش تھا - اس عہد میں وہ معاشرہ دم توڑ رہا تھا جو پہلے ہی سے انحطاط پذیر تھا اور ایک ایسے معاشرے میں لوگ گھل مل رہے تھے جس میں منہرے مستقبل کی نوید تھی - یہی وجہ ہے کہ اس عہد میں ، یعنی اس عہد کش مکش میں ، کوئی قابل ذکر ادب پیدا نہ ہو سکا -

## فصل (ب)

۱۸۰۰ء کے لگ بھگ مسلمانوں اور ہندوؤں نے بنگالا میں لکھنا شروع کیا - دونوں نے ابتدا میں اپنے اپنے مذہب کے بارے میں نظمیں لکھیں - ہندوؤں کو مسلم حکمرانوں کی سرپرستی ، ان کی حکومت کی آزاد فضا اور مسلم شعراء کی تخلیقات میں پائی جانے والی جدید روایات نے لکھنے پر ابھارا - انہوں نے بھی منسکرت کی بجائے بنگالا ہی کو اپنے اظہار کا ذریعہ بنایا اور دیکھتے دیکھتے معرکہ آراء چیزیں تخلیق کیں - بلاشبہ یہ دور بنگالا ادب میں نشاۃ الثانیہ کا دور کہلائے گا - کیونکہ مسلمانوں کے ساتھ میل جول کی وجہ سے اسی دور میں ہندو سماج کی تخلیق ہوئی تھی - وشنومت ، وشنو ادب اور منسامگل اس تغیر عظیم کے بہترین نمونے ہیں -

## ادب میں اصلاحی عنصر

مسلم اور ہندو شعراء نے اس عہد میں مذہبی نظمیں تخلیق کرنے کے علاوہ مذہبی صحیفوں کے ترجمے بھی کیے - لیکن اس سلسلے میں ایک بات ذہن نشین کرنے کی ہے اور وہ یہ ہے کہ مسلم شعراء نے جو بھی مذہبی نظمیں لکھیں یا جن مذہبی کتابوں کے ترجمے کیے ان میں مذہب سے زیادہ انسانی جذبات و احساسات کو دخل ہے - ان میں رومان کا عنصر نمایاں ہے اور یہ رومان اسی دنیا کا ہے - اس میں نہ مافوق البشریت کی باتیں ہیں اور نہ پریوں اور جنوں کی پر اسرار کہانیاں - پہلی بار بنگالا ادب میں انسانی احساسات و جذبات کی ترجمانی ہوئی - ورنہ اس سے پہلے دیویوں اور دیوتاؤں کے محیر العقول کارناموں کے علاوہ اور کچھ نہ ہوتا تھا - مسلمان بنگال میں تاج کی حیثیت سے ضرور آئے تھے لیکن ان کے کردار و عمل سے کبھی ظاہر نہ ہوا کہ وہ مقاسی آبادی کو اپنا غلام سمجھتے ہیں - یہی وجہ ہے کہ ہندوؤں نے ان کے ساتھ پورا پورا تعاون کیا - تاریخ کے صفحات شاہد ہیں کہ جب مسلمانوں نے بنگال کو فتح کیا اس وقت ہندو سماج کا شیرازہ بکھر چکا تھا - غیر برہمنوں اور خصوصاً فحلی ذات کے ہندوؤں اور بدھوں پر برہمنوں کی



سختیاں بڑھ گئی تھیں۔ سماجی زندگی کو ہر قسم کی بد عنوانیوں نے دیمک کی طرح چاٹ لیا تھا۔ اس عہد کا سنسکرت ادب ان بد اخلاقیوں اور بد عنوانیوں سے پر ہے۔ کوی دھوئی کی 'پوانا دھوتا' اور کوی سندھیا کر نندی کی 'رام چرت' سے ظاہر ہوتا ہے کہ سین خاندان کے راجا مندروں کی دیکھ بھال کے لیے نوجوان برہمن دیو داسیوں کو جو ودھوک ہو جاتی تھیں ماسور کرتے تھے۔ اعلیٰ طبقے کے بااثر ہندوؤں کے لیے لذت کوشیوں اور ہوسناکیوں کی یہ جیتی جاگتی تصویریں تھیں۔ اس رسم نے ہندو سماج کے اخلاق پر کاری ضرب لگائی اور یوں سماجی زندگی کا ہر شعبہ کمزور ہو گیا۔ کوی ورہاسپتی کے بقول "اس عہد کی ناریوں کو جنسی لذت پرستی کا شکار بنایا جاتا تھا" (بانگایر اٹیہاس از نہار رائے - ص ۵۲۵)۔ گپتا گوبند جیسی کتابوں کے گیت جن میں جنسیات کو کافی دخل ہوتا تھا درباروں اور بڑے بڑے اجتماعوں میں پڑھے جاتے اور سامعین ان گیتوں کو سن کر بہت محظوظ ہوتے، لیکن مسلمانوں کے ہاتھوں فتح بنگال کے بعد جو اپنے ساتھ صالح معاشرہ لائے تھے، برہمنوں کی بالا دستی ختم ہو گئی۔ خود برہمنوں کے اندر متعدد اصلاحی تحریکوں نے جنم لیا۔ اصلاح کی ضرورت کے احساس سے ہندو سماج مذہبی انقلاب سے دوچار ہوا اور یہ انقلاب چیتنیا کے وشنومت کی شکل میں ظاہر ہوا۔ چیتنیا کا وشنومت ہندو سماج کے لیے زبردست چیلنج تھا۔ اس نے سماج میں پھیلی ہوئی متعدد خرابیوں کے خلاف صدائے احتجاج بلند کی، کیونکہ وشنو تقدس کا کا علم بردار بن کر نمودار ہوا تھا۔

### و شنو پداولیاں

۱۲۰۰ء سے پہلے ہندوؤں نے جو کچھ بھی لکھا اس کے موضوعات تھے۔۔۔ مذہبی دیوتا، دھرم پشتک، شیو، درگا اور مختلف قسم کے پوجا اور تہوار۔ لیکن یہ کتابیں موضوعات کے لحاظ سے نہ اعلیٰ تھیں اور نہ معیاری۔ لیکن چودھویں اور پندرہویں صدی میں جو وشنو پداولیاں لکھی گئیں وہ موضوع اور معیار پر دو لحاظ سے بلند پایہ کی تھیں۔ چودھویں صدی میں وشنومت کے خیالات معزز و ممتاز افراد کی حسنیات کا ارتقا ہیں، لیکن پندرہویں صدی کی وشنو تحریک ایک سماجی انقلاب ہے۔ وشنو پداولیوں کا موضوع محبت ہے۔ ان میں رادھا اور کرشن کو دیوی اور دیوتا کے روپ میں نہیں انسانی روپ میں پیش کیا گیا ہے۔ چنانچہ ان کی محبت بھی انسانی عقل و آگہی سے باہر کوئی شے نہیں ہو سکتی۔ یہ محبت جس طرح رادھا کرشن کی ہے اسی طرح ایک عام مرد اور عورت کی بھی۔ پداولی محبت کا بہاؤ چونکہ انسانی محبت کو نظر انداز کر کے کوئی نیا روپ اختیار نہیں کرتا اس لیے اس کی پرستش انسانی قالب و روح کے لیے باعث کشش ہے۔

رادھا کرشن کی 'پریم لیلا'، شاستر کی 'کتھا' ہو تو ہو۔ ادب کے اندر اور انسانی زندگی میں یہ محبت اس روپ میں کبھی نظر نہ آئی جو روپ اس نے ایک الگ مذہب کے ماننے والے یعنی مسلم حکمرانوں کے عہد میں اختیار کیا۔ اس سلسلے میں چنڈی داس اور ودیا پتی کے گیت پیش کیے جا سکتے ہیں۔ چنڈی داس اور ودیا پتی روایتی رسم و رواج پر یقین نہیں رکھتے تھے۔ ودیا پتی نے شیو دیوتا کو ماننے کے باوجود وشنوی فلسفہ کے بلند پایہ کیرتن تخلیق کیے ہیں اور چنڈی داس نے نچلے طبقے کی ایک دوشیزہ کی محبت میں گرفتار ہو کر برہمن دھرم کے آدرش سے اپنے ہاتھ دھو لیے۔ سوال پیدا ہوتا ہے کہ آخر اس کا سبب کیا ہے؟ کیا ہم اس کو محض شاعر کا خیال کہیں؟ برہمنوں کے جس دھرم نے تقریباً سو سال تک دیسی بھاشا کو نچلے طبقہ کی زبان کہہ کر نفرت کی اور اس کو راج درباروں سے دور رکھا، اسی دیسی بھاشا میں راج سبھا کے برہمن پنڈت ودیا پتی نے لکھا: "دیسی بھاشا میں کتنی مٹھاس ہے، اسی لیے تو میں نے اپنے کلام کے لیے سیتھلی بھاشا کا انتخاب کیا" اور چنڈی داس نے لوگوں سے مخاطب ہو کر کہا۔۔۔ "سب سے اوپر انسان سچا ہے۔ اس سے اوپر کچھ نہیں"۔

#### شاہ مجد صغیر

صرف چنڈی داس اور ودیا پتی نے ہی محبت کے گیت نہیں گائے بلکہ شاہ مجد صغیر نے 'یوسف زلیخا' کی داستانِ محبت کو بنیاد بنا کر ایک حسین اور دلکش نظم لکھی۔ بنگلا زبان میں ایسی بلند پایہ تخلیق کا کوئی نمونہ اب تک نہیں ملا۔ جس سے یہ معلوم ہو کہ شاہ مجد صغیر سے پہلے انسانی محبت کے موضوع پر کسی نے کچھ لکھا ہو۔ بلاشبہ چنڈی داس اور ودیا پتی کے گیت محبت کے موضوع پر ہیں، لیکن ان میں عام انسانوں کی محبت کا معمولی سا بھی عکس نہیں۔ شاہ مجد صغیر کے پیش رو بنگالی شعراء نے یہ کبھی سوچا تک نہ تھا کہ عام انسانوں کی محبت کے موضوع پر بھی گیت لکھے جا سکتے ہیں۔ شاہ مجد صغیر نے شعورِ جہاں سے بنگلا ادب کو روشناس کرایا اور یوں اس نے ایک نئے دور کی ابتدا کی۔ جن بدھ شعراء نے دوہے لکھے ہیں ان کے ذہنوں میں بھی یہ بات کبھی نہیں آئی تھی کہ دھرم کے علاوہ بھی شاعری کے دوسرے موضوع ہو سکتے ہیں۔ ان کے بعد یہی مدت مدید تک مذہب ہی کے موضوع پر شاعری کی گئی۔ لیکن شاہ مجد صغیر نے اس رواج کے خلاف بغاوت کی اور انہوں نے 'یوسف زلیخا' کی داستانِ محبت کو نظم کیا جس میں انسان کی محبت کو موضوع بنایا گیا اور مذہب کو محض علامت کے طور پر پیش کیا گیا۔ لہذا اس منظوم کہانی میں ساری باتیں وہی ہیں جو انسانی زندگی سے عبارت ہیں۔

## یوسف زلیخا

”یوسف زلیخا“ کی داستانِ محبت پر فردوسی نے بھی طبع آزمائی کی ہے۔ نو ہزار اشعار پر مشتمل فردوسی کی مثنوی فارسی ادب میں اونچا مقام رکھتی ہے۔ مولانا عبدالرحمان جاسی نے بھی اس کہانی کو نظم کیا ہے اور ان کی مثنوی فردوسی کی مثنوی سے بہتر تسلیم کی گئی ہے۔ جاسی ودیا پتی کے ہم عصر تھے۔ اگر یہ مان لیا جائے کہ ودیا پتی اور چنڈی داس کے مابین کسی وقت ملاقات ہوئی تھی تو اس کا مطلب یہ ہوا کہ چنڈی داس بھی جاسی کے ہم عصر رہ چکے ہیں۔ مسلم حکمرانوں کے عہد میں ہنگال کی فضا فارسی کے ممتاز شعراء فردوسی، رومی، سعدی، حافظ اور جاسی وغیرہ کے اشعار کی خوشبوؤں سے معطر تھی اور یہ اسی بات کا نتیجہ تھا کہ ودیا پتی، چنڈی داس اور صغیر کے گیتوں میں حسن و محبت کی دلاویزی پیدا ہو گئی۔

صغیر کی نظم نہ تو جاسی کے صوفیانہ خیالات کی ہو بہو نقل ہے اور نہ فردوسی کی نظم کا ترجمہ۔ انہوں نے صرف کہانی کے بنیادی خیالات لیے ہیں اور اس کے علاوہ جو کچھ بھی ہے یہ ان ہی کی جدتِ طبع کا نتیجہ ہے۔ اس میں مقامی رنگ اس طرح بھرا گیا ہے کہ کہانی غیر ملکی معلوم نہیں ہوتی۔ اس میں زلیخا کے حسن کی تعریف ان لفظوں میں کی گئی ہے :

ترجمہ : ”یہ عطر بیز زلفِ گرہ گیر ہے یا دامِ فریب !  
جنت کی کوئی حور ہے یا اسی دنیا کی کوئی عشوہ طراز“  
”یہ لجاٹی، شرمائی شبابِ نو میں ملبوس دوشیزہ یوں  
نظر آ رہی ہے جیسے موسمِ سرما کا چاند تاروں کے  
جھرمٹ میں ہوتا ہے۔“

ایک جگہ زلیخا کی اضطرابی کیفیت کی تصویر شاہ صغیر نے یوں کھینچی ہے :

ترجمہ : ”آج یہاں ہے تو کل وہاں، غرضیکہ اس کے پاؤں میں زنجیر نہیں  
صبح و شام اور دن رات بیقراری کا عالم ہے  
اس کا جی چاہتا ہے کہ بس آنکھیں تارے گنتی رہیں  
اور تاروں ہی کو اپنے دکھ بھرے دل کی کہانی سناتی رہے۔“  
”رات دن افسانے یاس و حسرت سناتی رہتی ہے اب  
تو اس کا من بھی آتشِ فراق سے تپ اٹھا ہے۔“

شاہ مجد صغیر نے 'یوسف زلیخا' کے ابتدائیہ میں سلطان غیاث الدین اعظم کی تعریف یوں کی ہے۔ اس سے اندازہ ہو جاتا ہے کہ بنگلا زبان کو مسلمان بادشاہوں کی سرپرستی اور مسلم شعراء کے کلام نے کس قدر وسعت دی :

ترجمہ : ”میں اپنے ظلِ اللہ کے سامنے سرِ نگوں ہوتا ہوں جس کے راج میں شیر اور بکری نڈر ہو کر پانی پیتے ہیں بادشاہوں میں وہ سب سے زیادہ متقی اور زاہد ہے دنیا کا خیال ہے کہ وہ خدا کا اوتار ہے انسانوں میں وہ پیکرِ صداقت ہے وہ غیاث ہے ، بادشاہِ اعظم ، دنیا کا منتخب انسان ہے مجد صغیر کی یہی خواہش ہے کہ بادشاہ کو فتح حاصل ہو اور شکست چاہتا ہے اپنے بیٹے اور شاگرد کی ۔ وہ بادشاہ کا ناچیز خادم ہے ، اور اس دنیا میں اس کی عظمت کا نغمہ خواں“ ۔

شاہ مجد صغیر نے بنگلا میں مذہبِ اسلام کے بارے میں جو کچھ تحریر کیا اس میں سب سے بڑا مقصد یہ پوشیدہ تھا کہ مقامی آبادی کو اسی زبان کے ذریعے اسلام کی تعلیمات سے روشناس کرایا جائے ۔ انہوں نے اس اندیشے کو بھی بے بنیاد ٹھہرایا کہ بنگلا میں مذہبی مضامین پر کچھ تحریر کرنا گناہِ عظیم کا مرتکب ہونا ہے ۔ 'یوسف زلیخا' میں اپنے خیال کی وضاحت کرتے ہوئے وہ کہتے ہیں کہ بنگلا میں مذہب پر کچھ تحریر کرنا درحقیقت ان کا دینی اور مذہبی فریضہ ہے ، کیونکہ اس طرح عوام کو اپنے ماضی کے عظیم ورثہ کا علم ہوگا ۔ شاہ مجد صغیر نے اسی جذبے کے ماتحت یہ نظم تحریر کی ۔

### افضل اور کوی مزمل

کوی افضل علی نے سلطان نصرت شاہ کے عہدِ فرماں روائی (۱۵۱۹ء - ۱۵۳۲ء) میں نظم 'نصیحت نامہ' لکھی ۔ یہ نظم بنگلا میں لکھی گئی تاکہ عوام اسلام کے بنیادی اصولوں سے واقف ہو سکیں ۔ اس میں قرآنِ مجید اور احادیث کی باتیں بڑی خوبی سے بیان کی گئی ہیں ۔ اگرچہ یہ نہیں معلوم ہو سکا کہ یہ کتاب کب تحریر کی گئی البتہ سب کو اس پر اتفاق ہے کہ اس تصنیف کو لگ بھگ دو سو سال گزر چکے

ہیں۔ کوی مزمل کا شمار بھی قدیم بنگلا شاعروں میں ہوتا ہے۔ انہوں نے 'نیتی شاستر' اور 'ساعت نامہ' بھی لکھی۔ ان کا تعلق سلسلہ صوفیہ سے تھا۔ کہا جاتا ہے کہ یہ مشہور ولی اللہ بدر عالم کے مرید تھے جو کچھ روز کے لیے چائنگام تشریف لائے تھے اور جن کا وصال ۱۳۳۰ء میں صوبہ بہار میں ہوا تھا۔ شاہ مجدد صغیر کی طرح مزمل کا بنگلا زبان کو ذریعہ اظہار بنانے کا مقصد بھی یہی تھا کہ عوام باسانی اسلام کے بنیادی اصولوں سے واقف ہو سکیں اور ان کے مطابق اپنی روزمرہ زندگی کو ڈھال سکیں۔ مثلاً انہوں نے کہا ہے :

”لوگ عربی میں سمجھ نہیں سکیں گے۔ اس لیے میں نے عوام کی زبان میں یہ تحریر کیا ہے۔“

'نیتی شاستر' میں بہتر زندگی گزارنے اور اخلاق کو سنوارنے کے اصول بتائے گئے ہیں۔

'ساعت نامہ' ان کی دوسری تصنیف ہے جس میں تصوف سے بحث کی گئی ہے۔

### فیض اللہ

فیض اللہ نے بھی بنگلا زبان ہی میں دین اسلام کی خصوصیات اور اس کے اصول بیان کیے ہیں۔ یہ اپنے عہد کے بہت بڑے عالم تھے۔ انہوں نے 'غازی وحی' تصنیف کی ہے جس کی بنیاد رکن الدین بربک شاہ کے سپہ سالار شاہ اسماعیل غازی کی داستان شجاعت پر رکھی گئی ہے۔ ان کی ایک اور تصنیف 'زنالیر چوتیشہ' ہے۔ اس میں امام زین العابدینؑ کا لوحہ اور داستان کربلا بیان کی گئی ہے۔ 'چونتیسہ' بنگلا شاعری کی وہ صنف ہے جس میں کل ۳۴ مصرعے ہوتے ہیں اور ہر مصرعہ نمبر وار بنگلا حروف تہجی کے ایک صحیح حرف سے شروع ہوتا ہے۔ یہ مرثیے کی ایک قسم کے طویل نوحے ہوتے ہیں۔ یہ نظم بھی اسی قسم کی ہے۔ اس میں دوسری کوئی نمایاں خصوصیت نہیں۔ (مسلم بنگالی ادب، ڈاکٹر انعام الحق - ص ۱۰۲)۔

اگرچہ یہ تصانیف تاریخی اعتبار سے کسی اہمیت کی حامل نہیں، لیکن ان سے دو اہم فوائد حاصل ہوئے۔ اول مسلم صوفیہ، اولیاء اور اصحابِ میف و قلم کے کارناموں سے عوام روشناس ہوئے اور دوئم ہندو دیویوں اور دیوتاؤں سے متعلق ان گمراہ کن خیالات سے مسلمانوں کو محفوظ کیا گیا جو ان کی روزمرہ زندگی میں داخل ہو گئے تھے۔ فیض اللہ سولہویں صدی کے وسط میں افق شاعری پر نمودار ہوئے۔

## زین الدین

پندرھویں صدی کے آخری دور میں مذہبی موضوعات پر ایک اور 'رسول وحی' معرض وجود میں آئی۔ جس کے خالق زین الدین ہیں۔ 'رسول وحی' میں تاریخی واقعات سے زیادہ روایات کو پیش نظر رکھا گیا ہے۔ تحقیقات سے پتہ چلا ہے کہ زین الدین سلطان یوسف شاہ (۱۴۷۳ء - ۱۴۸۱ء) کے دربار سے وابستہ رہ چکے ہیں۔

## بیانیہ نظمیں

'یوسف زلیخا' کو بنگلا زبان کی سب سے پہلی بیانیہ نظم کہا جا سکتا ہے۔ اس سے پہلے اس صنف میں کسی شاعر نے کبھی طبع آزمائی نہیں کی۔ بلکہ یہ کہنا بیجا نہ ہوگا کہ شاہ صغیر سے پہلے کسی نے اس کا تصور بھی نہیں کیا تھا۔ عربی اور فارسی کی عالمگیر شہرت رکھنے والی کہانیوں کے تراجم کا کام بھی اسی عہد سے شروع ہوا، لیکن یہ صرف تراجم نہ تھے بلکہ اصل کہانی میں تصحیف کر کے اس میں مقامی رنگ بھرا جاتا تھا۔ حتیٰ کہ ان نظموں کے کردار تک مقامی نظر آتے ہیں۔ ان کے ذریعے کچھ نئے کردار بھی متعارف کرائے گئے۔ مثلاً 'یوسف زلیخا' میں یوسف علیہ السلام کو خریدنے والے سوداگر کا نام 'منہاور' ہے جو ایک بنگلا نام ہے۔ اس کا مطلب ہے 'موتیوں کا سوداگر'۔

شاہ صغیر کی واحد تخلیق 'یوسف زلیخا' کی طرح دولت وزیر بہرام خان کی بھی 'لیلای مجنوں' کے علاوہ کسی دوسری تخلیق کا اب تک پتہ نہیں چلا ہے۔ 'لیلای مجنوں' مولانا جامی کی 'لیلای مجنوں' کا آزاد ترجمہ معلوم ہوتا ہے، لیکن شاعر نے جا بجا اس میں تصحیف بھی کیا ہے۔ مثلاً "اس نے اپنے دونوں کرداروں کی محبت کو صوفیانہ رنگ دیا ہے"۔ S. A. Ashraf, Muslim Traditions in Bengali Literature (page 16) محبت کا یہ تصور بنگلا ادب میں نیا تھا۔

'یوسف زلیخا' اور 'لیلای مجنوں' کی طرح دونوں غازی کی 'سیف الملوک' بھی بنگلا ادب میں مقبول ہوئی۔ علاوہ نے بھی جو دونوں غازی کے بہت بعد آسمان ادب پر نمودار ہوئے۔ 'سیف الملوک' کا بنگلا میں ترجمہ کیا، لیکن دونوں تراجم میں فرق ہے۔ دونوں غازی کے یہاں سادگی ہے اور زبان عام فہم استعمال کی گئی ہے، لیکن علاوہ کی زبان میں سنسکرت تراکیب کی بھرمار ہے۔

## ہندو تراجم

اسی عہد میں ہندو شعراء کی سنسکرت تخلیقات کے تراجم بھی بنگلا میں کیے گئے ، لیکن مسلم اور ہندو شعراء نے ترجمے کے لیے مضامین کا انتخاب کیا اور پھر دونوں نے جس نقطہ نظر سے ان مضامین کے ترجمے کیے اس میں خاصا فرق نظر آتا ہے ۔ فارسی زبان کے مشہور شاہ ہاروں 'یوسف زلیخا' ، 'لیللی مجنوں' اور 'سیف الملوک' کو شاہ محمد صغیر ، دولت وزیر بہرام خان اور دونوں غازی نے علی الترتیب بنگلا کا جامہ پہنایا ۔ اسی عہد میں ہندو شعراء نے 'رامائن' ، 'مہا بھارت' اور 'پورانوں' کے قصے سنسکرت سے بنگلا میں منتقل کیے ۔ مضامین کے اس انتخاب میں مسلمان اور ہندو شعراء کے نقطہ نظر میں نمایاں فرق ظاہر ہے ۔ مسلمان شعراء نے انسانی محبت کو ایک جدید انداز فکر سے پیش کیا ۔ 'یوسف زلیخا' ، 'لیللی مجنوں' اور 'سیف الملوک' ۔ ۔ ۔ یہ تینوں کتابیں فارسی سے بنگلا میں منتقل کی گئیں ، لیکن بنیادی خیال کے علاوہ تینوں کہانیوں کا روپ قطعی مقامی ہے ۔ ان میں انسانی زندگی کے اس پہلو پر زیادہ زور دیا گیا ہے جو حسن و عشق سے عبارت ہے ۔ لیکن ہندو شعراء نے ترجمہ کرتے وقت مذہبی کتابوں کو بنگالی زبان دی ہے بنگالی روپ نہیں دیا ۔ ان میں نہ کہیں تحریف ہے نہ اضافہ اور نہ ہی ان میں انسانی زندگی کے عشق و محبت کی کوئی جھلک ہے ۔

## تاریخی ادب

رومانی بیانیہ نظموں کے علاوہ بنگال کے مسلم شعراء نے بنگلا میں تاریخی ادب سے بھی انتہائی دلچسپی کا اظہار کیا ۔ انہوں نے مسلم فتوحات کی تاریخی نظموں میں قلم بند کیا جن کو بنگلا میں 'وجے کاویا' کہا جاتا ہے ۔ ان نظموں میں تاریخی حقائق بھی ہیں اور معجزات و تخیلات کے عناصر بھی ۔ ایسی نظموں کی تخلیق میں دو محرکات کام کر رہے تھے ۔ اول ان نظموں کے توسط سے غیر مسلموں میں اسلام کی عظمت اور برتری کو اجاگر کرنا مطلوب تھا اور دوم ہندو شعراء کی تخلیقات 'منگل' اور 'وجے کاویا' کے خلاف غالباً مسلم شعراء کا یہ براہ راست شدید ردِ عمل بھی تھا ۔ ان شعراء نے اپنی نظموں میں پیغمبرِ اسلام ﷺ ، محمد حنیفہ رحہ ، امام حسینؑ ، یوسف زلیخا اور لیللی مجنوں کو عظیم شخصیتوں میں شمار کیا ہے ۔ یعنی ان کو رحمتِ عالم ، عظیم سورما ، بطلِ حریت ، عاشقِ صادق وغیرہ کے نام دے ہیں ۔

## منگل کاویا

ہندو شعراء کے 'منگل کاویا' پر ایک نظر ڈالی جائے تو بہتر ہوگا۔ دنیا کے دیگر ممالک کی طرح قرونِ وسطیٰ میں بنگلادہب بھی خالص مذہبی تھا۔ اس بات پر بھی سب ہی اتفاق کرتے ہیں کہ ہندوؤں اور بدھوں میں بہت پہلے سے مذہبی تنازعہ چلا آ رہا تھا۔ اس کے علاوہ خود ہندوؤں کے اندر بھی طبقہ واریت کی وبا پھیلی ہوئی تھی، لیکن مسلم حکومت کی نیو پڑنے کے ساتھ ساتھ جب صوفیہ، علماء اور مشائخ نے اسلام کی اشاعت کا کام شروع کیا تو ہندو سماج میں بھی دھرم کا احساس جاگا۔ بدھ اس وقت تک برہمنوں کے مظالم سے تنگ آ کر یا تو مسلمان ہو گئے تھے یا پھر ہندو سماج میں ضم ہو چکے تھے۔ یہاں تک کہ رفتہ رفتہ سارے بنگال میں بدھ دھرم کے چراغ کی روشنی تاریکی میں ڈوب گئی تھی۔ مسلمانوں کی وجہ سے ہندو سماج میں بھی جب دھرم کی باتیں ہونے لگیں تو ہندو شعراء نے اپنے اپنے طبقہ کے منتخب دیوتاؤں پر نظمیں کہنا شروع کیں اور ان کی پوجا بھی ہونے لگی۔ نتیجہ یہ ہوا کہ مذہبی ادب کی تخلیق کا رجحان بڑھتا گیا۔ یہی تخلیقات 'منگل کاویا' سے موسوم ہوئیں۔ منگل کاویا میں دیویوں اور دیوتاؤں کی تعریفیں بیان ہوتی تھیں، لیکن مسلم شعراء نے اس ہیئت میں تبدیلی کی۔ انہوں نے دیویوں اور دیوتاؤں کی بجائے حمد و نعمت پر مشتمل نظمیں لکھیں اور اپنے پیر و مرشد کی شان و مرتبت میں قصیدے کہے۔ ہندو دیویوں اور دیوتاؤں پر بھی انہوں نے جو مثنویاں لکھیں ان میں ان شعراء نے اس روایت کو ترک نہیں کیا۔ اس کے ثبوت میں علاول کی 'پدماوتی' اور دولت قاضی کی 'ستی مینا' پیش کی جا سکتی ہیں۔ مسلم شعراء نے اس ہیئت میں تبدیلی اس لیے بھی کی کیونکہ ان کو محسوس ہو گیا تھا کہ بعض مسلمانوں میں ہندو عقائد در آئے ہیں۔

## مسلمان شعراء کی 'وجے کاویا'

بعض باتیں 'وجے کاویا' اور 'منگل کاویا' میں مشترک نظر آتی ہیں۔ مثلاً شاعر خود اپنا تعارف کراتا ہے، حسب و نسب بیان کرتا ہے پھر نظم کا پس منظر بتاتا ہے اور یہ بھی کہتا ہے کہ اس نظم کی تخلیق کیونکر ہوئی۔ ان بنیادی اختلافات کے علاوہ چند اور ہیئتیں اختلاف بھی ان بیانیہ نظموں میں ملتے ہیں جو مسلمانوں نے 'سگدھا کاویا' موضوع پر لکھی ہیں۔ ان میں نمایاں بات 'بارہ ماسہ' کا اضافہ ہے۔ 'بارہ ماسہ' ایسی نظم ہوتی ہے جس میں پیرو یا پیروئن اپنے محبوب کے فراق کی کیفیت بیان کرتی ہے۔ اس میں بارہ مہینوں میں ہر ماہ بدلتی ہوئی موسمی رتوں میں جدائی سے



پیدا ہونے والے درد و غم کی عکاسی ہوتی ہے۔ یہ صنف یقیناً لوک ادب سے تعلق رکھتی ہے جسے بعد میں بنگالی ادب میں رامائن (بارہ ماسہ میتا) یا چیتنا کی زندگی کے تراجم میں شامل کی گئی (وشنو پیا کا بارہ ماسہ)۔ شعراء نے اس بات کا امتیاز رکھے بغیر کہ داستان کس پس منظر سے تعلق رکھتی ہے بنگال کے بدلتے ہوئے موسموں کا ذکر کیا ہے۔ مثلاً 'لیللی مجنوں' کا پس منظر عرب ہے اور 'یوسف زلیخا' کا مصر، مگر بنگالی شعراء نے ان کو بنگال کے پس منظر میں بیان کیا ہے۔

اسی طرح ان میں ایک اور خصوصیت بھی پائی جاتی ہے۔ یہ خصوصیت بارہ ماسہ کے مشابہ ہے۔ اس میں بارہ ماہ کی بجائے محبوب محبوبہ کے فراق میں گزرنے والے چھ موسموں کی مختلف کیفیات کا ذکر کرتا ہے۔ عام طور پر یہ درد و الم گیتوں کی صورت میں پیش کیے جاتے ہیں۔ نظم کی یہ دونوں صورتیں ادبی ہیئت پر ہونے والے لوک تہذیب کے اثر کو ظاہر کرتی ہیں۔

تیسری عمومی خصوصیت نظم میں 'چونیتہ' کا استعمال ہے جو 'منگلا کاویا' سے مخصوص ہے۔ یہ ایک دعا ہے جو ہیرو اپنے دکھوں سے نجات پانے کے لیے دیوی دیوتاؤں سے کرتا ہے۔ اس کا موضوع کبھی نہیں بدلنا ہے۔ پہلا شعر پہلے حرف سے شروع ہوتا ہے اور اسی طرح آخر تک الف یائی ترتیب سے اول سے آخر تک چونتیس صحیح حروف کے مطابق چونتیس شعر کہے جاتے ہیں۔ یہ صنف چونتیس حروف کی نسبت سے چونتیس دعا کہلاتی ہے۔ حقیقت یہ ہے کہ مسلمان شعراء اور ہندو شعراء کی لکھی ہوئی 'منگلا کاویا' چونتیس نظمیں اپنی روح کے اعتبار سے مختلف ہیں۔ ہندوؤں کے نزدیک دیوی دیوتاؤں کے حضور دعائیں ہیں، لیکن مسلمان شعراء کے ہاں یہ ہیرو اور ہیروئن کے دکھوں کے اظہار کا روپ دھار لیتی ہے۔

'منگلا کاویا' نظموں میں ایک اور ہیئت خصوصیت یہ پائی جاتی ہے کہ ان میں کسی لڑائی کا بیان ہوتا ہے۔ دولت وزیر کی نظم 'لیللی مجنوں' میں نوفل کے سپاہیوں اور لیللی کے قبیلے کے درمیان ہونے والی لڑائی کا بیان ہے۔ تاہم یہ ضروری نہیں کہ ہر نظم میں کسی لڑائی کا منظر ہو۔

مسلم شعراء کی تخلیق کردہ 'وجے کاویا' میں مسلم بزرگانِ دین یا مشاہیر کے جو واقعات اور معجزات بیان کیے گئے ہیں وہ تاریخ کے صفحات سے ماخوذ ہیں۔ ان میں ایسی کوئی بات نہیں جو عقل و دانش سے ماورا ہو یا جس کا تعلق اس کائناتِ ارضی سے

نہ ہو۔ اس کی سب سے بڑی وجہ یہ ہے کہ مسلم شعراء اپنی تاریخ سے بخوبی آگاہ تھے۔ وہ ایسی کوئی چیز حیطہ تحریر میں لانا نہیں چاہتے تھے جو تاریخی حقائق پر مبنی نہ ہو۔ پیر اسماعیل غازی پر شیخ فیض اللہ کی لکھی ہوئی 'غازی وجے' اس کی بین مثال ہے۔ مسلم شعراء نے صرف اسلامی تاریخ پر ہی نظمیں نہیں لکھیں انہوں نے غیر مسلم مشاہیر اور دیویوں اور دیوتاؤں پر بھی اپنے خیالات پیش کیے۔ مثلاً شیخ فیض اللہ نے ایک بدھ فقیر گورکھا ناتھ کی تعلیمات اور ان کی کرامات پر 'گورکھا وجے' لکھی۔ گورکھا ناتھ گیارہویں صدی عیسوی کے لگ بھگ پنجاب کے ضلع جالندھر میں پیدا ہوئے تھے اور ناتھ دھرم کے بانی منیا ناتھ کے پیروکار تھے۔ 'منگل کاویا' میں دیویوں اور دیوتاؤں کے جو معجزات بیان کیے گئے ہیں ان کا تعلق ہماری دنیا سے ہرگز نہیں۔ وہ اس دنیا سے پرے کسی اور دنیا کی باتیں کرتے ہیں۔ مثلاً چیتنیا کو بیشتر ہندو شعراء نے مافوق البشر کا درجہ دیا ہے۔ ان شعراء میں برندرا بن داس، جے نند، لوچن داس، کرشن داس کویراج وغیرہ قابل ذکر ہیں۔ یہ شاعر تاریخ سے استفادہ تو کیا کرتے تھے لیکن اپنی تخیل ہرستی کا شکار ہو گئے۔ انہوں نے بیشتر ایسی نظمیں تخلیق کی ہیں جو ان کے ذہن کی اختراع ہیں۔

### نیتی شاستر وارثا

'وجے کاویا' اور 'منگل کاویا' کے علاوہ اسی عہد میں مسلم شعراء نے مابعد الطبیعیاتی موضوع یعنی ادب میں علم نجوم کے موضوع پر بھی طبع آزمائی کی۔ اس موضوع کو ہنگلا میں 'نیتی شاستر وارثا' کا نام دیا گیا۔ سزمل نے بھی جو پندرہویں صدی کے وسط کے شاعر ہیں اور جن کو اسلامی موضوعات پر بڑا دخل تھا، 'نیتی شاستر' لکھی لیکن ان کی 'نیتی شاستر' میں علم نجوم یا فلکیات پر تو بہت کم، البتہ اخلاقیات پر نظمیں ضروری ہیں۔

اس عہد میں ہندو اور مسلمان ایک دوسرے کے بہت قریب آ گئے تھے۔ تین سو سال کی قربت نے دونوں کو اس حد تک باہم دگر کر دیا تھا کہ دونوں قدرتی طور پر گہری رفاقت کی ڈوری میں بندھ گئے۔ سہا نندا کی نظم 'منسا منگل' میں جو تین سو سال سے اوپر کی تخلیق ہے ایک جگہ یہ ذکر ملتا ہے کہ فولاد کے بنے ہوئے ایک کمرے میں جو خاص طور پر لکسمند ہارا کے لیے تعمیر کیا گیا تھا، قرآن مجید کا ایک نسخہ اس لیے رکھا گیا تاکہ یہاں بد روحوں کا گزر نہ ہو سکے۔

## ستیہ پیر کا موضوع

ہندو اور مسلم ثقافت کے درمیان مفاہمت پیدا کرنے کی جو کوشش کی گئی اس کی وضاحت ڈاکٹر انعام الحق نے اس طرح کی ہے - - - "بعض ناگزیر اسباب کی بنا پر ہندو اور مسلم ثقافت میں مفاہمت پیدا کرنے کی ضرورت محسوس ہوئی اور یہ مفاہمت وسیع النظر مسلمان صوفیوں اور ہندو سادھوؤں کی کوششوں سے پیدا ہو سکی - اس کے بعد کے ادب میں یہی مفاہمت بلکہ دو ثقافتوں کا امتزاج رونما ہونا شروع ہوا - بنگلا ادب میں یہ امتزاج 'ستیہ پیر' نظموں اور 'پداولی' گیتوں میں سب سے زیادہ نمایاں ہے -" (مسلم بنگالی ادب - ص ۲۶ - ۱۲۵) دینش چندر سین لکھتے ہیں "جب دو فرقے آپس میں اتنے قریب آ گئے اور ایک دوسرے سے اتنے متاثر ہوئے تو نتیجہ یہ ہوا کہ دونوں نے ایک مشترکہ 'پیر' کے آگے سرنگوں ہونا شروع کیا - اس کا نام 'ستیہ پیر' رکھا گیا جو عربی اور سنسکرت الفاظ کے اشتراک سے بنا ہے (بانگلا بھاشا و ماہتیہ - ص ۶۷۷) -

'ستیہ پیر' پر سب سے پہلے شیخ فیض اللہ نے ۱۵۴۵ء کی درمیانی مدت میں نظمیں لکھیں - اس کے بعد مختلف شاعروں نے جن میں ہندو اور مسلمان دونوں شامل ہیں اس موضوع پر بہت کچھ لکھا - اتنا کچھ لکھا گیا کہ بنگلا ادب میں اس کی جداگانہ اہمیت تسلیم کی گئی - پورے بنگال میں ہندو، مسلمان اور بدھ ستیہ پیر سے والہانہ عقیدت رکھتے ہیں - خصوصاً شمالی بنگال کے بیشتر مقامات پر 'ستیہ پیر' کے نام پر اب بھی شیرینی تقسیم کی جاتی ہے اور مانجھی اپنا سفر شروع کرنے سے پہلے 'ستیہ پیر' کا نام لینا نہیں بھولتے - انسائیکلو پیڈیا (بنگالہ) کی اٹھارہویں جلد، ص ۱۵۹ میں تحریر ہے کہ غالباً ستیہ پیر گوڑ کے سلطان حسین شاہ کے نواسے تھے - عارف اور شنکر اچاریہ نے ستیہ پیر پر جو نظمیں لکھی ہیں ان میں بھی اسی خیال کا اظہار کیا گیا ہے - ممکن ہے کہ سلطان حسین شاہ کا نواسہ ہونے کی بنا پر انہوں نے اصل نام کو راز میں رکھا ہو اور مناسب نہ سمجھا ہو کہ فقیری اختیار کرنے اور رہ نوردی کے بعد بھی کوئی ان کو شناخت کر سکے - اس کا بھی امکان ہے کہ ستیہ پیر نام انہوں نے خود نہ رکھا ہو بلکہ ان کے زہد و تقویٰ اور درویشانہ زندگی سے متاثر ہو کر مسلمانوں نے یہ نام رکھ دیا ہو -

سولہویں صدی عیسوی میں فقیر رام کوی بھوش نے 'ستیہ پیر' پر ایک نظم لکھی جس میں ان کے عمیر العقول کارناموں اور معجزات کا ذکر ملتا ہے اور ان کو دیوتا کا درجہ دیا گیا ہے - کچھ اور ہندو شعراء نے بھی اس موضوع پر نظمیں کہی ہیں -

انہوں نے رفتہ رفتہ 'ستیا پیر' کو ستیا نارائن اور بنچوں کا روپ دے دیا۔ یہاں تک کہ اٹھارھویں صدی میں بھارت چندر اور جے نارائن کی نظموں میں 'ستیا پیر' کو ہندو دیوتا تسلیم کیا گیا ہے۔

### ہندو شعراء میں ستیا پیر کی روایت

دلی کے جنوب میں مدھو ریش پور نامی ایک شہر تھا جہاں ایک نہایت ہی مفلس اور نادار برہمن رہتا تھا۔ اس کا نام تھا بنچو شرما۔ اس کی پتنی نیک سیرت، پاکباز اور شوہر کی خدمت گزار تھی۔ دونوں میاں بیوی کرشن کی پوجا میں دل و جان سے محو رہتے تھے۔ اکثر اوقات انہیں فاقہ کرنا پڑتا تاہم وہ کرشن کی پوجا کبھی نہ چھوڑتے۔ ایک روز برہمن بھیک مانگنے گھر سے باہر نکلا۔ مگر بھیک تو کیا ملتی البتہ کسی نے اس کا گالیوں سے سواگت کیا اور کسی نے دھکے دے کر نکال دیا۔ بات یہیں ختم نہیں ہوئی۔ ایک نے تو جان سے اسے مار ڈالنے کی دھمکی بھی دی۔ چنانچہ مایوس ہو کر وہ تین پیر بعد گھر واپس آ گیا اور پاس ہی بڑے درخت تلے بیٹھ کر اس نے سوچنا شروع کیا۔ "بیچاری وہ بھوک سے نڈھال ہو کر میری راہ دیکھ رہی ہوگی۔ میں خالی ہاتھ اس کے پاس کیسے جاؤں"۔

اس نے خودکشی کا ارادہ کر لیا لیکن بھگوان نے اس پر دیاکی۔ وہ خود بھکاری کا بھیس بدل کر برہمن کے سامنے آ گئے۔ ان کے سر پر پگڑی تھی، ہاتھ میں بکرے کی کھال اور ایک کشکول، گلے میں موتیوں کی مالا بھی تھی۔ کمر سے بندھی ہوئی ایک زنجیر لٹک رہی تھی جس میں گھنٹیاں لگی ہوئی تھیں۔ جب وہ حرکت کرتے تو گھنٹیاں بجنے لگتیں۔ دراصل وہ تھے 'ستیا پیر'۔ انہوں نے برہمن سے کہا:

تو باوا بخت آور دھرم آتا دیکھا تجھے  
میں بھوکا فقیر ہوں، کھلاؤ کچھ مجھے  
تمام دنیا دیکھا، سب ہی ایمان جھوٹا  
کوئی خبرات نہ کرے ایک موٹھا

یہ سن کر برہمن نے کہا۔۔۔ "میں خود بھڑک سے مر رہا ہوں۔ آپ کو کہاں سے کچھ دوں۔ بھرکیف یہ کپڑے لے لو اور انہیں بیچ کر جو پیسے ملیں ان سے کچھ خرید کر بھوک مٹاؤ۔ میری موت تو بالکل قریب ہے۔ میں دھرم کو نہیں چھوڑ سکتا"۔

ستیہ پیر نے پوچھا - ”تم مرنا کیوں چاہتے ہو؟ دکھ مکھ تو زندگی کے ساتھ ہے، آؤ میرے ساتھ۔ ہم ایک ساتھ مل کر ستیہ پیر کو تلاش کریں۔ وہ تمہاری سمنا ضرور پوری کریں گے۔ ان کے نام پر کچھ شیرینی تقسیم کرو۔ پھر جو چاہو گے پاؤ گے۔“

برہمن نے کہا - ”یہ کام تو مسلمان کرتے ہیں۔ میں برہمن ہوں۔ دنیوی مکھ کی خاطر اپنا دھرم نشٹ نہیں کر سکتا۔“

ستیہ پیر نے جواب دیا - ”جس نے انسان کو پیدا کیا ہے اس کا نام رحیم ہے اور رام بھی، نام سے کیا ہوتا ہے۔“

یہ سن کر برہمن کو بڑا تعجب ہوا۔ جب اس نے فقیر کو غور سے دیکھا تو اس کو چار ہاتھ نظر آئے۔ ایک ہاتھ میں سنکھ، دوسرے میں چکر، تیسرے میں عصا اور چوتھے میں کنول تھا۔ برہمن نے اس کی صورت میں بنچو کی شبیہ دیکھی۔

ستیہ پیر نے کہا - ”میں مکھ میں رحیم ہوں اور اجودھیا میں رام، یہ فقیرانہ لباس محض تمہارے لیے چنا ہے۔ کئی جگ پہلے ستیہ نرائن کا بھی بھیس بدل چکا ہوں، پہلے تم میرے نام کی شیرینی تقسیم کرو، پھر گھر واپس آ جاؤ۔ آج کے بعد تم کسی سے کچھ نہیں مانگو گے۔ یہ پانچ عدد موتی بھی لے لو۔“ اس کے بعد ستیہ پیر نے شیرینی کی تقسیم اور پیر کی عبادت کے قواعد و ضوابط بتائے اور پھر وہ آنکھوں سے اوجھل ہو گئے۔

اب ستیہ پیر برہمن کے سر کے روپ میں اس کی پتی کے پاس بہت سے کپڑے اور زیور گھنے لے کر آئے۔ برہمنی ان کو اپنا پتا سمجھ کر قدم بوسی کے لیے جھک گئی اور جب اس نے اپنے پتا سے گھر کا حال چال پوچھا تو انہوں نے کہا ”ستیہ پیر کی دعاؤں سے گھر کے سارے لوگ بخیریت ہیں۔ تم بھی ان کے نام پر شیرینی تقسیم کرو تو تمہاری زندگی آرام و آسائش کے ساتھ گزرے گی۔ راستے میں تمہارے سوامی سے مٹھ بھیڑ ہو گئی تھی۔ اسے بھی تمام خطرات و آفات سے چھٹکارا پانے کا گر بتا آیا ہوں۔ تم یہ کپڑے اور گھنے لو اور یہ رہیں کھانے کی چیزیں۔ میں تمہارے سوامی سے پھر مل آؤں۔“ اتنا کہہ کر وہ نظروں سے غائب ہو گئے۔



اپنی دونوں بھابھیوں سوتمی اور کومتی کے ساتھ اطمینان سے رہو۔“ - سندر نے اپنے بھائیوں سے ایک طوطے کی فرمائش کی۔ اس کے بعد دونوں نے سندر کے ہاتھ کو اپنی اپنی ہتھی کے ہاتھ پر رکھا اور کہا۔ ”تم دونوں اس کو اپنی اولاد کی طرح عزیز رکھنا۔“

مدن اور کام دیو نے ستیہ پیر کے نام سے اپنے سفر کا آغاز کیا۔ جہاز میں مال لادا گیا، بادبان کھولا گیا اور یوں دونوں خلیج بنگال میں داخل ہو گئے۔ سفر تقریباً چھ ماہ تک جاری رہا۔ اس کے بعد ایک شہر کے کنارے جہاز رکا۔ انہوں نے اپنے آنے کی اطلاع توپ داغ کر دی۔ دونوں نذرانہ لے کر راجا کے محل میں داخل ہوئے۔ راجا نے نذرانہ قبول کیا اور ان کا شاہانہ استقبال کیا گیا۔ اپنے مال و اسباب کی نکاسی کے لیے انہیں کچھ روز تک وہیں رک جانا پڑا۔

سوتمی اور کومتی کے ساتھ کام روپ کی دو جادوگریاں تھیں۔ دونوں رات کے وقت درخت پر چڑھ کر کام روپ جاتیں اور کامکھا دیوی کی پوجا کر کے واپس آتیں۔ ایک رات ستیہ پیر نے سندر کو بھیانک خواب دکھایا۔ سندر کی نیند ٹوٹ گئی اور وہ ڈر کے مارے کانپنے لگا۔ اس نے سارے گھر میں کومتی اور سوتمی کو تلاش کیا مگر کامیاب نہ ہوئی۔ اب تو اس کو بڑی فکر ہوئی۔ چنانچہ وہ پھوٹ پھوٹ کر رونے لگا۔ اتنے میں دونوں آگئیں اور سندر سے رونے کا سبب پوچھا۔ سندر نے کہا ”ہمارے بھائی ہم سے بہت دور ہیں اور آپ دونوں کی ہر اسرار نقل و حرکت سے اندازہ ہو رہا ہے کہ میری موت قریب ہے۔“ - دونوں نے جواب دیا۔ ”پاگل ہوئے ہو کیا؟ بھائی دور ہیں تو کیا ہوا۔ ہم جو تمہارے پاس ہیں۔“

اگرچہ دونوں کے دلوں میں سندر کے خلاف نفرت پیدا ہو گئی تھی، لیکن انہوں نے اس پر ظاہر نہ کیا بلکہ اسے سمجھایا بچھایا اور اس سے اپنی گہری محبت کا اظہار کیا۔ رات جب اسے نیند آگئی تو دونوں نے اس کو جان سے مار ڈالنے کا فیصلہ کیا کیونکہ انہیں ڈر تھا کہ اگر ایسا نہ کیا گیا تو راز فاش ہو جائے گا۔ دونوں نے سندر کو موت کے گھاٹ اتارنے سے پہلے کامکھا دیوی کی پوجا کی۔ دوسرے روز جب وہ رات کو سو گیا تو انہوں نے ایسا جادو ٹونا کیا کہ سندر کے منہ سے پہلے تو ڈھیر سا خون نکلا۔ پھر اسے موت آگئی۔ جب انہیں یقین ہو گیا کہ سندر مر چکا ہے تو دونوں نے اس کو ایک گھنے جنگل میں لے جا کر پھینک دیا۔

ستیہ پیر کو اس واقعہ کا علم ہوا تو وہ اسی جنگل میں آئے۔ انہوں نے سندر کے مردہ جسم پر آبِ حیات چھڑکا اور اس طرح اسے دوبارہ زندگی مل گئی۔ اب ستیہ پیر نے

کام روپ کی شہزادی بملا کے ساتھ سندر کی شادی کا انتظام کر دیا۔ شہزادی اس شادی سے بہت خوش تھی، لیکن سوہتی اور کوہتی کے دل میں انتقامی جذبہ قائم رہا۔ انہوں نے اسی جذبے کے تحت سندر کو جادو کے ذریعے ہنچھی میں تبدیل کر دیا۔

دونوں بھائی اپنے کاروبار کے سلسلے میں کام روپ کے راجا کے پاس آئے۔ شہزادی بملا نے ان کا سواگت کیا اور خاطر مدارت کی۔ جب دونوں کھانے کے دسترخوان پر بیٹھے تو بملا نے ان سے پوچھا۔ ”آپ کے چھوٹے بھائی کہاں ہیں، ان کو بھی بلائیے۔“ اس سے پہلے کہ وہ کچھ کہتے ان کی آنکھوں میں آنسو آگئے۔ بملا تاڑ گئی۔ بولی۔ ”آپ لوگ روئیں نہیں، میں ان کو بلاتی ہوں۔“ اس نے ان کے سامنے پنجرے سے پنچھی کو باہر نکالا۔ پھر اس کے گلے سے جادو کی زنجیر کھول کر پھینکی۔ اب سندر اپنی اصلی شکل میں ان کے سامنے کھڑا تھا۔ تینوں بھائی گلے ملے اور ان کی آنکھوں سے خوشی کے آنسو جاری ہو گئے۔

اس کے بعد بملا نے نوکروں کی مدد سے محل کے ایک گوشے میں ایک کمرہ تیار کروایا اور کوہتی اور سوہتی کو بلوا کر کہا۔ ”اس کمرے میں تم دونوں اپنا سامان رکھ دو، دونوں بہت خوش ہوئیں اور دونوں اپنی اپنی چیزیں اس کمرے میں رکھ رہی تھیں کہ نوکروں نے جن کو پہلے سے بتا دیا گیا تھا لکڑیوں اور مٹی سے کمرے کو بھر دیا۔ دونوں اسی کے اندر دب کر رہ گئیں۔ تینوں بھائیوں نے ستیہ پیر کا شکریہ ادا کیا اور اس کے نام پر لاکھوں روپے کی شیرینی تقسیم کی۔

ستیہ پیر کی کہانی دراصل ہندو سماج پر مسلمانوں کی پیر پرستی اور صوفیہ کے اثرات کا نتیجہ ہے۔ وہ روحانیت اور انسانیت کے اتنے بڑے علمبردار تھے کہ ہندوؤں نے ان کو نہ صرف مافوق البشر ہونے کا خطاب دیا بلکہ وہ ان سے اپنی مرادیں بھی مانگتے۔

## گورکھا وجے

اب ذرا گورکھا وجے کی کہانی کی طرف آئیے۔ کہانی اس طرح بیان کی گئی ہے :

ناتھ دھرم کے گرو تھے منیا ناتھ اور ان کے چیلے تھے گورکھا ناتھ۔ دونوں مافوق البشر عادات و کرامات کے مالک تھے۔ ایک روز گوری، شیو کی زبان سے ماورائے عقل کی باتیں سن رہی تھیں۔ یہ باتیں کسی کو معلوم ہو جائیں تو مرگ و زیست کے راز ہائے سربستہ کا انکشاف ہو جاتا ہے۔ موت کے پنجے سے آدمی بچ کر نکل سکتا



ہے اور دوسروں کو بھی بچایا جا سکتا ہے۔ شیو کی باتیں سنتے سنتے گوری کو نیند آگئی۔ منیا ناتھ یہ سب کچھ دیکھ رہے تھے۔ انہوں نے چپکے چپکے اور دھوکے سے شیو کی باتیں سن لیں۔ لیکن شیو کو منیا ناتھ کی اس حرکت کا علم ہو گیا۔ چنانچہ شیو نے یہ بد دعا دی کہ منیا ناتھ ایک دن ماورائے عقل کی باتیں بھلا بیٹھے گا۔ پر یہ ممکن کیسے ہو؟ منیا ناتھ تو جوگی ہیں، انہیں عورت کی قربت سے نفرت ہے۔ بہر کیف آزمائش کے لیے گوری موہنی روپ میں کھانا تقسیم کرنے آئیں۔ گوری، منیا ناتھ، گورکھا ناتھ اور ہاڑی پا نے دیکھا لیکن تینوں میں سے گورکھا ناتھ کا ایمان مضبوط اور پختہ تھا۔ وہ اپنی جگہ سے نہیں ہلے کیونکہ گوری کو دیکھ کر اس کے دل میں ایک بچے کا تصور جاگ اٹھا تھا۔ منیا ناتھ اور ہاڑی پا البتہ موہ جال میں گرفتار ہو گئے۔ اس اثنا میں منیا ناتھ ماورائے عقل کی باتیں یک لخت بھول گئے۔ وہ کئی پتن چلے گئے اور وہاں کے راجا بن بیٹھے۔ اب تو ان کی وہ ساری مافوق البشری قوتیں ضائع ہو گئی تھیں جن کی مدد سے وہ ”نہیں“ کو ”ہاں“ میں بدل دیتے تھے۔ ان کی اس شکتی کا اثر تھا کہ متعدد لوگ ان کے چیلے بن گئے تھے۔ اب وہ عام لوگوں کی طرح زندگی کے دن گزارنے لگے۔

کئی پتن کی رانیوں کو یہ اطلاع مل چکی تھی کہ منیا ناتھ بہت بڑے رشی تھے لیکن اب سنساری ہو چکے ہیں۔ چنانچہ رانیوں کو اس امر کا اندیشہ ہوا کہ اگر انہوں نے کسی جوگی کو یہاں دیکھ لیا تو ممکن ہے کہ وہ دوبارہ سنیا سی بن کر کئی پتن کو الوداع کہہ دیں۔ لہذا اسی اندیشے کے تحت رانیوں نے کئی پتن میں تمام جوگیوں کا داخلہ ممنوع قرار دے دیا۔ اس حکم کے بعد سے کسی جوگی نے منیا ناتھ کی حدود سلطنت میں داخل ہونے کی جرأت نہ کی۔ منیا ناتھ روزمرہ کے کاموں میں ہمہ تن مصروف ہو چکے تھے۔ ہاڑی پا، رانی منیا سی کے دیس واپس چلے گئے۔ یہاں کا راجا تھا منیا سی کا لڑکا گوپی چاند۔ گوپی چاند نے ہاڑی پا کو مٹی کے نیچے چھپا دیا۔ ادھر گوری، گورکھا ناتھ کے ہاتھوں شکست کھانے کے بعد خود اس کے بعد خود اس کے حکم کے اندر پھلی بن کر پھنس گئی۔ بعد ازاں گورکھا ناتھ نے اس کو راکشش کے روپ میں بدل دیا اور تب شیو اس کو بچانے کے لیے باہر آئے۔ گورکھا ناتھ نے شیو کو کھری کھری باتیں سنائیں۔ انہوں نے کہا۔ ”عجب دیوتا ہو تم کہ اپنی پتی کو قابو میں نہیں رکھ سکتے“۔ بہر حال گورکھا ناتھ نے گوری کو رہا کر کے شیو ہی کے گھرانے کی ایک پاکباز راج کنبیا سے بیاہ رچا لیا۔ لیکن نتیجہ کیا نکلا۔ گورکھا ناتھ چھ ماہ کا ایک شیرخوار بچہ بن گئے اور اپنی ہی پتی کا دودھ پینا

چاہا۔ بعد میں وہ اپنی اصلی شکل میں نمودار ہو کر کئی پتن روانہ ہو گئے۔ وہاں پہنچ کر معلوم ہوا کہ یہاں کے راجا سے ملنا تقریباً ناممکن ہے۔ گورکھا ناتھ نے جوگی کے بھیس میں جانے کی بجائے ناری کا بھیس بدلا اور خود کو نرتکی ظاہر کیا۔ راجا کو ناچ دکھانے اور گیت سنانے کے بہانے گورکھا ناتھ راج دربار میں داخل ہو گئے۔ راج دربار میں نرتکی کے علاوہ کسی مرد کو جانے کی اجازت نہیں تھی۔

راج دربار میں رقص و سرود کا انتظام ہوا۔ گورکھا ناتھ دربار میں نرتکی کے لباس میں آئے اور مردنگ بجا کر فن رقص کا مظاہرہ شروع کیا۔ ناچ کے دوران انہوں نے اپنی مختلف قسم کی شکلیں سے بھی حاضرین کو محظوظ کیا۔ پانی کے اوپر انہوں نے تھالی رکھی اور پھر اس تھالی پر رقص پیش کرنے کے داد حاصل کی۔

اس ناچ کے دوران ناچ کے چھند اور مردنگ کے مدھر سنگیت سے ایک عجیب آواز پیدا ہو رہی تھی۔ ”کایا ساتھ، کایا سادھ“۔ یعنی جسم کو پاک و صاف رکھ، جسم کو پاک و صاف رکھ۔ اس آواز کو سن کر منیا ناتھ کے جسم میں جھرجھری سی پیدا ہوئی۔ وہ اٹھ کھڑے ہوئے اور گورکھا ناتھ کے مشورہ سے سنسار تیاگ کیا، آرام و آسائش سے توبہ کی۔ خورد و نوش سے پرہیز کیا اور یوں انہیں گورکھا ناتھ کی مدد سے ماورائے عقل کی باتوں کا دوبارہ علم ہو گیا۔ یعنی منیا ناتھ ایک بار پھر گرو منیا ناتھ بن گئے۔

### ستیہ پیر اور گورکھا ناتھ وجے کا اثر

یہ دونوں کہانیاں بنگلہ لوک ادب کا جزو بن چکی ہیں اور یہی لوک کہانیاں بنگال میں لوک تہذیب کے ارتقاء کا سبب بنیں۔ اس تہذیب کے نمائندے ہندو بھی ہیں اور مسلمان بھی۔ ستیہ پیر پر ایمان دراصل مسلم بنگال کا مشترکہ ثقافتی ورثہ ہے۔ اس سے وحدانیت کی جڑیں مستحکم ہوئیں اور مسلم مساوات کو خوش آمدید کہا گیا۔ ستیہ پیر کا تصور سولہویں صدی عیسوی میں بنگالی ہندوؤں اور مسلمانوں کا عقیدہ بن گیا تھا۔ آج بھی شمالی اور مغربی بنگال کے ہندو اور مسلمان ستیہ پیر سے اپنی مرادیں اور منتیں مانگتے ہیں۔ عوام لکڑی کا ایک اونچا چبوترہ بنانے ہیں اور اس چبوترے کو ستیہ پیر کی جائے نشست تصور کر کے عزت و احترام اور عقیدت کی نگاہ سے دیکھتے ہیں۔

خصوصاً ماہِ کامل کی شب کو ستیہ پیر کے نام پر شیرینی تقسیم کی جاتی ہے۔ ”راج شاہی میں ایک مقام کا نام ہی ستیہ پیر پھٹیا پڑ گیا ہے۔ اس کے متولیوں کو زمینیں مفت ماتی ہیں۔“ (بنگیہ صوفی پر بھاؤ۔ ڈاکٹر انعام الحق، صفحہ ۲۴۱)۔

## مخلوط ثقافتی اثر

ناتھ دھرم کا بھی مسلم معاشرہ پر بڑا اثر مرتب ہوا۔ بنگلہ ادب کے مطالعہ سے اس بات کا انکشاف ہوا ہے کہ ناتھ دھرم کے معلموں کی روایات اور تعلیمات کو محفوظ اور مشتمل کرنے کے فرائض مسلمانوں ہی نے انجام دیئے۔ مسلم شاعر فیض اللہ نے سب سے پہلے ناتھ گرو گورکھا ناتھ کے خیالات و معتقدات کو نظم کیا۔ اس کے علاوہ منیا ناتھ اور گوپی چندر کے گیت بھی مشرقی اور شمالی بنگال کے یوگی فرقوں اور مسلم صوفیوں میں بہت مقبول ہوئے ہیں۔ یہ بات بھی قابل ذکر ہے کہ ناتھ دھرم اور ناتھ ادب کی نمایاں خصوصیات نے ہندوؤں سے زیادہ مسلمانوں کے جذبات پر اثر ڈالے۔ مسلمانوں کے بعض طبقوں میں ناتھ روایات سے والہانہ شیفتگی کا واحد سبب اس حقیقت میں مضمر ہے کہ ان کے اسلاف ناتھ گرو کے پیروکار تھے۔ چنانچہ ناتھ دھرم کی روایات اور کہانیاں بنگال کے بدھوں، ہندوؤں اور مسلمانوں کا مشترکہ ورثہ خیال کی جاتی ہیں۔

ہندوؤں اور مسلمانوں کے سماجی اشتراک کی ایک اور تصویر ہندوؤں کے دلوں میں قرآن مجید کی حرمت، مسلم صوفیائے کرام اور پیروں سے والہانہ عقیدت سے ظاہر ہے۔ مثلاً اس عہد کے ادب میں یہ مذکور ہے کہ ایک ہندو تاجر نے جب برہمنوں کو ایک اولاد نرینہ کے لیے دعا کرنے کی درخواست کی تو انہوں نے قرآن مجید کی ورق گردانی کی اور پھر تاجر سے کہا کہ وہ بھری سفر پر روانہ ہونے سے پہلے اللہ کے نام کا ورد کرے۔ ایسی بھی مثالیں ملتی ہیں جن سے پتہ چلتا ہے کہ برہمنوں نے سفر کے مبارک دن کے لیے قرآن مجید سے استفادہ کیا اور یوں ہندو تاجروں نے اللہ کے نام کا ورد کرتے ہوئے اپنے سفر کی ابتدا کی۔ مسلم صوفیہ اور اولیاء کی درگاہوں میں شیرینی تقسیم کرنے کی رسم بھی ہندوؤں کے اندر پائی جاتی ہے۔ ہندو شعراء نے عام طور پر اپنی نظم کی ابتدا مسلم صوفیہ کی تعریف سے کی ہے۔ ”سیما ننڈا“ منسا سنگل کی ابتدا ہی بڑے خان غازی کی شان میں قصیدہ سے کرتا ہے۔

مختصر یہ کہ مخلوط ثقافت کی وجہ سے ہندو اور مسلمان شعراء نے ایک دوسرے کے مذہبی واقعات پر نظمیں کہیں، یہ اس لیے کہ وہاں بقول ڈاکٹر انعام الحق ”ہندو اور مسلمان دونوں اتنے عرصے تک ساتھ رہے ہیں کہ ایک دوسرے سے متاثر ہونا اقتضائے فطرت تھا۔“ (مسلم ہنگالی ادب - صفحہ ۱۳۱)۔

جس ملک میں مسلمان صدیوں سے حکمران رہے ہوں اور جہاں انہوں نے یہ شعوری  
 کوشش کی ہو کہ معاشرہ میں یک جہتی پیدا ہو جائے اور مقامی زبان کو ترقی دینے اور  
 جہاں مغلیہ عہد میں ایک بن الصوبائی تہذیبی عمل جاری و ساری ہو اور جس جگہ  
 اکبر بادشاہ کے عہد سے ہندو معاشرے میں اعلیٰ مقام حاصل کرنے میں کامیاب ہو  
 گئے ہوں ، وہاں ایک مخلوط معاشرے اور ایک عام زبان اور مشترک ثقافت کا پیدا ہونا  
 کوئی تعجب کی بات نہ تھی ۔ دراصل ۱۷۵۷ء سے پہلے یہاں کے معاشرے کا یہی کچھ  
 حال تھا ۔ اگرچہ ثقافت میں اسلامی عنصر قدرے غالب تھا کیونکہ امراء ، شرفاء اور  
 اکثر صاحبِ دولت و اقتدار اشخاص مسلمان تھے اور وہ تہذیبی نفاستیں جو مغلیہ دور  
 میں برصغیر میں عام ہو گئی تھیں بنگال کے ہندوؤں اور مسلمانوں دونوں نے قبول کر لی  
 تھیں ، مگر ان نفاستوں میں رواداری اور شائستگی دو ایسی اقدار تھیں جو ہر دو قوموں  
 (مسلمان اور ہندو) کو عزیز تھیں ۔

## پانچواں باب

### شاعری

(۱۲۰۱ء - ۱۵۷۵ء)

فصل (الف) - (بیانیہ شاعری)

پس منظر

یہ ایک مسلمہ حقیقت ہے اور اس کا اعتراف خود ہندوؤں نے بھی کیا ہے کہ مسلمانوں کے ہاتھوں فتحِ بنگال کے بعد یہاں کی زندگی کے تمام پہلوؤں میں بہت تغیر و تبدل رونما ہوا۔ نہ صرف سماجی اور معاشرتی زندگی میں انقلابات پیدا ہوئے بلکہ بنگلا زبان و ادب بھی ہیئت و اسلوب اور موضوع کے اعتبار سے ایک نئی ڈگر پر گامزن ہوئے۔ سین حکومت کے دور میں اور اس سے پہلے بھی دیویوں اور دیوتاؤں کی مافوق البشر خصوصیات پر گیت لکھنے کا رواج تھا۔ دراصل یہ ایک روایت بن گئی تھی جس پر ہر شاعر پابندی سے عمل کرتا تھا۔ جیسا کہ قاضی دین محمد کا خیال ہے: ”سین راجاؤں کے عہد میں جب دیس کی قدیم آدرشوں اور برہمنی سنسکریتی کی جدید آدرشوں کے درمیان آویزش ہوئی، ان ہی دنوں منگل کاویا (ہندو سماج میں مروجہ مذہبی نظمیں) لکھنے کی ابتدا ہوتی ہے۔ منگل کاویا ہی کی وجہ سے دھرم کے یہ دو مختلف دھارے آپس میں مل گئے۔“ (بازنگلا ساہتیر ایتی ہاش، جلد دوئم، صفحہ ۱)۔

بارھویں صدی کا آخری ربع اور تیرھویں صدی کا ابتدائی زمانہ بنگال کی تاریخ میں غیر یقینی حالات سے گزر رہا ہے۔ یہی وہ غیر یقینی حالات تھے جن سے بچنے کے لیے عوام دیوتاؤں اور دیویوں کی طرف مائل ہوتے ہیں اور ان کی پرستش شروع ہوتی ہے۔ ایسی شاعری کو، جس میں دیوتاؤں کی مدح لکھنے کے علاوہ ان سے التجا بھی کی جاتی ہے، ’منگل کاویا‘ کا نام دیا گیا ہے۔ یہ بات بھی تحقیق کے بعد پایہ ثبوت کو پہنچ چکی ہے کہ ہندوؤں کا سارا ادبی سرمایہ تیرھویں صدی کی ابتدا تک دیویوں اور دیوتاؤں کی

شکستی پر مشتمل رہا ہے۔ شعراء انسانی زندگی سے متعلق موضوعات پر لکھنے کی جرأت نہ کرتے تھے۔ ایسا معلوم ہوتا ہے کہ ان کے احساسات و خیالات پر دھرم اس حد تک مسلط تھا یا ان کے محسوسات پر دھرم کے اتنے سنگین پھرے بٹھا دیے گئے تھے کہ ان کو اپنے ذاتی جذبات اور واردات کا بیان یا زندگی کا جائزہ لینا بے حقیقت معلوم ہوتا تھا اور وہ ان کے اسباب و علل کی بابت پرسش یا اس کے خلاف احتجاج کرنے کا خیال ہی دل میں نہیں لاتے تھے۔

لیکن یہ بندشیں مسلمان شاعروں نے اٹھا دیں اور وہ زنجیریں توڑ دیں جو خیالات و محسوسات کی نشو و نما میں حائل تھیں۔ انہوں نے بنگلا ادب کو صرف حسن و عشق کے جالیاتی پہلو سے ہی آگاہ نہیں کیا بلکہ پہلی بار جذباتِ انسانی اور معاشرتی بندھنوں کے بارے میں نکھنے پر آمادہ کیا۔ انہوں نے دیویوں اور دیوتاؤں سے ہٹ کر اپنے ہی گرد و پیش کے انسانوں کی قلبی واردات کے افسانے لکھے۔ انہوں نے وہ بیانہ نظمیں بھی قلمبند کیں جن میں حسن کی جلوہ گری ہے مگر جن میں عشق، لذتِ جمال کی تمنا میں تصورات سے ہٹ کر حقیقت کے چشمے سے سیراب ہوتا ہے۔ یہ وہ شاعر ہیں جنہوں نے فارسی اور عربی ادب کا مطالعہ کیا تھا۔ سعدی، امیر خسرو اور حافظ کی وہ فکر انگیز غنائیہ شاعری ان کے پیش نظر رہی جو نہ تو صنمیاتی ہے اور نہ ماورائی۔ مگر اس میں حسن کی وہ دھنک ہے جس سے کائنات حسین نظر آتی ہے اور اس میں عشق کا وہ شعلہ ہے جس کی تب و تاب سے زندگی گرم سفر ہے، یعنی اس میں فکرِ دنیا بھی ہے اور ذکرِ عقبیٰ بھی۔ زندگی سے اقرار بھی ہے اور انکار بھی۔ اس طرح عرب، ایران اور ترکیہ کی تہذیبیں بنگال کی علاقائی تہذیب میں ضم ہو گئیں۔ تاریخی مضامین میں بھی انہوں نے مذہبِ انسانیت کا پرچار کیا۔ وہ آزاد خیال اور کشادہ نظر تھے۔ یہی وجہ ہے کہ انہوں نے برہمنیت کے خلاف کچھ نہیں لکھا۔ ان کی شاعری شائستہ اور مہذب زندگی اور اس کے تقاضوں کا ایک عمدہ مرقع ہے۔

مسلمان شعراء کی آزاد خیالی اور ان کی غیر متعصبانہ شاعری کی ایک اور مثال ملاحظہ فرمائیے۔ انہوں نے وشنو مت کے شاعروں سے متاثر ہو کر وشنوی طور کے بہت سے مدھیہ

گیت بھی لکھے۔ ان میں سے بعض وشنومت سے اس حد تک متاثر ہوئے کہ انہوں نے شعری تلمیح کے لیے رادھا اور کرشن کو روح اور خدا کے مترادف تسلیم کر لیا۔

بیانیہ شاعری ، شاہ مجد صغیر

اب ذرا بیانیہ شاعری کے ان شعراء کے حالات زندگی ، ان کے شاعرانہ کہالات اور ان کی انسان دوستی ملاحظہ فرمائیے جنہوں نے بنگلا شاعروں کو ماورائی تخیلات کی زنجیروں سے آزاد کر کے ذوقِ جہاں بخشا۔ اس میدان کے سب سے بڑے مؤثر شاعر شاہ مجد صغیر ہیں جنہوں نے 'یوسف زلیخا' ایک طویل منظوم کہانی لکھی۔ ڈاکٹر انعام الحق نے اس نظم کے سنہ تصنیف کے بارے میں کچھ اختلاف کا اظہار کیا ہے۔ انہوں نے اپنی کتاب 'مسلم بانگلا ماہیتیہ' کے صفحہ ۵۶ پر لکھا ہے کہ شاہ مجد صغیر نے اپنی طویل نظم 'یوسف زلیخا' سلطان غیاث الدین اعظم شاہ کے دور حکومت (۱۳۸۹ء - ۱۴۱۰ء) میں لکھی۔ لیکن 'ساہتیہ پتربکا' (آٹھواں سال ، شمارہ دوئم) میں 'شاہ مجد صغیر کی یوسف زلیخا' کے عنوان سے انہوں نے جو مضمون قلم بند کیا ہے اس میں لکھتے ہیں: "شاعر نے گوڑ کے سلطان غیاث الدین اعظم شاہ کے دور حکومت (۱۳۸۷ء - ۱۴۱۰ء) میں یہ نظم تخلیق کی۔" مجد عبدالرحیم اپنی کتاب 'سوشل اور کلچرل ہسٹری آف بنگال' کی جلد اول صفحہ ۱۷۰ میں رقم طراز ہیں: "شاہ مجد صغیر جو بہت بڑے عالم اور شاعر ہیں سلطان غیاث الدین اعظم شاہ (۱۳۸۹ء - ۱۴۱۰ء) کے دور حکومت میں پورے عروج پر تھے۔" ڈاکٹر انعام الحق کی بنگلا کتاب 'مسلم بانگلا ماہیتیہ' کے اردو ترجمہ 'مسلم بنگالی ادب' کے صفحہ ۷۰ پر سلطان غیاث الدین اعظم شاہ کا دور حکومت ۱۳۸۹ء - ۱۴۱۰ء بتایا گیا ہے۔ تاریخوں میں یہ تھوڑا سا اختلاف کوئی بڑی بات نہیں۔ یقینی امر یہ ہے کہ شاہ مجد صغیر اس بادشاہ کے عہد میں حیات تھے اور ان کی معرکہ آرا تصنیف اسی عہد کی یادگار ہے۔

شاہ مجد صغیر کی زندگی کے بارے میں ہماری معلومات کچھ زیادہ نہیں مگر ہم ان کی اسی منظوم کہانی 'یوسف زلیخا' کی زبان اور مخصوص قسم کی بولی سے ان کے بارے میں کچھ معلومات اخذ کر سکتے ہیں۔ ان کے نام کے ساتھ 'شاہ' کی جو نسبت ہے اس سے ہی اندازہ ہوتا ہے کہ ان کا تعلق کسی 'درویش' گھرانے سے تھا۔ ان کی نظم کا نصف

مستودہ چائنگام اور نصف ٹپرا میں دریافت ہوٹا۔ اس کے علاوہ نظم میں بہت سے ایسے الفاظ اور محاورے استعمال ہوئے ہیں جو تاہنوز چائنگامی بنگالا بولی کی حیثیت سے مروج ہیں۔ لہذا دیگر شواہد کی عدم موجودگی میں ہم یہی تسلیم کیے لیتے ہیں کہ وہ چائنگام کے رہنے والے تھے۔ ڈاکٹر انعام الحق کہتے ہیں: ”زیادہ تر امکان یہ ہے کہ وہ اولیائے کرام کے خاندان سے ہیں۔ اگرچہ ایسی نظمیں بہت کم ہیں جن میں انہوں نے اپنا تخلص دیا ہو لیکن بعض نظموں میں وہ اپنے لیے ’شاہ‘ تخلص کے طور پر استعمال کرتے ہیں۔ مثلاً شاہ محمد کہتا ہے کہ ’یوسف زلیخا‘ کا قصہ مقامی زبان اور پاپار نظم میں لکھا گیا ہے۔“ (مسلم بنگالی ادب، صفحہ ۷۳)۔

اگرچہ بنیادی طور پر یہ ایک تاریخی کہانی ہے لیکن اس میں ماحول اور فضا کے لحاظ سے بنگال کی ساری مسلم تہذیب سمٹ آئی ہے۔ کہنے کو تو کہانی فارسی سے ماخوذ ہے اور اس کے دونوں کردار وہی ہیں جو اصل کہانی سے ملتے ہیں مگر پوری نظم پڑھنے کے بعد یہ محسوس نہیں ہوتا کہ یہ ترجمہ ہے۔ کیونکہ اصل کہانی اور اس میں بڑا فرق ہے۔ اس کہانی کا بنیادی خیال لے کر شاعر نے جن فنکارانہ صلاحیتوں کا مظاہرہ کیا ہے وہ حیرت انگیز ہیں۔ حیرت انگیز اس لیے کہ شاہ صغیر وہ پہلے شاعر ہیں جو روایت سے بغاوت کر کے ایک نئے اندازِ فکر اور جدید طرزِ نگارش کی داغ بیل ڈال رہے ہیں۔ روایت اور وہ بھی قدیم روایت سے بغاوت کرنا جرات کا کام ہوتا ہے۔ انہوں نے نہ صرف بنگالہ ادب کو ایک نئے اسلوب اور ترقی پسندانہ تخیل سے روشناس کرایا بلکہ ”قرآن پاک کے قصے کو عوامی زبان

(۱) ”اس نظم (یوسف زلیخا) میں شاعر نے اپنے متعلق ذاتی حوالے نہیں دیے لیکن اس کی زبان، کاتبوں کے اپنے اضافوں اور تبدیلیوں سے پاک ہے جس سے اس کی صداقت کا پتا چلتا ہے۔ شاعر نے اس میں بعض ایسے الفاظ استعمال کئے ہیں جو آج کل صرف چائنگام کی مقامی بولی میں مستعمل ہیں۔ لیکن ہم نہیں کہہ سکتے کہ آیا پانچ سو سال پہلے یہ الفاظ صرف چائنگام کی مقامی بولی ہی میں استعمال ہوتے تھے، کہیں اور نہیں... ممکن ہے وہ چائنگام کے باشندے نہ ہوں لیکن ان کے طرزِ بیان سے ثابت ہوتا ہے کہ اگر وہ چائنگام کے نہیں تو اس سے قریب کے کسی مقام کے باشندے ضرور ہوں گے، خصوصاً اس حقیقت کے پیش نظر کہ ان کے تمام مستودے چائنگام اور ٹپرا میں ملے ہیں۔ (مسلم بنگالی ادب، ڈاکٹر انعام الحق، ص ۷۲ - ۷۳)۔“



میں پیش کرنے میں انہیں کوئی عیب نظر نہیں آیا۔

’یوسف زلیخا‘ بنگلا زبان میں سب سے پہلی بیانیہ نظم ہے۔ دوسرے لفظوں میں ہم اس کو مثنوی بھی کہہ سکتے ہیں۔ اس سے پہلے بنگلا زبان کے کسی شاعر نے بھی شاعری کی اس صنف کی طرف توجہ نہیں دی تھی۔ لہذا اس کا سہرا شاہ مجدد صغیر ہی کے سر ہے۔ اس صنف کو بہت جلد مقبولیت حاصل ہو گئی۔ بہ اعتبار موضوع بھی یہ نظم ایک سنگِ میل کا درجہ رکھتی ہے کیونکہ اس سے ایک نئی روایت کی بنا پڑی۔ دیوتاؤں اور دیویوں کی سر زمین میں بنگلا شاعری جس ڈگر پر چل رہی تھی اس میں اتنا بڑا انقلاب دراصل اس امر کی نشاندہی کرتا ہے کہ بنگال اپنی رومان انگیز فضاؤں اور سحر خیز گرد و پیش کی وجہ سے انسانی محبت کو نظر انداز نہیں کر سکتا تھا۔

شاہ برید خاں (ز۔ ۱۳۸۰ء سے ۱۵۵۰ء کے درمیان)

اس بیانیہ نظم کے بعد دوسرے شاعروں نے بھی اس صنف کی طرف توجہ دی۔ شاہ برید خاں (یا سبرید خاں) نے بھی عشق و محبت کے شعلوں میں تپ کر ’ودیا مندر‘ کی قدیم داستان کو نئے قالب میں ڈھالا اور اس کو اپنے پیش رو ہندو شعرا کی بیان کردہ کہانی سے ہٹ کر ایک جدید شکل و صورت دی۔ یہ بھی چائگام کے رہنے والے تھے۔ ان کے سنہ پیدائش کے بارے میں ڈاکٹر انعام الحق لکھتے ہیں: ”ٹھیک ٹھیک بتانا مشکل ہے کہ شاعر کا عہد کون سا ہے لیکن انہوں نے اپنی شاعری میں جو زبان استعمال کی ہے اس کی قدامت ہی اس بات کا ثبوت ہے کہ یہ زبان سولہویں صدی عیسوی کے ابتدائی دور میں یہاں مستعمل تھی (مسلم بانگلا ماہیت، صفحہ ۷۶) لہذا یہ قرین قیاس ہے کہ شاعر پندرہویں صدی کے اواخر یا سولہویں صدی کے اوائل میں حیات تھے۔


شاہ برید خاں کے تحریر کردہ کئی مقدمات سے ان کے خاندان اور شجرے پر روشنی پڑتی ہے۔ انہوں نے اپنے ایک مقدمے میں جو کچھ لکھا ہے اس کی تفصیل یوں ہے: ”ان دنوں مشرق بنگال اور آسام کے بعض علاقے ’بھائی‘ کے نام سے جانے جاتے تھے۔ ’بھائی‘ ہائیس پرگنہ میں منقسم تھا۔ ان میں سب سے بڑا پرگنہ چائگام تھا۔ رامو سے کرناولی کے مشرق جنوبی ساحل تک آٹھ گاؤں آباد تھے۔ چکرا شالا گرام — پٹیا تھانہ سے دو

میل کے فاصلے پر آباد تھا۔ اس کے بعد اراکان حکومت کی حدود شروع ہوتی تھیں۔ جمشید چودھری کانچن سرحد کے سنتری تھے۔ جامی جوڑی چاکلا (جامی جوڑی اب بھی موجود ہے) جا کر عملی موندار، ہادو موندار اور بڑایا موندار... ان تینوں بھائیوں نے مونداری (موہونداری یا موجداری) فرمان حاصل کیا۔ سنکھ ندی کے دکن کنارے ایک راستہ گیا ہے جہاں سادھو خاں اور شاہ برید خاں کے دو (۲) مکان ہیں۔“

اس سلسلے میں یہ بات بھی قابلِ غور ہے کہ ۱۵۱۲ء میں ٹپرا حکومت کے راجہ دھنیہ مانک کی مدد سے گوڑ کے سلطان حسین شاہ کے بیٹے نصرت خاں نے اراکانیوں کو شکست دے کر چائنگام کے شمالی علاقے پر قبضہ کر لیا تھا۔ لیکن جب دھنیہ مانک اور حسین شاہ کے درمیان چائنگام پر قبضے کے سلسلے میں اختلاف پیدا ہوا تو اس سے فائدہ اٹھا کر اراکانی حکومت اس علاقے پر پھر قابض ہو گئی۔ نصرت خاں چین سے پٹھنوں والا نہ تھا۔ اس نے اراکانیوں سے چکرا شالا کی جنوبی سرحد تک کا علاقہ چھین لیا لیکن اراکان حکومت نے یہ شکست تسلیم نہ کی۔ ۱۵۱۷ء میں بھاری لشکر کشی کر کے اراکان کی حکومت نے چکرا شالا پر پھر قبضہ کر لیا اور وہاں کی شکست خوردہ مسلمان فوج فرار ہو کر نرائن گنج پہنچ گئی۔ اس طرح کرناللی ندی کے جنوبی ساحل تک جو سرحد پھیلی ہوئی ہے اس پر اراکانیوں کا قبضہ ہو گیا۔ نصرت شاہ نے ۱۵۲۴ء میں چائنگام کو دوبارہ فتح کیا اور جب سے ۱۵۵۳ء تک شمالی چائنگام پر مسلمانوں کی حکومت قائم رہی۔

تاریخ سے یہ بات بھی ثابت ہوتی ہے کہ مہیش کے پوتے بھرت چند نے 'گوڑ' کی ہمیشی حکومت کے عہد میں (۱۴۸۷ء سے ۱۴۹۰ء) چکرا شالا میں آزاد حکومت کی بنیاد ڈالی تھی لیکن تھوڑے ہی عرصے بعد اراکان حکومت کے ہاتھوں اسے ہزیمت اٹھانا پڑی۔ اسی خاندان کے کچھ لوگ اسلام لے آئے تھے۔ ان میں راستی خاں بہت ہی متقی اور عبادت گزار شخص تھا۔ 'مجلس آلو' (آلو بمعنی روشنی) نامی مسجد جو اب تک چائنگام ہزاری تھانہ کے جوہرا گاؤں میں موجود ہے، اسی نے تعمیر کروائی تھی۔ مسجد میں جو کتبہ (۱۴۷۴ء) کندہ ہے اس سے پتا چلتا ہے کہ وہ رکن الدین بربک شاہ کے عہد میں زندہ تھا۔ ہراگل خاں، راستی خاں ہی کا بیٹا تھا۔

شاہ برید خاں نے اپنی مشہور نظم 'ودیا سندر' میں اپنا نسب بھی بتایا ہے جس سے مندرجہ ذیل شجرہ تیار کیا گیا ہے :



نانو پور گاؤں چائنگام کے پھٹک چھڑی تھانہ میں آباد ہے۔ روایت ہے کہ نانو راج ہی کے نام نامی پر گاؤں کا نام نانو پور پڑا۔ نانو راج کے خاندان کا اب تک ٹھیک ٹھیک پتا نہیں چل سکا ہے۔ البتہ نانو پور میں رہنے والا ایک گھرانہ اپنے آپ کو اسی خاندان کی اولاد میں بتاتا ہے۔ مذکورہ شجرے سے ظاہر ہوتا ہے کہ شاید برید خاں ملک خاندان سے تعلق رکھتے تھے، نیز ان کے دادا جی ٹھاکر چاکلا کے مالک تھے۔

نانو پور چائنگام کے شمال میں آباد ہے۔ اس کا امکان ہے کہ جی ٹھاکر اراکان حکومت میں ملازم رہ چکے تھے۔ اگر یہ مان لیا جائے کہ ان کے بیٹے یا بہارے شاعر کے والد نانو راج کے نام پر ہی نانو پور نام پڑا تو پھر یہ بھی ماننا پڑے گا کہ ۱۵۱۲ء میں گوڑ کے سلطان اور ٹپرا حکومت نے جب مشترکہ طور پر شمالی چائنگام پر قبضہ کیا تو اراکان حکومت میں اعلیٰ عہدے پر فائز جی ٹھاکر کے پوتے شاہ برید خاں اراکانیوں کے ہمراہ جنوبی علاقے میں فرار ہو گئے اور وہیں سکونت اختیار کر لی۔

اس کا ذکر پہلے ہی ہو چکا ہے کہ بہارے شاعر کے دادا جی ٹھاکر اراکان حکومت میں ملازم تھے۔ اس کا مطلب یہ ہوا کہ ۱۵۱۲ء میں جی ٹھاکر اور ان کے بیٹے نانو راج حیات تھے۔ بہت ممکن ہے کہ ۱۵۱۲ء سے پہلے ہی ان کا انتقال ہو گیا ہو اور ۱۵۱۲ء - ۱۵۱۷ء

میں جب جنگ چھڑی ، اس وقت شاہ برید خاں کے بوڑھے ہونے میں شک و شبہ باقی نہیں رہتا ۔ نانو پور میں آج بھی ان کے نام کا ایک تالاب موجود ہے ۔ ان تمام باتوں سے قیاس کیا جا سکتا ہے کہ شاہ برید نے ۱۵۱۲ء - ۱۵۱۷ء سے پہلے ہی ایک نظم لکھی تھی اور وہ ۱۴۸۰ء سے ۱۵۵۰ء کی درمیانی مدت میں حیات تھے ۔

’ودیا سندر‘ شاہ برید کی معرکہ آرا غنائیہ نظم ہے ۔ اسی کہانی کو دیگر کئی شعراء نے بھی نظم کیا ہے ۔ اب تک محققین اس بات پر متفق نہیں ہو سکے کہ سب سے پہلے یہ کہانی کس نے لکھی ۔ مہامہو پادھیائے پر پرشاد شامتری نے سب سے پہلے شاعر کا نام ’برروچی‘ بتایا ہے اور کہا ہے کہ ’ودیا سندر‘ پر غنائیہ نظم سب سے پہلے اس نے لکھی تھی ۔ لیکن گیارہویں صدی میں گجرات کے ’ولہن‘ نامی شاعر کے بارے میں بھی یہی خیال کیا جاتا ہے ۔ یہ روایت مشہور ہے کہ ’ولہن‘ کسی کشمیری پنڈت کی ایک لڑکی کے اتالیق تھے ۔ کچھ روز کے بعد دونوں کو ایک دوسرے سے محبت ہو گئی ۔ کشمیری پنڈت کو اس کا علم ہوا تو اس نے ’ولہن‘ کو مار ڈالنے کا حکم دیا ۔ اسی دوران میں ’ولہن‘ نے پچاس نظمیوں کہیں اور ان نظموں کے انتخاب کا نام ’چور پنچا سیکا‘ رکھا ۔ اس روایت کی صداقت پر اب تک متنازعہ باتیں کہی جا رہی ہیں لیکن جن چودہ شعراء نے ’ودیا سندر‘ پر نظمیں لکھی ہیں ان پر سب متفق ہیں ۔ ان کے نام یہ ہیں : شری دھر ، شاہ برید خاں ، کنکر ، کرشن رام ، پران رام ، بلرام ، گوبند داس ، بھارت چندر ، رادھا کانت ، رام پرشاد ، کوبندر مدھو سوڈن چکرورتی ، مدن دت اور ندھی رام ۔ لیکن عبدالکریم ساہتیہ وشارد نے صرف چار شاعروں کے نام لیے ہیں یعنی شری دھر ، شاہ برید خاں ، گوبند داس اور مدن دت ۔ شری دھر نے ’گوڑ‘ کے سلطان فیروز شاہ کی فرمائش پر ’ودیا سندر‘ لکھی تھی ۔ بنگلا زبان میں ’ودیا سندر‘ کا سب سے پہلا شاعر اسی کو کہا گیا ہے ۔ عبدالکریم ساہتیہ وشارد نے اس شاعر کی دو پوتھیاں بہت ہی خستہ حالت میں دریافت کی ہیں ۔ ایک میں نو صفحات اور دوسری میں کل گیارہ صفحات ہیں ۔ شاہ برید کی پوتھی میں آٹھ صفحات ہیں ۔

جیسا کہ مطور بالا میں بیان کیا گیا ہے ، شاہ برید نے ’ودیا سندر‘ غنائیہ انداز میں لکھی ہے ۔ انہوں نے خود ہی ایک بند میں اس کو غنائیہ نائک کہا ہے ۔ یہ غنائیہ نظم استعاروں اور تشبیہات سے مرصع ہے ۔ زبان خوبصورت ، مگر عالمانہ ہے ۔ انداز بیان بڑا

ہوری نظم مختلف بحروں میں لکھی گئی ہے۔ یہی وجہ ہے کہ اس کا اثر  
موجود ہو جاتا ہے۔ شاہ برید کی غنائیہ نظم سے اس کے عہد کے معاشرے اور تہذیب پر  
بھی روشنی پڑتی ہے۔ مثلاً اس میں ہندو معاشرے میں مہمانوں کے استقبال، خیرات  
تقسیم کرنے اور ایفائے عہد کی باتیں بیان کی گئی ہیں۔

قدیم بنگلا شاعری پر شاہ برید کے احسانات قابلِ قدر ہیں۔ یہی وہ پہلے شاعر ہیں  
جنہوں نے شاعری کی زبان کو عامیانا اثرات سے آزاد کر کے شائستگی بخشی۔ 'ودیا سندر'  
محض منظوم کہانی نہیں، اس میں غنائیہ نائک کی ساری خصوصیات اگرچہ ظاہر نہیں  
ہو سکیں، اس کے باوجود بہت سی خصوصیات موجود ہیں۔ ہر جگہ مکالمے میں مناظرے کی  
عکاسی کی گئی ہے۔ یہی وجہ ہے کہ کہانی میں نائک کی خصوصیات ظاہر ہو گئی ہیں  
اور اس لیے ہم اس کو غنائیہ نائک کا نام دے سکتے ہیں۔ (مسلم بانگلا ساہتیہ، از  
ڈاکٹر انعام الحق، صفحہ ۷۸)۔

### دونا غازی (۱۵۵۰ - ۱۶۸۰ء)

'سیف الملک بدیع الجہاں' دونا غازی کی معرکہ آرا بیانیہ نظم ہے۔ اس کہانی  
کے بنیادی خیال کو لے کر بنگلا زبان کے چار اور شعراء نے نظمی لکھی ہیں لیکن دونا  
غازی نے سب سے پہلے اس کو نظم کیا ہے۔ ڈاکٹر شہید اللہ کا خیال ہے کہ "علاول  
کے تتبع میں دونا غازی چودھری نے بھی 'سیف الملک بدیع الجہاں' نامی ایک پوتھی  
مرتب کی تھی" (بانگلا ساہتیہ ایتی ہاش، صفحہ ۱۵۴)۔ ڈاکٹر انعام الحق کا بھی یہی  
خیال تھا لیکن تحقیق کے بعد انہوں نے اپنے اس خیال کی اصلاح کی اور کہا — "اس  
منظوم نائک کا تفصیلی جائزہ لینے کے بعد ہمیں معلوم ہوا کہ میرا خیال غلط تھا اور  
اعلمی پر مبنی تھا"۔ (مسلم بانگلا ساہتیہ، صفحہ ۸۴)۔

پیشتر ازیں ذکر ہو چکا ہے کہ دونا غازی کے علاوہ تین اور شعراء نے اسی موضوع  
پر نظمی کہیں ہیں۔ ان کے نام ہیں: کوی براہیم (ابراہیم)، کوی مال ہمد اور علاول۔ کوی  
براہیم نے ہارے میں تحقیق و جستجو کے باوجود کچھ پتا نہیں چل سکا۔ کوی مال ہمد  
میں صرف اتنا معلوم ہوا ہے کہ انہوں نے اس کہانی کے مرکزی خیال کو بنیاد

بنا کر ۱۲۳۵ بنگلا سال میں دو بھائی پوتھی میں نظم کہی اور پھر مگن ٹھاکر کی فرمائش پر علاون نے اسی کہانی کو نظم کیا اور ۱۶۶۹ء میں مکمل کیا۔

دونا غازی کی بیانیہ نظم کا مسودہ بہت ہی خستہ حالت میں دریافت ہوا ہے۔ غالباً دوسو سے ڈھائی سو سال پہلے کی تحریر ہے۔ اس کے بیشتر صفحات غائب ہیں۔ اس مسودے کو دریافت کرنے کا سہرا طارق میاں کے سر ہے جو ضلع ٹپرا میں علی گنج اسکول کے استاد تھے۔ اس مسودے کی قدامت کا اندازہ اسی سے لگایا جا سکتا ہے کہ ان کی پراکرت زبان کے بہت سے الفاظ اور فقرے سولہویں صدی عیسوی میں مستعمل الفاظ اور فقروں سے مشابہ ہیں۔ انہوں نے اپنی نظم کے لیے جو بحر استعمال کی ہے اس میں بھی بے قاعدگیاں ہیں۔ لیکن علاول کی نظم اس لحاظ سے بہت پختہ اور اعلیٰ ہے۔ ان کی زبان حسین اور شاعرانہ ہے۔ خیالات عالمانہ ہیں۔ البتہ دونوں کے واقعات ملتے جلتے ہیں۔

دونا غازی کی 'سیف الملک بدیع الجہال' کی کہانی کچھ یوں ہے :

سیف الملک ، بدیع الجہال کی تصویر دیکھ کر عقل و ہوش گنوا بیٹھتا ہے اور پھر اس کے دل کی بات اس کے بچپن کا دوست مید ، بادشاہ سے بیان کر دیتا ہے۔ بادشاہ دس بدیس اپنے آدمیوں کو روانہ کرتا ہے لیکن سب ناکام و نامراد واپس آجاتے ہیں۔ کچھ روز بعد شہزادہ خواب میں اس موہنی تصویر کو دیکھتا ہے۔ اب اس کے دل کی کیفیت ناقابل بیان ہو جاتی ہے۔ چنانچہ شہزادہ اپنے دوست ، مید کے ہمراہ ایران روانہ ہو جاتا ہے۔ راستے میں بہت سارے واقعات رونما ہوتے ہیں جن کا ذکر نائک میں کیا گیا ہے۔ اختتام پر شہزادے کی ملاقات بدیع الجہال سے ہو جاتی ہے۔ دونوں کی آپس میں شادی ہو جاتی ہے۔ مید کی شادی بھی بدیع الجہال کی سہیلی ملکہ کے ساتھ انجام پاتی ہے۔

اس سے قطع نظر کہ اس بیانیہ نظم کے قوافی اور بحر میں بے قاعدگیاں پائی جاتی ہیں ، اتنی بات مانی پڑتی ہے کہ دونا غازی نے اس صنف کو کچھ آگے بڑھایا ہے۔ یہ بات بھی قابل ذکر ہے کہ فارسی کا چرچا اس عہد میں اتنا زیادہ ہو گیا تھا کہ اس کے ادب کے شہ پارے بنگلا میں منتقل ہونے لگے تھے۔ 'سیف الملک بدیع الجہال' بھی فارسی ہی سے ماخوذ ہے۔ دونا غازی سے پہلے کسی نے اس کا ترجمہ نہیں کیا تھا ، اس لیے یہ بات

انہیں فارسی آتی ہوگی اور فارسی زبان ہی میں  
ان کا مطالعہ ان کے لیے محرک بنا ہوگا۔

دولت وزیر بہرام خاں (ز - ۱۵۷۵ء)

یہ ضلع چائنگام میں پیدا ہوئے تھے لیکن ان کی تاریخ پیدائش تلاشِ بسیار کے بعد  
بھی معلوم نہیں ہو سکی۔ البتہ اس زمانے کی کتابوں سے اتنا پتا چل سکا ہے کہ وہ  
۱۵۳۵ء میں حیات تھے۔ ان کا اصل نام بہرام خاں ہے۔ چائنگام میں نظام پور علاقے کے  
سلطان نظام شاہ سوری نے ان کو 'دولت' کا خطاب دیا تھا اور تب ہی سے وہ دولت وزیر  
بہرام خاں کے نام سے مشہور ہوئے۔ 'مبارک خاں جو حمید خان فاتح چائنگام کی اولاد  
میں سے تھے، اس وقت زندہ تھے۔ ان کی شخصیت بڑی اہم تھی۔ نظام شاہ نے ان کو  
'دولت وزیر' کے خطاب سے نوازا تھا۔ لیکن اس خطاب کے ملنے کے چند سال بعد ہی  
مبارک خاں چل بسے۔ اس وقت ان کے صاحبزادہ بہرام خاں بہت ہی کم سن تھے۔ جب  
نظام شاہ کو بہرام خاں کے بارے میں علم ہوا تو انہوں نے از راہ عنایت باپ کا خطاب  
بیٹے کو دے دیا اور اس طرح بہرام خاں 'دولت وزیر بہرام خاں' کے نام سے مشہور ہوا۔  
(مسلم بانگلا ماہیہ، ڈاکٹر انعام الحق، صفحہ ۴۹)۔ دولت وزیر کو ایک بزرگ شاہ  
اسدالدین سے بڑی عقیدت تھی۔ چنانچہ انہوں نے شاہ صاحب سے اپنی عقیدت کا اظہار  
یوں کیا:

بنگلا دیس منوہر تار مودھے شو بہا کر  
نکر فتح آباد نام  
اسد الدین پیر نرملی شریر دھیر  
تتھاتے بستی انوپام

(ترجمہ) فتح آباد حسین بنگال دیس میں ایک خوبصورت مقام ہے۔ (وہاں)  
اسد الدین نامی ایک پیر قیام پذیر ہیں جن کا جسم مقدس اور مقام  
پر جگہ ہے۔

دولت وزیر نے ذیل کے الفاظ میں اپنا تعارف خود کرایا ہے: "سلطان حسین شاہ کے

وزیر اعظم حیدر خاں میرے سب سے بڑے مربی اور سرپرست تھے۔ قوت و طاقت میں ان کا کوئی ثانی نہ تھا۔“ مبارک خاں بہارے شاعر بہرام کے والد تھے۔ دربار میں ان کی بڑی عزت تھی۔ حیدر خاں کے انتقال کے بعد سور خاندان کے ایک فرد نظام شاہ چائنگام کے حکمران ہوئے۔ اس وقت مبارک خاں زندہ تھے۔ ان کی دلچسپ شخصیت کا دور دور تک چرچا تھا۔ وہ عوام و خواص میں بہت مقبول تھے۔ چنانچہ ان کی اسی ہر دلچیزی کی بنا پر نظام شاہ نے ان کو ’دولت وزیر‘ کا خطاب دیا تھا۔ اس خطاب سے نوازے جانے کے تھوڑے ہی دن بعد وہ جان بحق ہو گئے۔ نظام شاہ کو ان کی بے وقت موت پر صدمہ ہوا لیکن جب انہیں معلوم ہوا کہ بہرام خاں ان کے صاحبزادے ہیں تو ’دولت وزیر‘ کے خطاب سے ان کو نواز دیا۔ یہ ایک تاریخی واقعہ ہے۔ اس کی صداقت میں اس لیے بھی شبہ نہیں کیا جا سکتا کہ چائنگام کے سینا کنو تھانہ کا اندرونی علاقہ ’نظام پور پرگنہ‘ اب بھی آباد اور مشہور مقام ہے۔ آج بھی لوگوں میں یہ عام طور پر مشہور ہے کہ اس پرگنہ کا نام کسی نظام شاہ کے نام پر رکھا گیا تھا جو اس کی جاگیر تھا۔ لہذا یہ نظام شاہ، دولت وزیر بہرام خاں کے بقول ’نظام شاہ سور‘ کے علاوہ اور کوئی نہیں ہو سکتا۔

ان واقعات کا بغور مطالعہ کیا جائے تو معلوم ہوگا کہ ۱۵۶۰ء کے لگ بھگ نظام شاہ سور کے ہاتھوں بہرام خاں کو ’دولت وزیر‘ کا خطاب ملا تھا۔ اس وقت ان کی عمر پندرہ یا سولہ سال کے درمیان ہوگی۔ اگر یہ مان لیا جائے تو یہ بھی قرین قیاس معلوم ہوتا ہے کہ مزید پندرہ سال گزرنے کے بعد انہوں نے اپنی نظم ’لیلیٰ مجنوں‘ لکھی ہوگی۔ یعنی اس طرح اس نظم کا سنہ تصنیف ۱۵۷۵ء فرض کیا جا سکتا ہے۔

بہرام خاں کے جَدِ امجد ہادی خاں نے چائنگام کے علاقے فتح آباد کو بسایا تھا۔ فتح آباد چائنگام کا بہت ہی قدیم لیکن مشہور گاؤں تھا۔ اس کی تعریف بہرام خاں ان لفظوں میں کرتے ہیں :

(ترجمہ) نگر فتح آباد ایک مشہور آرزو ہے

چائنگام کے نام کے ساتھ اس کا بھی نام لیا جاتا ہے  
کتنا حسین، دلکش اور نظر فریب ہے یہ شہر۔ اس اور لافانی



اس کے کنارے کنارے کرنا فلی بہ رہا ہے  
جو اتھائی دلفریب اور حسین ہے

اس کے چاروں طرف بڑی بڑی کھاٹیاں ہیں جو تالاب کا منظر پیش  
کرتی ہیں

شاہ بدر کا قیام یہیں ہے -

’لیلیٰ مجنوں‘ دولت وزیر بہرام خاں کی قابلِ ستائش تصنیف ہے - اس کو پڑھنے  
کے بعد یہ خیال پختہ ہو جاتا ہے کہ فارسی کے بلند سے بلند اور مشکل سے مشکل خیالات  
کو وہ سہل بنگلا میں آسانی سے ادا کر دیتے تھے - سولہویں صدی کے شاعروں میں ان کا  
مقام بہت اونچا ہے - ان کی شاعری کی سب سے بڑی جہت یہ ہے کہ انہوں نے انسانی زندگی  
اور انسان کے دکھ درد کو اپنی شاعری میں جگہ دی - اس لحاظ سے وہ شاہ مجدد صغیر کے  
بہت قریب نظر آتے ہیں - ان کے یہاں شعریت بھی ہے اور غنائیت بھی - زبان پر بھی وہ  
بڑی قدرت رکھتے ہیں - یہی وجہ ہے کہ انہوں نے لیلیٰ مجنوں کی کہانی کو بڑے موثر  
انداز میں بیان کیا ہے -

دولت وزیر نے اپنی اس تخلیق کے بارے میں خود کہا ہے :

”بہت ہی مقدس فرد کی زبانی میں نے سنی تھی یہ کہانی جو ادب کا  
عظیم سرمایہ ہے -“

اس شعر سے یہ پتا چلتا ہے کہ اگرچہ اصل کہانی فارسی میں ہے لیکن دولت وزیر بہرام  
نے یہ کہانی خود نہیں پڑھی بلکہ کسی کی زبانی سن کر اور اس کو ذہن میں محفوظ  
کر کے ایک لٹے انداز سے بنگلا میں پیش کی ہے - فارسی میں اس کہانی کو متعدد شعراء

(۱) دولت وزیر کی کتاب ’لیلیٰ مجنوں‘ ہجر و وصال کی ایک دردناک کہانی ہے - اس کے  
علاوہ کتاب مذکور میں شاعر نے جس نزاکت بیان اور پاکیزگی خیالات کی تصویر پیش  
کی ہے اس کا عشر عشر بھی سولہویں صدی عیسوی کی بنگلا شاعری میں نہیں ملتا -  
(کابو ملنچھو ، از عبدالقادر ، صفحہ ۱۱) -

نے نظم کیا ہے۔ عین ممکن ہے کہ بہرام خاں کی نظر سے ان میں سے کسی کی تصنیف گزری اور انہیں اتنی پسند آئی کہ انہوں نے صرف مرکزی خیال کو لے کر بنگلا میں منظوم کہانی لکھ دی۔ ان کی اور علاول کی زبان میں بہت حد تک مماثلت ہے۔ یعنی عربی، فارسی اور اردو کے الفاظ استعمال نہیں ہوئے ہیں۔ ظاہر ہے کہ ان کو زبان پر بڑی قدرت حاصل تھی۔ قوتِ بیان بھی خدا نے ودیعت کی تھی۔ لیلیٰ کے حسن کی تصویر اس طرح کھینچتے ہیں :

(ترجمہ) ”وہ روز بروز جوانی کی دہلیز پر یوں آ رہی ہے جیسے چاند کا شباب ،

جیسے کنول کی شگفتگی اور اس کی شادابی  
اس کے ہونٹ ہیں یا سرنگ ، آنکھیں ہیں یا چشمِ غزالاں  
بھوین جیسے دھنک اور نظریں متلاشی !“

شاعر نے جا بجا ہند و نصائح بھی بیان کیے ہیں۔ مثلاً :

اس دنیا میں جیسے تم دکان لگانے آئے ہو ،  
وقت ختم ہوگا تو اپنے اپنے گھر کی راہ لو گے !  
تعمیر اور تخریب یہ دونوں خدا کے دستِ قدرت میں ہیں  
کسی کو آج جانا ہے اور کسی کو کل . . . اس سے مفر نہیں !  
زندگی و موت کا سلسلہ لامتناہی ہے  
زندگی ایک خواب ہے اور موت برحق !

دولت وزیر بہ صد آرزو کہتا ہے :

مجد کے نقش قدم پر چلنے کی توفیق عطا ہوا

پہلے بھی عرض کیا جا چکا ہے کہ دولت وزیر بہرام کو خدا نے حیرت انگیز قوتِ بیان عطا کی تھی۔ جب وہ حسن کی تصویر کشی کرتے ہیں تو ایسا محسوس ہوتا ہے کہ ان کے سامنے جالِ یار کی کوئی شبیہ ہے جس کے ایک ایک انگ کو ان کا موئے قلم کاغذ

ان کا ہونا ہے۔ صنائع بدائع پر بھی ان کو قدرت حاصل ہے۔ تشبیہات و تلمیحات پر بھی ان کا دسترس ہے۔ کردار نگاری بھی ان کی فنکارانہ ذہنیت کو اجاگر کرتی ہے۔ ایسے معلوم ہوتا ہے کہ وہ شاعر بھی ہیں اور مصوّر بھی، جذبات نگار بھی ہیں اور زندگی کی تصویر کشی والے بھی۔ ان کو فنا و بقا اور مرگ و زیست پر بھی یقین ہے۔ وہ دنیا کو مرنے والی سمجھتے ہیں اور نیک زندگی گزارنے کی دعائیں مانگتے ہیں۔ یعنی جاہلیاتی انداز میں نظم کہنے کے ساتھ ساتھ وہ اصلاحی نقطہ نظر کو بھی فراموش نہیں کرتے۔

مجد کبیر (ز - ۱۵۸۸ء)

ہندی زبان کی رومانی کہانیوں کے تراجم کا بھی اس عہد میں رواج پڑ گیا تھا۔ ’مدھو مالتی‘ ان ہی ہندی کہانیوں میں سے ایک کہانی ہے جس کی بنیاد پر بنگلا کے کئی شعراء نے منظوم کہانیاں لکھیں۔ مجد کبیر نے سب سے پہلے بنگلا میں اس کو نظم کیا۔ کہا جاتا ہے کہ ۱۵۸۸ء میں انہوں نے ہندی سے اس کہانی کا ترجمہ کیا لیکن یہ تصدیق طلب بات ہے کہ آیا انہوں نے ہندی سے ترجمہ کیا یا فارسی سے یا یہ کہ کہانی دونوں زبانوں میں ان کے پیش نظر تھی؟ ایک جگہ مجد کبیر کہتے ہیں:

”منوہر مالتی کی غم انگیز محبت کا گیت تمام لوگ بڑے چاؤ سے  
گائیں گے۔“

یہ حسین کہانی ہندی سے ماخوذ ہے جسے دیسی زبان (بنگلا) کے  
قالب میں ڈھالا گیا۔ (ترجمہ)

لیکن ڈھاکہ یونیورسٹی کے فاضل استاد احمد شریف کی زیر ادارت بنگلا اکیڈمی سے  
مدھو مالتی پر جو کتاب شائع ہوئی ہے اس میں دو شعر یوں ہیں:

(۱) مجد کبیر بڑے شوق اور اعتاد سے کہتا ہے کہ فارسی نظم سے  
(اس کو) پانچالی میں منتقل کیا گیا۔

(۲) مجد کبیر شیریں زبان پانچالی میں کہتا ہے کہ یہ کہانی فارسی  
سے منتقل ہو کر ہندی میں آئی۔ ڈاکٹر انعام الحق کہتے ہیں: ”اس  
کہانی کا پلاٹ، ماحول اور خیال ’گل بکاولی‘ سے ملتا جلتا ہے۔  
لیکن مجھے ایسا محسوس ہوتا ہے کہ اصل کہانی ہندی میں تھی  
جسے کسی مسلمان شاعر نے (امیر خسرو نے) اس کو فارسی میں

منتقل کیا اور اس میں ایرانی فضا شامل کی۔ اسی فارسی نظم کو  
مجد کبیر نے بنگلا میں پیش کر دیا۔ (مسلم بنگلا ماہیت،  
صفحہ ۹۹)۔

بہر حال حقیقت جو بھی ہو، اتنی بات یقینی طور پر کہی جا سکتی ہے کہ 'مدھومالتی'  
کو سب سے پہلے مجد کبیر ہی نے بنگلا کا جامہ پہنایا۔ ان کا انداز بیان بہت دلکش ہے۔  
رومانی بیانیہ نظموں میں اس کہانی کو بلند مقام دیا گیا ہے۔ اس کے کردار مقامی ہیں  
اور ماحول بھی مقامی ہے۔ خواہ مصنف نے اسے فارسی سے ترجمہ کیا ہو یا ہندی سے،  
اس کی شاعرانہ عظمت کو نظر انداز نہیں کیا جا سکتا۔ اس کہانی کو اختتام تک پہنچانے  
میں اس نے اپنی پوری شاعرانہ صلاحیتیں صرف کر دی ہیں۔ ایک جگہ مدھو مالتی کے  
حسن کی تعریف اس طرح بیان کرتے ہیں :

سونار پردیپ جو لے پلنگیر پاشے  
مونی مکتا ریمی جھیمی تیمیر بنیاشے

نیو یالی جو بنی بالی ساچی نو رنگے  
سونار پتلا جینو شوقی چھے پلنگے

(ترجمہ) "پلنگ کے قریب طلائی چراغ روشن ہے یا شبِ دیجور میں پیرے  
جو اہر چمک رہے ہیں۔ نئی نویلی دلہن ہفت رنگوں میں سچی سچائی  
ہے، جیسے کوئی طلائی مجسمہ پلنگ پر محو خواب ہو!"

ان اشعار کو پڑھ کر ایسا محسوس ہوتا ہے جیسے دورِ حاضر کا کوئی رومانی شاعر  
حسن و عشق کی تصویر کشی کر رہا ہو۔ انہوں نے اس کہانی میں جو استعارے اور  
تشبیہات استعمال کی ہیں وہ فضا اور ماحول سے بڑی مطابقت رکھتی ہیں۔ اس کہانی کے  
ایک ایک لفظ میں جہاں یار کی شبیہ اتاری گئی ہے۔ بلاشبہ کہانی قدیم بنگلا میں نظم  
کی گئی ہے لیکن اس کے باوجود اس میں بڑی مٹھاس ہے، اندازِ بیان میں تلاطم خیزی  
نہیں، ٹھہراؤ ہے۔

دیگر شعرا جو مدھو مالتی کے مصنف ہیں

اس کہانی کو رنگ پور کے شاکر محمود نے ۱۷۸۰ء میں فارسی سے اور سید حمزہ

میں غالباً ہندی سے بنگلا میں منتقل کیا۔ ۱۸۰۰ء کے بعد جن دیگر شعراء نے بنگالی زبان کو نظم کیا ہے ان کے نام یہ ہیں: چوہر، گوپی موہن داس، زبید علی، ... لیکن ناقدین کی متفقہ رائے ہے کہ مجد کبیر جیسی شاعرانہ عظمت کو کوئی شاعر نہیں سکا۔ کسی حد تک حمزہ کامیاب رہے مگر ان سے کہانی ابھر نہ سکی اور کردار بھی قارئین کے ذہنوں میں کوئی تاثر نہیں چھوڑتے۔ ایسا معلوم ہوتا ہے کہ ان کے کردار نظم و ضبط کے پابند ہیں، آزاد فضا میں سانس نہیں لیتے۔ ”انہوں نے کہانی پوتھی زبان میں لکھی ہے لیکن زبان ملاوٹ سے پاک نہیں۔“ (بانگلا ساہتیر ایتی ہاش، از قاضی دین مجد، صفحہ ۲۵۱)۔

### لوک کہانیاں

دور وسطیٰ کے شعراء نے لوک کہانیوں سے انتہائی دلچسپی لی ہے جس سے اس بات کا بخوبی اظہار ہوتا ہے کہ ان کو اپنی زمین، اپنی مٹی، اپنے ماحول اور گرد و پیش سے گہری محبت تھی۔ انہوں نے دوسری زبانوں کی کہانیوں کے تراجم کیے تو اس طرح کہ وہ اپنے ہی دیس کی کہانیاں معلوم ہوتی ہیں۔ غیر ملکی ادب خصوصاً عربی، فارسی اور ہندی ادب کے دواوین سے منتخب کہانیاں لے کر مسلمان شعراء نے انہیں بنگلا ادب کے پیرین میں پیش کیا۔ بیشتر کہانیوں کے تراجم فارسی سے کیے گئے ہیں۔ ان تراجم کے اثرات بڑے دور رس ثابت ہوئے۔ فارسی ادب کے ساتھ ساتھ ایرانی تہذیب کو بھی فروغ ہوا۔ یہ تہذیب بلاشبہ بنگال کی اپنی تہذیب سے زیادہ ترقی یافتہ اور اعلیٰ تھی۔ ان دنوں فارسی ادب کے آسان پر ضو ریز ستارے جگمگا رہے تھے جن کی روشنی دور دور تک پھیل چکی تھی۔ ان کا اثر ان تمام زبانوں پر ہوا اور اس سے وہ تمام ادب متاثر ہوئے جن میں مسلمانوں نے جگہ جگہ اور ملک ملک اپنے خیالات اور جذبات کا اظہار کیا۔ مثلاً یوسف زلیخا، سیف الملک بدیع الجہال، گل صنوبر، گل بکاولی، لیلیٰ مجنوں، انف لیلہ، ... کئی کئی ایک ایسی داستاںیں ہیں جو ہم برصغیر کی ہر اس زبان و ادب میں پاتے ہیں۔ یہ کہانیاں مسلمان تہذیب کو اجاگر کرتی ہیں اور ان میں ان کے کردار کا خزانہ ہے جن پر مسلمانوں کو بجا طور پر فخر ہے۔ ان کہانیوں میں ماورائی حقائق نہیں کہی گئی ہیں بلکہ ان میں حیاتِ انسانی کے بشری تقاضے ہیں اور حسن

و عشق کی قدیم آویزشیں بھی - ان میں انسان سے انسان کو محبت کرنے کا درس دیا گیا ہے - ان میں زندگی متحرک ہے جامد نہیں - ان تراجم سے مسلم شعراء نے بنگلا ادب کی عزت اور وقار میں اضافہ کیا ہے - البتہ انہوں نے جس محبت کو ان نظموں میں اپنا موضوع بنایا وہ پاکیزہ اور مثالی ہے - چنانچہ ان میں آج کل کی سی نفسیاتی تحلیل اور محاکات نہیں ملتی - مثلاً ان کے کردار انسانی خواہشات کا بالکل شکار نہیں ہوتے - انہوں نے ایسے عشق کی شان میں قصیدے کہے جو ذہنوں کو تقدس اور زندگی کو عظمت بخشتا ہے - یہ ایک رومانوی تصور ہے اور اس میں بشریت کم ہے - دولت وزیر بہرام نے تو اپنی مثنوی 'ایمانی مجنوں' میں ہیروئن کے لیے اپنے ہیرو کی محبت کو صوفیانہ عشق کے پردے میں پیش کیا ہے - بنگلا ادب میں یہ ایک نیا اور اچھوتا انداز تھا - ہندو شعراء محبت کے اس ماورائی پرتو کو تصور میں نہیں لا سکتے تھے -

### ہندو موضوعات

اس عہد کے مسلم شعراء نے ہندو موضوعات پر بھی طبع آزمائی کی - علاول کی 'پدماوتی' اور دولت قاضی کی 'ستی مینا' اس کی بہترین مثالیں ہیں - یہ شعراء متعصب نہیں تھے بلکہ خذ ما صفا اور دع ما کدر کے اصول پر چلتے تھے - اس لیے وہ ہر ایسی کہانی کو جس میں انسانی جذبات کا عنصر غالب ہوتا ، نظم کرتے - دراصل انہیں اپنے ہی ماحول کے کرداروں سے پیار تھا - اپنے ہی ملک اور گردو پیش پر وہ فریفتہ تھے - مجد کبیر کی 'مدھومالتی' اور شاہ برید خاں کی 'ودیا سندر' میں یہ عنصر بہت نمایاں ہے - انہیں اس سے بچت نہ تھی کہ کہانی کس ملک اور معاشرے سے تعلق رکھتی ہے یا اس کے کردار کون سے ہیں - عشق انسانی ان کا خاص موضوع تھا ، خواہ اس موضوع پر کسی زبان کی کہانی کیوں نہ ہو - اس موضوع پر فارسی ، عربی یا ہندی کی جو بھی کہانی انہوں نے پڑھی یا دوسروں سے سنی اس کو انہوں نے بنگلا شاعری کا جامہ پہنا دیا - یہ کہانیاں عوام میں بے حد مقبول ہوئیں - مقبولیت کی سب سے بڑی وجہ یہ تھی کہ یہ مثنوی کی طرز پر لکھی گئی تھیں اور ان میں غنائیت کا عنصر غالب تھا - زبان کی نغمگی اور غنائیت نے ان میں ایسا تاثر پیدا کیا تھا کہ لوگ ان کہانیوں کو پڑھتے یا سنتے تو ایک مثالی دنیا کے تصور میں محو ہو جاتے تھے -

مسلمانوں نے جہاں انسانی محبت کی کشمکشوں کو اپنی شاعری کا موضوع بنایا ،  
 انہوں نے رزم کے ساتھ رزم کے موضوعات بھی ان کی شاعری میں پاٹے جاتے ہیں ۔ جس طرح  
 ہندو شعراء نے اپنے دیوتاؤں اور اوتاروں کے بارے میں 'وجے کاویاں' لکھی تھیں ،  
 مسلمانوں نے بھی 'وجے کاویاں' لکھیں ۔ لیکن ان میں انہوں نے اپنے علماء ، مشائخ ، پیغمبر  
 صلعم اور مشاہیر کی عظمت ، ان کے حالات اور کارنامے بیان کیے ہیں ۔ ان کے تحریر کردہ  
 یہ واقعات صرف موہوم واقعات یا خیالات پر مبنی نہیں ہیں بلکہ بڑی حد تک تاریخی ہیں ۔  
 یہ بات ساری دنیا جانتی ہے کہ مسلمانوں کو تاریخ سے گہری دلچسپی رہی ہے ۔ ہر صغیر  
 میں بھی ان کو فنِ تاریخ نویسی میں استادانہ حیثیت حاصل ہے ۔ یہی وجہ ہے کہ مسلمان  
 شعراء نے بھی تاریخی شخصیات پر اور تاریخ ہی کی بنیاد پر اپنی داستانوں کی عبارت کھڑی  
 کی ۔ انہیں اس بات کی ضرورت نہ تھی کہ وہ ہندو شعراء کی ان وجے کاویوں کو درخور اعتنا  
 سمجھیں یا ان کی نقل کریں جن میں دیویوں ، دیوتاؤں اور اوتاروں کی تعریفیں کی گئی  
 ہیں اور جنہیں آفاقی حیثیت دی گئی ہے ۔ ان کی آنکھوں کے سامنے اپنے بزرگوں کے کارنامے  
 تھے اور اپنے پیغمبرِ اعظمؐ کی داستانِ حیات تھی ۔ وہ اپنی داستانوں کی اساس حقائق پر  
 رکھنا چاہتے تھے ۔ چنانچہ ان کی 'وجے کاویوں' میں تاریخ اور داستان دونوں کی آمیزش نظر آتی  
 ہے ۔ ان میں بزرگوں کی کرامات کا ذکر ضرور ہے مگر وہ کرامات اتنی محیر العقول نہیں  
 ہیں کہ عقل سلیم انہیں پڑھ کر یا سن کر شرمائے ۔ البتہ یہ بات مانی پڑتی ہے کہ ان کی  
 رزمیہ شاعری میں وہ زور بیان اور فنی خوبی نہیں جو ان کی رومانی شاعری میں موجود ہے ۔

### رسولِ وجے کے اہم شعراء

زین الدین اور رسولِ وجے ۔ زین الدین کی 'رسولِ وجے' کا ایک ہی مسودہ اب تک  
 برسات ہو سکا ہے اور وہ بھی بہت خستہ اور خراب حالت میں ہے ، یہاں تک کہ اس  
 کا کچھ بھی مشکل ہے ۔ 'رسولِ وجے' طبعزاد نہیں بلکہ کسی فارسی کتاب سے ماخوذ ہے ۔  
 اس کتاب کے آخری حصے میں جہاں حضرت علی کرم اللہ وجہہ کی جنگ کا ذکر  
 ہے اس شاعر کا شکریہ بھی ادا کیا ہے جس کی نظم سے انہوں نے بنیادی

خیال اخذ کیا ہے -

قدیم بنگلا ادب میں 'وجے کاویا' کو اتنی ہی اہمیت حاصل ہے جتنی 'منسا منگل' ، 'چنڈی منگل' وغیرہ منگل کاویوں کو - ان کاویوں میں دنیوی اور آفاقی باتیں کہی گئی ہیں - زین الدین کی 'رسول وجے' بھی اسی نوعیت کی کہانی ہے - اس میں حضرت رسولؐ خدا کی فتوحات کا ذکر ہے ، لیکن بعض تاریخی ناموں اور شخصیتوں کے علاوہ اس نظم میں کوئی واقعہ بھی تاریخی اعتبار سے صحیح نہیں کہلا سکتا -

کہانی یوں شروع ہوتی ہے :

'واقعہ رسول اکرمؐ کی فتوحات کے زمانے کا ہے - آپؐ نے جیکم کے راجہ کے خلاف جنگ کا اعلان کیا ہے - مدینہ سے جیکم کے راجہ کی سلطنت بہت دور تھی - وہاں تک پہنچنے میں چھ (۶) ماہ لگ جاتے تھے - اس کے باوجود نعرہ تکبیر کہہ کر آپ جنگ کے لیے رختِ سفر باندھتے ہیں - ان کی راہ میں کتنے ندی نالے اور جھاڑ جنگل آئے لیکن آپ چلتے رہے - راستے میں جیکم کے راجہ کے ایک جاسوس سے آپ کی ملاقات ہوئی - رسول کریمؐ نے اس جاسوس کی معرفت راجہ جیکم کو پیغام بھیجا کہ وہ اسلام قبول کر لے - جیکم کے راجہ بہرام کو جب یہ پیغام ملا تو وہ غصے سے آگ بگولہ ہو گیا ، اس نے اسلام قبول نہیں کیا - درایں اثنا رسول کریمؐ اس کی حدود سلطنت میں داخل ہو گئے - طرفین میں کھمسان کی جنگ ہوئی - نبی کریمؐ کے رفقاء نے حیرت انگیز شجاعت کا ثبوت دیا - جیکم کے راجہ کو شکست ہوئی - جنگ کے بعد نبی کریمؐ کے ساتھی خیمے میں سستانے کے لیے واپس آ گئے - لیکن جنگ کی تیاریاں پھر ہونے لگیں - دوسرے دن صبح سویرے دونوں طرف کی فوجیں پھر ایک دوسرے کے خلاف صف آرا ہو گئیں - لڑائی کا سلسلہ کئی دن تک جاری رہا - جیکم کے راجہ کے تین بیٹے گرفتار کر لیے گئے - اس کے بعد رات کے وقت میدان جنگ میں جیکم کے راجہ کے حکم کے مطابق ایک سو گڑھے کھود کر ان کے منہ ڈھانک دیے گئے - صبح کو حضرت علیؑ لڑتے لڑتے ایک گڑھے میں گر پڑے اور پھر چاروں طرف سے تیروں کی بارش شروع ہو گئی لیکن بڑی مشکوں اور صعوبتوں کے بعد حضرت علیؑ گڑھے سے باہر آئے - ان کا جسم لہو لہان ہو رہا تھا - انہوں نے حضرت رسول کریمؐ



یہ سن کر حضرت رسول کریمؐ کو بڑا دکھ ہوا۔ انہوں نے حضرت علیؓ کے جسم پر ہاتھ پھیرا اور اس طرح ان کے سارے زخم مندمل ہو گئے۔ اس کے بعد حضرت علیؓ دوبارہ جنگ کے میدان میں پہنچ گئے۔ اس بار ان کے اندر پہلے سے کہیں زیادہ طاقت آ گئی تھی۔ انہوں نے ایک ہی ہلے میں اپنے ہاتھ سے دشمن کے آن گنت سپاہیوں کو موت کے گھاٹ اتار دیا۔“

کہانی یہاں ختم ہو جاتی ہے۔ مرحوم عبدالکریم ساہتیہ وشارد نے اس مسودے کو دریافت کیا تھا۔ اس میں ۹ سے ۶۳ تک صفحات ہیں۔ ابتدا کے آٹھ صفحات تلاش بسیار کے باوجود اب تک دریافت نہیں ہوئے۔ قیاس کیا جاتا ہے کہ ان صفحات میں حمد و نعت، شاعر کا اپنا تعارف اور اپنے پیر و مرشد کی تعریف میں کچھ باتیں ہوں گی۔ اس کہانی کا شاعر نے جو نام بھی تجویز کیا ہوگا وہ معلوم نہ ہو سکا لیکن کہانی پڑھ کر اس خیال کو تقویت ملتی ہے کہ پوتھی کا نام ’رسول وجے‘ ہوگا۔ سوال یہ پیدا ہوتا ہے کہ یہ پوتھی کب لکھی گئی؟ کہا جاتا ہے کہ شاعر نے راج رتن شری یت یوسف خاں کی خوشنودی کی خاطر اور پیر شاہ مجد خاں کی بزرگی کو دھیان میں رکھ کر ’رسول وجے‘ تحریر کی ہے۔ نقادوں نے اس بارے میں مختلف آراء اور خیالات کا اظہار کیا ہے لیکن سارے خیالات تصدیق طلب ہیں۔ البتہ یہ خیال درست معلوم ہوتا ہے کہ شاعر نے گوڑ کے سلطان شمس الدین یوسف شاہ کی فرمائش پر ’رسول وجے‘ لکھی ہوگی۔ احمد شریف کہتے ہیں: ”اگر یوسف خاں کو گوڑ کے سلطان کا شہزادہ مان لیا جائے تو زین الدین نے اپنا کلام ۱۳۷۳ء میں مکمل کیا ہوگا“۔ عبدالکریم ساہتیہ وشارد کے خیال میں سنہ تصنیف ۱۳۲۰ء ہے۔

’رسول وجے‘ میں جنگوں کی جس انداز میں تصویر کشی کی گئی ہے وہ بہت مؤثر ہے۔ پڑھنے کو پڑھتے وقت جنگ کے مناظر آنکھوں کے سامنے پھرنے لگتے ہیں۔ شمشیر زنی، لہریں، گھوڑوں کی ٹاپوں کی آوازیں، شجاعت و دلیری۔۔۔ یہ تمام مناظر ایسے ہیں کہ انہیں یاد تازہ کرتے ہیں۔ بحیثیت مجموعی زین الدین کو زبان و بیان پر قدرت

حاصل تھی۔ ایک نقاد نے کہا ہے: ”میں سمجھتا ہوں کہ زین الدین کو ’رامائن‘ اور ’مہابھارت‘ لکھنے والوں کی صف میں شامل کیا جا سکتا ہے۔ اس میں صرف عربی ماحول اور گرد و پیش ہی کا بیان نہیں، بنگال اور اہل بنگال کے درخشاں رقص و روایت کا بھی ذکر شامل ہے۔“ (بانگلا ماہیتہ ایتی ہاس، جلد دوئم، از قاضی دین محمد، صفحہ ۲۰۴)۔

### شاہ برید خاں اور رسول وجے

شاہ برید خاں نے بھی ’رسول وجے‘ لکھی ہے۔ اس کا مسودہ انتہائی خستہ حالت میں دریافت ہوا ہے، جس میں کل بارہ صفحات ہیں۔ (۲۱ - ۳۲ صفحات) اس کا واحد مقصد رسولِ خداؐ کی جنگی فتوحات کا ذکر اور ان کی مدح سرائی ہے۔ یہ کہنا ذرا مشکل ہے کہ انہوں نے اپنی تصنیف کا نام ’جنگ نامہ‘ رکھا تھا یا ’رسول وجے‘ لیکن اس نوع کی کہانی کو آن دنوں عام طور پر ’رسول وجے‘ ہی کا نام دیا جاتا تھا۔ شاہ برید خاں اور زین الدین کی شاعرانہ عظمت کے بارے میں بنگالا کے دو ممتاز نقادوں نے دو مختلف خیالات کا اظہار کیا ہے۔ ڈاکٹر انعام الحق کہتے ہیں: ”زین الدین کی ’رسول وجے‘ اور شاہ برید خاں کی ’رسول وجے‘ میں بنیادی خیال اور مقصد کے لحاظ سے کوئی فرق نہیں۔ البتہ علمیت اور شعریت کے اعتبار سے شاہ برید خاں، زین الدین سے اعلیٰ اور برتر ہیں۔“ (مسلم بانگلا ماہیتہ، صفحہ ۸۲)۔ مگر قاضی دین محمد کا خیال ہے کہ ”بنیادی خیال اور مقصد کے اعتبار سے دونوں تصانیف میں یکسانیت پائی جاتی ہے لیکن زین الدین اپنی علمیت اور شاعرانہ عظمت میں شاہ برید خاں سے برتر ہیں۔ اس بارے میں دو رائیں نہیں ہو سکتیں۔“ (بانگلا ماہیتہ ایتی ہاس، جلد دوئم، صفحہ ۱۹۲)۔ ان دو آراء کے مقابلے سے یہ تاثر لیا جا سکتا ہے کہ دونوں نظمیں اعلیٰ درجے کی تصور کی جا سکتی ہیں۔

دور وسطیٰ کے ممتاز اور قابل قدر شاعر شاہ برید کا نام آج جانا پہچانا ہے۔ ایک عرصے تک ان کی تصنیف لوگوں کی نگاہوں سے اوجھل رہی۔ عبدالکریم ماہیتہ وشارد نے ان کو گناسی سے نکال کر روشناس کرایا۔ ان کی تین تصانیف دریافت ہو چکی ہیں لیکن کوئی بھی مکمل حالت میں نہیں ملی۔ ’ودیا سندر‘ کے صرف آٹھ، ’رسول وجے‘ کے تیرہ اور ’حنیفار ودیگی جے‘ کے صرف آخری چند پھٹے ہوئے صفحات ملے ہیں۔ نامکمل، خستہ اور پھٹے ہوئے

ان کی شاعرانہ عظمت کی نشان دہی ہو جاتی ہے۔ ان چند صفحات ہی کو دیکھ کر انداز ہوتا ہے کہ وہ اپنی فنکارانہ صلاحیتوں، علمیت اور انسانیت دوستی میں ایک خاص مقام رکھتے ہیں۔

شاہ برید خاں کی ایک اور تصنیف 'حنیفہ کی فتوحات' ہے۔ اس کے بارے میں محققین کا خیال ہے کہ اس نوع کی نظموں میں سب سے پہلی نظم شاہ برید کی ہے۔ اس موضوع پر جن دیگر شعراء نے طبع آزمائی کی ہے ان کے نام یہ ہیں: (۱) مجد خاں (۲) عبدالکریم (۳) سید حمزہ اور (۴) غریب اللہ۔ ان کی تصانیف فارسی یا اردو سے ترجمہ کی گئی ہیں۔ ساری تصانیف میں حنیفہ کی شجاعت کی داستان درج ہے۔ سید حمزہ کی 'جیگونیر پوتھی' کا خاص موضوع ہے اسلام کی بہادری اور شجاعت کے مقابلے میں غیر اسلامی اعمال و عقائد کی شکست۔

### شہادتِ امام

حضرت امام حسینؑ کی شہادت پر بھی بہت سے شعراء نے نظمیں لکھی ہیں۔ فتح بنگال کے بعد جب مسلمانوں کے اثرات میں اضافہ ہوا اور دنیا نے اسلام کے مختلف علاقوں سے مسلمانوں کے قافلے مختلف حیثیتوں میں یہاں آئے تو ان میں ایرانی شیعہ فرقے کے لوگ بھی شامل تھے۔ یہ لوگ بنگال کے دو اضلاع ڈھاکا اور مرشد آباد میں آباد ہوئے۔ اس کی سب سے بڑی وجہ یہ تھی کہ ڈھاکا اور مرشد آباد بنگال کے پایہ تخت رہے ہیں۔ یہاں انہوں نے امام باڑے بھی تعمیر کرائے اور محترم کے ایام میں عزاداری بھی ہونے لگی۔ ان ہی کے اثرات کا نتیجہ تھا کہ شعراء نے مرثیہ گوئی کی طرف بھی توجہ دی۔ فارسی اور اردو میں بے شمار مرثیے لکھے گئے ہیں۔ فارسی کے مرثیے ان کے سامنے تھے۔ انہوں نے ان ہی مرثیوں کی طرز پر بنگلا میں بھی 'سانحہ کربلا' پر نظمیں کہیں۔ چنانچہ 'مقتول حسینؑ' یا 'جنگ نامہ' کے عنوان سے مرثیہ لکھنے کا رواج چل پڑا۔ اس صنف میں اتنی ترقی کی کہ آج بھی بنگال میں شعراء 'سانحہ کربلا' پر اپنے خیالات و محسوسات ظاہر کرتے ہیں۔ نصر اللہ خاں کا 'جنگ نامہ' بنگلا ادب کے مرثیہ میں اہم مقام رکھتا ہے۔ مجد خاں نے 'مقتول حسین' کے عنوان سے طویل نظم لکھی۔

’جناب علی کا جنگ نامہ‘ یا ’شہیدِ کربلا‘ بھی اسی عہد کی قابلِ ذکر نظم ہے۔ شیخ غریب اللہ کا ’جنگ نامہ‘ یا ’مقتولِ حسین‘ سانحہ کربلا پر لکھی گئی نظموں میں بہت مقبول ہوئی۔ اس کی زبان میں بلا کا درد ہے۔ فارسی کتاب ’جنگ نامہ‘ سے شیخ غریب اللہ نے استفادہ کیا ہے۔ شیخ فیض اللہ نے حضرت زینب علیہا السلام پر نظم لکھی۔ یہ نظم ’چوتیشہ‘ میں لکھی گئی ہے۔ اس میں دریاؤں فرات کے کنارے اس سانحے کا ذکر ہے جس میں حضرت امام حسینؑ اور ان کے اعزہ نے جامِ شہادت نوش کیا تھا۔

شیخ فیض اللہ (پندرہویں صدی)

شیخ فیض اللہ بنگلا ادب کے عظیم شاعر گزرے ہیں۔ ان کی اب تک پانچ نظمیں دریافت ہو چکی ہیں: ’گورکھا وجے‘، ’ستیہ پیر‘، ’زینب چوتیشہ‘، ’غازی وجے‘ اور ’راگ نامہ‘۔ اس کے علاوہ رادھا کرشن کے موضوع پر ان ہی کے لکھے ہوئے چند پد بھی دریافت ہوئے ہیں۔ ان پدوں میں وصال، انو راگ، رادھا کی محبت اور جدائی کے موضوعات ہیں۔ شاعر کے ایسے ہی اب تک سات پد ملے ہیں۔ ان کا ایک قابلِ ذکر پد ذیل میں درج کیا جاتا ہے:

دیکھو سکھی شام موہنیا!  
 اے روپ جوین کوریا پنچھن  
 شام پدے بھج گیا  
 موہنیا کالا موہنیا مالا  
 موہنیا بانسی باجائے  
 تری بھنگ بھنگی ما دیتے ناہی ہا  
 جگمن مرو چھائے (وغیرہ)

شیخ فیض اللہ نے اپنی تاریخِ پیدائش اور زندگی کے حالات خود تحریر نہیں کیے، لیکن ان کی تخلیقات اور زبان کو پڑھ کر اتنا اندازہ ہوتا ہے کہ وہ پندرہویں صدی عیسوی میں گزرے ہیں۔ اس کے علاوہ انہوں نے نظموں میں جو بولی استعمال کی ہے اس سے یہ اندازہ ہوتا ہے کہ وہ ٹپرا کے رہنے والے تھے۔ ان کی سب سے مشہور نظم ’گورکھا وجے‘ ہے۔

کئی کہانیاں گیارھویں صدی عیسوی سے ہندوستان کے طول و عرض میں مشہور ہوئیں۔ کوہندر داس سے سن کر فیض اللہ نے ان ہی کہانیوں پر اپنی نظم کی بنیاد رکھی۔  
 ’گورکھا وجے‘ میں وہ خود اعتراف کرتے ہیں :

”کوہندر سے سن کر فیض اللہ سوچتا ہے کہ منیا ناتھ گرو کا کردار کتنا بلند ہے“

فیض اللہ کی یہی نظم بڑے بڑے اجتماعات میں گائی جاتی تھی۔ بہیم داس، شیم داس، سین جیسے نامور گانے والے جب لوگوں کو سناتے تو کہیں کہیں نہ صرف وہ اپنے نام شامل کر دیتے بلکہ اشعار کے الفاظ تک میں تھوڑا بہت رد و بدل کر دیتے تھے۔ یہی وجہ ہے کہ ایک ہی ہوتھی میں ایک سے زیادہ شاعروں کا تعارف ملتا ہے۔ اس نظم سے نکال کا ان پڑھ معاشرہ اس حد تک متعارف تھا کہ اس کے بہت سے اشعار آج بھی کاشتکاروں کو حفظ ہیں اور وہ سناتے رہتے ہیں۔ مثلاً :

پیارے چراغ بجھ جائے تو تیل لے کر کیا کروں گا  
 پانی نہ ملے تو کیا کام ہو سکتا ہے  
 جڑ کاٹ دی جائے تو درخت کیسے ٹھہر سکے گا  
 کیا پانی بغیر مچھلی زندہ رہ سکتی ہے ؟ (ترجمہ)

آج بھی ٹپرا، سری ہاٹ، میمن سنگھ وغیرہ اضلاع میں مسلمان کاشتکاروں کی زبانی یہ ہد سننے میں آتے ہیں۔ اگرچہ ان ہدوں میں فلسفہٴ حیات کے متعلق جو رموز ہیں وہ عوام کی سمجھ سے باہر ہیں، اس کے باوجود عوام کو یہ سن کر جو خوشی میسر ہوتی ہے وہ بیان نہیں ہو سکتی۔ فیض اللہ کی ’گورکھا وجے‘ میں فلسفہٴ تخلیق رامائی پنڈت کے ’پورا پوران‘ سے ماخوذ ہے۔ ’شینا پوران‘ میں کہا گیا ہے :

”خلائق پر بہو تنہا تھے۔ وہیں انہوں نے اپنی کایا پیدا کی۔ اس کایا سے حاکم مطلق وجود میں آیا۔ حاکم مطلق کے نصف جسم کے پسینے سے دیوی درگا کے شکم سے برہما بنچو مہیشور وجود میں آئے۔“

’گورکھا وجے‘ میں فیض اللہ کہتے ہیں :

’برہما کا جنم آتشیں غصے سے ہوا، وشنو کا منہ سے، دونوں کی شبیہ اس کے

سامنے تھی -

ازلی اور غیر ازلی کے روپ میں بصیرت وجود میں آئی اور پھر تختیل کی آگ سے  
حسن کا عرق !

اسی عرق سے کتنے پر ماتما اور مہامنتروں نے جنم لیا !

شیخ فیض اللہ کی 'گورکھا وجے' مدھا چاریہ، گورکھا ناتھ کی تعلیمات اور ان کی  
کرامات پر مبنی ہے۔ 'گورکھا وجے' بنگلا ادب میں قیمتی اضافہ ہے۔ اس سلسلے میں قابلِ  
ذکر بات یہ ہے کہ مسلم شعراء نے ناتھ دھرم اور اس کے گروؤں کی تعلیمات اور روایات  
کو نہ صرف محفوظ کیا بلکہ پھیلایا بھی جب کہ ہندوؤں نے ان سے چشم پوشی کی۔  
چنانچہ اب یہ ہر کوئی تسلیم کرتا ہے کہ وجے کاویوں کے ذریعے مسلم شعراء نے بنگلا ادب  
کو توانائی بخشی اور اس کو ترقی کی راہ پر گامزن کر دیا۔

### روایت ستیہ پیر

شیخ فیض اللہ کا ایک اور عظیم کارنامہ یہ ہے کہ انہوں نے ستیہ پیر کی روایت اور  
کہانی کو بنگلا ادب میں اجاگر کیا۔ انہوں نے سب سے پہلے ستیہ پیر پر نظم کہی۔  
یہ نظم غالباً ۱۵۴۵ء اور ۱۵۷۵ء کے درمیان لکھی گئی تھی۔ 'ستیہ پیر' کا نفسِ مضمون  
بنگلا ادب میں اتنا مقبول ہوا کہ ان کے بعد آنے والے شاعروں نے بھی اس پر نظمیں  
لکھی ہیں۔ ان شاعروں میں ہندو بھی ہیں، مسلمان بھی۔ ستیہ پیر کی کہانی کو بنیاد بنا  
کر ہندوؤں اور مسلمانوں کو معاشرتی لحاظ سے قریب لانے کی کوشش بھی کی گئی۔  
فیض اللہ کے بعد جن شاعروں نے اس موضوع پر نظمیں لکھیں ان کے نام یہ ہیں : سوچیا  
(چائنگام) کے رہنے والے، فقیر چاند نے ستیہ پیر پر 'پانچالی' ۱۷۳۴ء میں لکھی۔ شنکر اچاریہ  
نے ۱۶۳۶ء میں لکھی اور رامانند کی 'ستیہ پیر' کا سنہ تصنیف معلوم نہ ہو سکا، لیکن  
ناقدین کی متفقہ رائے یہ ہے کہ شیخ فیض اللہ کے مقابلے میں کوئی شاعر بھی کامیاب نظر  
نہیں آتا۔ ڈاکٹر شوکار سین نے کہا ہے کہ انہوں نے شیخ فیض اللہ کی اس نظم میں  
بعض ایسی خاص باتیں پائی ہیں جو اسی کی ذات سے مخصوص ہیں۔

شیخ فیض اللہ کی ایک اور تصنیف 'غازی وجے' ہے۔ یہ مثنوی شیخ اسماعیل  
 کے محیر العقول کارناموں پر لکھی گئی ہے۔ شیخ اسماعیل سلطان برہک شاہ کے  
 حریف اور مشہور خدا ترس بزرگ گزرے ہیں۔ "اسماعیل غازی بنگال کی تاریخ میں  
 شخصیت کے مالک ہیں۔ ہندوستان کے اس علاقے میں اگرچہ انہوں نے سلطان برہک  
 شاہ (۱۳۵۹ء - ۱۳۷۴ء) کے سپہ سالار کی حیثیت سے کام کیا تھا مگر شمالی بنگال میں ان  
 کے طفیل اسلام کی تبلیغ بھی ہوئی۔ شیخ فیض اللہ، اسماعیل غازی کے ہم عصر معلوم نہیں  
 ہوتے۔ قیاس کیا جاتا ہے کہ اسماعیل غازی کی شہادت کے کافی عرصے بعد یعنی ۱۵۷۰ء  
 میں انہوں نے 'غازی وجے' تحریر کی۔ 'غازی وجے' کو ہم تاریخی کہانی ماننے پر مجبور  
 ہیں کیونکہ اسماعیل غازی ممتاز تاریخی شخصیت گزرے ہیں۔" (مسلم بانگلا ماہتیا، از  
 ڈاکٹر انعام الحق، صفحہ ۸۹)۔

اگر یہ کہا جائے تو مبالغہ آرائی نہ ہوگی کہ بنگلا ادب کی دیگر اصناف کے علاوہ  
 رزمیہ شاعری میں بھی مسلمانوں نے پہل کی۔ جیسا کہ اوپر بیان ہو چکا ہے، رزمیہ شاعری  
 میں جو واقعات بیان کیے گئے وہ زیادہ تر تاریخی ہیں۔ یہ اور بات ہے کہ کہیں کہیں  
 تاریخ سے انحراف اور اس میں تصرف بھی کیا گیا ہے لیکن تاریخ سے اغماض نہیں برتا گیا۔  
 رزمیہ شاعری کی پشت پر مسلمان شعراء کے سامنے دو چیزیں تھیں: اول یہ کہ مقامی آبادی  
 کے جو لوگ اسلام لائے تھے انہیں اسلامی تاریخ کے ان فرزندوں کے مجاہدانہ کارناموں سے  
 متعارف کرایا جائے جنہوں نے تاریخِ عالم کا دھارا موڑ دیا تھا۔ دوم ان کو ان دیوتاؤں  
 اور دیویوں کے قصے کہانیاں پڑھنے سے اجتناب کروایا جائے جن کا حقیقت سے دور کا بھی  
 واسطہ نہیں۔ وجے کاویوں کی تاریخی اقدار جو بھی ہوں ان پر مسلمانوں کو بھی اور  
 ہندوؤں کو بھی یقین تھا۔ مسلمانوں نے صرف مسلم تاریخ پر مبنی واقعات پر ہی رزمیہ  
 شاعری نہیں لکھی، ان ہی کے شاعر فیض اللہ نے جیسا کہ اوپر بیان ہوا ہے، سدھا چاریہ  
 اور کھانا تہ کے حیرت انگیز کارناموں کو بھی نظم کیا اور یہ نظم بنگلا ادب میں شاہکار  
 قرار دی گئی۔

## فصل (ب)

### مذہبی شاعری

’عہد وسطیٰ‘ میں بنگلا ادب جس طرح فارسی اور عربی ادبیات کی تخلیقات سے متاثر ہوا ہے اسی طرح اسلامی فلسفہ حیات نے بھی بنگلا ذہن و ادب کو بڑی حد تک متاثر کیا ہے۔ اس سلسلے میں عرب اور ایران کے صوفیائے کرام کے ارشادات اور فلسفیوں کے افکار نظر انداز نہیں کیے جا سکتے۔ مسلمانوں کے ہاتھوں فتح بنگال کے ساتھ ہی ساتھ جہاں زندگی کے دوسرے طبقوں سے تعلق رکھنے والے مسلمان دور دراز ممالک سے بنگال آئے، وہیں علماء، مشائخ، صوفیائے کرام اور درویش بھی تشریف لائے۔ اس عہد میں ہندو وشنو کے پجاری تھے۔ ان کے بہت سے دیوتا اور دیویاں تھیں۔ وہ ان ہی کی پرستش میں وہ اپنی نجات سمجھتے اور انہی کی طفیل اپنی عاقبت سنوارتے تھے۔ لیکن مسلمان صرف خدائے واحد کی عبادت کرتے تھے۔ اسی سے اپنی مرادیں مانگتے اور اسی کو تمام قوتوں کا سرچشمہ سمجھتے تھے۔ انہوں نے خدا کی عبادت کے ساتھ ساتھ معاشرتی زندگی میں محبت اور اخوت کا جذبہ بھی بیدار کیا۔ ان صوفیائے کرام کی عابدانہ زندگی اور ان کے زہد و تقویٰ سے جہاں ہر طبقہ خیال کے لوگ متاثر ہوئے وہاں شاعروں کو بھی ان کی زندگی قابل رشک معلوم ہوئی۔ انہوں نے مذہبی موضوعات پر گیت لکھے اور نظموں کہیں۔ اس کے علاوہ انہوں نے فارسی اور عربی کتابوں کے بنگلا میں تراجم بھی شروع کیے۔ بنگلا میں مذہبی کتابوں کے تراجم اس لیے کیے گئے تاکہ لوگ اپنی ہی زبان میں مذہبی تعلیمات سے استفادہ کر سکیں۔ انہوں نے ان اندیشوں کو دور کیا کہ بنگلا میں مذہبی و دینی کتابیں تحریر کرنا گناہ کے مترادف ہے۔ شاہ مجدد صغیر نے، جو غیاث الدین اعظم شاہ کے دور حکومت میں زندہ تھے، اپنی کتاب ’لیلیٰ مجنوں‘ میں لکھا ہے: ”کافی غور و خوض کے بعد میں اس نتیجے پر پہنچا ہوں کہ یہ اندیشہ قطعی بے بنیاد ہے کہ بنگلا میں مذہبی موضوعات پر کچھ لکھنا کارعصیاں ہے، بلکہ میں تو اس کام کو اپنا مذہبی فریضہ سمجھتا ہوں کیونکہ اس طرح عوام کو اپنے ماضی کے عظیم ورثے سے آگاہی ہوگی۔“ پندرہویں صدی کے وسط کے ایک ذہین شاعر مزمل نے جن کو اسلامی مضامین پر کافی عبور تھا کہا ہے: ”میں نے بنگلا میں مذہبی کتابیں اس لیے تحریر کی ہیں تاکہ



انسانی اصول کی روشنی میں اپنی زندگی کو منظم کریں۔“

مزمّل

بنگلا ادب میں جن قدیم شاعروں کو شہرت نصیب ہوئی ہے ان میں مزمّل کو بلند مقام حاصل ہے۔ ان کی مشہور تصنیف 'نیتی شاستر' یا 'ساعت نامہ' ہے۔ اس سلسلے میں ایک بات جو وضاحت طلب ہے وہ یہ ہے کہ ڈاکٹر انعام الحق نے 'نیتی شاستر' اور 'ساعت نامہ' کو دو الگ الگ کتابوں کا نام دیا ہے لیکن عبدالکریم ماہتیہ وشارد نے جو پوتھیاں دریافت کی ہیں ان میں ۲۱۴ نمبر پوتھی سے یہ واضح ہوتا ہے کہ یہ ایک ہی کتاب کے دو نام ہیں۔ اس میں زلزلہ، چاند گرہن، سورج گرہن، خواب کی تعبیر، مکان کو آگ لگنا، بحث اکبر، نیک اور بد فال وغیرہ سے بحث کی گئی ہے۔ مزمّل کی اس تصنیف میں کئی جگہ یوسف اور محمد شفیع کے قطعے پائے جاتے ہیں لیکن زیادہ تر مقطع مزمّل ہی کا ہوتا ہے۔ اس لیے یہ قیاس کہ یہ کتاب شاید تین مختلف اشخاص کی لکھی ہوئی ہے، درست نہیں معلوم ہوتا۔ یوسف اور محمد شفیع نے بھی کہیں کہیں اپنے اشعار مقطعوں سمیت شامل کر دیے ہیں لیکن طرز بیان میں اتنا واضح فرق ہے کہ یہ کتاب تین اشخاص کی لکھی ہوئی معلوم نہیں ہوتی۔

اٹھارھویں صدی عیسوی میں اسلام کی مذہبی و دینی کتب کے تراجم، اسلامی اخوت کے مظاہرے، اسلامی فلسفہ حیات، مذہبی فرائض کی ادائیگی وغیرہ قسم کی سرگرمیاں مشرقی بنگال اور خصوصاً چائنگام میں زور شور سے جاری تھیں۔ ان میں روزمرہ زندگی گزارنے کے قواعد و ضوابط اور اسلام کی بنیادی خصوصیات — علماء اور مشائخ عوام کو بتاتے تھے اور یوں عوام میں اسلام کی جڑیں مضبوط ہونے لگیں۔ مزمّل کے 'ساعت نامہ' میں فلکیات سے مسلمانوں کی دلچسپی اور انسانی زندگی میں ستاروں کے اثرات کا ذکر ہے۔ اس اعتقاد کا بھی ذکر ہے کہ انسان کی روزمرہ زندگی میں کون سی گھڑی مبارک ہو سکتی ہے اور کون سی نامبارک۔ مثلاً وہ کہتے ہیں: "بیساکھ (اپریل، مئی) کے مہینہ تعبیر مکان کے لیے بہترین وقت ہے لیکن اگر ساون (جولائی، اگست) میں مکان کو تعمیر کا کام شروع کیا گیا تو ایسے مکان ہمیشہ کسی نہ کسی آفت کا شکار رہیں گے۔"

دن مبارک یا منحوس ہے، اس کے بارے میں شاعر نے لوگوں کو اس قسم کے مشورے دیے ہیں: ”پیر کو غسل کرنا انسان کو دولت مند بناتا ہے اور منگل کے روز نہانا عمر گھٹا دیتا ہے۔ جمعہ کو نیا لباس زیب تن کرنے سے افکار سے نجات ملتی ہے۔ دوپہر کو سونا دولت کمانا ہے۔ صبح کو سونا مفلسی و قلاشی کو دعوت دینا ہے۔“ وغیرہ

’ساعت نامہ‘ ۱۷۵۷ء میں لکھی گئی۔ اس میں شاعر کے مرشد کا بھی ذکر ملتا ہے۔ ان کے مرشد شاہ بدر الدین تھے۔ مثلاً وہ خود کہتے ہیں: ”شاہ بدر الدین، بڑے ہی رحمدل اور نیک مرشد ہیں، ان کا ذکر میں کن الفاظ میں کروں۔“

ڈاکٹر انعام الحق کہتے ہیں: ”ساعت نامہ (۱۷۵۷ء) کے مسودے کی نوعیت، ان کی زبان اور ان کے مرشد کی تاریخوں سے پتا چلتا ہے کہ ان کا عہد اس سے پہلے کا عہد ہے۔ سترھویں صدی عیسوی میں جو بنگلا زبان رائج تھی اس کے مقابلے میں مزمل کی زبان پرانی ہے۔ ان کے پیر کی تاریخوں سے ثابت ہوتا ہے کہ وہ سولہویں صدی کے ہیں۔“ (مسلم بانگلا ماہیت، صفحہ ۷۷)

مزمل چائنگام کے رہنے والے تھے جس کی تصدیق شاعر مقیم کے بیان سے بھی ہوتی ہے۔ ان کو تصوف سے بہت لگاؤ تھا۔ ان کے کلام میں صوفیانہ رنگ ہے۔ وہ طریقت میں کسی بزرگ کے مرید بھی تھے۔ ان کی تصنیف ’ساعت نامہ‘ پڑھ کر یہ خیال اور پختہ ہو جاتا ہے کہ وہ ایک صوفی شاعر تھے۔ ’علم الساعت‘ صوفیوں کے ’علم التصوف‘ کی ایک شاخ ہے۔ مزمل نے بنگلا میں اس سے استفادہ کیا ہے۔ ’علم الساعت‘ کے بعض موضوعات ’ساعت نامہ‘ میں موجود ہیں۔ اگرچہ شاعر نے یہ تسلیم کیا ہے کہ ’ساعت نامہ‘ عربی کتاب سے ترجمہ شدہ ہے مگر انداز بیان اتنا صاف و صریح اور بنگالی جذبات و واقعات سے اتنا پُر ہے کہ کتاب ترجمہ معلوم نہیں ہوتی۔

شیخ زاہد

سترھویں اور اٹھارھویں صدی عیسوی میں اسلامی تصوف زوال پزیر ہونا شروع ہو گیا تھا کیونکہ اس میں خلافِ شرع باتیں شامل کر دی گئی تھیں۔ یوگا اور تانتریا کے اثرات اس عہد کے مسلم شعراء کے کلام میں نمودار ہونے لگے تھے۔ مثلاً پندرھویں صدی

کے شاعر شیخ زاہد نے 'ادیہ پرچائے' کے عنوان سے جو نظم لکھی ہے وہ  
 تصوف میں ناتھ یوگیوں کے خیالات کی آئینہ دار ہے۔ اس شاعر نے نظریہ 'آفرینش'،  
 کائنات اور کائنات کے مکینوں کے بارے میں مندرجہ ذیل خیالات کا اظہار کیا ہے:

"ابتدا میں کچھ بھی نہ تھا۔ نہ تو زمین تھی، نہ پانی تھا اور نہ کائنات ہی  
 اپنی لامحدودیت سے ظاہر ہوئی تھی۔ آسمان بھی نہ تھا۔ آفتاب، ماہتاب،  
 ستارے، پہاڑ، جنگل بھی نہ تھے۔ صرف تاریکی تھی۔ خدا کا وجود تھا مگر وہ  
 اکیلا تھا۔ چنانچہ اس نے تخلیق کی ضرورت محسوس کی تاکہ خلا پر ہو سکے۔  
 اس نے اپنی شبیہ سے مٹی جلتی ایک شبیہ تخلیق کی اور اس کو پھیلے ہوئے  
 سمندر پر رکھ دیا۔ اور جب اس نے اپنی ہی شبیہ سے کلام کیا تو اس کی  
 خوشی کی انتہا نہ تھی۔ اس خوشی سے پانی وجود میں آیا، تکام سے ہوا اور  
 غصے سے آگ پیدا ہوئی۔ اس نے اپنے دوست (شبیہ) کے جسم سے مٹی لی  
 اور اس کو سمندر میں چھڑک دیا اور یوں زمین لہروں پر پھیلنے لگی۔ فطرت  
 کے عناصر اربعہ (آب، باد، خاک اور آتش) وجود میں آئے۔ خدا کے غصے سے  
 ہر وہ چیز پیدا ہوئی جو خوفناک ہے۔ اس نے تثلیث پیدا کی اور ہر ایک کو  
 مختلف کام سونپے۔ دیوتاؤں اور شیطانوں کو بھی اس نے پیدا کیا اور پھر دیوتا  
 اور شیطان خوفناک جنگوں میں مصروف ہو گئے۔ خونخوار اور دہشتناک جانور  
 پیدا ہوتے رہے لیکن وہ اپنے خالق کو بھلا بیٹھے۔ خدا نے دنیا سے شیطانوں  
 کے وجود ہی کو نیست و نابود کر دیا۔ اس کے بعد اس نے انسان کو مٹی  
 سے اس مقصد کے پیش نظر پیدا کرنے کا فیصلہ کیا کہ وہی سب پر حکمرانی  
 کرے گا۔"

مسلمانوں کا عقیدہ ہے کہ خدا نے انسان کو مٹی سے پیدا کیا لیکن شیخ زاہد کا خیال  
 ہے کہ تخلیق سے پہلے کائنات میں گہری تاریکی تھی۔ ان کا نظریہ یہ بھی ہے کہ خدا نے اپنی  
 شبیہ کی مانند ایک اور شبیہ پیدا کی جس کو اس نے اپنا دوست کہا۔ غالباً انہوں نے  
 خیالات 'ناتھ' اور 'دھرما' سے لیے ہیں۔ ناتھ اور دھرما کے یوگیوں کی طرح شیخ زاہد  
 روحانی زندگی کے لیے انسانی جسم کی اہمیت پر زور دیتے ہیں۔ غرض کہ 'ادیہ پرچائے'

تصوف میں یوگی مت کے اثرات سے خالی نہیں ہے۔ تصوف میں یہ عقیدہ غالب ہے کہ خدا کے سوا کوئی حقیقی معبود نہیں۔ انسان محض ایک پرچھائیں ہے یا 'اصل کل' کا عکس اور اس کا وجود اس وقت تک باقی ہے جب تک پرچھائیں موجود ہے۔ پرچھائیں کا غائب ہونا انسان کا مٹ جانا ہے۔ انسان کی دائمی خواہش خدا تک رسائی ہے اور اس رسائی کا ذریعہ عشق بالذات ہے۔ لیکن عشق اتنا صادق ہو کہ وہ نفس اسارہ سے رشتہ توڑ کر، خودی کو بھلا کر صرف اسی کی طلب میں غرق ہو جائے۔ تصوف میں 'دوئی' کا تصور جائز نہیں ہے لیکن اس عہد کے صوفی شعراء نے تصوف کو مسخ شدہ شکل میں پیش کیا۔ وہ 'اصل کل' میں مرد و زن کے وصال کے قائل ہیں۔ غرضیکہ شیخ زاہد کا نظریہ اس نظریے سے کافی حد تک مختلف ہے جو اسلام میں تصوف کا ہے۔

### غنائیہ

غنائیہ نظم کے بارے میں مشہور یونانی فلسفی ارسطو نے کیا خوب کہا ہے: "مختصر نظم جو ایک ہی آواز میں گائی جائے اور سنگت بربط یا چنگ کی ہو۔" غنائیہ نظم میں شاعر خارجی دنیا کو اپنے فکر و خیال کا لباس عطا کرتا ہے اور اس میں دھنک کے حسین رنگوں کو سمو دیتا ہے۔ اس خیال میں شاعر کی دلی کیفیات کا اظہار سادہ و دلکش طرز بیان میں ہوتا ہے۔ غنائیہ نظم وہی ہے جس میں شاعر کا اپنا تجربہ موجود ہو لیکن ساتھ ہی یہ بات بھی ملحوظ رکھنی ہوگی کہ غنائیہ نظم میں ذاتی محسوسات کے علاوہ دیگر لوگوں بلکہ پوری ایک قوم کی داخلی کیفیات بھی ہو سکتی ہیں۔ دوسرے لفظوں میں اس کی وضاحت اس طرح کی جا سکتی ہے کہ غنائیہ نظم میں شاعر کی اپنی قلبی واردات پر مستزاد دوسروں کے احساسات بھی ہوتے ہیں۔ یہ ضروری نہیں کہ ایسی نظم میں فکر و خیال کی بلند پروازی یا جذبات کا عمق ہو مگر شدت احساس منع نہیں ہے۔ غنائیہ نظم کی تعریف یہ بھی ہو سکتی ہے کہ براہ راست اس کا اثر دماغ پر نہیں دل پر ہوتا ہے، یعنی اگرچہ یہ فکر سے بالکل عاری نہیں ہوتی مگر سچے جذبات کا اظہار اس کا مقصد اول ہوتا ہے۔ یہ شعور کو بیدار کرنے کی نسبت احساس کو تازیا نے لگاتی ہے۔

### وشنوی گیت

اس لحاظ سے وشنوؤں کی شاعری گیت بھی ہے نظم بھی۔ ان گیتوں یا نظموں نے

سننے والوں کے دلوں کو جس طرح دھڑکنے پر مجبور کیا ہے، کسی اور زبان کی غنائیہ شاعری میں یہ صفت نہیں پائی جاتی۔ وشنوؤں کے ادب میں فطرت انسانی کے نازک سے نازک احساسات بڑے حسین اور لطیف پیرایے میں بیان ہوتے ہیں۔ ایسے معلوم ہوتا ہے کہ اس سے بہتر اظہار یا حسین بیان ممکن ہی نہیں۔ یورپ کی ایک عظیم مصنفہ مس مارگریٹ نوبل نے تو یہاں تک کہہ دیا کہ ”بنگال کے وشنوؤں نے جذبات لطیف اور نازک خیالیوں کے سرچشموں کو خشک کر دیا ہے۔“ مختلف شاعروں نے مختلف انداز میں اپنے اپنے دل کی کیفیتوں کو شعر کے قالب میں ڈھالا ہے۔ کسی نے سکھ کے گیت گائے ہیں اور کسی نے دکھ کے۔ ودیا پتی سکھ کا شاعر ہے اور چنڈی داس دکھ کا۔ ودیا پتی یار کی جدائی سے پریشان ہو جاتا ہے اور چنڈی داس کو وصل میں بھی سکھ نہیں ملتا۔ ودیا پتی نے دنیا کے اندر محبت کو خوشبو سے تعبیر کیا ہے اور چنڈی داس نے دنیا کو محبت کہا ہے۔ صرف ودیا پتی اور چنڈی داس پر ہی کیا موقوف، وشنوؤں کے دیگر شعراء کے یہاں بھی یہی رجحان پایا جاتا ہے۔

بنگال میں ایسے مسلمان شاعروں کی تعداد بھی کم نہیں جو براہ راست فلسفہ تصوف سے وابستہ نہ تھے۔ ان کے خیالات میں صوفیانہ رنگ دو واسطوں سے آیا۔ علماء و مشائخ کی رفاقت سے اور فارسی و عربی تخلیقات کے مطالعے سے۔ فارسی ادب کے مشاہیر یعنی سعدی، رومی، خیام، حافظ اور جامی نے صرف ان کے زاویہ نگاہ کو ہی نہیں بدلا بلکہ ان کے خیالات و محسوسات پر بھی اثر ڈالا ہے۔ اس لیے یہ کہنے میں کوئی حرج نہیں کہ اگر وشنوؤں کے پیرو شعراء نے اپنے اوتار کو مخاطب کر کے عقیدت مندی کا ثبوت دیا ہے تو مسلمان شعراء عشق حقیقی سے سرشار دکھائی دیتے ہیں۔

ہداولیاں

’ہد‘ (ایک تعارفی نوٹ)

ہد ایک چھوٹا سا گیت ہوتا ہے اور ہدکرت، جس نام سے ہد لکھنے والے اپنے آپ کو ہنگارتے ہیں، کے معنی ہی گیت لکھنے والا۔ رادھا کرشن کے تعلقات کے موضوع پر ہد ہی بنگالی ادب میں سب سے اعلیٰ قسم کے گیت تصور کیے جاتے ہیں۔ بلکہ بعض ادبی نقادوں

کا خیال ہے کہ ہندوستان کی تمام زبانوں میں اس موضوع پر سب سے بہتر گیت بنگالی کے ہد ہی ہیں۔ بنگالی عشقیہ شاعری میں ہد کوئی تین سو سال تک محبوب ترین صنف رہی ہے اور موجودہ دور میں ٹیگور تک نے اس کی روایت کو اپنایا ہے۔

بنگالی ویشنوی ادب جو اس ضمن میں خاص اہمیت رکھتا ہے زیادہ تر نہ بنگالی میں ہے اور نہ سنسکرت میں، بلکہ بنگالی اور میتھلی کی ملی جلی زبان میں لکھا گیا ہے۔ اس کو دریجا بولی یعنی 'برج بولی' کہا جاتا ہے۔ اس دریجا بولی میں میتھلی عنصر ودیا ہتی کے اثر سے داخل ہوا۔ دریجا بولی ایک مصنوعی بلکہ دوغلی زبان تھی اور کیا صرفی اور کیا لغوی دونوں لحاظ سے ناٹص تھی۔ مگر اسی زبان میں سولہویں، سترہویں اور اٹھارہویں صدی میں ایک وسیع ویشنوی ادب ظہور میں آیا۔ بلکہ انیسویں صدی میں بھی ویشنوی شعراء اسے استعمال کرتے رہے حتیٰ کہ رابندرا ناتھ ٹیگور نے اپنی 'بھانو سمہر' ہداولی اسی زبان میں لکھی۔ بنگال سے یہ آسام، اوڑیسہ اور کچھ اور علاقوں میں پھیلی، بلکہ اسے تو ویشنوی بین الاقوامی زبان تصور کرنا چاہیے۔

ہد لکھنے والے شعراء نے کئی ایک چیزیں روایتی کرشن رادھا سے متعلق دیہی شاعری سے مستعار لیں۔ مگر ان میں انہوں نے ایسا کیف بھر دیا، بلکہ ہداہت اور شدت جذبات سے اس میں ایسے رنگ بھرے کہ وہ ایک دلنشین اور نہایت پُر تاثیر چیز بن گئی۔ یہ صحیح ہے کہ ان گیتوں کا فکری عنصر اتنا قوی نہیں تھا مگر ان کی بنیادی خصوصیت وہ تاثر اور صوتی اور غنائی کیفیت تھی جس کے لیے وہ ہر دل عزیز ہو گئے۔ اسی لیے ترجمے میں ان کا سحر آگیا اثر زائل ہو جاتا ہے۔ مثلاً گوہند داس کا ایک ہد ملاحظہ ہو جس میں رادھا کی بے کلی اور لگن کی عکاسی کی گئی ہے:

”اے کاش کہ میرا بدن اس راستے کی دھول بن جائے جس پر میرا  
سولہی چلتا ہے۔ میرا بدن وہ آئینہ ہی بن جائے جس میں وہ اپنا چہرہ  
دیکھتا ہے۔ کاش کہ برہ اور موت کی کشمکش ختم ہو جائے اور  
موت مجھے کرشن سے ملا دے! میں چاہتی ہوں کہ میرا بدن اس  
جوہر کا پانی بن جائے جس میں وہ نہاتا ہے۔ اے کاش کہ وہ بادِ نسیم  
بن جائے جو اس کے جسم کو ٹھنڈک پہنچاتی ہے۔ میں چاہتی ہوں کہ  
میرا بدن اسے اس طرح گھیرے رہے جہاں کہیں وہ گھوم رہا ہو  
جس طرح آسمان یا ایک نیلا بادل۔“

مگر پدوں میں کئی ایک نقائص بھی ہیں۔ اور وہ یہ کہ ان کے  
موضوع میں نفاست نہیں، ان میں تجربات کو ذرا ہٹ کر دیکھنے کی  
فکری مجرد کی قوت نہیں جو شعر کو ابدی صفات عطا کرتی ہے۔ اسی  
لیے بہت سے پد لکھنے والے اس بات سے قاصر ہیں کہ وہ اپنے موضوع  
کو اپنے تاثر کی اکسیر ہی سے شعری بلندی یا ارتفاع عطا کر سکیں۔  
انہیں اس بات کا یا علم نہیں تھا یا اس شعور سے وہ ناواقف تھے کہ  
جذبات شاعری کا مادہ ہوتے ہیں، ماحصل نہیں ہوتے۔ ان کے اکثر  
اشعار مبتذل تلمیحات اور پٹی ہوئی تمثالوں کی وجہ سے پھیکے اور بے اثر  
ہو جاتے ہیں۔ ان کے احساسات بھی تصنع سے خالی نہیں ہوتے اور  
اکثر وہ شدت بیان کو شدت تاثر پر محمول کر دیتے ہیں۔ اس کے  
باوجود ان میں ایک روایتی تاثر بھی ہے جو اپنے تلامذات کی وجہ  
سے ذہن پر ایسا اثر ڈالتا ہے کہ قاری ان گیتوں کے ابتذال اور بعض  
دفعہ رکاکت کو بھول جاتا ہے۔

مدیر عمومی

ماخوذ از ہنگالی ادب (انگریزی)

مصنف جے، سی - گھوش

مطبوعہ آکسفورڈ یونیورسٹی پریس،

لندن، ۱۹۳۸ء

چیتنیا دیو کی پیدائش کے بعد سے بنگلا ادب میں بکثرت پداولیاں لکھی جانے لگیں۔ مسلمان شعراء نے بھی سترھویں صدی عیسوی سے رادھا کرشن کے موضوع پر نظموں کا سلسلہ شروع کر دیا۔ یہ خیال حقیقت پر مبنی نہیں ہے کہ وشنو پداولیاں ہندو پد نگاروں کی وجہ سے بام عروج تک پہنچی ہیں۔ اس صنف کو آگے بڑھانے میں مسلمان شعراء کی خدمات کم نہیں۔ اب تک سترہ مسلم پد نگاروں کی پداولیاں دریافت ہو چکی ہیں جن میں سے نصف صف اول کے شاعر ہیں۔ بہ لحاظ زبان، خیال اور شعریت یہ شاعر صف اول کے ہندو شعراء سے کسی طرح بھی پیچھے نہیں۔ بنگالی مسلمانوں کے ایسے کتنے ہی پد دریافت ہوئے ہیں جن میں خالص وشنو خیالات کی عکاسی کی گئی ہے۔ چیتنیا نے پریم دھرم کا جو چراغ روشن کیا تھا اسی کی روشنی میں مسلمان شعراء نے بھی بہت سے پد لکھے۔

مسلمان پد نگاروں میں بعض ایسے بھی گزرے ہیں جنہوں نے وشنو عقائد سے مسحور ہو کر رادھا کرشن کی محبت پر گیت لکھے ہیں اور بعض ایسے بھی ہیں جو لیلہ کے موضوع پر پد لکھتے لکھتے اسی میں گم ہو گئے۔ سید مرتضیٰ نے لکھا :

”سبھوں کو تیاگ کر تیرے ہی چرنوں پر  
مرنے جینے کے لیے آ گیا ہوں“ (ترجمہ)

نصیر محمود کہتے ہیں :

”کنائی، مجھے ناؤ میں کنارے تک پہنچا دو  
کنائی ہی پار لگائیں گے  
گھاٹ میں ناؤ کے محافظ کنائی ہی ہیں“ (ترجمہ)

چاند قاضی :

”چاند قاضی بانسری سن کر دیوانہ ہو گیا  
ہری کو دیکھے بغیر زندہ کیسے رہ سکتا ہوں“ (ترجمہ)

لال محمود :

”خواہ ہندو ہو یا مسلمان



تیرے سامنے سب برابر ہیں

ذات پات کا سوال نہیں ، سب تیرے ہی بیٹے ہیں

چنڈال ہو یا چار ، سبھوں کو تجھ سے محبت ہے“ (ترجمہ)

### وشنو مت پر تصوف کا اثر

وشنو مت پر بھی تصوف کا اثر غالب ہے۔ اس میں اسلام کا اثر یوں نمایاں ہے کہ بجائے براہمنہ قدیم پنتھ کے جس میں سرشٹی (کائنات) کو براہمنہ مانتے ہیں ، صرف ایک خدا کی پرستش میں ترقی ہونے لگی۔ منسا کی پوجا ، نیز چنڈی اور کرشن کی پوجا میں اسلامی توحید کی طرف میلان پایا جانے لگا۔ شیو کی پوجا کی وجہ سے جو قدماء میں رائج تھی ، طریقہ ہمہ اوست کی شکل پیدا ہو گئی تھی۔ شیو دیو صفات سے معرہ ، بے پروا اپنی ہی عظمت پر قانع اور تمام دنیوی و بجز و راحت سے بالاتر سمجھا جاتا ہے۔ لیکن جب مسلمان اپنے ہاتھوں میں قرآن مجید لے کر آئے اور ان کے سامنے اپنے مذہب کی خوبیاں بیان کیں اور انہیں بتایا کہ ہم خدا کے حضور میں سر بسجود ہوتے ہیں اور اسی پر یقین کامل رکھتے ہیں تو شیو کی موہوم عظمت کا محل اپنی جگہ قائم نہ رہ سکا۔ شیو پنتھیوں کا خیالی دھرم اس وقت تک اپنی تصوراتی عظمت کے نشے میں کہ ”میں وہ ہوں“ مگن رہا۔ لیکن عوام کو ایسے خدا کی ضرورت تھی جو ہر جگہ ہو اور جس کی شخصیت معدوم نہ ہو بلکہ معلوم ہو اور جس کے سامنے وہ ہاتھ پھیلا کر مدد مانگ سکیں۔ غرضیکہ ان اسباب کی وجہ سے شیو پنتھ کا زوال شروع ہوا اور اس کی جگہ کرشن دیوتا ، منسا دیوی ، چنڈی اور دیگر دیوتاؤں کی پوجا ہونے لگی۔ وشنوؤں پر اسلامی تصوف کا اثر نہ پڑتا اور شیو پنتھ اپنی تمام صفات کے ساتھ اب بھی باقی رہتا تو بقول وینش چندر سین ، بنگالہ کے تمام ہندو مسلمان ہو گئے ہوتے۔

مسلم شعراء نے صوفیانہ شاعری سے روشناس کرایا۔ ان شاعروں نے فارسی کی غزلوں کی تقلید میں پد ضرور لکھے ہیں ، مگر ان میں تصوف کا رنگ غالب ہے۔ خصوصاً یہ شعراء مولانا جلال الدین رومی سے بہت متاثر نظر آتے ہیں۔ مسلمان شعراء کی بنگلہ ہدایاں اپنی ہیئت اور ماہیت کے لحاظ سے فارسی کی مثنوی معلوم ہوتی ہیں۔ اور اگرچہ ان

کا موضوع کرشن ہی کیوں نہ ہو مگر ہندو کی لکھی ہوئی معلوم نہیں ہوتیں۔

وشنوؤں کے یہاں رادھا اور کرشن وہ رادھا اور کرشن نہیں جن کا ذکر پورانوں میں ملتا ہے۔ وشنوؤں کی پداولیوں میں رادھا انسانی روح کی علامت اور کرشن خداوند کے استعارے ہیں۔ علاول کی پداولی ملاحظہ ہو :

میرے دوست کی بانسری چت چور ہے  
جسے بجا کر وہ محبت کی ڈوری سے دوشیزہ کے من کو کھینچ رہا ہے  
گھر کی دلہن کا دل ہری نے بانسری دے کر قابو کر لیا (ترجمہ)

سید مرتضیٰ کہتے ہیں :

اے شام تمہاری مرلی کی آواز میں کتنا رس ہے  
بانسری اونچے سروں میں بچ رہی ہے  
اور گھر کی کامنی سنگھار میں مصروف ہے  
اور صدہا چاند اپنی اپنی جگہ سے کھسکتے جا رہے ہیں  
تمہارے دل کے قریں ، کتنے انمول جواہرات ہیں  
جن کو دیکھ کر گوالن جھینپ جھینپ جاتی ہے (ترجمہ)

جیسا کہ ڈاکٹر انعام الحق نے کہا ہے : ”جیسے عربی لفظ ’اللہ‘ فارسی میں ’خدا‘ بن گیا ہے ، اسی طرح فارسی میں صوفی شعراء کے عاشق و معشوق بھی بنگلا میں رادھا کرشن بن گئے ہیں۔ اگرچہ دونوں نام پورانوں ہی کے ہیں لیکن معنی میں فرق ہے۔ وشنوؤں کے ہاں کرشن کی بانسری وہی معنی رکھتی ہے جو مولانا جلال الدین رومی کی مثنوی میں ’نے‘ کو حاصل ہے۔“ (مسلم بانگلا ساہتیہ ، صفحہ ۵۱)۔

چاند قاضی

بانسری کی موہ لینے والی آواز اور اس کی مدھرتا چاند قاضی کے ایک ایک پد میں اجاگر ہوئی ہے۔ پد میں رادھا کا محبوب کے ساتھ وصال ایک روح پرور منظر پیش کرتا

ہے، اس میں رادھا کی لچائی ہوئی شکل بڑی ہی پیاری نظر آتی ہے۔ رادھا اپنے گرو کے پاس بیٹھی ہوئی ہے۔ اتنے میں کرشن کی بانسری اس کو سنائی دیتی ہے۔ ایک طرف شرم دامن گیر ہے اور دوسری طرف کرشن سے ملنے کی تڑپ۔

ان کا یہ پد ملاحظہ ہو :

بانسری بجانا تم نہیں جانتے

بے وقت بانسری بجا کر دل میں اضطراب پیدا کر دیتے ہو !

جب گرو کے پاس بیٹھی ہوتی ہوں

تم میرا نام لے کر بانسری بجاتے ہو اور شرم کے مارے کٹ جاتی ہوں، ہائے  
تم اس پار سے بانسری بجاتے ہو اور میں اس پار بیٹھی سنتی ہوں، میں ابھاگن  
تیرنا بھی نہیں جانتی !

اس پد میں جو چہن اور کسک موجود ہے اس پر تبصرہ کرنا بے سود ہے۔

چاند قاضی گوڑ کے سلطان علاء الدین حسین شاہ (۱۳۹۳ء - ۱۵۱۹ء) کے ملازم کی حیثیت سے نو دیپ یا ندیا کے قاضی تھے۔ اسی دوران میں ان کی زندگی کا ایک بڑا واقعہ رونما ہوا۔ یہ واقعہ بنگالا ادب کی تاریخ میں خاص اہمیت رکھتا ہے۔ یعنی وہ وشنو مت سے بے حد متاثر ہوئے اور وشنو کی مدح میں جو پد انہوں نے تحریر کیے، وہ مقبول ہوئے اور ان سے ان کی شہرت بھی بڑھی۔

شیخ کبیر

چاند قاضی کی طرح شیخ کبیر نے بھی وشنو پد لکھے ہیں۔ پروفیسر جتندار موہن بھٹا چاریہ کی کتاب 'بنگال کے وشنو مسلمان شاعر' میں ان کی کئی پداولیاں شامل کی گئی ہیں۔ ایک پد میں انہوں نے مقطع میں اپنا نام بھی استعمال کیا ہے :

او کی اپ روپ روپے رنی دھنی دھنی

چکی نے پیکھل کا گچرا جگ منی دھنی دھنی

کاج لے رنجیت نہیں دھنی دھبل بھالے  
 بھومرا بھول لو بمل کمل دولے  
 شیخ کبیرے بھونے اہی گن پام رے جانے  
 سلطان نصیر شاہا بھولی چھے کمل بونے

اس مقطع سے یہ ظاہر ہوتا ہے کہ شیخ کبیر گوڑ کے سلطان نصیر الدین نصرت شاہ کے عہد (۱۵۱۸ء - ۱۵۳۲ء) میں زندہ تھے اور ان کو محض سلطان کی سرپرستی حاصل نہ تھی بلکہ وہ اس کے ملازم بھی تھے۔ اگر وہ ملازم نہ ہوتے تو وہ سلطان کا ذکر کرتے ہوئے خود کو 'پامرا' یعنی خطا کار نہ کہتے۔ ڈاکٹر شہید اللہ نے اس شک کا اظہار کیا ہے کہ کاتب کی غلطی سے 'کوی شیکھر' شیخ کبیر میں تبدیل ہو گیا ہوگا۔ انہوں نے اپنے اس شک کی بنیاد اس شعر پر رکھی ہے جو دونوں شاعروں کے یہاں یکساں ہے۔ ڈاکٹر شہید اللہ لکھتے ہیں: "کیا یہ پد واقعی شیخ کبیر کا ہے؟" میتھلی شاعر لوچن کی 'راگ ترنگی نیتی' میں شیخ کبیر کے پد سے ملتا جلتا یہ پد ملاحظہ کیجیے:

”اپ روپ روپ رمنیا جانتے دیکھلی گجراج گمینا

کاجرے رنجیت دھبل نہیں بر

بھمر مل لو جنی ارون کمل دل

بھان پھیل موہی مانجھ کھینی دھنی

کوچ سری فل بھونرے بھانگی جاتی جنی

کوی شیکھر بھن اپ روپ روپ دیکھی

رائے نصرت شاہ بھجلی کمل موکھی“ (بانگلا ماہتیر کتھا، صفحہ ۹۰)

اس سلسلے میں ڈاکٹر انعام الحق کہتے ہیں: "کوی شیکھر، اگر شیخ کبیر میں تبدیل ہو سکتا ہے تو کیا کاتب کی غلطی سے شیخ کبیر 'کوی شیکھر' میں تبدیل نہیں ہو سکتا؟ اس کا امکان زیادہ ہے کیونکہ بقول ڈاکٹر شوکار سین، کوی شیکھر ۱۵۳۳ء کا شاعر ہے اور شیخ کبیر نے سلطان نصرت شاہ کا اپنے مقطع میں ذکر کر کے یہ بات واضح کر دی ہے کہ وہ ۱۵۳۲ء کے لگ بھگ کے شاعر ہیں۔ اس کے علاوہ کوی شیکھر نے

اور کسی اور بد میں سلطان نصرت شاہ کا ذکر کیا ہوتا تو ڈاکٹر شہید اللہ کے نظریے کو تسلیم کرنے میں کوئی عذر نہ ہوتا۔“ (مسلم بانگلا ماہیت، صفحہ ۱۷۱)۔

### افضل علی - پندرہویں صدی

دور قدیم کے مسلمان شاعر ہیں۔ ان کی تصنیف 'نصیحت نامہ' کا موضوع اخلاقیات ہے۔ اس کے ذریعے انہوں نے لوگوں کو مذہبی تعلیمات سے روشناس کرانے کی کوشش کی ہے۔ اس میں انہوں نے وہی باتیں بیان کی ہیں جو قرآن حکیم میں درج ہیں۔ اس منظوم کتاب میں شعریت کا فقدان ہے لیکن اس کی اہمیت اس لیے زیادہ ہے کہ پندرہویں صدی کے وسط تک بنگلا میں ایسی کوئی کتاب نہ تھی جس سے لوگوں کو مذہبی تعلیم دی جا سکتی۔ بد نگار کی حیثیت سے بھی افضل علی کا مرتبہ بہت بلند نہیں۔ مگر ان کے جو چند بد دریافت ہوئے ہیں ان کی زبان سہل اور سادہ ہے اور وہ اثر بھی رکھتے ہیں۔

افضل علی چائنگام میں ستکانیہ پولیس تھانہ کے گاؤں میلوا کے رہنے والے تھے۔ والد کا نام بہنگو فقیر تھا۔ وہ عالم بھی تھے اور درویش بھی۔ انہوں نے اپنے پیر کا نام شاہ رستم بتایا ہے۔ ان کے بارے میں شاعر کہتے ہیں :

”چائنگام میں ایک چھوٹا سا گاؤں تھا۔ نام تھا میلوا۔ اس گاؤں میں ولی اللہ شریف لائے جو اسرار اللہیہ سے بخوبی واقف تھے۔ ان کا نام رستم تھا۔ وہ بہت ہی پہنچے ہوئے درویش تھے۔ انہیں غیب کی بہت سی باتیں معلوم تھیں اور اسی لیے وہ غیبی درویش کے نام سے دور دور تک مشہور تھے۔“

ستکانیہ میں اب بھی ان کے نام کا ایک بازار ہے اور وہیں ان کی قبر بھی موجود ہے۔ مقامی لوگوں کا بیان ہے کہ شاہ رستم تین چار سو سال پہلے گزرے ہیں۔ اس سے شاعر کے بارے میں پتا چلتا ہے کہ ان کا تعلق دور قدیم سے تھا۔

## فصل (ج)

## اس دور کی شاعری کا مجموعی تاثر

بنگلا زبان کے مسلم شعراء نے اپنی ذہانت و فطانت ، انسان دوستی اور جہاں پرستی کی وجہ سے بنگلا ادب کے سنوارنے اور اس میں اعلیٰ ادب پیدا کرنے میں کوئی دقیقہ اٹھا نہ رکھا۔ بنگلا شاعری جو مسلمانوں سے پہلے تک دیوتاؤں ، دیویوں اور اوتاروں کی شاعری تھی ، ایک نئے موضوع سے متعارف ہوئی۔ اور وہ موضوع تھا : انسان اور بشری تقاضے ، ذوقِ جہاں اور حسن و عشق کی ازلی کشمکش۔ اس موضوع نے بنگلا شاعری کے آفاق کو پھیلا دیا۔ اس نے ادب میں ایک جدید روایت کی بنیاد رکھی۔ دراصل زندگی ایک ٹھہری ہوئی ندی نہیں ، متلاطم دریا ہے۔ اس تلاطم خیزی میں محبت جنم لیتی ہے۔ عشق اس کائنات میں عطیہ خداوندی ہے اور اس سے زندگی میں ٹرپ بھی پیدا ہوتی ہے اور تمنا بھی۔ یہ تخیل بنگال میں مسلمانوں کی آمد سے پہلے مفقود تھا۔ انسان کی محبت کے مقابلے میں دیویوں اور دیوتاؤں کی پرستش ہی ہندو شاعروں کا پسندیدہ موضوع تھا۔ فارسی اور عربی ادب کے قیمتی سرمائے نے بنگلا ادب کو توانائی بخشی۔ فارسی کی غزلیات ، اس کی مثنویاں ، رباعیاں ، قطعے یہ وہ اصناف تھیں جو بنگلا میں ایک ایک کر کے داخل ہوئیں۔ خصوصاً غزلوں اور مثنویوں کی نزاکت اور لطافت نے بنگلا کو رام کر لیا۔ ان غزلوں میں عشق کی جو نیرنگی تھی اور حسن کا جو مقام تھا اس سے بنگلا ادب محروم تھا۔ مسلمان شاعروں نے ، جو فارسی ادب کا مطالعہ کر چکے تھے اور جن کے ذہنوں کو فارسی غزلیں مسحور کر چکی تھیں ، لیلیٰ مجنوں کی داستانِ محبت کو اپنایا۔ اس داستان کے پیچھے صرف محبت کا آبشار ہی نہیں ، اس کے پس منظر میں مسلمانوں کی تہذیب و ثقافت کی آئینہ داری بھی ہے۔ اس داستان نے مسلمانوں کی ہر زبان کے ادب کو متاثر کیا ہے۔ یہ داستان ماضی میں جتنی اثر انگیز اور ہوش ربا تھی ، حال میں بھی اتنی ہی دلکش اور خیال انگیز ہے۔ اور پھر یوسف زلیخا کی تاریخی داستان جس کا ذکر قرآن حکیم نے بھی کیا ہے اور انجیل نے بھی۔ یہ داستان عشق بنگال کی سرزمین کو پسند آگئی اور اس کے شاعروں نے اپنے اپنے طور پر اس میں رنگ آمیزی کی۔ شاہ مجد صغیر اس داستان کے

صرف اس حصے سے زیادہ متاثر نظر آتے ہیں جس میں زلیخا اور یوسف کی محبت بیان کی گئی ہے۔ ان کو اس سے بحث نہیں کہ اس داستان کا تاریخی پس منظر کیا ہے۔ وہ حسن اور عشق کے جلووں میں ایسے کھوٹے کہ ان کے ذہن کے پردے پر ہمیشہ ایک ہی تصویر متحرک دکھائی دیتی رہی اور وہ تھی انسان کا انسان سے عشق۔

اس موضوع نے اس عہد کے ہندو شعراء کو بھی اپنی طرف مائل کیا۔ انہوں نے نہ صرف مسلمان شعراء کے موضوعات قبول کیے بلکہ ان کے خیالات و احساسات تک کو اپنی شاعری میں سمو لیا۔ یہ اور بات ہے کہ انہوں نے جو کچھ بھی لکھا اس میں ہندو دھرم اور ہندو سماج کی باتیں ہیں۔ لیکن اس میں انسان دوستی اور انسانی زندگی کے عناصر بھی نظر آتے ہیں۔ ہندو شعراء کے نظریات و خیالات میں تبدیلی اس لیے بھی رونما ہوئی کہ اس عہد میں ہندو دھرم اور ہندو سماج ایک نئے دھارے سے دوچار ہو رہے تھے۔ یہ دھارا اسلامی اخوت، مساوات اور انسانی محبت کے علاوہ عشق حقیقی سے بھی متعارف تھا۔ انہوں نے اسلام کے اثرات کو اس لیے قبول کیا کہ ان کے دھرم میں انسانی برادری کا تصور سرے سے تھا ہی نہیں۔ ان کا معاشرہ کسی ٹھوس بنیاد پر قائم نہ تھا۔ ان کے ہاں ذات پات کی بہت وسیع خلیج حائل تھی۔ چنانچہ جدید خیالات اور تصورات نے ہندو شعرا کو نیا مواد فراہم کیا۔ خصوصاً وشنو مت حیرت انگیز طور پر متاثر ہوا اور اس طرح بنگلا ادب میں وشنو ادب کو نئی زندگی ملی۔ رادھا اور کرشن ان کے ہاں انسانی روح اور خداوند کی علامت بن کر آئے۔ وشنو مت میں تصوف کا اثر بہت گہرا ہے اور یہی وجہ ہے کہ مسلمان شعراء نے بھی وشنو مت پر پداولیاں لکھیں۔ بلکہ یہ کہنا بیجا نہ ہوگا کہ مسلمان شعراء نے اس موضوع پر ہندو شعراء سے بہت زیادہ لکھا ہے۔ علاوہ سید مرتضیٰ اور چاند قاضی نے وشنو مت پر جو پداولیاں لکھی ہیں وہ من حیث المجموع ہندو شاعروں سے ارفع و اعلیٰ ہیں۔ سوال یہ پیدا ہوتا ہے کہ انہوں نے رادھا اور کرشن کے موضوع پر پداولیاں کیوں لکھیں؟ جب کہ یہ موضوع بنیادی طور پر ہندو دھرم سے متعلق ہے۔ انہوں نے یہ کیوں کہا کہ تخلیق سے پہلے کائنات تاریکی کی چادر میں لپیٹی ہوئی تھی؟ وہ مسلم صوفیوں کو یوگی اور تانتریا کے اثرات سے مغلوب کیوں دکھاتے ہیں؟ ان سوالوں کا جواب چند لفظوں میں یوں دیا جا سکتا ہے کہ وشنو قوم کے اثرات اتنے گہرے تھے کہ وہ ان سے بچ نہ سکے۔ لیکن منطقی جواب یہ ہو سکتا ہے کہ وشنو مت میں

بھی ان کو تصوف نظر آیا تھا اور جب وہ کرشن اور رادھا کو موضوع سخن بناتے تھے تو ان ناموں کو علامت کے طور پر استعمال کرتے تھے اور دراصل ان کی مراد روح انسانی کی وہ لگن ہے جو اسے حق الیقین سے دو چار کر کے ذات مطلق تک پہنچا دیتی ہے۔ لیکن اپنے عقائد اور نظریات کے اعتبار سے وہ مسلمان ہی رہے۔ ستیہ پیر پر ہندو اور مسلمان دونوں ہی نے نظمیں لکھی ہیں۔ اگرچہ اس موضوع پر مختلف شاعروں نے مختلف کہانیاں بیان کیں لیکن ایک بنیادی نقطہ سب میں مشترک ہے اور وہ ہے وحدانیت کا تصور اور اسلام کا نظام مساوات۔ ستیہ پیر کا تصور کئی صدیوں تک بنگالی معاشرے پر اثر انداز رہا ہے۔ اس سے جو ادب پیدا ہوا وہ وشنو مت کے ادب سے کہیں زیادہ عظیم ہے۔ اس نے خصوصاً ہندو دھرم اور ہندو سماج کے عقائد کی پیچیدگیوں کو نہ صرف سہل بنایا بلکہ ان کے سماج کو آزاد اور ترقی پسند خطوط پر بڑھنے میں مدد دی۔

مختصر یہ کہ مسلم شعراء نے بنگلا زبان کو نئے موضوعات دیے، جدید استعارے اور تشبیہات دیں۔ وہ علامتیں دیں جن سے ہندو شعراء اب تک نا آشنا تھے۔ ان کو اس تہذیب سے روشناس کرایا جو ہر اعتبار سے ترقی یافتہ تھی۔ اس زبان کے ادب کی کتابوں کے تراجم سے بنگلا ادب کو مالا مال کیا جو پہلے ہی سے شاعری کی ہر صنف پر اور حسن کامل اور عشق حقیقی تک کے موضوع پر ترقی کی منزلیں طے کر چکی تھی۔ مغل دور حکومت تک مسلمانوں نے ایسا متنوع ادب پیدا کیا جس کی مثال مشکل سے ملتی ہے۔ مسلم تہذیب ہندو سماج پر غالب آ ہی چکی تھی، مسلم ادب نے بھی ہندو ادب کو اسی طرح متاثر کیا اور اس ملاپ سے ایک نیا ادب ظہور پذیر ہوا جس میں تنوع بھی تھا اور گہرائی بھی۔





## چھٹا باب

### سیاسی ، معاشرتی اور تہذیبی پس منظر

جس زمانے میں شمالی ہند مسلمان سلاطین ہند کے زیرِ نگیں تھا ، بنگال میں ایک آزاد مملکت قائم تھی ۔ علیحدگی کے اس دور میں یہاں نمایاں سماجی اور ممتاز تہذیبی ترقی کے آثار دکھائی دیتے ہیں ۔ خیال کیا جاتا ہے کہ جب یہ ملک مغل شہنشاہیت کا جزو بن گیا تو یہ ترقی رک گئی ۔ کیونکہ اب یہ صوبہ برصغیر کے ایک وسیع شہنشاہی نظام کی سماجی اور سیاسی اقدار کے ماتحت کام کرنے لگا ۔ اس سیاسی تبدیلی کا اثر یہ بھی ہوا کہ اب افکار میں حرکت و وسعت پیدا ہو گئی اور بنگال ایک بین الاقوامی سماجی اور تہذیبی رشتے میں منسلک ہو گیا ۔

شہنشاہ اکبر نے پورے برصغیر میں ایک نیا سماجی اور سیاسی نظام قائم کرنے کی کوشش کی ۔ چنانچہ اس خیال سے پہلے سارا شمالی ہند فتح کیا مگر برصغیر کے مشرقی علاقے یعنی بنگال ، بہار اور آڑیسہ ابھی آزاد تھے ۔ وہ یہ چاہتا تھا کہ ان کو بھی اپنے شہنشاہی نظام میں شامل کر لے ۔ دوسرے یہ کہ ان علاقوں پر افغانی نسل کے لوگ حکمران تھے اور افغانوں کی طرف سے مغل بادشاہ مطمئن نہیں تھے ۔ چنانچہ اکبر نے مصمم ارادہ کر لیا کہ ان کو ، یعنی افغان سلاطین کو ، ان مشرقی علاقوں سے خارج کیا جائے تاکہ وہ اپنے سیاسی عزائم میں کامیاب ہو سکے ۔

چنانچہ ۱۵۷۳ء میں اکبر نے کترانی افغان ممالک کے خلاف مہم تیار کی ۔ مغل افواج نے افغان فوج کو شکست دی اور پٹنہ پر قبضہ کر لیا ۔ سلطان داؤد کترانی فرار ہو گیا اور اکبر کے دو جرنیل منعم خاں اور راجہ ٹوڈرمل اس کے تعاقب میں لگ گئے ۔ انہوں نے پہلے پورے بہار پر قبضہ کیا اور پھر ۲۱ - ستمبر ۱۵۷۳ء کو ٹانڈا بھی فتح کر لیا ۔

یہ سلطان داؤد کِـرانی کا دارالسلطنت تھا۔ اس کے بعد منعم خاں نے جسے بہار کا صوبہ دار مقرر کر دیا گیا تھا اور جو اس مہم کا سالار اعظم تھا، بنگال کے اطراف میں اپنی فوج کے کئی دستے روانہ کیے۔ خود وہ ایک چھوٹی سی فوج لے کر داؤد کِـرانی کے تعاقب میں سات گاؤں کی طرف بڑھا۔ وہاں سے اسے اڑیسہ جانا پڑا۔ یہاں ٹکا روٹی کے مقام پر اس کی سلطان داؤد کِـرانی کی فوج سے ۳ مارچ ۱۵۷۵ء کو جنگ ہوئی۔ سلطان نے ڈٹ کر مقابلہ کیا مگر اسے شکست ہوئی اور وہ کٹک کے قلعے میں پناہ گزین ہو گیا۔ چنانچہ منعم خاں اور ٹوڈرمل نے کٹک کا محاصرہ کر لیا۔ داؤد کِـرانی کے پاس اب ایک ہزیمت خوردہ فوج تھی اور اسے موقع ہی نہیں ملا تھا کہ نئی فوج تیار کر لیتا، چنانچہ اس نے یہی مناسب سمجھا کہ منعم خاں سے صلح کر لے۔ ادھر اسی سال منعم خاں بھی اس مہم میں تھک گیا تھا، وہ بھی صلح پر رضامند ہو گیا۔ چنانچہ ۱۲۔ اپریل ۱۵۷۵ء کو فریقین نے صلح نامہ کٹک پر دستخط کر دیے۔ اس کی رو سے یہ طے پایا کہ سلطان داؤد ایک باج گزار والی کی حیثیت سے اڑیسہ کا حاکم رہا۔ اس نے کئی ہاتھی اور دیگر قیمتی تحائف شہنشاہ کو اور منعم خاں کو دیے۔ ابوالفضل کہتا ہے کہ اطاعت کے طور پر داؤد نے مغل دارالسلطنت کی طرف رخ کر کے سجدہ تعظیم بھی ادا کیا۔<sup>۱</sup>

جنگِ ٹک روٹی اور صلح نامہ کٹک کے باعث بہار اور بنگال کی حکومت افغانوں سے ہٹ کر مغلوں کے ہاتھ آ گئی۔ مگر مغل افواج کو افغان امراء کی طرف سے بڑی مزاحمت کا سامنا کرنا پڑا اور انہیں اپنی شہنشاہیت منوانے میں دقت پیش آئی۔ اس خیال سے کہ اگر وہ سلاطینِ بنگال کے سابقہ دارالسلطنت گوڑ میں اپنا مستقر بنا لے تو شمالی بنگال کے افغان امراء کی مدافعت سے اچھی طرح نیپٹ سکتا ہے اور اس لیے بھی کہ وہاں گزشتہ سلاطین نے اعلیٰ عارتیں بنائی ہوئی تھیں، منعم خاں نے اپنا مستقر اگست ۱۵۷۵ء میں ٹانڈے سے گوڑ منتقل کر لیا۔ مگر یہ انتقال مکانی ایک غلطی ثابت ہوئی۔ دراصل گوڑ کی بری آب و ہوا کی وجہ سے کچھ سال پہلے سلیمان کِـرانی نے اس شہر کو چھوڑ کر ٹانڈا میں اپنی راجدھانی بنا لی تھی۔ مگر اب منعم خاں نے گوڑ کے محلات میں اقامت اختیار کر لی اور اس واقعے

(۱) ابوالفضل: اکبر نامہ، جلد سوم، ص ۱۱۹ - ۱۳۰۔ جادو ناتھ سرکار، بنگال ماضی

و حال (۱۹۳۵ء)۔ بیٹل آف ٹک روٹی۔ ایم۔ اے۔ رحیم، ہسٹری آف دی افغانز

ان انڈیا، ص ۱۹۶ - ۲۰۲۔

ایک ماہ بعد ہی گوڑ میں طاعون کی وبا پھوٹ پڑی۔ منعم خاں کے ایک مصاحب ہایزید بیت نے اس واقعہ فاجعہ کا آنکھوں دیکھا حال لکھا ہے۔ وہ لکھتا ہے کہ اس وبا میں اتنے لوگ مر گئے کہ ان کے دفن و کفن اور جلانے کا کام ناممکن ہو گیا۔ بہت سے مغل امر اور سردار بھی اس وبا میں مر گئے۔ چنانچہ منعم خاں نے حکم دیا کہ واپس ٹانڈے کی طرف کوچ کیا جائے، مگر جب وہ خود ٹانڈے پہنچا تو سخت بیمار ہو گیا اور ۱۵۷۵ء میں اس دارِ فانی سے کوچ کر گیا۔

منعم خاں جیسے جہاں دیدہ جرنیل کی وفات کی وجہ سے مغل فوج، کیا افسر اور کیا سپاہی، بہت پریشان ہوئی۔ چنانچہ بنگال کے کئی افسروں نے داؤد کترانی کو دعوت دے دی کہ وہ اپنے کھوئے ہوئے علاقے پھر حاصل کر لے۔ چنانچہ اس نے ٹانڈا پہنچ کر مغلوں پر حملہ کیا اور اپنے پرانے دارالخلافے پر قابض ہو گیا اور اس کے علاوہ بنگال کے دوسرے علاقے بھی اسی نے فتح کر لیے۔ اس سے مغل فوج میں ابتری پھیل گئی اور وہ شمالی ہند کی طرف لوٹ گئی۔

### راج محل کی لڑائی

اکبر نے بیرم خاں کے بھانجے حسین قلی خاں کو، جسے خان جہاں کا خطاب دیا گیا تھا، بنگال کا صوبہ دار بنا کر بھیجا۔ ٹوڈر مل کو بحیثیت جرنیل بھیجا گیا کہ وہ افغانوں سے صوبہ واپس کرنے میں خان جہاں کی مدد کرے۔ بھاگل پور کے قریب خان جہاں ان افسروں اور سپاہیوں سے ملا جو بنگال سے بھاگ کر مغرب کی طرف آ رہے تھے۔ اس نے انہیں آمادہ کیا کہ واپس بنگال لوٹ جائیں۔ تلیہ گھڑی کے مقام پر ان کی ایک چھوٹے سے افغان فوجی دستے سے مڈبھیڑ ہوئی۔ مگر مغل افواج نے انہیں آسانی سے شکست دی اور ٹانڈا کی طرف بڑھے۔ مغل افواج کے بنگال میں داخلے کو روکنے کے لیے داؤد کترانی نے راج محل کے درے پر ایک مضبوط مورچہ بنا لیا تھا۔ اس جگہ کو تلیہ گھڑی درہ بھی کہتے ہیں۔ یہ درہ دریائے گنگا کے جنوبی کنارے کے ساتھ واقع ہے

(۱) ہایزید بیت (مسودہ) فولیو ۱۴۷ (الف)۔ بدایونی : منتخب التواریخ، جلد دوم،

ص ۲۱۶ - ۲۱۸ - این - کے - بھٹہ سالی : بنگال پاسٹ اینڈ پریزیٹ (آزادی کے لیے

بنگالی امراء کی کوشش)۔

اور اس کے جنوب میں اونچی پہاڑیاں اور گھنے جنگلات ہیں جو قریباً اسی میل تک پھیلے ہوئے ہیں تا آن کہ وہ پیر بھوم کی شمالی حد تک پہنچ جاتے ہیں۔ شمال میں دریائے گنگا کے وسیع پاٹ اور جنوب میں اونچی اور دشوار گزار گھاٹیوں کے درمیان ایک قدرے تنگ راستہ ہے جو بنگال کی طرف جاتا ہے۔ تلیہ گھڑی کے پاس اس راستے کو ”باب بنگال“ کہا جاتا ہے۔ اس کے مشرقی طرف سے درہ میں ایک چھوٹی سی فوج بھی مغرب سے آنے والے کسی غنیم کی بڑی فوج کو روک سکتی ہے۔ داؤد خاں نے مغل فوج کو اس تنگ درے میں روکنے کا قصد کیا۔ چنانچہ خان جہاں پوری کوششوں کے باوجود اس درے کو عبور نہ کر سکا اور داؤد خاں نے مغل فوج کو سات ماہ تک یعنی دسمبر ۱۵۷۶ء سے جون ۱۵۷۶ء تک یہیں روکے رکھا۔

مگر داؤد کے ایک رازدار وزیر سری ہری نے غداری کی اور خان جہاں کو داؤد خاں کی پوری فوجی حکمتِ علمی سے آگاہ کر دیا۔ اس کے علاوہ وہ اپنی پوری دولت و خزانہ سمیت مغل صوبیدار سے اس شرط پر مل گیا کہ فتح کے بعد اسے جیسور کا علاقہ بطور جاگیر دے دیا جائے۔ سری ہری کی بیوفائی اور غداری کی وجہ سے داؤد خاں کو اپنی محفوظ جگہ چھوڑنی پڑی اور وہ مجبور ہو گیا کہ راج محل کے مقام پر مغل افواج سے نبرد آزما ہو۔<sup>۱</sup>

ایک افغان مؤرخ نعمت اللہ کے مطابق ایک اور جرنیل قتلو خاں لوہانی بھی داؤد خاں کو چھوڑ کر مغلوں سے مل گیا کیونکہ عین میدانِ جنگ میں قتلو خاں لوہانی نے خان جہاں سے ساز باز کر لی۔ شرط یہ قرار پائی کہ اگر داؤد خاں کو شکست ہو تو قتلو خاں لوہانی کو اڑیسہ میں کچھ پرگنے بطور جاگیر دیے جائیں۔ اس پر اس نے میدانِ جنگ میں ایسی پوزیشن اختیار کر لی جس سے داؤد خاں کی شکست یقینی بن جائے۔<sup>۲</sup> راج محل کی لڑائی ۱۲ جولائی ۱۵۷۶ء کو واقع ہوئی۔ اطراف کی دونوں افواج بڑے زور شور

(۱) ہم رام یاسو: پراتا پدتیا چرترا: ص ۱۴ اور ص ۳۲ - ۳۸ (ب) - طبقاتِ اکبری،

جلد دوم، ص ۳۲۴ - ہدایونی: جلد دوم، ص ۲۳۸ - سری ہاری جیسور کی زمینداری

کا بانی تھا اور اس کا لڑکا پراتا پدتیا بنگال کا بڑا بھویان بن گیا۔

(۲) نعمت اللہ: تاریخ خاں جہانی، جلد اول، ص ۱۹۹ -

مگر افغانوں کو شکست ہوئی۔ داؤد خان میدانِ جنگ سے بھاگا تو اس کا گھوڑا ایک دلدل میں پھنس گیا، چنانچہ وہ پکڑا گیا اور اسے خانِ جہاں کے سامنے لے آئے۔ خانِ جہاں بڑا فراخ دل حاکم تھا۔ اس نے چاہا کہ اس خوش رو نوجوان شاہزادے کی جان بخشی کر دے مگر اس کے دوسرے جرنیلوں اور افسروں نے اس بات کی مخالفت کی، چنانچہ داؤد خان مارا گیا۔ داؤد خان کی شکست اور وفات کے بعد آزاد بنگال سلطنت کا خاتمہ ہو گیا۔ اب افغانوں سے بہار بھی چھوٹ گیا۔ فقط افغان سردار قتلو خان لوہانی کو اڑیسہ کی حکومت مل گئی۔

### بڑے بھویان

دراصل اکبر کے زمانے کی فتحِ بنگال دیرپا نہیں تھی کیونکہ اس کے صوبے داروں اور جرنیلوں کے لیے یہ مشکل ہو گیا کہ وہ حکومت کو مستحکم کر سکیں۔ بنگال کے بڑے زمینداروں نے، جو بڑے بھویان کہلاتے تھے، اپنے اپنے علاقوں یا جاگیروں میں نیم خود مختار ریاستیں سی بنا لیں اور وہ مغل انتظامیہ کے لیے رکاوٹیں پیدا کرنے لگے۔ چند ایک ایسے بڑے بھویان یہ تھے: عیسیٰ خان سنار گاؤں کا زمیندار، معصوم کابلی چٹ مہر کا زمیندار، بھووال کا بہادر غازی، ضلع سلہٹ کے سب ڈویژن حبیب گنج میں بنیا چنگ کا انور غازی، جنوب مغربی سلہٹ کے علاقے ترف کا فتح خان، اسی جگہ متنگ کا زمیندار مسمی پهلوان، راج شاہی میں علائی پور کا باز بہادر، بیر بھوم کا شمس خان، مدنا پور کا تاج خان بھلی والا، وکرم پور کے چاند رائے اور کدار رائے، جیسور کا پرکنتا پدتیا، فرید پور میں فتح پور کا مجلس قطب، بریسال میں چندرادویپ، بکلا کا کندریا نرائن، نواکھلی میں بھلوا لکشمی مانکیا، بکورا میں بشنا پور کا بیر ہمیر وغیرہ۔ ان بڑے زمینداروں میں کچھ افغان تھے جو افغانوں کے دور میں برسرِ اقتدار آ گئے تھے۔ جب ۱۵۹۲ء میں اڑیسہ راجہ مان سنگھ کے ہاتھوں فتح ہوا تو عوام افغانوں نے بنگال کی طرف مراجعت کی اور ان میں سے بیشتر لوگ ان زمینداروں کے ہاں ملازم ہو گئے۔ ایک افغان سردار مسمی پهلوان لوہانی پشان نے مغربی سلہٹ اور شمال مشرقی میمن سنگھ میں بوکائی نگر میں عیسیٰ خان کی مدد سے زمینداری حاصل کی۔ ایک اور افغان سردار مسمی ہایزید کترانی نے

سلطنت میں اپنی زمینداری قائم کی - یہ افغان سردار مغل حکومت کے قیام کے خلاف بنگال میں دیر تک مزاحمت کرتے رہے -<sup>۱</sup>

کچھ عرصے کے بعد ان بڑے بھویوں نے عیسیٰ خاں کی قیادت میں ایک سیاسی سمجھوتے کے تحت ایک ڈھیلی وفاقیت کا منصوبہ بنایا تاکہ اپنی نیم مختار حیثیت قائم رکھ سکیں - انہوں نے اپنی متحدہ فوج اور بحریہ بھی بنالی اور ان کی بری اور بحری فوجوں نے چھوٹی چھوٹی لڑائیوں میں نام بھی پیدا کر لیا - عیسیٰ خاں اور اس کے اتحادیوں نے اکبر کے بڑے بڑے جرنیلوں کے خلاف جنگ آزمائی کی اور ان کے عزائم کو ناکام بنا دیا - ان جرنیلوں کے نام یہ ہیں : خان جہاں ، شہباز خاں ، صادق خاں ، سعید خاں اور راجہ مان سنگھ - جب عیسیٰ خاں کی ۱۵۹۹ء میں وفات ہوئی تو اس کے بیٹے موسیٰ خاں نے بڑے بھویوں کی قیادت سنبھال لی -

### بنگال کی کابل فتح

بڑے بھویوں کی طاقت کو بنگال کے صوبیدار اسلام خاں نے ، جو جہانگیر کے عہد میں چھ سال تک بنگال کا صوبیدار رہا ، کچل دیا (۱۶۰۸ء سے ۱۶۱۳ء تک) - اب صحیح طور پر مغل طاقت اس صوبے میں مستحکم ہو گئی - نوجوان باہمت اور سمجھدار اسلام خاں نے ان زمینداروں کے خلاف باقاعدہ مہم کا منصوبہ بنایا اور ان کو خشکی اور تری دونوں جگہ پسپا کرنا شروع کیا - اس نے یہ بات خصوصیت سے محسوس کی کہ ایسے علاقے میں جہاں دریاؤں کی کثرت ہو ، ایک تربیت یافتہ بحری فوج کی بڑی ضرورت ہے - چنانچہ ان بڑے بھویوں کی طاقت کو دبانے کے لیے اس نے پہلا اقدام یہ کیا کہ ۱۶۰۹ء میں اپنا دارالسلطنت راج محل سے ڈھاکہ منتقل کر دیا اور اس کا نام جہانگیر آباد رکھ دیا - اس کے بعد کچھ رشوت اور کچھ حکمتِ عملی سے اس نے چند زمینداروں یعنی پراتا پدہتیوں اور دوسروں کو اس ڈھیلے فوجی وفاق سے الگ کر کے اسے کمزور کر دیا - اس کے بعد اس نے ان زمینداروں کے خلاف خشکی اور تری دونوں جگہ مہم کا آغاز کیا -

(۱) ابن - کے - ہشہ سالی : op. cit. ، ص ۳۵ - جیمز وائز : بڑا بھیان - رسالہ ایشیاٹک

سوسائٹی بنگال مطبوعہ کلکتہ ۱۸۷۲ء - ایم - اے - رحیم : op. cit. ، ص ۲۱۷ - ۲۳۹ -

۱۶۱۱ء میں موسیٰ خان اور اس کے چند اتحادیوں نے مغلوں کی ایک بڑی فوج کا جترا پور میں لڑکھیرا میں مقابلہ کیا مگر شکست کھائی۔ ادھر لکھیا کے مقام پر اتحادیوں کا پھری لڑا مغلوں کی بھری فوج کی زد میں آ گیا اور منتشر کر دیا گیا۔ اس کے بعد اور جگہوں پر بھی انہیں ہزیمتیں اٹھانا پڑیں اور مغل افواج نے ان کا تندہی سے تعاقب کیا۔ وہ اتنے کمزور ہو گئے کہ بالآخر موسیٰ خان اور اس کے اتحادی ۱۶۱۱ء میں ہار منان گئے۔ اب موسیٰ خان اور اس کے اتحادی اپنی فوجیں لے کر اسلام خاں سے مل گئے اور اس نے مجلس قطب، پراتا پدھتیا اور دوسرے زمینداروں کو آسانی سے مغلوب کر لیا۔ عثمان لوہانی نے، جو بکاٹے نگر کا افغان سردار تھا، مغلوں کی ایک بڑی فوج کے ساتھ دولہ پور میں ایک بڑی جنگ لڑی۔ یہ واقعہ ۱۶۱۲ء کا ہے۔ اس کی آنکھ میں دشمن کا تیر ایسا لگا کہ دونوں آنکھوں سے خون بہنے لگا مگر وہ ایسا بہادر تھا کہ آنکھ سے خود تیر نکال پھینکا۔ اگرچہ اب وہ کچھ دیکھ نہیں سکتا تھا مگر اپنے سپاہیوں کو لڑنے کے لیے جوش دلاتا رہا اور اسی رات فوت ہو گیا۔ افغان فوج نے جو اپنے سردار کے مرنے سے یہ دل ہو گئی تھی ہتھیار ڈال دیے۔ اسی طرح بایزید کترانی نے بھی مغلوں کی اطاعت قبول کر لی۔ عثمان لوہانی کے افغانوں کی سرکربی کو جہانگیر اپنے عہد کا کارنامہ سمجھتا تھا۔ اپنے توزک میں کہتا ہے کہ میرے والد کے زمانے میں شاہی افواج عثمان سے لڑتی رہیں مگر اس کو مغلوب نہ کر سکیں۔ لطف یہ ہے کہ جب عثمان کی وفات اور افغانوں پر فتح کی خبر شہنشاہ کو ملی تو اس نے اس بات پر یقین نہ کیا کہ وہ افغان سردار جو برسوں سے شاہی افواج کا مقابلہ کر رہا تھا دولام پور میں مرا پڑا ہے۔<sup>۲</sup>

### مغل حکومت کا غیر ملکی ہرتو

دراصل بڑے بھویوں کا مغل شہنشاہیت سے مقابلہ ایک آزاد ملک کے لیے ان کی کوششوں کا نتیجہ تھا جو انہوں نے اپنی آزادی کے تحفظ میں کیں۔ بنگال کے افغان حکمران اور ان

(۱) مرزا نٹھن، مترجم ایم۔ آئی بورا: بہارستان غیبی (ترجمہ) جلد اول، ص ۱۸ تا ۱۶۳۔ گوہائی ۱۹۳۶ء۔ ایم۔ اے۔ رحیم، سوشل اینڈ کچرل ہسٹری آف بنگال، جلد دوم، ص ۱۸۷ تا ۲۰۰۔

(۲) توزک جہانگیری، ص ۱۰۳۔ بہارستان غیبی (ترجمہ)، جلد اول، ص ۱۷۸۔

سے پہلے ترک حکمرانوں نے اس صوبے کو اپنا وطن بنا لیا تھا اور صوبے کے مسائل اور تقاضوں کو پوری طرح سمجھ لیا تھا۔ مغل یہاں فاتح اور حاکم بن کر آئے تھے لیکن یہاں متوطن نہیں ہوئے۔ ان کے صوبے دار، دیوان، بخشی، قاضی اور دوسرے اعلیٰ اہل کار جو دہلی کی طرف سے یہاں متعین ہو کر آتے تھے بنگال میں کچھ ہی عرصہ رہتے تھے اور واپس شمالی ہند چلے جاتے تھے۔ چنانچہ بنگال کے زمینداروں نے نئے فاتحین کی حکمرانی کو دل سے قبول نہیں کیا تھا اور وہ انہیں غیر ملکی ہی سمجھتے رہے۔ بلکہ مغل حکومت ان کے لیے ایک بیگانہ اور اجنبی یا پردیسی کی حیثیت رکھتی تھی۔ مگر مرور زمانہ سے بہت سے مغل اہل کار، سپاہی اور عمال یہاں بس گئے اور اس صوبے کے لوگوں میں مدغم ہو گئے۔

مغل شہنشاہوں نے اپنا دارالخلافہ اور دربار آگرہ اور دہلی میں قائم کیا۔ ان کے بھیجے ہوئے صوبے دار بنگال میں تھوڑا ہی عرصہ قیام کرتے تھے، اس لیے بنگالی شعراء اور بنگالی ادیبوں کو صوبائی دربار سے کوئی سرپرستی نہیں ملتی تھی۔ اس لیے مرہین کی سابقہ روایات جو اب تک بنگالی ادب کو نصیب تھیں وہ بھی ختم ہو گئیں۔ مگر مغل دور میں جو امن، سلامتی اور خوشحالی بنگال کو حاصل ہوئی اور خصوصیت سے برصغیر کو جو روشن دماغ شہنشاہ ملے اور دانشوری کی جو مثال صوبے داروں اور افسروں نے یہاں رائج کی اور فکر انگیز خیالات کی جو رو بہائی وہ اس صوبے تک بھی آن پہنچی۔ ان سب باتوں نے یہاں کے ادیبوں کے تخیل اور فکر کو ایک نئی زندگی بخشی اور اس سے بنگالی ادیبوں کی تخلیقی قوتوں کو بہت تقویت ملی۔

### بنگالی ادب کی سرپرستی

اس صوبے کے کئی زمینداروں نے بنگالی شعراء کی سرپرستی کی روایت کو اپنا لیا۔ اس کے علاوہ بنگالی ادب نے ان چھوٹی چھوٹی نیم آزاد یا آزاد ریاستوں میں بھی جگہ پالی جو مسلم عہد کے دوران بنگال میں جگہ جگہ قائم ہو گئی تھیں۔ ان ریاستوں کے نام یہ ہیں: کامروپ، کوچ بہار، بٹنور پور کی 'ملا' ریاست، اراکان اور تری پورا۔

### کامروپ اور کوچ بہار

برہم پتر کے مغرب اور گھوڑا گھاٹ کے علاقے کے علاوہ (برہم پتر کے مشرقی کامٹا



(۱) کامروپ کی ایک متحدہ ریاست قائم ہوئی۔ اس کا بانی نیلام بر تھا۔ اس نے کامٹا پور یا کٹا دوار میں اپنی راجدھانی بنائی۔ یہ پندرہویں صدی کے نصف آخر کا واقعہ ہے۔ سلطان حسین شاہ نے کامٹا اور کامروپ کو ۱۴۹۸ء میں فتح کر لیا۔ اس کے جانشینوں کے زمانے میں بسوا سنگھ نامی ایک سردار نے کامروپ اور کامٹا پور میں پھر ایک ریاست قائم کر لی۔ اس کے بیٹے نارانا رائن کے زمانے میں (۱۵۴۰ء - ۱۵۸۴ء) بسوا سنگھ کے بھتیجے رگھو دیو نے کوچ کے مشرقی علاقے کامروپ کو اپنے قبضے میں کر لیا۔ اس کو کوچ ہجو کامروپ بھی کہتے تھے۔ اب یہ ایک الگ ریاست بن گئی۔ مگر وہ نارانا رائن کے جانشین لکشمی نارائن رگھو دیو کے بیٹے پریکشت کے ہاتھوں بہت تنگ آیا اور اس نے راجہ مان سنگھ سے مدد مانگی اور ۱۵۹۸ء میں شہنشاہ اکبر کی اطاعت قبول کر لی۔<sup>۱</sup> ادھر کوچ کے راجہ نے مغل شہنشاہ کی اطاعت کا جو اٹار پھینکا مگر ۱۶۱۲ء میں بنگال کے صوبہ دار اسلام خاں نے کوچ بہار پر مغلیہ فرمان روائی پھر سے قائم کر لی۔ کام روپ بھی مغلیہ سلطنت میں شامل کر لیا گیا۔ اس کے کئی سال بعد جب شاہزادہ شجاع بنگال کا صوبے دار تھا اور وہ شاہجہان کی بیماری کی وجہ سے اپنے بھائیوں کے ساتھ تخت و تاج کے حصول کی جنگ میں مصروف تھا (۱۶۵۸ء) تو کوچ بہار کا راجہ پران نارائن پھر آزاد ہو گیا اور اس نے کامروپ پر بھی قبضہ کر لیا۔ اس کے تین سال بعد صوبے دار میر جملہ نے کوچ بہار پر پھر مغلیہ عملداری قائم کر لی اور کوچ بہار کی راجدھانی کا نام اس نے عالمگیر نگر رکھ دیا۔ اس نے کامروپ کو بھی واپس چھین لیا اور اوہوم راجہ کو شہنشاہ اورنگ زیب کا مطیع بنا دیا (۱۶۶۳ء)۔<sup>۲</sup> میر جملہ کی وفات پر پران نارائن پھر باغی ہو گیا مگر جب شائستہ خاں بنگال کا صوبے دار بن کر آیا تو اس نے پھر اطاعت کا حلف اٹھا لیا اور ہرجانے کے طور پر شہنشاہ کی خدمت میں ایک خطیر رقم ارسال کی (۱۶۶۴ء)۔<sup>۳</sup> اس کے بعد سے کوچ بہار مغل شہنشاہوں کی وفادار باج گزار ریاست رہی، اگرچہ کامروپ پر اوہوم راجہ نے ۱۶۸۱ء میں پھر قبضہ کر لیا۔

(۱) ابوالفضل: اکبر نامہ، جلد سوم، ص ۱۶ اور ۲۳۔

(۲) بہارستان غیبی (ترجمہ)، ص ۲۴۹ - ۲۵۲۔

(۳) جادو ناتھ سرکار: مختصر تاریخ اورنگ زیب (انگریزی)، ص ۱۱۶ - ۱۲۴۔

کوچ کے راجاؤں نے بنگالی کو دفتری زبان بنا لیا اور بنگالی اہل قلم کی ہمت افزائی کی۔ سمر سنگھ نے جو بسوا سنگھ کا بیٹا تھا، کوی پتیام ور کی سرپرستی کی۔ یہ وہی پتیام ور ہے جس نے 'مرکن دیا پورانہ' لکھی اور کئی اور نظمیں بھی تحریر کیں۔ نارا نارائن کے حکم سے پرشوتم ودیا باگش نے بنگالی کی گرامر مرتب کی (۱۵۶۸ء)۔ اس کا نام 'پرایو گرشنا مالا' ہے۔ شنکر دیو، گووندا کوی شیکھر، سری ناتھ، جگن ناتھ، کوی بلہ اور کئی اور شعراء کوچ بہار کے دربار سے وابستہ تھے اور انہوں نے بنگالی ادب کی ترقی میں بہت مدد کی۔<sup>۱</sup>

### ملا کورٹ

بشنا پور کی ریاست 'ملا' دراصل ضلع بنکورا کے جنگی علاقے سے شروع ہوئی۔ راجاؤں کے خاندانی نام بیر ہمیر تھے اور وہ بنگال کے افغان فرمانرواؤں کے باج گزاروں میں سے تھے۔ افغان سلطنت کے خاتمے پر اس وقت کے بیر ہمیر نے شہنشاہ اکبر کی اطاعت قبول کر لی اور اڑیسہ کی فتح میں راجہ مان سنگھ کی مدد بھی کی۔ جیسا کہ ذکر ہو چکا ہے اب تک اڑیسہ میں خان قتلو لوہانی کی حکومت تھی (۱۵۹۲ء)۔<sup>۲</sup> اس کے بعد بیر ہمیر، اسلام خاں صوبے دار بنگالہ کا تابعدار حلیف بن گیا (۱۶۰۸ء)۔<sup>۳</sup> اسلام خاں شہنشاہ جہانگیر کے دور کا مشہور صوبے دار بنگالہ ہے۔ اس کے بعد وہ مغل شہنشاہوں کا فرمان بردار زمیندار رہا۔ نواب شجاع الدین کے محاصل کی فہرست میں بشنا پور کے راجہ کی طرف سے وصولیات کی رقم ایک لاکھ انتیس ہزار اور آٹھ سو تین روپے ہے۔<sup>۴</sup> بشنا پور کے راجہ بھی شعراء کے سرپرست تھے۔ وشنو مت کے پرچارک سری نواس نے بیر ہمیر کو وشنو مت کے عقائد سے آگاہ کیا۔ چنانچہ بیر ہمیر وشنوی شعراء کا بڑا مربی ثابت ہوا۔

### اراکانی دربار

بنگال کے اپنی پڑوسی ریاست اراکان سے دیرینہ تعلقات تھے۔ اس ریاست کو روشنگ

(۱) ایس۔ کے۔ سین : بنگلہ ماہتیر ایتی ہاش ، ص ۳۱۰ - ۳۳۷ - ۳۶۶ -

(۲) جادو ناتھ سرکار : تاریخ بنگالہ ، جلد دوم ، ص ۲۰۸ -

(۳) بہارستانِ غیبی (ترجمہ) ، جلد اول ، ص ۵ -

(۴) سلیم اللہ : تاریخ بنگلہ (مخطوطہ) ، فولیو ۲۵ -

پورے منگ بھی کہتے تھے۔ جب چانگام کو فخر الدین مبارک شاہ نے ۱۲۳۸ء میں فتح کیا تو بنگال اور اراکان کے تعلقات اور بھی گہرے ہو گئے۔ کوئی نوے سال کے بعد ایک معروف راجہ نے جلال الدین محمد شاہ سلطان بنگالہ کی مدد سے اراکان کا تخت حاصل کیا (۱۳۳۰ء) اور اس سلطان کا باج گزار بننا قبول کیا۔ اس راجہ کا نام منگ تو ساؤم تھا اور یہ بدھ مت کا پیرو تھا۔ اس کا بیٹا منگ کھری باپ کی طرح سلطنت بنگالہ کو خراج دیتا رہا بلکہ اس نے اپنے لیے ایک اسلامی لقب بھی اختیار کر لیا اور اپنے آپ کو علی شاہ کہلانے لگا۔ حتیٰ کہ اپنے سکتوں پر اپنا نام اور کلمہ طیبہ بھی عربی حروف میں کندہ کروایا۔ یہ رسم اراکان راجاؤں کے ہاں مدت تک قائم رہی۔<sup>۱</sup> منگ کھری کے جانشین بساؤپیا کلمہ شاہ (۱۳۵۹ء - ۱۳۷۳ء) نے مسلمانوں سے چانگام چھین لیا (۱۳۵۹ء)۔ اس سے بنگال اور اراکان کے درمیان چانگام کے قبضے کے بارے میں مدت تک کشمکش رہی۔ اس جھگڑے میں کچھ دیر بعد تری پورہ بھی شامل ہو گیا، کیونکہ چانگام ایک عظیم بندرگاہ تھی۔ باریک شاہ (۱۳۷۳ء - ۱۳۹۵ء) نے اراکانیوں سے چانگام پھر واپس لے لیا۔ مگر ۱۵۱۲ء میں دھیا مانکیا نے، جو تری پورہ کا راجہ تھا، اسے اپنے قبضے میں کر لیا۔ مگر حسین شاہ سلطان بنگالہ نے ۱۵۱۷ء میں نہ صرف اسے فتح کر لیا بلکہ تری پورہ کا ایک علاقہ بھی اپنی قبضے لے آیا۔ ۱۵۵۳ء میں منگ بنگ (۱۵۱۳ء - ۱۵۵۳ء) نے پھر اسے مسلمانوں سے چھین لیا مگر اگلے سال ہی تری پورہ کے راجہ بچیا مانکیا (۱۵۴۰ء - ۱۵۷۱ء) نے اراکانیوں کو یہاں سے نکال دیا۔ یہ سوریوں کا دور تھا اور محمد شاہ سور نے چانگام کو ۱۵۵۴ء میں پھر فتح کر لیا۔ بلکہ اس نے اراکان پر بھی حملہ کر دیا۔ مگر ۱۵۵۶ء میں بچیا مانکیا نے پھر چانگام واپس حاصل کر لیا۔ لیکن یہ بندرگاہ اراکانیوں کے ہاتھ میں دیر تک نہ رہی کیونکہ سلطان داؤد کترانی نے ۱۵۷۳ء میں اسے پھر فتح کر لیا۔ یہ حالت بھی دیر تک قائم نہ رہی کیونکہ منگ پھلنگ سکندر شاہ نے چانگام کو ۱۵۸۶ء میں مسلمانوں سے پھر چھین لیا۔<sup>۲</sup>

(۱) ایم۔ اے۔ رحیم: "بنگال کے افغان سلاطین کے دور میں چانگام" جرنل آف ایشیاٹک

سوسائٹی آف بنگال، ۱۹۵۲ء، جلد ۱۸، ص ۲۱-۲۲۔

(۲) ایضاً: ص ۲۲-۲۹۔ اے۔ بی۔ ایم۔ حبیب اللہ: اراکان، جرنل آف ایشیاٹک

سوسائٹی آف بنگال، ۱۹۳۵ء۔

اراکان کے راجا پرتگیزیوں سے مل کر جنوبی بنگال کے علاقوں پر چھاپے مارتے تھے ، اور کئی دفعہ وہ مار دھاڑ کرتے ڈھا کہ تک پہنچ جاتے تھے ۔ ظاہر ہے وہ لوگوں کی جان و مال کے لیے مصیبت تھے ۔ میر شائستہ خاں نے ایک باقاعدہ مہم کے ذریعے جنوب مشرقی بنگال سے ان بحری قزاقوں کی پوری طرح بیخ کنی کی ۔ کیا خشکی اور کیا تری ، سب علاقوں سے پرتگیزیوں اور ماگھوں کو نکال باہر کیا اور ۱۶۶۶ء میں چائنگام پر قبضہ کر لیا ۔ اس نے چائنگام کا نام اسلام آباد رکھ دیا ۔

صدیوں کے تعلقات کی وجہ سے ہزاروں مسلمان اراکان میں اقامت گزین ہو گئے تھے اور اسلامی تہذیب اس ریاست میں بھی اپنا اثر کر گئی تھی ۔ اسلامی تہذیب کا یہاں اتنا گہرا اثر تھا کہ اراکان کے بدھ راجاؤں نے بھی اسلامی خطابات اور القاب اختیار کر لیے جیسے علی شاہ ، کامہ شاہ ، سکندر شاہ ، سلیم شاہ ، حسین شاہ وغیرہ ۔ انہوں نے اپنے ملک میں مسلمان قاضی ، وزراء ، امرائے عسا کر اور دوسرے اہل کار مقرر کیے اور مسلمان شعراء اور ادباء کی ہمت افزائی میں بڑھ چڑھ کر حصہ لیا تاکہ وہ اس ریاست میں آباد ہو جائیں ۔ چنانچہ سترھویں صدی میں مورانگ میں ان کا دربار بنگالی ادب کا مرکز بن گیا ۔ بنگلہ کے عظیم شعراء دولت وزیر ، (قاضی) علاول اور کئی اور شعراء راجہ تھری دو دامن (۱۶۲۲ء - ۱۶۳۸ء) کی سرپرستی کی وجہ سے پروان چڑھے ۔ اسی طرح راجہ تھادومن منتری سارامندگر (۱۶۴۵ء - ۱۶۵۲ء) اور اس کے وزراء اشرف خاں ، مگن ٹھاکر اور نوا راج مجلس کے مربیانہ سلوک کے زیر اثر بنگالی ادباء نے بہت اعلیٰ تخلیقات پیش کیں ۔

### دربار تری پورہ

تری پورہ کے پہاڑی علاقوں کے چکمہ قبائل نے تری پورہ میں اپنی الگ ریاست قائم کر لی تھی ۔ یہ مسلمانوں کے اولین عہد کا واقعہ ہے ۔ اس میں آج کل کے ضلع ٹپرا (کومیلا) کا مشرقی علاقہ شامل تھا ۔ تری پورہ کے راجہ اکثر سلاطین بنگال کے باج گزار رہے اور مسلمان سلاطین سے انہیں مانکیا کا خطاب ملا ۔ مگر جیسا کہ اوپر ذکر ہو چکا ہے ، دھنیا مانکیا مسلمانوں سے چائنگام کے لیے بھڑ گیا جسے اس نے ۱۵۱۲ء فتح کر لیا ۔ مگر ۱۵۱۷ء میں وہ چائنگام بلکہ اپنے علاقے کے کچھ حصے بھی سلطان حسین شاہ بنگام کے ہاتھوں کھو بیٹھا ۔ بچیا مانکیا اور اودے مانکیا ، جیسا کہ اوپر ذکر ہو چکا ہے ،

(۱۵۷۳ء - ۱۵۷۴ء) دونوں بڑی مدت تک مسلمان سلاطین سے برسر پیکار رہے۔ ان کا جانشین امر مانکیا ایک طاقتور راجہ تھا۔ اس نے اپنی ریاست کی حدود نواکھلی تک بڑھا لیں۔ بالآخر نواب شجاع الدین (۱۵۷۲ء - ۱۵۷۳ء) کے زمانے میں تری پورہ اسلامی حکومت کے زیرِ نگیں آ گیا۔ مسلمان سلاطین کے دربار سے تعلقات کی بنا پر اور اس لیے بھی کہ اس علاقے میں بنگالی بولنے والوں کی بڑی تعداد تھی، یہاں کی سماجی اور تہذیبی زندگی پر اسلامی طرزِ زندگی اسی طرح اثر انداز ہوئی جس طرح اور علاقوں میں۔ اس جگہ کے راجاؤں نے بھی بنگالی ادب سے دلچسپی لی اور اسے سرکاری زبان بنا لیا۔ ”راج مالا“ جو کہ تری پورہ کے راجاؤں کا تذکرہ ہے، راجہ امر مانکیا کے دورِ حکومت میں ہی مرتب ہوا۔ شیخ چاند اور دیگر شعراء ان راجاؤں کی سرپرستی کی وجہ سے اپنے تخلیقی کاموں میں مصروف رہے۔<sup>۲</sup>

### بنگال کے دارالخلافت

گوڑ جس کا نام لکھنوتی یا لکھشمن ولی بھی ہوا کرتا تھا، مسلمان سلاطین کا پہلا دارالسلطنت تھا۔ ایسے دو اور شہر پانڈوا اور ادکالا بھی تھے جو سلطان الیاس شاہ اور سکندر شاہ نے بسائے تھے۔ وہ بھی کچھ عرصے کے لیے الیاس شاہی خاندان کے دارالسلطنت رہے۔ مگر جلال الدین محمد شاہ نے اپنا پایہ تخت پھر گوڑ منتقل کر لیا۔ اس نے اور مابعد کے سلاطین نے یہاں بہت سی عظیم الشان عمارات بنائیں، جن میں محلات بھی تھے، مساجد بھی اور دوسری عمارات بھی۔ یہ دریائے گنگا کے کنارے ایک بڑا شہر تھا۔ ڈی بروس کہتا ہے کہ گوڑ کی آبادی کوئی دو لاکھ نفوس پر مشتمل تھی۔ مانوئیل دا گریا سوزا لکھتا ہے: ”سب سے بڑا شہر گوڑ ہے جو دریائے گنگا کے کنارے واقع ہے۔ یہ کوئی نو میل کے گھیر میں ہے اور اس میں بارہ لاکھ لوگ رہتے ہیں۔“<sup>۳</sup> گوڑ سولہویں صدی کے وسط تک ایک خوبصورت شہر تھا۔ شہنشاہ ہمایوں اس شہر کی خوبصورتی اور

(۱) ایم۔ اے۔ رحیم: ”بنگال کے افغان سلاطین کے دور میں چائیکام“، جلد دوم،

ص ۲۳۵ - ۲۶

(۲) العام الحق، ص ۲۵۱ -

(۳) آر۔ کے۔ مکرچی: ”ہندوستانی جہاز رانی“ (انڈین شپنگ)، ص ۱۳۵ -

اس کی عمارات کی رعنائی سے ایسا متاثر ہوا کہ اس نے گوڑ کا نام جنت آباد رکھ دیا۔ مگر اس کے کچھ دیر بعد دریائے گنگا نے اپنا رخ موڑ لیا اور وہ شہر سے کئی میل دور ہٹ گیا۔ دریا کے پرانے راستے میں دلدل بن گئی جس کی وجہ سے یہاں کی آب و ہوا بہت خراب ہو گئی۔ اس لیے ملیان کٹرائی نے دارالسلطنت کو گوڑ سے ٹانڈا منتقل کر دیا (۱۵۶۴ء) اور جیسا کہ اوپر ذکر ہو چکا ہے مغل جرنیل اور صوبے دار منعم خاں اس شہر کی عمارات کا ایسا گرویدہ ہوا کہ وہ دارالحکومت کو واپس گوڑ لے گیا (۱۵۷۵ء)۔ مگر آب و ہوا کی خرابی کی وجہ سے یہاں طاعون پھیل گیا اور بہت سے لوگ مر گئے۔ چنانچہ منعم خاں اپنے پایہ تخت کو واپس ٹانڈا لے گیا اور گوڑ جیسا خوبصورت شہر رفتہ رفتہ کھنڈرات بن گیا۔

ٹانڈا کو دراصل ملیان کٹرائی ہی نے ۱۵۶۴ء میں بسایا تھا۔ یہ گوڑ سے کوئی پندرہ میل جنوب مشرق کی طرف واقع ہے۔ وہ اس خانہمان کا آخری وقت تک دارالسلطنت رہا۔ جب وبا کی وجہ سے منعم خاں واپس ٹانڈا آیا تو اسے باقاعدہ بنگال کا دارالسلطنت بنا دیا گیا (۱۵۷۵ء) اور بیس سال تک صوبائی حکومت کا مرکز ٹانڈا ہی رہا (۱۵۹۵ء)۔ اس سال راجہ مان سنگھ نے جو ان دنوں بنگال کا صوبے دار تھا، راج محل کو اپنا مستقر بنا لیا۔ ٹانڈا جو دریائے گنگا کے مشرق کنارے پر واقع تھا، اپنی اہمیت کھو بیٹھا، اس کی وجہ یہ تھی کہ دریا شہر سے کوئی دو میل دور چلا گیا۔ رالف فوش انہی ایام میں بنگال آیا تھا اور اس نے ٹانڈا سے دریا کو دور ہٹتے دیکھا تھا۔ راج محل کی فوجی اہمیت کی بنا پر اسے صدر مقام منتخب کیا گیا۔ یہ اس شاہراہ پر واقع تھا جو شمالی ہند سے بنگال تک آتی ہے۔ راج محل کا پہلا نام اک محل تھا جس کے معنی ہیں اگلا شہر۔ یہ اس لیے کہ جب سلاطین بنگال بہار کی طرف جاتے تو اسے پہلی اگلی منزل کے طور پر استعمال کرتے تھے۔ راجہ مان سنگھ نے اس کا نام اکبر محل رکھا۔<sup>۲</sup> بعد میں اسے راج محل کہنے لگے۔

(۱) پرچاس، اس کے زائر، (His Pilgrims) ہلکویت سوسائٹی، جلد پنجم، ص ۱۸۱۔

(۲) این۔ کے۔ بھٹہ سالی: "بنگالی امراء کی آزادی کے لیے کوششیں"، بنگال پاسٹ اینڈ

مگر چونکہ راج محل صوبے کے شمال مغربی گوشے میں واقع تھا اس لیے اس کو صوبے دار کا مستقر اور اتنے بڑے صوبے کی انتظامیہ کا صدر مقام بنانے میں دقتیں پیش آتی تھیں اور پھر دارالسلطنت کے دور ہونے کی وجہ سے مشرق اور جنوب کے بڑے زمیندار مغل حکومت کے اقتدار میں رکاوٹیں ڈالتے تھے جن کی مداخلت کی وجہ سے مغل انتظامیہ کو صوبے میں مشکلیں پیش آتی تھیں۔ ان زمینداروں کو قابو میں لانے کے لیے اسلام خاں نے یہ ضروری سمجھا کہ صوبائی دارالحکومت ایسی جگہ مقرر کیا جائے جو مرکزی حیثیت رکھتا ہو۔ چنانچہ اس نے اس کے لیے ڈھاکہ کو منتخب کیا اور ۱۶۰۹ء میں ڈھاکہ ہی کو دارالحکومت بنا لیا گیا۔ اس نے اب اس کا نام شہنشاہ جہانگیر کے نام پر جہانگیر آباد رکھا۔ یہاں اس نے قلعہ اور محلات تعمیر کر لیے۔ اس وقت سے جہانگیر آباد بنگال کا دارالحکومت رہا۔ شاہزادہ شجاع نے جب وہ بنگال کا وائسرائے بنا (۱۶۳۹ء - ۱۶۵۹ء) راج محل کو اپنا دارالاقامت بنایا مگر صوبے کا دارالحکومت جہانگیر آباد ہی رہا۔ یہ ۱۷۱۶ء کی بات ہے کہ مرشد قلی خاں نے صوبے کا دارالحکومت جہانگیر آباد سے بدل کر مرشد آباد کو بنا دیا۔

### دارالحکومت میں مغل تہذیب

سلاطین بنگال نے گوڑ، پانڈوا اور ٹانڈا کو یکے بعد دیگرے اپنا دارالحکومت بنایا۔ ان کا دربار اس تہذیب کا آئینہ دار تھا جو قومی رنگ اختیار کر گئی تھی۔ چنانچہ وہ تمام تہذیبی ادارے جو زبان و ادب سے تعلق رکھتے تھے اور وہ تمام فنکار اور ادیب جو بنگالی ادب و تہذیب کی عکاسی کرتے تھے ان کے دربار میں ہر طرح کی سرپرستی کے امکانات سے متمتع ہوتے تھے۔ اس سرپرستی میں سلاطین اور امراء سلطنت سبھی شامل تھے۔ اس کے برعکس مغل صوبے دار اور ان کے مصاحب و امراء، جو اگرچہ بہت تعلیم یافتہ اور سہذب تھے، اور وہ راج محل اور ڈھاکہ ہی میں رہتے تھے، مگر اس تہذیب کی آئینہ داری کرتے تھے جو مغل شہنشاہیت نے تمام برصغیر میں قائم کر دی تھی۔ بنا بریں دارالحکومت میں اقامت پذیر امراء اور شرفاء سرکاری ملازم ہونے کے باوصف مغل دارالسلطنت یعنی دہلی اور اس کی تہذیب ہی کے نمائندہ تھے۔ ان کی تعلیم فارسی میں ہوتی تھی اور ان کی تہذیب میں ایرانی یا بین الاقوامیت کے عناصر غالب تھے۔ وہ بنگالی میں زیادہ دلچسپی نہیں لیتے

تھے۔ چنانچہ ان کے دارالحکومت خواہ وہ راج محل میں ہوں یا جہانگیر آباد میں، فارسی زبان و ادب و تہذیب کے مراکز ہی رہے۔

### مغل اقتدار کے اثرات

جیسا کہ بیان ہو چکا ہے بنگالی زبان و ادب کی سرپرستی راج محل اور جہانگیر آباد کے صوبے داروں سے نہ ہو سکی۔ مگر مغلیہ عہد میں بنگال نے جو خوشحالی، امن اور روشن خیالی دیکھی اور اس پر مستزاد مغل شہنشاہوں کا اپنا تہذیبی کمال اس درجے کا تھا کہ ان کے صوبے داروں اور اہل کاروں نے صوبہ بھر میں تعلیم و تدریس اور تہذیبی نفاستوں کے ایسے معیار قائم کیے کہ ان کے عکس سے بنگالی ادب کو بہت ترقی ملی۔ مدهاوا چریا نے اپنی کتاب چنڈی منگل (۱۵۸۰ء) میں شہنشاہ اکبر کی پدرانہ حکومت کی تعریف کی ہے اور لکھا ہے کہ اکبر بادشاہ رام اور زمانہ قدیم کی مثالی زندگی کی قدر کرتا تھا۔<sup>۱</sup> ہم عصر شاعر گدادھر داس نے اپنے کلام میں شہنشاہ عشاہجہان کی مدح سرائی کی ہے۔<sup>۲</sup> اسی طرح کوی کرشن رام داس نے اپنی نظم کریکا میں جو ۱۶۷۶ء میں لکھی گئی تھی شہنشاہ اورنگ زیب کے جاہ و جلال کی تعریف کی ہے۔ حقیقت یہی ہے کہ مغل حکومت کی وجہ سے برصغیر کو جو امن و آرام نصیب ہوا اس سے ایک ایسی روشن خیال فضا پیدا ہو گئی جس نے بنگالی زبان و ادب کی ترقی میں مزید مدد کی۔ اس بات نے اس امر کی تلافی کر دی کہ دربار میں بنگالی کی سرپرستی نہیں ہوتی تھی۔

دراصل مغل حکومت کی وجہ سے بنگال کے لوگوں کی زندگی میں دور رس تبدیلیاں رونما ہوئیں۔ اس کا فوری اثر تو یہ ہوا کہ اس سیاسی تبدیلی کی وجہ سے بنگال کی اس علیحدگی کو دور کر دیا جو سلاطین کے عہد میں اس صوبے کا نشان امتیاز تھی اور اسے برصغیر بلکہ باہر کی دنیا سے متعارف کروا دیا۔ چنانچہ اب بیرونی دنیا کا واسطہ بنگال سے قائم ہو گیا اور بنگال بیرونی دنیا سے براہ راست تعلق قائم کرنے لگ گیا۔ ظاہر ہے کہ اس دورویہ مواصلت سے نئے نئے خیالات و تصورات صوبے کی ذہنی فضا میں داخل ہونے

(۱) دوج مادھوا : منگلا چندر گیت - ص ۲ - ۶ -

(۲) ایس۔ کے : سین - بنگلا ساہتیر آتی ہاش، ص ۸۰۸ -



لگے اور انہوں نے اس صوبے کے لوگوں کے اذہان و افکار کو متاثر کیا۔ اسی طرح بنگالی رعایا کے خیالات اور ان کی تصانیف نے برصغیر کی مذہبی، فکری اور معاشی زندگی پر اثر ڈالا۔

### صوبے میں مغلوں کا ورود

مغل فتح کے بعد صوبے میں مغلوں، ترکوں اور ایرانیوں کی آمد شروع ہوئی اور یہ طاقتور و تندرست لوگ یہاں آ کر بسنے لگے۔ یہ درست ہے کہ پہلے پہل مغل امراء یہاں مستقل سکونت اختیار نہیں کرتے تھے اور نہ ہی دوسرے درجے کے اہل کار، مگر شہنشاہ اکبر اور جہانگیر نے عسکری طبقے کو اس بات کی ترغیب دی کہ وہ یہاں اقامت پذیر ہو جائیں۔ اس کے لیے انہوں نے عسکریوں کی تنخواہیں بڑھا دیں اور انہیں جاگیریں دینا شروع کیں۔ رفتہ رفتہ بہت سے مغل افسر اور سپاہی بنگال میں بس گئے اور جب شاہزادہ شجاع کو اراکان میں شکست ہوئی تو اس کے بہت سے متوسلین اور سپاہی یہیں بس گئے۔ ادھر صوبے داروں، دیوانوں، بخشوں اور دیگر افسرانِ حکومت کے علاوہ علماء، معلم، شعراء، حکماء، تجار، کارخانہ دار و کاریگر بھی شمالی ہند، شمالی و وسطی ایشیا سے یہاں آئے اور پھر اسی زرخیز اور متمول صوبے کے ہو رہے۔ ان صحت مند اور محنت کش نوواردان سے بنگال کی مسلم آبادی میں قابلِ قدر اضافہ ہوا اور ملت کو ان سے بہت تقویت حاصل ہوئی۔

### افغانوں کی بنگال میں سکونت

افغانوں کے زوال کے بعد افغان بھی کثیر تعداد میں یہیں سکونت پذیر ہو گئے اور رفتہ رفتہ بنگال کی باقی ماندہ آبادی میں گھل مل گئے۔ چنانچہ بنگال میں کئی خاندان ایسے ہیں جن کے ناموں کے ساتھ نسبتی نشانات ملتے ہیں، مثلاً پٹھان، لودھی، لوہانی، ہانی، سور، خان وغیرہ۔ ان ناموں سے ان کے نسب کا پتا چلتا ہے۔ اسی طرح مغل عہد میں بہت سے ایرانی النسل مدرس، اطباء، تجار اور پیشہ ور یہاں آئے اور ہنگلی، جہانگیر آباد، مرشد آباد میں شیعہ آبادیاں قائم ہو گئیں۔ چنانچہ شیعہ تیوہار، یعنی بیڑا اور محترم

بنگال کی سوسائٹی کے عوامی تیوہار بن گئے۔ سوانح کربلا کا موضوع رسمی ادب کے علاوہ لوک ادب میں بھی بہت مقبول ہوا۔ اکثر ایرانی تعلیم یافتہ اور مہذب تھے۔ ان کی آمد سے مسلم سوسائٹی میں تہذیبی قوت و جلا کی صورت بھی پیدا ہو گئی۔ ادھر فارسی زبان و ادب اور طب صوبے کی ادبی، فکری اور تہذیبی زندگی میں غالب طور پر اثر انداز ہو رہی تھی۔ اس کے علاوہ ایرانی تصوف نے صوبے میں وقیع جگہ حاصل کر لی۔

### امراء اور ایرانی

شاہی امراء میں صوبے دار، دیوان، بخشی، قاضی اور دیگر منصب دار شامل تھے۔ ظاہر ہے کہ مسلمان سوسائٹی میں یہ طبقہ سر برآوردہ تھا اور پھر یہ امر بھی تسلیم کرنا پڑتا ہے کہ یہ منصب دار ذاتی قابلیت اور وجاہت کی بنا پر ان عہدوں کے لیے منتخب ہوتے تھے۔ ان میں اکثر و بیشتر یا تو مغل ہوتے تھے یا ایرانی۔ وہ افغان جو اس سے پہلی حکومت میں حکمران جماعت سے تعلق رکھتے تھے اب دوسرے درجے کے امراء شمار ہونے لگے۔ مگر شاہی نوکروں یا منصب داروں میں بھی دو گروہ موجود تھے: ایک تورانی اور دوسرا ایرانی۔ اور یہ دونوں فوقیت کی جستجو میں ایک دوسرے کے حریف تھے۔ جہانگیر اور شاہجہان کے عہد میں ایرانی عنصر غالب رہا، اس کی وجہ اعتماد الدولہ اور نورجہان کا اثر تھا جو ایرانی نژاد تھے۔ یہی حال شاہزادہ شجاع کے دور صوبے داری کا تھا کیونکہ وہ بھی ایرانیوں کو ترجیح دیتا تھا۔ اس لیے بھی کہ وہ خود شیعہ تھا۔ شجاع کی دو بیویاں ایرانی تھیں اور اس کے دربار کے اکثر امراء ایرانی النسل تھے۔ ایک روایت کے مطابق شاہزادہ شجاع اپنے ساتھ تین سو ایرانی نژاد شیعہ امراء اور شرفاء لایا تھا جنہیں اس نے اس صوبے میں بسایا۔<sup>۱</sup> مجد صادق اصفہانی جس نے 'صبح صادق' تصنیف کی شاہزادہ شجاع کا درباری تھا۔ اس نے اپنی کتاب میں کثیر التعداد امراء کا ذکر کیا ہے جو شاہزادے کی ملازمت میں تھے اور ان میں سے اکثر شیعہ تھے۔ آغا مجد زمان طہرانی اس زمانے کا بڑا امیر تصور کیا جاتا تھا۔ اس کے بھائی یار خان اور رحمن یار خان صوبے کی انتظامیہ میں اعلیٰ عہدوں پر فائز تھے۔ دیگر امراء میں جو ذمہ دار محکموں کے سربراہ تھے، ابوالقاسم طباطبائی سمعانی، میر شمس الدین علی استرآبادی،

(۱) اے حایم: مشاہیر بنگال کا تذکرہ (انگریزی)، ص ۳۵۶۔

مرزا محمد حسین حسینی مشہدی ، خواجہ سعید الدین مشاہید شامل تھے ۔<sup>۱</sup>

## سادات و مشائخ

سادات ، مشائخ اور علماء مغل موسائٹی میں اعلیٰ مقام رکھتے تھے اور ان کے علم و فضل و تقویٰ کی قدر ہوتی تھی۔ شاہنشاہانِ مغلیہ سادات کی ، جو رسول اکرم صلعم کی ذریت سے ہیں ، عزت کرتے تھے۔ ایک دفعہ شاہزادہ اعظم نے شہنشاہ اورنگ زیب سے شکایت کی کہ لال ناسی ایک سید مذہب کی تکریم نہیں کرتا اس لیے اس کی جاگیر اس سے لے لی جائے اور شاہزادے کو دے دی جائے۔ اورنگ زیب نے شاہزادے کو لکھا : ”کسی کی جاگیر کسی اور کے کہنے سے چھینی نہیں جا سکتی۔ میرے ملازم ہونے کی حیثیت سے شاہزادہ اور سید دونوں برابر ہیں مگر مؤخرالذکر سید ہونے کی حیثیت سے پہلے سے ہزار درجے اونچا ہے۔“ اس کے بعد اورنگ زیب نے حکم دیا کہ شاہزادے کی شکایت کی تحقیق کی جائے۔<sup>۲</sup> سترہویں صدی کا بنگالی شاعر علاول ذکر کرتا ہے کہ بنگالی مسلم معاشرے میں سیدوں کا مقام سب سے اونچا تھا۔ مشائخ کی بھی معاشرے میں بہت عزت کی جاتی تھی اور ان کی اولاد کو ذمہ دارانہ ملازمتوں میں ترجیح دی جاتی تھی۔ جہانگیر نے شیخ سلیم چشتی ، جو فتح پور کے مشہور بزرگ تھے ، کے دونوں پوتے اسلام خاں اور قاسم خاں یکے بعد دیگرے بنگال کے صوبے دار مقرر کیے۔<sup>۳</sup>

## علماء

علماء بھی معاشرے میں اعلیٰ مقام رکھتے تھے۔ قاضیوں کو فقہاء کے طبقے سے منتخب کیا جاتا تھا۔ یہ زیادہ تر تورانی یا ایرانی ہوتے تھے۔ مثلاً جہانگیر کے عہد میں مولانا محمد یزدی کئی سالوں تک بنگال کے قاضی رہے۔ اس عہد میں جہانگیر نگر (ڈھاکہ) کے دربار سے مندرجہ ذیل علماء منسلک تھے : مولانا راب اللہ ماژندرانی ، عبدالرحمن ولد خواجہ عنایت اللہ ، محمد حسین قزوینی ، مولانا نادان جیلانی ، احمد بیگ

(۱) اے۔ حلیم : مشاہیر بنگال کا تذکرہ (انگریزی) ، ص ۳۲۸ - ۳۵۶۔

(۲) احکام عالمگیری نمبر ، ص ۱۸۔

(۳) بہارستان غیبی (ترجمہ) ، جلد اول ، ص ۲۸۶ - ۲۸۷۔

اصفہانی ، مرزا قاسم کشمیری ، مرزا نصر اللہ خان ، میر علاء الملک ، میر رکن علی وغیرہ۔<sup>۱</sup>

### جاگیردار امراء

زمیندار بھی جاگیردار ہونے کی حیثیت سے شرفاء میں شامل تھے۔ ان میں سے بڑے بھویاں ایسے ہی زمیندار تھے۔ جب یہ صوبہ مغلوں نے فتح کر لیا اور بڑے بھویاں رام کر لیے گئے تو اسلام خاں کے دور سے انہیں بھی بڑے بڑے عہدے تفویض ہونے لگے اور ان کی زمینداری انہیں بطور جاگیر دے دی گئی۔ اس لیے اس دور کے بنگال میں بہت کافی مسلمان زمیندار تھے۔ مرشد قلی خاں کے عہد میں بہت سے ہندو اعلیٰ عہدوں پر فائز کئے گئے اور ان کی جاگیریں بڑھا دی گئیں۔ اس وقت سے ہندو دولت و عزت میں مسلمانوں پر سبقت لے جانے لگے اور رفتہ رفتہ بنگالی معاشرے کے اعلیٰ طبقے میں انہوں نے ممتاز مقام حاصل کر لیا۔<sup>۲</sup> مغل سلطنت میں ہندو جگہ جگہ اعلیٰ ملازمتوں پر مقرر کر دیے گئے تھے۔ ہندو اہلکاروں نے جو دیوانی کے محکمے میں اعلیٰ ملازم تھے اور راجپوت افسروں اور سپاہیوں نے جو مغل فوج متعینہ بنگال میں مقیم تھے ، رفتہ رفتہ یہیں سکونت اختیار کر لی اور یہاں کی ہندو آبادی میں مدغم ہو گئے۔ مثلاً بردوان کے زمینداروں کا خاندان اس جگہ جہانگیر کے عہد میں اقامت پذیر ہوا۔<sup>۳</sup> اسی طرح مرشد آباد کے مشہور ماہوکار جگت پیٹھوں کا خاندان ، جو اصلاً اگور کے رہنے والے تھے ، یہاں شاہ جہاں کے عہد میں آ بسا تھا۔<sup>۴</sup>

### بنگال میں مغل تہذیب

اس میں کسی کو کلام نہیں کہ عہدِ مغلیہ روشن خیالی کی وجہ سے ممتاز ہے۔ کیا مغل شہنشاہ اور کیا ان کے مقرر کردہ صوبے دار اور دیگر منصب دار ، سبھی اعلیٰ درجے

(۱) اے۔ حلیم : مشاہیر بنگال کا تذکرہ (انگریزی) ، ص ۳۳۸ - ۳۵۴۔

(۲) ایم۔ اے۔ رحیم : سوشل اینڈ کلچرل ہسٹری آف بنگال ، جلد دوم ، ص ۱۸۵ - ۲۰۲۔

(۳) ایم۔ اے۔ رحیم : سوشل اینڈ کلچرل ہسٹری آف بنگال ، جلد دوم ، ص ۲۰۴۔

(۴) ایضاً ، ص ۱۸۳ اور ریاض السلاطین . . . ص ۲۷۴۔

کے تعمیر یافتہ اور مہذب لوگ تھے۔ جہانگیر نگر کے صوبے داروں کے درباری اور مغل امراء، جو بنگال میں آتے تھے، آگرہ اور دہلی کے شاہنشاہی دربار اور دارالسلطنت کی تہذیب و شائستگی کی آئینہ داری کرتے تھے۔ گویا یہ سمجھنا چاہیے کہ صوبائی دارالحکومت ایک طرح سے شاہی دارالخلافے کی عکاسی کرتا تھا۔ وہی مغل لباس، وہی تکلفات، وہی انداز اور طور طریقے یہاں بھی نظر آتے تھے۔ امراء اور شرفاء بلکہ منصب دار سب ہی شائستگی میں ایک دوسرے پر گویا سبقت لے جانے میں کوشاں رہتے تھے۔ جین نارائن ایک اٹھارہویں صدی کا بنگالی شاعر، ایک زمیندار کے مختصر سے دربار کا حال یوں بیان کرتا ہے: ”شاہ (زمیندار) دربار کے وسط میں ایک سونے کے تخت پر بیٹھا تھا، اس کے سر کے اوپر شاہی چتر نصب تھا۔ اس نے جو ریشمی دستار باندھ رکھی تھی اس پر جواہرات ٹکے ہوئے تھے۔ دستار کے اوپر کانگا پرندے کا خوش رنگ پر سورج کی روشنی میں لہراتا تھا۔ اس نے زربفت کی چپکن پہن رکھی تھی اور اس پر زرہ زیب تن تھی۔“ اسی طرح بھارت چندر نے نوادیپ کے زمیندار کرشنا چندر کے دربار کی تصویر کھینچی ہے۔ اس سے انہی مغلیہ اثرات، آداب، سلیقے اور سچ دھج کا نشان ملتا ہے۔ ظاہر ہے ہندوؤں کے اعلیٰ طبقوں میں مغلیہ طرز بود و ماند نے گھر کر لیا تھا۔ ان ہندو زمینداروں کے دربار میں مغلیہ عہد کی طرز پر چوب دار (یعنی وہ اہل کار جو زمیندار کا عضائے حکومت لیے کھڑا ہوتا تھا)، عرض بیگی (وہ اہلکار جو غرض مندوں کی درخواستیں زمیندار کے سامنے پیش کرتا تھا)، منشی (معمد)، بخششی (عساکر کا خزانچی)، قاضی، قانون گو، نقیب وغیرہ نامزد کیے جاتے تھے۔<sup>۲</sup>

### مغل فن تعمیر

مغل عہد میں مغلیہ طرز تعمیر کا بھی دخل بنگال میں ہو گیا۔ جو مخصوص طرز تعمیر آزاد سلاطین کے عہد میں بنگال میں ترقی پذیر ہو گیا تھا وہ مغل حکمرانوں کو پسند نہ آیا۔ وہ اسی فن تعمیر کو مستحسن قرار دیتے تھے جو انہوں نے آگرہ، فتح پور

(۱) ڈی۔ سی۔ سین: ”بنگالی زندگی کے نظارے“ (انگریزی)، ص ۳۹ - ۴۰۔

(۲) ایضاً: ص ۴۵۔

سیکری اور دہلی میں اختراع کیا تھا۔ چنانچہ مغل صوبے دار اپنے ساتھ ان فنکاروں اور معماروں کو بھی بنگال لے آئے جو اس فن میں مہارت رکھتے تھے اور ان کی مدد سے انہوں نے بنگال میں عالی شان اور پر جلال عمارات تعمیر کیں۔ چونکہ بنگال میں پتھر نہیں ملتا تھا اس لیے یہ عمارات اینٹوں سے بنائی گئیں۔ مگر اینٹوں پر محض چونے کا پلستر جو پہلی عمارات میں استعمال ہوتا تھا، مسترد کر دیا گیا اور اس کی جگہ دیواروں پر پچی اور کاشی کاری کے ذریعے محرابوں اور چوکھٹوں کے نقوش بنائے گئے اور انہیں رنگا رنگی زیبائش سے جاذبِ نظر بنایا گیا۔ بڑے بڑے اور بلند دوہرے محرابی دروازے مغل عمارات کا امتیازی نشان ہوتے تھے۔ ان کا رواج بھی اب بنگال میں عام ہو گیا۔ اس صوبے کی مغلیہ عمارات کی خصوصیات میں چونا گچ دیواریں جن پر نقش و نگار ہوئے ہوں، شانہ دار گنبد، چہار محوری محرابی ڈائیں اور متوازی ڈھلوان حجری منڈیریں، جن میں کنگور برجستہ نصب ہوں، قابل ذکر ہیں۔ چند ایسی ہی مغلیہ طرز کی عمارات کے کھنڈر جو اکبر بادشاہ کے عہد میں مالدا میں تھیں، جو گوڑ کے مضافات میں سے تھا، اب بھی ملتے ہیں۔ ڈھاکہ میں ایسی عمارات اچھی خاصی تعداد میں پائی جاتی ہیں۔ ان میں سے بڑا کٹڑا، چھوٹا کٹڑا، اور لال باغ اگرچہ شکستہ حالت میں ہیں مگر پھر بھی ان میں وہ شوکت و رعنائی جو مغل فن تعمیر کا طغرائے امتیاز تھی، اب بھی دکھائی دیتی ہے۔ خصوصیت سے لال باغ قلعہ میں جو لال باغ مسجد ہے، وہ اور اس کا شاندار بلند دروازہ مغل فن کے اعلیٰ نمونوں میں شمار کیے جا سکتے ہیں۔ مغل عہد کے مقبروں میں سے بی بی پری کا مقبرہ، جو لال باغ قلعہ میں اب بھی موجود ہے، ایک شاہکار تصور کیا جاتا ہے۔

### فارسی علوم اور ادب

فارسی زبان و ادب نے بھی اس عہد میں کافی ترقی کی۔ چونکہ راجہ ٹوڈرمل نے جو اکبر بادشاہ کا دیوان تھا، تمام سرکاری حساب و کتاب لکھنے میں فارسی زبان کو رائج کر دیا تھا، اس لیے کیا مسلمان اور کیا ہندو، دونوں اقوام کے لوگوں نے ملازمت کی جستجو میں فارسی سیکھنی شروع کر دی۔ بلکہ یہ کہنا بھی درست ہوگا کہ بنگال میں

(۱) اے۔ ایچ۔ دانی: "بنگال کا مسلم فن تعمیر" (انگریزی)، ص ۱۷۱ - ۱۷۳۔

فارسی کی ترویج زیادہ ہوئی، کیونکہ جتنے صوبے دار، امراء اور منصب دار بنگال بھیجے گئے، وہ فارسی زبان و ادب میں اعلیٰ دستگاہ رکھتے تھے اور علماء اور شعراء کی سرپرستی شوقاً سے کرتے تھے۔ فوج کے سپاہی بھی شعر گوئی اور بیت بازی میں اچھا خاصہ ذریعہ رکھتے تھے۔ وہ ادبی مذاکروں میں بھی حصہ لیتے تھے حتیٰ کہ مسہات کے دوران میں بھی وہ ادبی اور تہذیبی محافل آراستہ کر لیتے تھے۔ مرزا ناتھن کہتے ہیں کہ آسام کی مسہم میں ہر فتح کے بعد مغل سپاہی ایسی محفلیں منعقد کرتے تھے جن میں موسیقار، سازندے، قصہ گو، شعراء اور داستان گو اپنے اپنے فن و ہنر کے کمالات دکھاتے دکھاتے رات کو دن کر دیتے تھے۔<sup>۱</sup> یہ مشاغل ان کی زندگی کا اس قدر جزو بن چکے تھے کہ شعراء اور گوئیے میدانِ جنگ میں ساتھ ہوتے تھے اور آنکھوں دیکھا حال اپنے گیتوں اور اشعار میں بیان کیا کرتے تھے۔ چنانچہ مولانا لقمان، مولانا میر قاسم، ملک مبارک اور کئی اور شعراء نے مغل افواج کی ان فتوحات سے متعلق، جو انہوں نے زمینداروں پر یا افغان امراء کے خلاف حاصل کیں، جنگ نامے تحریر کیے۔ مجد صادق نے ایسے کئی شعراء کا نام لیا ہے جو شاہجہاں کے عہد میں جہانگیر نگر کی زینت تھے۔ کئی ایک نے اور موضوعات پر سخن سازی کی۔ مثلاً علاء الملک نے منطق پر ایک کتاب لکھی جس کا نام 'محدب' رکھا۔ اسی طرح الہیات پر اس نے 'انوار الہدایہ' تحریر کی اور 'سیرت الواسطہ' بھی تصنیف کی۔ اس کے بارے میں کہا جاتا ہے کہ وہ جامع العلوم تھا۔ الہیات، طب اور علم ہندسہ اس کے خاص موضوعات تھے۔<sup>۲</sup> اس کے بھائی میر ابوالمعالی نے سورۃ اخلاص پر تفسیر لکھی اور عدالت (عدل گستری پر) پر ایک مقالہ تحریر کیا۔ ابوالمعالی نے 'مخرج العلوم' کے نام سے نظموں اور غزلوں وغیرہ کا ایک انتخاب بھی مرتب کیا۔ کئی شعراء نے فارسی میں دیوان تالیف کیے۔<sup>۳</sup>

مغلیہ عہد میں تاریخ پر بھی بہت سی کتابیں لکھی گئیں۔ ان میں سے مرزا ناتھن (ایک مغل فوجی) افسر کی 'بہارستانِ غیبی'، مرزا مجد صادق کی 'صبح صادق'، میر مجد معصوم

(۱) بہارستانِ غیبی (ترجمہ)، جلد اول، ص ۳۷۸۔

(۲) ایم۔ اے۔ رحیم: سوشل اینڈ کالجریل ہسٹری آف بنگال، جلد دوم، ص ۲۸۱۔

۲۸۲۔ بادشاہ نامہ، جلد دوم، ص ۵۵۔

(۳) ایضاً، ص ۲۸۲ - ۲۸۳۔

کی 'تاریخ شاہ شجاع' اور شہاب الدین طالش کی 'فتحیہ اہریہ' (جسے 'تاریخ آسام' بھی کہا جاتا ہے) خاص طور پر قابل ذکر ہیں۔ جہانگیر نگر اس وقت ایک بڑا علمی مرکز بن گیا تھا۔ اسی طرح سنار گاؤں، چانگام، باغا اور سات گاؤں بھی علم کے مشہور مرکز تھے۔ مغلیہ عہد میں ہنگلی بھی علم و ادب کا اعلیٰ مرکز بن گیا۔ بردوان کے شہر منگل کوٹ میں مولانا حامد دانشمند نے، جو حضرت مجدد الف ثانیؒ کے مرید تھے، ایک مدرسہ قائم کیا تاکہ اپنے نامور مرشد کے مجددیہ سلسلے کی تعلیمات کی وہاں تبلیغ کر سکیں۔ ان تمام مساعی کا نتیجہ یہ ہوا کہ علمی اور تہذیبی مشاغل کے علاوہ فارسی زبان و ادب نے بھی مغلیہ عہد میں بے مثال ترقی کی۔

سترھویں صدی کے آخر میں اردو زبان کی ابتدائی شکل بنگال میں بھی نمودار ہوئی۔ اس کے ظہور کی وجہ فارسی نما ہندوستانی اور بنگلہ کی آمیزش تھی۔ یہاں تک کہ ڈھاکہ، ہنگلی اور مرشد آباد میں عوام کی روزمرہ یہی مخلوط زبان بن گئی جو فارسی، اردو اور بنگلہ کی ملی جلی شکل تھی۔ بڑے شہروں میں رہنے والے امراء اور شرفاء کے گھروں میں فارسی اور اردو ہی بولی جاتی تھی۔

### بنگالی ادب کے محرکات

روشن خیال مغلیہ عہد نے بنگال میں ان فکری اور تہذیبی عوامل کے لیے راستہ صاف کر دیا جو شمالی ہند اور شمالی اور وسطی ایشیا میں ابھر رہے تھے۔ یہ محرکات بنگالی زبان و ادب کے لیے بھی سازگار ثابت ہوئے۔ مسلم روایات نے ان کی وجہ سے بنگال میں ایک نئی زندگی پائی کیونکہ شمالی ہند سے علماء و فضلاء، ادباء اور اصحاب علم جوق در جوق بنگال آنے لگے اور وہ اپنے ساتھ فارسی ادب و علم کی روایات بھی لائے۔ یہ ادبی خمیر بنگالی ادبیات کے موضوعات کے لیے بہت مفید ثابت ہوا اور اس نے انسان شناسی اور رومانوی عناصر سے بنگالی ادب کو مالا مال کر دیا۔ اس کا نتیجہ یہ ہوا کہ بنگالی زبان میں مذہبیات، تصوف، تاریخ اور رومانوی موضوعات پر بہت سا ادب پیدا ہوا اور اس کی تخلیق میں مسلمان اور ہندو دونوں شامل تھے۔ مغلیہ عہد کی برکات میں یہ فیض بہت قابل قدر ہے۔

(۱) انعام الحق: "بنگے صوفی پرہوا"، ص ۱۳۹۔



بنگالی کے مسلم شعراء نے فارسی ادب کے ذخائر سے موضوعات لیے اور مشہور فارسی شعراء سے تخلیقی فیضان اور فکری سرمایہ حاصل کیا۔ انہوں نے اپنی تصنیفات انہیں موضوعات اور انہیں افکار کے زیر اثر تصنیف کیں۔ بعض مسلم شعراء نے فارسی علماء اور شعراء کے کلام اور تصانیف کو بنگالی زبان میں شعری جامہ پہنایا۔ بنگالی شعراء کا فارسی اور عربی شاہکاروں سے موضوعات اور افکار مستعار لینے کا مقصد یہ تھا کہ وہ بنگال کے مسلمانوں کے لیے اسلامی عقائد کو خوش بیانی سے پیش کریں اور نامور فرزندانِ اسلام کا ذکر لوگوں کو پیش کریں، تاکہ ان کے مذہبی عقائد مضبوط ہوں اور وہ اپنے آپ کو ملت اسلامیہ کا رکن تصور کریں۔ اس ضمن میں انہوں نے بہت سی تصانیف تحریر کیں۔ ان میں سے چند ایک کے نام یہ ہیں: 'نصیحت نامہ' از شیخ ہاران (۱۵۵۰ء سے ۱۶۱۵ء)، 'مؤثر سوال'، 'ہدایت الاسلام' اور 'شریعت نامہ' از نصر اللہ خاں (۱۵۶۰ء سے ۱۶۲۵ء)، 'کفایت المصلین' از شیخ مطلب، 'نصیحت نامہ' از عبدالحکیم، 'حتاج نمبانی' از حیات محمود۔ ایسے ہی نبی بنا، رسول وجیا، شب معراج، حنیفر لڑائی، امیر حمزہ، جنگ نامہ، یوسف زلیخا، لال متی، سیف الملوک اور دیگر اعلیٰ تصانیف ہیں جو فارسی اور عربی کے ادبی شاہکاروں پر مبنی ہیں۔

اسی طرح بنگالی شعراء نے ایسی بہت سی تصانیف تحریر کیں جو واقعہ کربلا اور محرم الحرام سے تعلق رکھتی ہیں۔ یہ ہیں 'مقتول حسین' از محمد خاں (۱۵۸۰ء سے ۱۶۵۰ء)، 'کربلا' از عبدالحکیم (۱۶۲۰ء - ۱۶۹۰ء)، 'جنگ نامہ' از غریب اللہ اور یعقوب اور 'محرم ہوا' از حیات محمود۔ ان تصانیف سے بنگالی ادب میں کربلا کے موضوع کی مقبولیت کا اندازہ ہوتا ہے اور یہ بھی ظاہر ہوتا ہے کہ مغل عہد میں ایرانیوں کی آمد کے بعد شیعہ افکار اور اعتقادات کا اثر بڑھ گیا تھا۔

غیر رسمی صوفیانہ افکار پر بھی بنگالی میں بہت ضخیم ادب موجود ہے۔ اس صنف کو ہم فقیرانہ تصوف کہہ سکتے ہیں۔ اس سلسلے کی چند مشہور تصانیف کے نام یہ ہیں: 'جنن چوتشیا' از سید سلطان، 'جنن پردیپ' از سید سلطان، 'نور جہاں' از حاجی محمد (۱۶۲۰ء - ۱۶۵۰ء)، 'سر نامہ' از شیخ منصور، 'یوگ قلندر' از سید مرتضیٰ، 'چری مقام وید' از عبدالحکیم، 'ہارا گوری سمبد' از شیخ چاند، 'نور نامہ' از محمد شفیع اور 'جنم ساگر' از علی رضا۔ یہ معنی خیز تصانیف ملک میں ایک نئے طرز تصوف کی آئینہ دار ہیں۔

مسلم شعراء کی اس جاندار موضوعاتی روایت سے جو ذوق و شوق ان میں پیدا ہوا اس سے ہندو شعراء بھی متاثر ہوئے۔ چنانچہ ہندو شعراء نے انسان دوستی کی اس مسلم روایت سے متاثر ہو کر انہیں افکار کو اپنی تصانیف میں استعمال کرنا شروع کیا۔ جہاں تک کہ انہوں نے مسلم ادباء کی نئی لسانی ریت کو جو عربی اور فارسی کے الفاظ کے ہنگامی میں عمل دخل سے پیدا ہوئی تھی، اپنانا شروع کر دیا۔ مکند رام کی تصانیف اس بات کی شاہد ہیں۔ اپنی نظم 'چاندی منگلا' میں یہ ہندو شاعر یوں لکھتا ہے :

(۱) باری باری گنی دیا قرضے ذق حیا -  
فرض قریبا باری گھرا -

(۲) آئیلہ چریہ تازی — — مید مولانا قاضی  
خیراتے ویر دے باری -

پورے پیچھم پاتی — — بلائے حسن پاتی -  
بیسے کینگا دیش جاری -  
فضر سایا اوتھی — — بچھے لوہت پاتی -  
پنچ پیر کرائے نماز -  
ملیانی مالا کارے — — چا پے پیر پیغبرے -  
پیرے مقام دئی ساز -  
داش بش برادرے — — بیسیا بچھر کارے -  
انو دن کتاب قرآن -

غیر مقلد فرقے (فقیریت)

بھگتی ثقافت کا اثر

مغلیہ عہد میں غیر مقلدانہ تصوف کا رواج معاشرے میں بڑھنے لگا۔ اس کے بنیاد

(۱) مکند رام : چندی کوپا -

(۲) ایضاً -

من اہل اسلامی تصوف تھا جس کے زیرِ اثر ویشنوی مت میں ایک نیا وجدان پیدا ہوا تھا اور جس کی وجہ سے ہندو معاشرے میں کئی ایک مجددانہ تحریکیں رونما ہو گئی تھیں۔ مگر خود بھگتی مسلک بھی اسی وجدان کے زیرِ اثر آ گیا۔ اور اہلِ باطن ہندوؤں کے یوگ اور یکتائیت سے سولہویں صدی کے آخری حصے میں خود مسلمان متاثر ہونے لگے۔ چیتیا کی وشنویت نے خود اسلام کی موحدیت، ساجی انصاف، عشق الہی اور اسلام کی ہرجوش عقیدت سے فائدہ اٹھایا تھا مگر چیتیا کی تجدیدی تحریک، جس کا مقصد یہ تھا کہ ہندو معاشرے کو مسلمانوں کی اشاعتِ اسلام سے بچایا جائے، سولہویں صدی میں بہت ترقی کر گئی تھی۔ یہ دور وشنویت کے لیے خاموش کام کرنے کا وقت تھا مگر سولہویں صدی کے اواخر میں اس تحریک کو سری نواس اچاریہ (۱۵۲۲ء - ۱۶۰۸ء)، نروتم ٹھاکر (۱۵۳۱ء - ۱۶۱۱ء) اور شیام نندا (۱۵۳۵ء - ۱۶۳۰ء) کی تعلیمات سے بہت تقویت بلکہ ایک نئی تازگی ملی۔ ان میں سے سری نواس بہت ہرجوش پرچارک تھا۔ اس نے وشنویت کے دبستان ورنداو کی بھگتی ستریر کو بنگال میں داخل کیا۔ اس نے بشنا پور کے زمیندار وپیر نمیر کو اپنا مرید بنایا۔ اس طرح وشنویت کو بنگال میں ایک زبردست پیر ملی گیا۔ نروتم ٹھاکر اور شیام نندا نے بہت سے کیرتن کے گیت وضع کیے اور اس طرح ویشنوی ادب کو بنگال میں فروغ حاصل ہوا۔ چنانچہ جو ویشنوی شعراء ان کے بعد آئے انہوں نے بنگالی ادب کو اپنی تصانیف سے مستفید کیا۔

### احدیت (مونزم) کا اثر

اپنے تصورات اور افکار میں وشنویت اسلام سے بہت قریب تھی اور اس کا کرشن مسلک صوفیوں کے وحدت الوجودی اقوال سے ملتا تھا۔ مگر بھگتی کے کرشنا مسلک کی احدیت وحدت الوجودیوں کی موحدیت سے مختلف تھی۔ ان میں ایک نازک فرق تھا جو فقط اچھے تعلیم یافتہ اور راسخ العقیدہ صوفی ہی سمجھ سکتے تھے۔ کم پڑھے ہوئے صوفی مشرب مسلمان یا کم علم تصوف پسند مسلمان اس نازک فرق کو نہیں سمجھ پائے۔ چنانچہ انہوں نے بھگتی مسلک اور ہندو بھگتوں کی احدیت کے بہت سے تصورات اپنے اقوال و اعمال میں شامل کر لیے۔ نتیجہ یہ ہوا کہ ایک مسلم پیر یا صوفی اور ہندو گرو میں فرق نہ رہا اور عام لوگوں پر اس کا اثر یہ ہوا کہ چیتیا کے وشنوی خیالات ان پڑھ

مسلمانوں کے ذہن میں جاگزیں ہونے لگے۔ حتیٰ کہ بجلی خاں پٹھان اور کئی اور مسلمانوں نے چیتنیا کو اپنا مذہبی مرشد تسلیم کر لیا۔<sup>۱</sup> بھگتی مسلک کے اثر کی وجہ سے ہندو بھگتوں کی احدیت کی غیر مقلد تصوف پر بہت گہری چھاپ پڑنے لگی۔ یہ سولہویں صدی کے اواخر کا واقعہ ہے۔ خود اکبر بادشاہ متصوفانہ رجحانات سے بیگانہ نہیں تھا اور اس نے ایک نیم صوفیانہ سلسلہ بھی قائم کیا جسے دین الہی کا نام دیا۔ اس زمانے میں اُن پڑھ صوفیوں کی تعداد معاشرے میں بڑھ گئی اور انہیں ہندو بھگتوں کی احدیت کا تصوف بہت جاذب نظر دکھائی دیا۔ شیخ مجد غوث جو شطاری صوفی اور اکبر بادشاہ کے ہمعصر تھے، ان کا رابطہ ہندو بھگتوں سے کافی مضبوط تھا۔ وہ اپنی کتاب 'بحر الحیات' میں مسلم تصوف پر ہندو افکار کے اثر سے بحث کرتے ہیں۔ ان کی یہ تصنیف شہزادہ دارا شکوہ کی 'مجمع البحرین' کی پیش رو تصور کی جاتی ہے۔<sup>۲</sup> دارا شکوہ نے اپنی تصنیف میں صوفیوں اور یوگیوں، اسلام اور ہندو مت کا مقابلہ کیا ہے اور اس نے یہ بات ثابت کرنے کی کوشش ہے کہ تصوف اور ہندو بھگتی میں کوئی خاص فرق نہیں ہے بلکہ اس نے یہ بھی کہا ہے کہ اسلام اور ہندو مت بھائی بھائی ہیں۔<sup>۳</sup> چونکہ دونوں نظام فکر میں کوئی خاص فرق نہیں ہے اس لیے مسلم صوفی اور ہندو بھگت دونوں ایک ہی روحانی برادری کے رکن ہیں۔

بنگال کے صوفیوں کا یوگیوں اور اس کے بعد وشنوی بھگتوں سے کافی پہلے رابطہ قائم ہو چکا تھا۔ اس کی وجہ یہ تھی کہ قدماء میں کیا صوفی اور کیا عالم دونوں تجسس کی بنا پر تعلیم کی غرض سے ہندو مذہب اور ہندو فلسفے اور ہندو یوگ کو سمجھنے کی کوشش کیا کرتے تھے۔ چنانچہ ہندو یوگ پر ایک کتاب 'امرت کنڈ' کا تیرھویں صدی کے شروع ہی میں منسکرت سے عربی اور فارسی میں ترجمہ کر لیا گیا تھا۔ اس زمانے کے صوفی اپنی طریقت میں شریعت کی پیروی کرتے تھے۔ مگر کم تعلیم یافتہ اور نقلی صوفی جو بعد میں آئے، وہ وشنویت اور یوگا کے افکار اور ریاضتی طریقوں سے مغلوب ہو گئے اور بڑے بڑے

(۱) چیتنیا : چرت امرتیا ، ص ۲۲۲ - ۲۳۳ -

(۲) خلیق احمد نظامی : شطاری صوفی ، صوفی ہند مسہ نامہ (انگریزی) ، علی گڑھ ۱۹۵۰ء

جلد اول ، شماره نمبر ۲ ، ص ۵۶ تا ۷۰ -

(۳) خانی خاں : منتخب اللباب (اردو) ، جلد سوم ، ص ۲۴ -

صوفی شعراء مثلاً جلال الدین رومیؒ اور امیر خسرو کی استعمال شدہ علامتوں کو اپنے متصوفانہ تجربات کے بیان کرنے میں استعمال کرنے لگے۔ مگر ان کے مفہوم کو وہ پوری طرح نہیں سمجھ سکتے تھے۔ اسلام کے صوفی شعراء میں جب قدماء ان علامتوں کو استعمال کرتے تھے تو اس سے اعلیٰ افکار اور حقیقی عرفان کا اظہار مقصود ہوتا تھا۔ مگر شعراء میں سے متاخرین نے جب ان علامتوں کو استعمال کیا تو ان سے روحانی مفہیم غائب ہو چکے تھے۔ اس کا لازمی نتیجہ یہ ہوا کہ وہ فکر کی بھول بھلیوں میں پڑ گئے اور ہندوؤں کی احدیت کو وحدت الوجودی افکار سے گڈمڈ کر گئے اور ہندو یوگا اور بھکتی تصورات کو اسلامی تصوف کے مترادف سمجھنے لگے۔<sup>۱</sup> نتیجہ یہ ہوا کہ تصوف انحطاط پذیر ہو گیا اور غیر مقلد تصوف جسے ہم فقیریت یا یوگ نما قلندریت کہہ سکتے ہیں، معاشرے میں زور پکڑ گیا۔

### قلندر فقیر

قلندروں کا متصوفانہ سلسلہ حضرت شیخ شرف الدین ابو علی قلندر پانی پتی سے شروع ہوتا ہے (م - ۱۳۲۴ء)۔ تصوف کے اس سلسلے کی بنیاد ترک دنیا پر قائم ہے۔ یہ قلندر جگہ جگہ گھومتے تھے اور اکثر ان کے ساتھ یا تو ریچھ ہوتا تھا یا بندر یا بلی۔ حضرت ابو علی قلندر کے ایک مرید شاہ صفی الدین پہلے صوفی قلندر تھے جو بنگال میں آئے۔ ایک مقامی روایت کے مطابق وہ بنگال کے حکمران سلطان فیروز شاہ (۱۲۹۸-۱۳۱۲ء) کے بھتیجے تھے اور سات گاؤں کی فتح میں سلطان کے شریک تھے۔ شاہ صفی الدین کے زمانے سے ہی سلسلہ قلندریہ بنگال میں پھیلنے لگا۔ اسی قسم کا ایک اور صوفی سلسلہ جو مداریہ کے نام سے مشہور ہے اور جس کے بانی بدیع الدین شاہ مدار (۱۳۱۵-۱۳۲۶ء) تھے، پندرھویں صدی سے بنگال میں پھیلنے لگا۔ یہ دونوں سلسلے شمالی بنگال میں خصوصیت سے زور پکڑ گئے۔ رفتہ رفتہ ان کے افکار و اعمال میں یوگا اور تصوف دونوں کا امتزاج ہو گیا۔ ان غیر مقلد فقراء میں سے شاہ سلطان حسنی مدیا برہانہ بہت بڑے پیر ہوئے ہیں۔ شہزادہ شجاع نے جو ان صوفیوں کی بڑی قدر کرتا تھا، ایک سند کے ذریعے ۱۶۵۹ء میں انہیں بہت سی خاص مراعات عطا کیں۔ اٹھارھویں صدی کے نصف آخر میں ان فقراء اور پیراگیوں،

(۱) آئی۔ ایچ۔ قریشی: برصغیر پاک و ہند کی ملت اسلامیہ، ص ۱۲۱ - ۱۳۲۔

ہندو سنیاسی اور تارک الدنیا لوگوں نے ایسٹ انڈیا کمپنی کو کافی تکلیف پہنچائی۔

سترھویں اور اٹھارھویں صدی میں جو بنگالی ادب پیدا ہوا وہ تصوف کے زوال اور غیر مقلد تصوف کی ترقی کے علاوہ مسلمان صوفیاء میں غیر اسلامی معمولات کا زمانہ تھا۔ جنن پردیپ، جنن جوتشہ، نور نامہ، ہراگوری سمبید، جنن ساگر، یوگو قلندر، ستیا جنن پردیپ اور ایسی ہی دیگر تصانیف، جو مسلمان شعراء کے قلم سے نکلیں، وہ یوگی تنترا اصولوں اور مشاغل کے اس زمانے کے اسلامی تصوف پر اثر کی غمازی کرتی ہیں۔

ان غیر مقلد صوفی سلسلہ جات میں ایک اور سلسلہ بھی تھا جس کو بال کہتے تھے۔ انہوں نے وشنوی منہا جبا مسلک کو تصوف میں ملا دیا تھا۔ اٹھارھویں صدی کے نصف آخر میں بالی فقراء اس قدر گر گئے کہ انہوں نے یوگا کے جنسی مشاغل اور دستور کو عبادتِ خداوندی کا جزو بنا لیا۔<sup>۱</sup>

### افکار کا اتصال

مذکورہ بالا سطور سے یہ ظاہر ہو گیا ہوگا کہ سرورِ زمانہ سے تصوف اور ہندو یوگا میں ایک طرح سے ملاوٹ ہو گئی۔ ظاہر یہ ہوتا تھا کہ دو انداز ہائے فکر و عرفان میں مفاہمت یا اتفاق ہو گیا ہے اور ان میں کوئی مشترک قدر دریافت کر لی گئی ہے۔ دراصل اس مفاہمت میں اسلامی افکار کو نقصان ہوا اور ہندو مت کی جیت ہوئی۔<sup>۲</sup> بھکتی اور وشنوی تحریکوں نے اسلام کے اپنے فکری استدلال اور عارفانہ مشاغل و اقوال کی مدد سے ہندومت کو اسلام سے بچا لینے میں کامیابی حاصل کر لی۔ ہندو مت نے نہایت فراست، عقلی اور علمی حیلوں سے لوگوں کو اسلام کی تعلیمات سے روگردان کر کے اپنی طرف مائل کرنا شروع کر دیا۔ ان غیر مقلد متصوفانہ سلسلوں میں ہندو مت کے افکار اور ہندو مذہب کی آواز ہی مؤثر ثابت ہوئی۔ بھکتی پرچارکوں اور ہندو یوگیوں (جوگیوں) نے مسلمان

(۱) بالیوں کے بارے میں دیکھیے۔ ایم۔ اے۔ رحیم: سوشل اینڈ کچرل ہسٹری آف بنگال، جلد دوم، ص ۳۵۱ تا ۳۵۶۔

(۲) دیکھیے آئی۔ ایچ۔ قریشی: برعظیم پاک و ہند میں ملت اسلامیہ (ترجمہ)، ص ۱۲۱۔

سہارے کو ضلالت و فکری بے اعتدالی کی طرف دھکیل دیا۔ اس سے اسلام کی تبلیغ اور  
اعتقاد رک گئی۔

### مسلک ستیا پیر

بنگال میں ستیا پیر کا مسلک ایک عجیب سا ملغوبہ ہے۔ اس کے ذریعے ہندوؤں کا  
ستیا نارائن مسلک مسلمانوں کے طرزِ طریقت اور پیر پرستی کے رواج میں داخل ہو گیا۔  
اس مسلک میں مسلمان معاشرے کی دو اقدار ایک روحانی اور ایک سماجی موجود ہیں، یعنی  
وحدانیت پر اعتقاد اور سماجی مساوات پر عمل۔ ستیا پیر مسلک کی ابتدا پر غور کیا جائے  
تو معلوم ہوگا کہ اس کا آغاز ہندوؤں کی طرف سے ہوا، اگرچہ اس کی بنا ایک مسلمان  
پیر نے سلطان حسین شاہ کے عہد میں ڈالی۔ ایک روایت کے مطابق ایک برہمن زادے  
کو، جس کا نام کالکا تھا، ہندوؤں نے کسی بات پر اپنی برادری سے نکال دیا۔ اس نے ایک  
مسلمان صوفی کو اپنا پیر بنا لیا اور اسے ستیا پیر (یعنی سچا پیر) کا نام دے کر اس کی  
زندگی کو ایک رزمیہ نظم کا موضوع بنایا۔ اس نظم کا نام اس نے 'ودیا سندر' رکھا اور  
اس کے ذریعے اس نے اپنے پیر کی کرامات کا پرجوش ذکر لوگوں میں پھیلا دیا۔ یہ  
۱۵۰۲ء کی بات ہے۔ یہ ظاہر ہے کہ ستیا پیر کا مسلک ہندوؤں کی پیر پرستی کا لازمی  
نتیجہ تھا۔ وہ صوفیوں اور پیروں کی کرامات پر کلی اعتقاد رکھتے تھے اور ان سے منتیں  
مانگتے تھے۔ ہندوؤں کی یہ پیر پرستی ارتقا یافتہ شکل میں ستیا پیر کا مسلک بن کر  
ظاہر ہوئی۔ ہندو شعراء کے کلام سے ظاہر ہوتا ہے کہ ان کے ذہن میں ستیا پیر کا تصور  
ایک ہندو دیوتا اور ایک مسلم پیر کے تصورات کا مجموعہ تھا۔ دوسرے لفظوں میں یہ  
کہنا درست ہوگا کہ مسلمان پیر کے تصور کا ارتقا ہندو دیوتا میں ہو گیا۔ چنانچہ کئی  
ہندو اور مسلمان شعراء نے بہت سے ایسے گیت اور نظمیں لکھیں جن میں ستیا پیر کی منقبت  
بھی منقبت تھی۔ اس مسلک کی مقبولیت کا اندازہ اس ضخیم ادب سے ہو سکتا ہے جو اس  
موضوع پر بنگالی میں موجود ہے۔<sup>۱</sup>

یہ بھی درست ہے کہ غیر مقلد تصوف جیسے یوگا، قلندریت اور 'بال' نے شعراء کے

(۱) ایس۔ کے۔ سین : بنگلہ ساہتیر ایتی ہاش، ص ۵ - ۸ - ۱۰ -

لیے نئے موضوعات فراہم کیے جن کی بنا پر بنگالی ادب میں بیش بہا تصانیف کا اضافہ ہوا۔ مثلاً بالوں کے مرشدا گیت اور جاری گن، غازی گن، بوندا ناگن جیسی نظمیں جو پیروں کی مدح میں لکھی گئیں، بنگالی ادب کے لیے ایک قیمتی سرمایہ ہیں۔

## راسخ العقیدہ صوفیائے کرام

سلسلہ چشتیہ

حضرت خواجہ معین الدین اجمیریؒ کے ایک مرید شیخ عبداللہ کرمانی بنگال کے اولین چشتیہ بزرگوں میں تھے۔ مگر شیخ اخی سراج الدین عثمان نے جو حضرت نظام الدین اولیا اللہؒ کے خلیفہ تھے، اس سلسلے کی بنا بنگال میں ڈالی۔ اس سلسلہ طریقت نے بہت سے عالم بزرگ پیدا کیے۔ ان میں سے شیخ علاء الحق، حضرت نور قطب عالم، شیخ انور، شیخ زاہد بلکہ اور بھی کئی بزرگ خاص طور پر نامور ہیں۔ یہ سب آزاد سلاطین بنگالہ کے عہد میں ہو گزرے ہیں اور انہوں نے یہاں کے مسلمان معاشرے کے لیے خدمتِ خلق کے جو نمونے پیش کیے ہیں وہ تعریف سے بالاتر ہیں۔

مغلیہ عہد میں تصوف کو جو زوال ہوا اس کی وجہ سے بہت کم راسخ العقیدہ صوفیائے کرام بنگال میں نمودار ہوئے۔ ان صحیح العقیدہ بزرگوں میں سے شاید حضرت شاہ علی بغدادی کا ذکر ضروری ہو۔ ان بزرگوں کی درگاہ کے کتب خانے میں ایک کتاب دستیاب ہوئی ہے جس سے پتا چلتا ہے کہ یہ صوفی بنگال میں ۱۵۷۷ء میں تشریف لائے۔ ان کا مزار محاب میر پور ڈھاکہ میں موجود ہے۔ اسی طرح مولانا حامد دانشمند جو ہوادھا میاں کے نام سے مشہور ہیں اور ان کے فرزند مولانا عبدالوہاب جو باغا کے رہنے والے تھے، اسی سلسلے کے دو اور بزرگ ہیں۔ مؤخر الذکر نے اپنے مدرسے میں تعلیم و تدریس کے ذریعے ملتِ اسلامیہ بنگال کی بہت خدمت کی۔ یہ اپنے دور کی مشہور درسگاہ تھی۔ یہ بزرگ جہانگیر اور شاہجہان کے ہم عصر تھے۔



اسی زمانے میں جب تقریباً ہر جگہ غیر مقلدانہ بلکہ غلط اعتقادات کی بنا پر مندرجہ بالا صوفیائے سوء اور ان کے اعتقادات اور خیالات مسلم معاشرے کی گمراہی کا باعث بن رہے تھے، نقشبندیہ سلسلے کے ایک جلیل القدر بزرگ حضرت شیخ احمد سرہندیؒ نے جو بعد میں مجدد الف ثانیؒ کے لقب سے مشہور ہوئے اور جو حضرت خواجہ باقی باللہؒ کے خلیفہ تھے، تجدید کی ایک تحریک کی بنا ڈالی جس نے برصغیر کے مسلمان معاشرے کے لیے چراغِ ہدایت کا کام کیا۔ ان کا مقصد یہ تھا کہ وہ صحیح شریعت اور راست تصوف کو پھر برصغیر میں رائج کریں۔ انہوں نے اس بات کا عزم بالجزم کیا تھا کہ وہ اسلام کی تجدید کریں تاکہ مسلمان بھٹکنے سے محفوظ ہو جائیں۔ چونکہ یہ تحریک بہت عظیم نتائج کا موجب بنی اس لیے انہیں دوسرے الف یعنی رسول مقبول صلعم کی وفات کے ہزار سال ہونے پر اور دوسرے ہزار سال کے شروع میں خروج کرنے سے دوسرے ہزار سال کا مجدد کہا جاتا ہے۔ انہوں نے مسئلہ وحدۃ الوجود اور مسئلہ وحدۃ الشہود کو اپنے ذاتی عرفان کی بنا پر حل کرنے کی کوشش کی، یعنی ان کا بظاہر تضاد مٹانے کی کوشش کی۔ انہوں نے یہ نکتہ بھی واضح کیا کہ اسلامی تصوف اور ہندو احدیت کے فلسفے میں کیا باریک فرق ہے۔ حضرت مجددؒ کی تحریک تجدید سارے برصغیر میں پھیل گئی اور اس سے اور مسلم ممالک (یعنی خلافت عثمانیہ سے لے کر انڈونیشیا تک) کے مسلمان بھی متاثر ہوئے۔

حضرت مجدد الف ثانیؒ کے خلفاء اور مریدوں نے مجددیہ سلسلے کے افکار اور حضرت مجددؒ کی تعلیمات کی بنگال میں بھی اشاعت کی۔ ان میں سے اولین منگل کوٹ کے مولانا حامد دانشمند تھے جو بردوان کے ضلع میں ہے۔ حضرت مجددؒ کے خلیفہ ہونے کی حیثیت سے انہوں نے مجددیہ تحریک کی بنا اس صوبے میں ڈالی۔ ان کی زندگی کا نصب العین یہ تھا کہ مسلمان معاشرے میں ایک نئی روح پھونک دیں۔ انہوں نے اس مقصد کے لیے ایک

(۱) اشتیاق حسین قریشی : بر عظیم پاک و ہند کی ملت اسلامیہ، ص ۱۰۲۵ -

ایس۔ ایم۔ اکرام : رود کوثر، ص ۴۶۴ -

خانقاہ اور ایک مدرسہ قائم کیا۔ ان کے مریدوں نے اس تحریک کو بنگال کے گوشے گوشے میں پھیلایا۔ ایک روایت کے مطابق شاہزادہ شاہجہان نے مولانا دانشمند کی خانقاہ اور مدرسے کے لیے ایک جاگیر عطا کی تھی۔ مولانا نے ۱۶۶۳ء میں وفات پائی۔ اس سلسلے کے دو تین اور بزرگوں کے نام بھی مشہور ہیں جنہوں نے اس صدی (سترھویں) میں بہت کام کیا۔ ان میں شیخ احد الخالق، شیخ نعمت اللہ اور شیخ فیض اللہ خاص طور پر قابل ذکر ہیں۔ یہ سب مجددیہ سلسلے کے بزرگ تھے۔ حقیقت یہ ہے کہ مجددیہ تحریک نے تعلیم یافتہ طبقے میں ایک ہل چل سی مچا دی۔ نتیجہ یہ ہوا کہ بنگالی شعراء، مثلاً حاجی مجدد وغیرہ نے بھی اپنے کلام میں وحدۃ الوجود اور وحدۃ الشہود کے نکات پر بحث کی ہے۔

صوفی ہدایت اللہ جو اس سلسلے کے بزرگ تھے، کے خلیفہ شیخ عبدالرحیم نے ڈھاکہ کو اس تحریک کا مرکز بنا دیا۔ وہ ۸۴ سال کی عمر میں فوت ہوئے۔ ان کے مقاصد کو ان کے مریدوں نے آگے بڑھایا۔ ان مریدوں میں سب سے مشہور سید مجدد دائم تھے جو چائنگام کے بزرگ سید بختار ماہی سوار کی اولاد میں سے تھے۔ سید مجدد دائم نے اپنی خانقاہ عظیم پور، ڈھاکہ میں بنائی اور وہ ۱۷۹۹ء میں اس دارِ فانی سے کوچ کر گئے۔

### بنگال میں یورپین عناصر

مغلیہ عہد کی ایک اور بات بھی قابل ذکر ہے جو ملک کی اجتماعی زندگی سے تعلق رکھتی ہے۔ یہ ہے اندرون ملک اور سمندری تجارت۔ ان دونوں امور میں یہاں بہت ترقی ہوئی۔ مغلوں سے پہلے تجارت کا دائرہ محدود تھا۔ درآمد اور برآمد بین الصوبائی ہوتی تھی یا قریبی سواحل تک محدود تھی۔ مغلیہ عہد میں صوبے کے وافر غلہ جات اور صنعتی پیداوار سارے برصغیر میں پھیل گئی بلکہ اب بنگال کی برآمدات وسطی ایشیا اور مغربی ایشیا تک جانے لگیں۔ ہلاطین کے عہد میں غیر ملکی تاجر پرتگیزی ہی تھے۔ مغلیہ عہد میں انگریز، ولندیزی، ڈنمارک کے لوگ اور جرمن، سبھی یورپین قوموں نے باجائز اپنے اپنے تجارتی اڈے یہاں قائم کر لیے۔ چنانچہ بنگال کی برآمدات یورپ کے ممالک میں بھی جانے لگیں۔ برآمدات کی اس کثرت اور مانگ کی وجہ سے زراعت اور صنعت دونوں میں خوب ترقی ہوئی اور اس کا نتیجہ یہ ہوا کہ اس دور میں بنگال کی دولت و ثروت میں بہت اضافہ ہو گیا۔

## بنگال تہذیب میں پرتگالی عنصر

بنگال میں یورپین تاجروں کی آمد نہ صرف معاشی اعتبار سے اہم ہے بلکہ معاشرتی ، سیاسی اور تہذیبی طور پر بھی گہرے نتائج کی حامل ہے ۔ پرتگالیوں نے بنگالی آبادی میں عیسائی عنصر کو شامل کیا ۔ اگرچہ عرف عام میں ان کو فرنگی حرمہ اور متعصب ، عیسائی مبلغ (مشنری) کہا جاتا تھا لیکن ہنگلی ہاکنہ ، سری پور ، ڈھاکہ اور دوسرے مقامات پر ان کے قیام سے بنگال میں تہذیبی اثرات مرتب ہوئے ۔ انہوں نے اس ملک کے زراعتی وسائل کو بہتر بنایا اور یہ لوگ اچھے کاشت کار ثابت ہوئے ۔ انہوں نے یہاں تمباکو نوشی کو رواج دینے کے علاوہ کئی پودے ، پھل پھول اور سبزیاں مثلاً گوا (پیکارا) کامرنک ، پیتا ، امرود ، انناس ، آلو وغیرہ پیدا کیے ۔

پرتگالیوں نے خاص طور پر بنگالی نثری ادب کی توسیع میں قابل ذکر حصہ لیا ۔ زبان انہوں نے بنگالی سیکھی اور پھر اس مقامی بولی میں عیسائیت کی تبلیغ کے لیے رسائل لکھے ۔ ۱۵۹۹ء میں 'فادر سوسا' نے عیسائیت کے موضوع پر ایک مختصر رسالہ بنگالی زبان میں ترجمہ کیا ۔ ۱۶۶۳ء میں ایک ہندو نے عیسائیت قبول کرنے کے بعد ہندو مت اور رومن کیتھولک عقیدے کے تقابلی مطالعے پر مبنی ایک رسالہ بنگالی میں نظم کیا ، اس رسالے کا عنوان 'برہمن رومن کیتھولک عقیدہ' تھا ۔ ایک دوسرے پرتگالی مبلغ مینوٹڈا ایزمپو نامی نے اس رسالے کو رومن رسم الخط میں تحریر کیا ۔ اس کے علاوہ اس نے بنگالی گرامر اور ایک بنگالی ڈکشنری بھی مرتب کی ۔ یہ اصناف بنگالی ادب میں بالکل نئی تھیں یعنی بنگالی ادب ان اصناف سے ابھی تک نا آشنا تھا ۔ یہ لڑن میں ۱۷۳۳ء میں شائع ہوئیں ۔ ۱۷۵۷ء کے بعد دوسرے یورپی تاجروں میں سے انگریزوں کا بنگال کی سیاسی زندگی پر اثر انداز ہونا ناگزیر تھا ۔

## تہذیبی زندگی کی نمایاں خصوصیات

مناسب معلوم ہوتا ہے کہ اس بحث کو سمیٹتے ہوئے مغل دور کے بنگال کی تہذیبی زندگی کی نمایاں خصوصیات کا ذکر بھی کر دیا جائے ۔ بنگال کی الگ تھلک حیثیت میں

پروان چڑھنے والی تہذیبی اور سیاسی ترقی مغلوں کی فتح کے بعد رک گئی۔ انہوں نے اہم برصغیر کی مغل سلطنت کے شاہی، سیاسی اور معاشرتی نظام میں ضم کر دیا۔ مغل دور کی بنگالی تہذیب پر ایرانی عنصر غالب تھا۔ بنگال میں بسنے والے ایرانی اعلیٰ تعلیم یافتہ اور روشن خیال تھے۔ ان کو افسروں، صوفیوں، عالموں، شعراء، اتالیق، حکماء اور تجار کی حیثیت سے معاشرے میں اہم مقام حاصل تھا۔ ڈھاکہ، ہنگلی، مرشد آباد اہم شیعہ مقام بن گئے، چنانچہ بنگالی معاشرے میں شیعیت کا اثر داخل ہوا۔ اس کا اندازہ محرم اور بیڑا کے تہواروں اور مرثیوں کی کثیر تعداد سے جو شیعہ اور سنی دونوں میں مقبول ہو گئے تھے، لگایا جا سکتا تھا۔ یہ بات قابل ذکر ہے کہ بنگال کے مسلمانوں کے ان دونوں گروہوں میں بڑا اتحاد تھا۔ مغل دور حکومت میں بنگال کی سرکاری، تعلیمی اور علمی زبان فارسی تھی، لہذا فارسی علم و ادب کو بڑی وسعت ملی۔ مسلمانوں کی طرح ہندو بھی فارسی پڑھتے تھے۔ فارسی ادب کے وسیع ذخیرے نے بنگالی زبان و ادب کو لسانی اور ادبی لحاظ سے مالا مال کر دیا۔ بلاشبہ یہ عہد تعلیم و تہذیب کا عہد تھا۔ مسلمانوں کی تعلیمی سرگرمیوں نے ہندوؤں کو اس قدر متاثر کیا کہ اس معاشرے کے نچلے طبقے کے لوگوں نے بھی تعلیم حاصل کر کے ادبی میدان میں اپنی صلاحیتوں کا مظاہرہ کیا۔

اس دور میں تقلید پرستی کو زوال ہوا اور شمالی ہندوستان کی طرح یہاں بھی غیر مقلدانہ انداز پیدا ہوا۔ چنانچہ مسلم معاشرے میں کئی ایک غیر اسلامی خیالات اور طور طریقے در آئے۔ ہندو بھکشوؤں کے 'ہمہ اوستی' تصور نے اسلامی تصوف کو متاثر کیا۔ ابتدائی راسخ العقیدہ صوفیوں کی روایت قریباً ختم ہو گئی۔ بھگتی اور وشنومت نے ہندو معاشرے کو بچانے کے لیے اسلامی نظام فکر کو ہتھیار کے طور پر استعمال کیا۔ انہوں نے اپنا مقصد حاصل کرنے کے ساتھ ساتھ اسلامی معاشرتی اقدار کو بھی متاثر کیا۔

تاہم یہ بات قابل لحاظ ہے کہ سچے صوفیہ پر ہندو بھکشوؤں کا اثر بڑا سطحی تھا۔ اس سے مسلمانوں کے بنیادی عقائد اور تہذیب و معاشرت کو کوئی نقصان نہ پہنچا۔ مسلمانوں نے اپنی معاشرتی روایات کی اسلامی روح کو قائم رکھا۔ بنگالی ادب میں مسلمان عام طور پر مذہبی موضوعات، مسلمان بہادروں کے کارناموں یا ایسی شخصیات پر نظریں لکھتے تھے، جن کا تعلق عربی، فارسی ادب یا اسلامی تاریخ سے ہوتا تھا۔ انہوں نے آرٹ، فنِ تعمیر، لباس،

آدابِ خور و نوش اور دوسرے عوامی اداروں میں اسلامی طرز زندگی کو برقرار رکھا۔ جب چند عارضی یا سطحی خیالات و اطوار اسلامی معاشرے میں داخل ہوئے تو ان کے خلاف شدید رد عمل ہوا اور ایک اور تحریک پیدا ہوئی جس کا کام معاشرے کو مسلمانوں کی قدیم روایات کے مطابق ڈھالنا تھا۔ یہ حضرت مجدد الف ثانیؒ کی تحریک تھی۔ بنگال میں انہی کے سربدوں نے اپنے نامور استاد کے مشن کو آگے بڑھایا۔



## کتابیات

- احمد ، نظام الدین : طبقاتِ اکبری ، فہرست کتب ، کلکتہ ۱۹۲۷ء -
- علاول ، تحفہ : مرتبہ احمد شریف ، ڈھاکہ -
- علاول : سپتا پیکار ، بنگالی اکیڈمی ، ڈھاکہ -
- علی رحمن : تاریخ ڈھاکہ ، ڈھاکہ -
- بدایونی ، عبدالقادر : منتخب التواریخ ، فہرست کتب ، کلکتہ ۱۸۶۸ء -
- باسو رام رام : پراتا پیتیا چترا ، انڈیا آفس لائبریری ، لندن -
- بیات ، بایزید : واقعات ، برٹش میوزیم ، لندن -
- بھٹا سالی - این - کے : بنگال کے امراء کی جنگِ آزادی ، اور بنگال - ماضی اور حال  
کلکتہ ۱۹۳۸ء -
- چکرورتی ، مکند رام : چند بکاویا ، رستبہ کے - بینر جی کلکتہ ۱۹۵۲ء -
- دانی ، اے - ایچ : مسلم آرکیٹیکچر ان بنگال ، ڈھاکہ ۱۹۵۷ء -
- داراشکوہ : مجمع البحرین ، فہرست کتب ۱۹۲۹ء -
- ابوالفضل : اکبر نامہ ، جلد سوم - فہرست کتب ، کلکتہ ۱۸۸۶ء -
- حبیب اللہ - اے - بی : ایم اراکان ، جرنل آف ایشیاٹک سوسائٹی آف بنگال -  
کلکتہ ۱۹۳۵ء -
- حلم - اے - این : اکونٹ آف دی سیلیبریٹیز آف بنگال ، جرنل آف پاکستان ہسٹاریکل  
سوسائٹی کراچی ، ۱۹۵۳ء -
- انعام الحق : بانگِ صوفی پرا بھوا ، کلکتہ ، ۱۹۳۵ء -

- اکرام - ایس : ایم - رودِ کوثر ، لاہور ، ۱۹۵۰ء -
- جہانگیر : توزک جہانگیر ، علی گڑھ ۱۸۶۴ء اردو ترجمہ لاہور ، ۱۹۶۰ء -
- کوی راج ، کرشن داس : چیتنا چیریتھریتا ، مرتبہ ایس - سی - موجددار کلکتہ ،  
بی ایس ۱۳۶۱ء -
- کافی خان ، مجد ہاشم : منتخب اللباب ، اردو ترجمہ ، نفیس اکیڈمی - کراچی ۱۹۶۳ء -
- خان ، حمید الدین : احکام عالمگیری ، مرتبہ جے - این - سرکار ، کلکتہ ، ۱۹۰۶ء -
- لاہوری ، عبدالحمید : بادشاہ نامہ ، فہرست کتب ، کلکتہ ، ۱۸۶۷ء -
- مدھاوا دوج : منگل چندر گپت ، مرتبہ ایس - بیٹھہ چاریہ ، کلکتہ ، ۱۹۵۲ء -
- مکرجی ، آر - کے : ہندوستانی جہازرانی (انگریزی) ، لندن - ۱۹۵۷ء
- ناتھن ، مرزا : بہارستان غیبی ، ترجمہ ایم - آئی - بوہرہ گھوہاٹی ۱۹۳۶ء -
- نعمت اللہ : تاریخ خان جہانی ، مرتبہ ایس - ایم - امام الدین ، ڈھاکہ ، ۱۹۶۰ء -
- نظامی ، خلیق احمد : شطاری سینٹس ، میڈیول انڈین کواٹرلی ، علی گڑھ ، ۱۹۵۰ء -
- قریشی ، آئی - ایچ : دی مسلم کمیونٹی آف دی انڈو پاکستان سب کوئی نٹ  
"دی حق" ، ۱۹۶۱ء -
- رحیم ایم - اے : ہسٹری آف دی افغانزان انڈیا ، کراچی ۱۹۶۱ء -
- رحیم - ایم - اے : سوشل اینڈ کلچرل ہسٹری آف بنگال ، جلد اول ، کراچی ۱۹۶۳ء ،  
جلد دوم ، کراچی ۱۹۶۵ء -
- رحیم - ایم - اے : چٹاگانگ انڈر دی پٹھان رول ان بنگال ، جرنل آف دی ایشیاٹک  
سوسائٹی ، کلکتہ ، ۱۹۵۲ء -
- سلیم ، غلام حسین : ریاض السلاطین ، فہرست کتب ، کلکتہ ، ۱۸۹۰ء -
- سلیم اللہ : تاریخ بنگالہ ، یونیورسٹی آف کراچی -
- سرکار جے - این : شارٹ ہسٹری آف اورنگ زیب ، کلکتہ ، ۱۹۵۴ء -

سرکار جے - این (مرتب) : ہسٹری آف بنگال ، جلد دوم ، ڈھاکہ یونیورسٹی ۱۹۴۸ء -

سین ، ڈی - سی : بنگلا بھاسا اور ساہتیہ ، کلکتہ ۱۸۹۶ء -

سین ، ڈی - سی : گمپش آف بنگال لائف ، کلکتہ -

سین ، کے - پی : رجندا ، اگرتلہ ، تری پورہ ، ایرا ۱۳۳۶ء -

سین ، ایس - کے : بنگلا ساہتیہ اتی ہاش ، کلکتہ ۱۹۴۰ء -

وائس - جیمز : بارہ بھیواند ، جرنل آف دی ایشیائیک سوسائٹی آف بنگال - کلکتہ

- ۱۸۷۳ء

### رسائل و جرائد

جرنل آف دی ایشیائیک سوسائٹی آف بنگال ، کلکتہ -

جرنل آف دی ایشیائیک سوسائٹی آف پاکستان ، ڈھاکہ -

جرنل آف بنگال پاسٹ اینڈ پریزنٹ ، کلکتہ -

جرنل آف دی میڈیول انڈین کواٹرلی ، علی گڑھ -

جرنل آف پاکستان ہسٹاریکل سوسائٹی ، کراچی -





## ساتواں باب

### ادب == عام خصوصیات

(۱۵۷۵ء تا ۱۷۰۷ء، دورِ مغلیہ)

ترکوں کے دور میں وسطی بنگالی ادب پیدا ہوا۔ مسلمانوں کی سرپرستی اس کی نشوونما کا باعث بنی۔ اسی وجہ سے اس کی رفتار ترقی میں اضافہ ہوا اور اس کی توسیع بھی اسی سبب سے ہوئی۔ ہم نے گزشتہ صفحات میں دیکھا ہے کہ مسلمان ادیبوں نے اس کی ہیئت، اسلوب اور موضوعات میں مختلف روایات کس طرح پیدا کیں۔ مغلوں نے جب بنگال کو فتح کیا تو بنگالی ادب کے ارتقاء میں عارضی طور پر رکاوٹ پیدا ہو گئی۔ لیکن مغلوں نے کوئی ایسی حکمت عملی اختیار نہ کی جو اس ارتقاء کو نقصان پہنچاتی یا اس کی رفتار کو روک دیتی۔ اس کے برعکس مغلوں کے دور میں مسلسل امن اور خوش حالی کی وجہ سے ایسی فضا پیدا ہو گئی تھی جو تخلیقی سرگرمیوں کے جاری رہنے میں ہمیشہ مدد اور معاون ثابت ہوا کرتی ہے۔ ترک اور مغل حکمرانوں کے درمیان سب سے بڑا فرق یہ تھا کہ اول الذکر سیرت اور کردار کے اعتبار سے پوری طرح بنگالی بن گئے تھے اور انہوں نے ان کی زبان کو بھی اختیار کر لیا تھا لیکن مغل حکمران دہلی میں رہ کر صوبے داروں کے ذریعے حکومت کرتے رہے، اس لیے بنگالی زبان و ادب کے ساتھ ان کے دل میں ہمدردی اور محبت کے وہ جذبات پیدا نہ ہو سکے جو ترک حکام کے دلوں میں تھے۔ اگر ہم مغلیہ دور میں بنگالی ادب کو ڈھاکہ اور مرشد آباد میں فروغ پاتے نہیں دیکھتے تو اس کی وجہ یہی ہے۔ لیکن اس دور میں جب پٹھان بنگال سے بھاگے اور انہوں نے اراکان میں جا کر اپنی بادشاہت قائم کی تو وہاں بنگالی ادب نے ترقی کی۔ اس دور میں تری پورہ اور کوچ بہار میں بھی ہمیں یہی حال نظر آتا ہے۔ بنگالی ادب وہاں بھی ترقی پذیر رہا۔ اس کے ساتھ ساتھ وشنو اثرات کا ذکر بھی ضروری ہے کیونکہ ان کی وجہ سے نادیا شہر بنگالی زبان کی

ادبی سرگرمیوں کا بڑا اہم مرکز بن گیا تھا۔ بنگال کے مغل حکام اس لحاظ سے ضرور قابلِ تعریف ہیں کہ وہ ان ادبی سرگرمیوں میں بالکل مزاحم نہ ہوتے تھے اور اپنے دور کے اواخر میں انہوں نے کھلے دل سے بنگالی ادب کو نوازا۔ اس بات سے ظاہر ہوتا ہے کہ اس دور میں ادبی سرگرمیوں کے مراکز اراکان، چٹاگانگ، نادیا اور تری پورہ تھے۔ ان ایام میں شمالی اور مغربی بنگال میں بھی بنگالی ادب سے دلچسپی بڑھ گئی تھی لیکن وہاں ہمیں کسی خاص مقام پر نامور ادیبوں کا اجتماع نظر نہیں آتا۔

ایک اور بات ادبی لحاظ سے بڑی خیر و برکت کا موجب ثابت ہوئی۔ غیر ممالک سے ایسے تہذیبی اثرات کا ورود ہوا جن کی وجہ سے ادبی مشاغل کو نئی توازنائی حاصل ہوئی اور ثروتِ افکار میں اضافہ ہوا۔ دہلی میں مغلوں کی حکومت کا مطلب یہ تھا کہ تمام اسلامی دنیا سے نئے خیالات، نئے افکار اور ثقافتی اثرات برابر ادھر آ رہے تھے۔ ان کی وجہ سے مسلمانوں اور ہندوؤں میں معاشرتی اور تہذیبی قسم کے بڑے اہم انقلابات رونما ہوئے اور لازماً انہیں اپنی اپنی تہذیب و معاشرت کا از سر نو جائزہ لینا پڑا۔ اس طرح ادبی آفاق بھی قدرتی طور پر پھیلے، اور جہاں ادیبوں کو گرانقدر موضوعات ملے وہاں مسلمانوں کے ماضی اور حال کے متعلق بھی نیا اندازِ فکر پیدا ہوا۔

اگرچہ سیاسی اعتبار سے اس دور کو ۱۷۵۷ء تک شمار کرنا چاہیے، یعنی پلاسی کی لڑائی تک، جب انگریز بنگال میں اس کے حقیقی حکمران کے طور پر داخل ہوئے۔ لیکن

(۱) بنگالی ادب کے تمام مؤرخ اس بات پر متفق ہیں کہ نادیا، دربار اراکان، چٹاگانگ اور تری پورہ مغل دور میں ادبی سرگرمیوں کے چار اہم مراکز تھے۔ ان میں سے نادیا اور اراکان تو بڑے مردم خیز تھے۔ نادیا وشنویہ ادب کے لیے مشہور تھا اور اراکان رومانوی اور مذہبی بیانیہ نظموں کے لیے۔ دیکھیے سکارسین، بنگلا ساہتیر ایتی ہاش۔ عبدالحکیم: ساہتیر و شادر اور ڈاکٹر انعام الحق: اراکان راج سبھائے بنگلا ساہتیر۔ ڈاکٹر انعام الحق: مسلم بنگالی لٹریچر (پاکستان پبلیکیشنز کراچی)۔

(۲) حتیٰ کہ ہندو مصنف مثلاً وجیا گپتا، دوپج مادھوا اور سرکار نندی مسلمان حکمرانوں کو محافظ تصور کرتے ہیں۔ نیز دیکھیے:

اے۔ رحیم: سوشل اینڈ کالجریل ہسٹری آف بنگال۔ جلد اول، ص ۲۳۰، ۲۳۲، جلد دوم، صفحہ ۱۳۵۔

مسلمانوں کی تاریخ ادبیات کے نقطہ نظر سے دو وجوہات کی بنا پر ۱۷۰۰ء کے سال تاریخ کو حیثیت حاصل ہے۔ شہنشاہ اورنگ زیب ۱۷۰۷ء میں فوت ہوئے اور اس کے کچھ دیر بعد نوابانِ بنگالِ نیم خود مختار ہو گئے۔ دوسری وجہ یہ ہے کہ اس صدی کے تیسرے عشرے میں بنگالی ادب میں جدید عوامی اسلوبِ تحریر رائج ہوا جو دو بھاشی پوتھی ادب کے نام سے مشہور ہے۔ اس اسلوب میں لکھی ہوئی کتابیں مخلوط زبان رکھتی تھیں۔ اٹھارھویں اور انیسویں صدی کی ابتدا میں بنگالی کے تقریباً تمام مسلمان ادیبوں کے ہاں یہ اسلوب معیاری حیثیت رکھتا ہے۔ اس وقت تک اسلوبِ تحریر بالکل پرانی روایات کے مطابق تھا۔ اگر اس بات کو مستثنیات میں شامل کر لیا جائے کہ مسلمان ادیب عربی اور فارسی زبانوں کے الفاظ اور جملے کچھ زیادہ استعمال کرتے تھے تو صاف پتا چلتا ہے کہ ہندو اور مسلمان ادیبوں کی زبان میں بہت تھوڑا فرق تھا۔ ہاں موضوعات اور اصناف میں فرق زیادہ نمایاں تھا۔ ڈاکٹر انیس الزماں اور ڈاکٹر عبدالمنان کی تحقیقات<sup>۲</sup> سے ظاہر ہوتا ہے کہ دو بھاشی اسلوب کو مقبول بنانے والا پہلا اہم ادیب غریب اللہ تھا جس کی پہلی کتاب 'یوسف زلیخا' غالباً ۱۷۰۸ء میں شائع ہوئی تھی۔ چونکہ اس اسلوب میں طویل نظموں لکھتے ہوئے مسلمان ادیب مقابلتاً ایک نئے شعور اور ایک نئے رجحان کا اظہار کرتے ہیں اس لیے اس دور کو سابقہ دور سے علیحدہ کر دینا ضروری ہے۔

ایک اور اہم وجہ، جس کی بنا پر ۱۷۰۰ء کا سال بنگال کی سیامی اور ادبی تاریخ میں فیصلہ کن حیثیت رکھتا ہے، یہ ہے کہ اس کے بعد مسلمانانِ بنگال کی ثقافت میں بتدریج زوال شروع ہو جاتا ہے۔ یہ زوال اور اس کے خلاف رد عمل کے طور پر احیاء کی تحریک دونوں ۱۸۵۷ء تک جاری رہے۔ اس امر کا سراغ لگایا جا سکتا ہے کہ زندگی کے ہر شعبے میں ہولے ہولے مسلمانوں کی برتری ختم ہوتی چلی گئی۔ اگرچہ ۱۷۵۷ء تک مسلمان اس علاقے کے حکمران تھے اور اگرچہ اس کے بعد بھی میر جعفر، اس کا بیٹا اور میر قاسم نواب کی حیثیت سے یہاں حکومت کرتے رہے لیکن یہ حقیقت ہے کہ اٹھارھویں صدی کے آغاز میں مسلمانوں کی زندگی اور ثقافت میں زوال کے آثار نمودار ہو چکے تھے۔ اس لیے ۱۷۰۰ء کے

(۱) مرشد قلی خاں مستقل دیوان مقرر ہوا اور اس بنا پر ۱۷۱۷ء میں خود مختار بن گیا۔

(۲) ڈاکٹر انیس الزماں: مسلم سنس و بنگلا ساہتیہ۔

مال کو حدِ فاصل مقرر کرنے میں ہم حق بجانب ہیں۔ اگرچہ خالص تاریخی نقطہ نگاہ سے ۱۷۵۷ء کا سال زیادہ موزوں نظر آتا ہے لیکن اس حقیقت کی بنا پر کہ اٹھارھویں صدی کے آغاز میں مسلمانوں کے شعور میں زوال شروع ہو جاتا ہے اور اٹھارھویں صدی کے باقی سالوں اور انیسویں صدی میں اسلامی معاشرے اور ثقافت میں بہ زوال برابر جاری رہتا ہے، یہ بات زیادہ موزوں دکھائی دیتی ہے کہ ۱۷۰۷ء سے لے کر ۱۸۵۷ء تک کے زمانے کو ہم ایسا دور خیال کریں جو علیحدہ ثقافتی تشخص رکھتا ہے۔ ابتدائی دور میں یعنی زمانہ زیر غور میں ہمیں کچھ ایسی مشترکہ خصوصیات نظر آتی ہیں جنہیں ہم گزشتہ باب میں زیر بحث لا چکے ہیں۔

### غالب رہنے والے اثرات

ادبی لحاظ سے اس دور میں چار نمایاں اثرات کام کرتے دکھائی دیتے ہیں اور وہ یہ ہیں: فارسی زبان کا اثر، شیعہ عقائد کا اثر، راسخ الاعتقادی میں کمی، غیر مقلدانہ خیالات کا اثر اور وشنو اثرات کا احیاء۔ ایک پانچویں اثر کا ذکر بھی بے جا نہ ہوگا۔ راسخ العقیدہ مذہبی روایات کا احیاء تو ہوا لیکن انیسویں صدی کے آخری سالوں تک یہ ادب میں نفوذ نہ کر سکیں۔

فارسی زبان کے اثر میں زیادتی کی وجہ یہ تھی کہ اس زبان کو اس دور میں حیاتِ نو نصیب ہوئی تھی۔ مغل دربار میں اس کا رسوخ بڑھ گیا تھا اور ایرانیوں کی ایک بھاری تعداد ترکِ وطن کر کے ادھر آ گئی تھی۔ جیسا کہ ہم نے چوتھے باب میں دیکھا ہے، فارسی زبان کا اثر اس سے پہلے کے دور میں بھی پایا جاتا ہے۔ بنگالی زبان کے ابتدائی ادب میں ہمیں مسلمان فارسی زبان سے ترجمہ کرتے نظر آتے ہیں یا فارسی کے قصوں کو بنگالی میں ڈھالتے دکھائی دیتے ہیں۔ لیکن اس دور میں فارسی زبان کا اثر اور بھی زیادہ وسیع ہو گیا۔ عبدالحکیم نے جاسی کی 'یوسف زلیخا' کو اپنے تصرفات کے بعد از سرِ نو لکھا۔ اسی طرح فارسی کی 'داستان امیر حمزہ' کے نمونے پر ۱۶۸۳ء میں عبدالنبی نے 'امیر حمزہ' لکھی۔ 'سیف الملوک بدیع الجہاں'، 'ہفت پیکر' اور 'سکندر نامہ نظامی' کا ترجمہ علاول نے کیا۔ لیز فارسی کے نمونوں کو سامنے رکھ کر نوازش خاں کی 'گل بکاؤلی' جیسی داستانیں تحریر میں آئیں۔ یہ ترجمے اور تصرفات لفظ بہ لفظ نہیں تھے۔ شعراء پر اثر تو فارسی کے ادب پاروں

کا رہا تھا لیکن وہ کہانیوں کو اپنی مقامی روایات کے مطابق ڈھال لیتے تھے۔

شیعہ عقائد کا اثر بنگالی ادب میں ایک نئی جہت کا موجب بنا۔ حضرت امام حسینؑ کی شہادت کے متعلق رقت آمیز داستانیں لکھی گئیں۔ غنائیہ شاعری کی ایک نئی قسم یعنی سائے کی بھی تخلیق ہوئی۔ ہم پیشتر ازیں دیکھ چکے ہیں کہ کس طرح شیعہ اثرات کے باعث 'مقتول حسین' کی قسم کی نظمیں سولہویں صدی کے آغاز اور وسط میں لکھی گئی تھیں۔ موجودہ دور میں اس روایت کو اور بھی نقویت حاصل ہوئی اور شعراء بڑی تعداد میں اس موضوع پر نظمیں لکھنے میں مصروف ہو گئے۔ اس دور کی ان جدید روایات کا بہترین نمونہ ہمیں مجد خاں کی 'مقتول حسین' میں ملتا ہے۔

پچھلے باب میں ہم نے اس مسئلے پر بحث کی تھی کہ پرانے عقائد میں زوالِ ظہور پذیر ہو چکا تھا۔ اس کا نتیجہ یہ نکلا کہ ایسی لوک روایات سامنے آئیں جو ان عقائد کے بالکل متضاد تھیں۔ اسلام اور ہندوؤں کے یوگ کا امتزاج شروع ہوا جس سے متعدد مسلمان اہل قلم متاثر ہوئے اور انہوں نے 'گورک شاوی جیا' اور 'ستیہ پیر' 'غازیرگنی' جیسی کتابیں اور کئی اور نظمیں لکھیں۔ فقر سم، کرتا بھاجا، بول، ستیہ پیر اور ستیہ نارائن اہل قلم کے لیے ماخذ اور منابع بنے۔

جس طرح واسخ الاعتقادی میں زوال کے باعث محولہ بالا امتزاج کی رفتار تیز ہوئی، اسی طرح بہت سے مسلمان اہل قلم و شنوی خیالات کے احیاء سے بھی اثر پذیر ہوئے۔ اسی بنا پر ہمیں مسلمان شعراء کی ایک بھاری تعداد پداولیاں لکھتی نظر آتی ہے۔

اگرچہ چیتنیا کا ظہور ایک ابتدائی دور (۱۴۸۶ء - ۱۵۳۴ء) میں ہوا تھا، لیکن اس کا اثر اس کی زندگی کے آخری چوبیس سالوں میں محسوس ہوا۔ ان سالوں میں اس نے اپنے آپ کو وشنومت کے پرچار کے لیے وقف کر دیا اور اسے پرانے ہندومت کا نعم البدل ثابت کیا۔ اس کے پیروکار اسے خدا کا اوتار ماننے لگے اور انہی کے اثرات کی بدولت سولہویں اور سترہویں صدیوں میں وشنومت کے اثرات کا ان علاقوں میں غلبہ رہا۔ چیتنیا

(۱) اس زوال کی جامع تصویر کے لیے دیکھیے :

ڈاکٹر اے رحیم کی محولہ بالا کتاب، جلد دوم، ص ۱۵۰ - ۱۵۶، ۲۳۰۔

زندگی بھر مسلمان صوفیاء سے متاثر رہا اور یہی وجہ ہے کہ اس نے اپنی تعلیمات میں اسلام کے بنیادی جمہوری اصولوں کو شامل کر لیا۔ اس کے مشہور پیروکاروں میں سے ہری داش جیسا مسلمان بھی تھا جو چیتنیا کے بعد تین اہم رہنماؤں میں شمار ہوتا ہے۔ بعض نچلی جاتی سے تعلق رکھتے تھے مثلاً ناروتم، میامندہ اور رگھو ناتھ۔ لیکن بعض ادویتا فلسفے کے ماننے والے برہمنوں کی اونچی جاتی کے افراد تھے۔ سراج میں اعلیٰ مقام رکھنے والے روپ سناتن جیسے لوگوں نے نچلی جاتی کے لوگوں کے ساتھ گھل مل کر اس جدید مسلک کو وہ رنگ دے دیا تھا جو صوفیائے کرام نے اسلام کو دیا تھا۔ علاوہ برہمن وشنومت نے اپنے اندر مسلمان صوفیہ کا یہ نظریہ بھی جذب کر لیا تھا کہ اللہ اور بندے کے درمیان ایک خاص رشتہ ہوا کرتا ہے۔ رادھا اور کرشن کا ذکر اب ادب میں افراد انسانی کے طور پر نہیں ہوتا تھا بلکہ دونوں ارفع اور اعلیٰ قسم کی محبت کی علامت بن گئے۔ رادھا انسانی روح کی علامت قرار پائی اور کرشن خدا کی علامت بنا جس کی محبت میں رادھا سرگردان رہتی ہے۔ دنیا اور اس کی پابندیوں کے لیے علامت رادھا کی گھوہیلو زندگی بنی اور رادھا کی کرشن کے لیے محبت خدا کی خاطر ترک دنیا کے مترادف ٹھہری۔ اس طرح محبت انسانی کا تزکیہ ہوا، جو محبت الہی کی صورت اختیار کر گئی۔ جس بنیادی اصول کے ذریعے اپنے خیالات میں اس درجے کی لائیت پیدا کی جا سکتی ہے وہ بھگتی یعنی پورے خلوص کے ساتھ کامل سپردگی ہے۔ ساتھ ہی وشنو کے عقیدتمندوں نے کرشن کی انسانی حیثیت کو بھی برقرار رکھا اور وشنو شعراء نے جو اصطلاحات استعمال کیں ان سے پتا چلتا تھا کہ ان کی ارضی اور جسمانی محبت کا عنصر بھی کمزور نہیں۔ صاف ظاہر ہے کہ وشنومت کے ذریعے اسلامی تصوف اور ہندومت کے باہمی امتزاج کی کوشش کی گئی تھی۔ اس لیے ہمیں یہ دیکھ کر حیرت زدہ نہیں ہونا چاہیے کہ مسلمان شعراء اتنی بڑی تعداد میں جدید وشنوی اسلوب میں نظمیں لکھ رہے ہیں۔ اسی بنا پر حتیٰ کہ علاول بھی جو بڑا فاضل اور مذہب دوست انسان تھا، وشنویہ انداز میں غنائیے لکھتا نظر آتا ہے۔

راسخ الاعتقادی کے زوال اور وشنومت کے فروغ پذیر ہونے کے ساتھ ساتھ خوش عقیدگی اور حقیقی اصلاح کا جذبہ بھی کارفرما ہوا۔ جیسا کہ ہم نے پچھلے باب میں دیکھا ہے اکبر کی سلطنت کے آخری دور میں اور جہانگیر کے سارے عہد میں ہمیں ایک بلند پایہ

مسلمان بزرگ شیخ احمد سرہندی<sup>۱</sup> کام کرتے نظر آتے ہیں جن کا اثر برصغیر کے علاوہ  
 ہندوستان کے ممالک میں بھی پھیل چکا تھا۔ حضرت مجدد<sup>۲</sup> نے اپنے مرید مولانا حامد دانشمند  
 کو منگل کوٹ روانہ کیا۔ بردوان کے اسی گاؤں سے مولانا موصوف روحانی فیوض حاصل  
 کرنے کے لیے سرہند گئے تھے۔ مولانا دانشمند، ان کے فرزند مولانا عبدالوہاب اور بعد  
 میں ان کے مریدانِ باصفا نے مہذب طبقوں میں راسخ الاعتقادی کی روح کو زندہ رکھا۔  
 اسی قسم کا کام اور ممتاز علمائے دین نے بھی جاری رکھا۔ انہوں نے سنار گاؤں، ڈھاکہ  
 شیخ علاء الحق کی خانقاہ، ضلع راجشاہی کے گاؤں باغہ، گھوڑا گھاٹ رنگپور (جہاں  
 سولہویں صدی عیسوی سے شطاریہ سلسلے کا ایک مرکز چلا آتا تھا) اور چٹاگانگ میں  
 اعلیٰ تعلیم کی اشاعت کی۔ اور جب برطانوی راج آیا تو وارن ہیسٹنگز کے زمانے سے کلکتہ  
 کے عالیہ مدرسے میں بھی یہی سلسلہ<sup>۳</sup> تعلیم جاری رہا۔<sup>۱</sup>

### لسانی روایات

ان تمام اثرات نے زبان اور ہیئت کی نسبت موضوعات کے انتخاب پر بڑا اثر ڈالا۔  
 لسانی اعتبار سے اس دور کے مسلمان ادیبوں نے کوئی ایسا قابل ذکر کام نہیں کیا، جس  
 کی نوعیت اس سے پہلے دور کے مقابلے میں مختلف ہو۔ بلکہ اس دور کے دو اہم شعراء  
 علاول اور دولت قاضی نے پہلے ادوار کے مسلمان ادیبوں کی نسبت سنسکرت کے زیادہ الفاظ  
 استعمال کیے ہیں۔ علاول خود ایک فاضل انسان تھا اور سنسکرت، اودھی، ہندی، فارسی  
 اور عربی زبانوں میں کافی دسترس رکھتا تھا۔ اس کے برخلاف سید سلطان نے پہلے شعراء  
 کی نسبت فارسی اور عربی کے الفاظ زیادہ تعداد میں استعمال کیے۔

جیسا کہ ڈاکٹر شہید اللہ نے ثابت<sup>۲</sup> کیا ہے، یہی وہ دور ہے جس میں ہندی یا  
 اردو زبان کا اثر بنگالی زبان میں زیادہ ہو گیا تھا۔ اس سلسلے میں دوسرے باب کی طرف  
 رجوع کرنا مناسب رہے گا۔ حالانکہ الفاظ، جملوں اور محاورات کا ایک نیا ذخیرہ بنگالی  
 زبان کو مل گیا تھا، اس کے باوجود اس دور کے تمام اہم شعراء نے ابتدائی روایات کی

(۱) ڈاکٹر رحیم کی محولہ بالا کتاب، جلد دوم، ص ۲۷۸ - ۳۰۱ -

(۲) شہید اللہ: بنگلا ساہتیہ کتھا، ص ۲۲۷ - ۲۳۰ -

پیروی کی اور ایک ایسے اسلوب میں لکھتے رہے جس سے یہ ظاہر نہیں ہوتا تھا کہ ہندو اور مسلمان ادیبوں کے اسالیبِ تحریر میں کوئی نمایاں فرق ہے۔

### مروجہ روایات

وہ روایات جو مسلمانوں نے اس سے پہلے دور میں قائم کی تھیں اس دور میں بھی ان کی پابندی ہوتی رہی۔ جن نئی چیزوں کا اضافہ ہوا ان میں سے ایک تو وشنوؤں کے ہندوں کا استعمال تھا۔ چونکہ ہیئت کے اعتبار سے یہ مقبول ہو چکے تھے اس لیے مسلمان شعراء ان کو نمونے کے طور پر سامنے رکھتے تھے۔ دوسری چیزیں غزلوں کا لکھنا اور بول، مرشدا اور بھٹیالیوں کی قسم کا متصوفانہ ادب تھیں۔ اس سے پہلے کے دور میں غنائیہ نظموں میں جس ہیئت کو اختیار کیا گیا تھا اسے بڑی احتیاط سے قائم رکھا گیا۔ پندرھویں صدی میں مسلمان فارسی کی نئی روایات اپنے ساتھ لائے تھے اور ان میں مقامی روایات شامل کر کے ایک جدید اسلوب وضع کیا گیا تھا جس میں سید سلطان، محمد خان علاول اپنی نظمیں لکھتے رہے۔ اس اسلوب کی بھی اسی صورت میں پیروی جاری رہی۔ اس لیے بیانیہ نظم کی ہیئت انسان دوستی کے ان عناصر کی نشاندہی کرتی ہے جو اس سے پہلے دور کے مسلمان شعراء کی نظموں میں پہاری نگاہوں کے سامنے آتے ہیں۔

عربی اور فارسی کی تصنیفات کو بنیاد بنا کر جس قسم کا ادب پہلے دور میں لکھا گیا تھا اس دور میں اس کو مزید تقویت حاصل ہو گئی۔ شیخ پران کا 'نصیحت نامہ'، نصر اللہ خان کی 'موسمی رسول'، 'ہدایت الاسلام' اور 'شریعت نامہ'، شیخ مطلب کی 'کفایت المصلین' اور عبدالحمید محمود کا 'نصیحت نامہ' یہ کتابیں اسی دور میں تصنیف ہوئیں۔ مقصد یہ تھا کہ مسلمان عوام کو اسلامی اصول اور اسلامی اخلاق سمجھ میں آجائیں۔ ان تمام نظموں کا انداز ناصحانہ تھا۔ بیانیہ قسم کی کوئی چیز ان نظموں میں شامل نہیں کی گئی تھی۔ نہ ہی شعراء نے کوئی ایسی کوشش کی جس کے باعث پڑھنے والے جذباتی لحاظ سے بھی ان نظموں سے متاثر ہوں۔ لکھنے والوں نے شعر کو ان موضوعات کے لیے استعمال کیا تھا جن کے لیے آج کل نثر سے کام لیا جاتا ہے۔ اس لیے ان تحریرات کو ہم منظوم دینیات یا مذہبی تعلیمات ہی کہہ سکتے ہیں۔



ادب کی ایک اور قسم جس کا رواج اس دور میں ہوا، متصوفانہ ادب ہے۔ ابھی تک اہل علم اس قسم کی بیس تصنیفات دریافت کر چکے ہیں یعنی فیض اللہ کی 'گورک ساوی جے'، کسی گمنام مصنف کی 'یوگا قلندر'، سید سلطان کی 'جنان پرادیپ جنان چوتیشا'، حاجی محمد کی 'نور جال'، میر محمد شفیع کا 'نور نامہ'، شیخ چاند کا 'ہراگوری سام ود' اور 'طالب نامہ'، عبدالحکیم کی 'چری موکم بہید' اور 'شہاب الدین کا پیر نامہ'، علی رضا کی 'اگم جنان ساگر'، بالک فقیر کی 'جنان چوتیشا'، لیاز کی 'یوگا قلندر'، محسن علی کی 'موکم منزل کتھا'، شیخ منصور کا 'سرنامہ'، شیخ جاہد کا 'آدیا پرچیا'، شیخ جیبو کی 'اگم'، رمضان علی کی 'ادیا بکتا'، رحیم اللہ کی 'تن تلاوت' اور سہاج اللہ کی 'یوگی کچ'۔ اپنے مطالب کے اعتبار سے 'ہراگوری سام ود'، 'اگم ساگر'، 'جنان چوتیشا' اور 'یوگا قلندر' کے مطالعے سے بار بار مترشح ہوتا ہے کہ ان کا اصل مغلوط ہے اور کوشش کی گئی ہے کہ اسلامی تصوف اور ہندو یوگ کا امتزاج کیا جائے۔ 'طالب نامہ'، 'نور جال'، 'نور نامہ' اور 'سرنامہ' میں تصوف کے افکار و خیالات بالکل مسلم صوفیہ کی طرح بیان کیے گئے ہیں۔ جہاں تک ان تحریرات کی ہیئت کا تعلق ہے، معلوم ہوتا ہے کہ اولیائے کرام کے اردو اور فارسی کے ملفوظات سامنے رکھ کر انہیں مرتب کیا گیا ہے۔ ان میں پیرِ طریقت اپنے مرید کے سوالات کا جواب دیتے نظر آتے ہیں۔ یہ طریق کار اختیار کر کے شاعر تصوف کے بنیادی تصورات کا تجزیہ کرتا ہے اور اس طرح مختلف منازلِ سلوک کو بیان کر دیتا ہے۔ جب شاعر اپنے مقصد کے زیرِ نظر یا اپنے میلانِ طبع کے مطابق کسی خاص منزلِ سلوک پر زور دیتا ہے تو قدرتی طور پر ان کتابوں میں اختلاف پیدا ہو جاتا ہے۔ ان میں سے دو کتابوں کے مضامین کی فہرستیں ذیل میں درج کی جاتی ہیں۔ ان سے ازخود ظاہر ہو جائے گا کہ دونوں کو کس طرح مختلف انداز کے ساتھ مرتب کیا گیا ہے۔

شیخ چاند کا 'مطالب نامہ' یا 'شاہد ولہ پیر نامہ' کی فہرست مضامین یہ ہے : اس کا آغاز حمد سے ہوتا ہے (بند نا)۔ اس کے بعد پرستاوانہ ہے جو کتاب کے مطالب کی تمہید ہے۔ اس کے بعد شاعر تخلیقِ کائنات کا ذکر کرتا ہے اور اس کا نام سرشت پارا ہے۔ اس کے بعد اسلام کی پانچ برگزیدہ ہستیوں یعنی پاک پنجن کا ذکر فقر و تصوف کے نقطہ نگاہ

سے کیا گیا ہے۔ پھر صوفی کے چند بنیادی اوصاف یعنی عشق، عقل، ہمت اور فکر کا بیان ہے اور اس کا عنوان ہے چار چیز۔ پھر گروتتوا ہے یعنی پیر و مرشد کی ضرورت۔ اس کے بعد من تتوا ہے جس کا مطلب ہے دل کا تمام امور سے تعلق۔ منزل تتوا میں راہ سلوک کی منازل ارتقا کا بیان ہے۔ اس میں شریعت، معرفت، طریقت اور حقیقت کا ذریعہ اختیار کیا گیا ہے۔ چندرا تتوا میں قمری مہینے کے وہ ایام بتائے گئے ہیں جو جنسی اختلاط کے لیے موزوں ہوتے ہیں۔ روگ تتوا میں بیماریوں اور ان کے علاج کے متعلق ہدایات ہیں۔ الج تتوا میں سلوک کی راہوں کا بیان ہے۔ بشوتتوا میں شفق کی تشریح تصوف کے نقطہ نگاہ سے کی گئی ہے۔ اس کے بعد کا عنوان شپتادی نرسبھا شبھا ہے جس میں ہفتے کے مختلف ایام کی اچھی اور بری صفات کا ذکر ہے۔ پھر جتراتتوا ہے جس میں بتایا گیا ہے کہ سفر کے لیے مناسب دن کون سا ہے۔ طالع تتوا میں مختلف مناظر کے مختلف مقاصد کا بیان ہے۔ درویشی محل میں اولیائے کرام کے مختلف مقامات کا ذکر ہے۔ عبادت تتوا میں عبادت کی اہمیت واضح کی گئی ہے۔ تن وچار وجود انسانی کی اہمیت و حقیقت بتاتا ہے۔ ناری تتوا میں اندرونی رگوں اور ان کے افعال کا ذکر ہے۔ جن پراوچار میں پیدائش کا مطلب بیان کیا گیا ہے۔ سرنگرتتوا میں جنسی اختلاط کی اہمیت کا ذکر ہے۔ مریت تلکسمو آخری عنوان ہے اور اس میں موت اور اس کی حقیقت بیان کی گئی ہے۔

حاجی محمد کے 'نور جاں' یا 'صورت نامے' کے مندرجات یہ ہیں: ابتدا میں حمد ہے اور پھر دیباچہ جس میں بتایا گیا ہے کہ کتاب لکھنے کا مقصد کیا ہے۔ اس کے بعد مصنف اپنے ضابطہ کار کا ذکر کرتا ہے۔ اس کے بعد وہ ایمان اور قسمت (نصیب تتوا) کی حقیقت بیان کرتا ہے۔ اس کے بعد دعا ہے اور مومن کو نصیحت کی گئی ہے (مومن پراتی نصیحت)۔ پھر عبادت، زکوٰۃ، غسل، فرض اور توبہ کا مفہوم واضح کرنے کے بعد وہ چار منزلوں یعنی شریعت، طریقت، حقیقت اور معرفت کی تشریح کر کے مشاغل تصوف بیان کرتا ہے۔ اختتام پر دو فصلوں میں جسم انسانی (جن تتوا اور دیہاراسیہ) اور روح (آتما تتوا) کی حقیقت بیان کرتا ہے۔

ظاہر ہے کہ ان تصنیفات میں ہیئت ترکیبی اور انداز بیان کی نوعیت کے سلسلے میں فیصلہ کن حیثیت راہ سلوک و معرفت کو حاصل تھی جس کے ذریعے روح اپنی ارضی منزل

نے بالآخر ہو کر نفس انسانی اور ذات باری تعالیٰ کے متعلق شعور کے آخری مقام تک رسائی حاصل کرتی ہے۔

ان دو اقسام کے علاوہ مذہبی اور تاریخی مطالب پر مشتمل بیانیہ نظموں کی ایک اور قسم بھی اس دور میں پہاری نگاہوں کے سامنے آتی ہے۔ سترھویں صدی کے سید سلطان اس قسم کی نظموں کے سب سے بڑے نمائندے ہیں۔ ان کی تصنیف 'نوی ونگشا' بڑی ضخیم ہے جس میں انہوں نے تخلیقِ آدم سے لے کر روزِ قیامت تک کترہ ارض پر انسان کی داستانِ حیات کو مفصل طور پر بیان کیا ہے۔ پس ظاہر ہے کہ اس تصنیف کی ہیئت ترکیبی سوانح جیسی ہے۔ ان تصنیفات میں انوکھا پن اس وقت پیدا ہو جاتا ہے جب ان میں ہندوؤں کے دیوتاؤں اور اوتار مثلاً رام اور کرشن کو بھی انبیاء کی فہرست میں شمار کیا جاتا ہے۔ سید سلطان نے ویدوں کو بھی آسانی کتابوں میں شامل کر لیا ہے اور کہا ہے کہ ان کا نزول حضرت آدمؑ کے ظہور سے پہلے ہوا تھا۔ سید صاحب موصوف کا یہ بھی دعویٰ ہے کہ انہوں نے عربی کی ایک کتاب کا ترجمہ بنگالی میں کیا تھا، اس لیے عربی کی واحد کتاب جو غالباً فیضانِ روحانی کا باعث بنی، صلابی کی 'قصص الانبیاء' ہو سکتی ہے۔ لیکن یہ باقاعدہ ترجمہ نہیں۔ معلوم ہوتا ہے کہ مصنف کا ہندوؤں کے افکار اور ان کی تہذیب کے ساتھ رابطہ رہا تھا اور انہوں نے ذاتی تصرفات سے کام لے کر یہ کتاب تصنیف کی۔ اس لیے یہ کہنا درست ہے کہ تصنیفات کی یہ نوع عربی کی مذہبی بیانیہ کہانیوں اور مصنف کے ذاتی تصرفات کا ملغوبہ ہے۔

علاوہ بریں اس دور میں تاریخی قسم کی ایسی بیانیہ نظمیں بڑی تعداد میں لکھی گئیں جن کا موضوع حضرت امام حسینؑ کی شہادت تھا۔ ہم نے چوتھے باب میں اس امر کی طرف اشارہ کیا ہے کہ اس قسم کی نظمیں جو 'مقتول حسین' کے نام سے مشہور تھیں، پہلے پہل اس سے پہلے دور میں لکھی گئی تھیں۔ یہ امر بدیہی ہے کہ شیعہ اثرات میں اضافے اور مسلم بنگال میں ایرانی تہذیب کے اثرات کی بدولت عوام بھی شہادت کے اس واقعے اور محترم کی تقریبات سے متاثر ہو چکے تھے۔ اس لیے ہم دیکھتے ہیں کہ سید سلطان کے ایک پیروکار محمد خان نے 'نوی ونگشا' کی ایک فصل مستقل جزو کے طور پر

’مقتول حسینؑ‘ کے نام سے لکھی - عبد الحکیم کی ’کربلا‘، غریب اللہ اور یعقوب کے ’جنگ نامے‘ اور حیات مجدد کی ’مجد پروا‘ اسی روش کو جاری رکھتے ہوئے بعد میں اٹھارھویں صدی میں تصنیف ہوئیں - پہلے ان نظموں میں جنگِ کربلا اور حضرت امام حسینؑ کے خاندان کی مصائب کے متعلق طویل بیانیہ فصلیں ہوا کرتی تھیں اور اختتام پر ایک لمبی فصل ہوتی تھی جس میں طویل مرثیہ ہوا کرتے تھے -

تصنیفات کی ان انواع کے علاوہ اس دور میں رومانوی داستانوں اور وجے کاویا قسم کی نظموں کو بھی جاری رکھا گیا اور ان سے ادبی ثروت میں اضافہ ہوا -

### موضوعات سے متعلق روایات

اس دور میں غیر تقلیدی تصوف شروع ہوا - منظوم مذہبی تبلیغات کے ذریعے اصلاح کی کوشش عمل میں آئی - ہندوؤں کی تحریکِ احیاء کا مقابلہ اس طرح ہوا کہ انسان اور معاشرہ انسانی کے ارتقاء کی تشریح کرتے ہوئے ایک جدید متصوفانہ اور تاریخی نقطہ نگاہ اختیار کیا گیا - پھر اس دور میں ہم رومان سے وابستگی اور وشنومت کے اثرات کو بھی دیکھتے ہیں - ان تمام نے مل کر چند ایسے بنیادی موضوعات پر زور دیا جن کے متعلق شعراء بار بار نغمہ سنج ہوا کرتے تھے - ان تمام تصنیفات کے مطالعے سے قاری مجبوراً یہ نتیجہ اخذ کرتا ہے کہ چند فاضل اور ماہر فن شعراء کو چھوڑ کر حتیٰ کہ سید سلطان کے پاپے کا شاعر بھی سنی سنائی باتوں، عقائد اسلام کے خلاف بلکہ بالکل غیر تقلیدی تعبیرات اور لوک کہانیوں پر انحصار رکھتا ہے - وجے کاویا قسم کی نظموں، مہات کی داستانوں اور جن پری کے مافوق الفطرت افسانوں کے متعلق بہاری یہ بات تو حرف بحرف صحیح ہے - اگر ہم اس دور کے بنگالی ادب پر اجالی نگاہ ڈالیں تو اس بات کی تصدیق ہوتی ہے کہ ہندو کیا اور مسلمان کیا، تمام شعراء ادب کی حدود میں عوامی اعتقادات، عوامی اساطیر اور لوک گیتوں کو برابر شامل کر رہے تھے - اگر ہم فارسی اور عربی میں راسخ الاعتقاد مصنفین کی لکھی ہوئی تصنیفات کا مقابلہ ان تعلیقات سے کریں جو مذکورہ بالا خانقاہوں اور مدرسوں میں جاری تھیں تو وہ فرق واضح طور پر بہاری نگاہوں کے سامنے موجود ہوتا ہے جو عشق، معجزات و کرامات، مافوق الفطرت مہات اور

ملاوئے عقل طور طریقوں کے متعلق مہذب اور راسخ العقیدہ معاشرے کے افکار اور عوام کے خیالات میں پایا جاتا تھا۔ اس سے مزید پتا چلتا ہے کہ ہندو معاشرے کا اثر مسلم معاشرے پر بہت گہرا تھا۔ اس کے ساتھ ہمیں معلوم ہوتا ہے کہ علاول جیسے مذہب پرست اور فاضل شعراء کے فیضان کے سرچشمے مختلف تھے اور وہ کوشش کیا کرتے تھے کہ ہندوؤں کی زندگی اور تہذیب سے تعلق رکھنے والی کہانیوں کی تعبیر اسلامی رنگ میں کریں۔ وہ اس بات کو بھی اچھی طرح سمجھتے تھے کہ مسلمانوں کا مہذب اور تعلیم یافتہ طبقہ، فارسی، عربی یا ہندی زبان کو بخوبی جانتا ہے اور ان زبانوں میں کہے ہوئے اشعار سے بوجہ احسن لطف اندوز ہو سکتا ہے۔ اس لیے بنگالی میں شعر کہتے ہوئے وہ صرف عوام کو مخاطب کرتے تھے۔ تعلیم یافتہ اسلامی معاشرے سے انہیں چنداں سروکار نہیں ہوتا تھا۔ اس بنا پر علاول کہتا ہے کہ اسے 'پدماوتی بنگالی' کاویا میں نظم کرنے کے لیے اس لیے کہا گیا تھا کہ اس سے عربی، فارسی یا ہندوستانی سے نابلد عوام کے ذوق کی تسکین ہوگی۔ آگے جا کر علاول کہتا ہے کہ دولت قاضی کے 'لور چندرانی' تصنیف کرنے کی ایک وجہ یہ بھی تھی۔ اس لیے یہ کہنا بجا ہے کہ صرف اس قسم کے قارئین کے لیے منظوم ہدایات تصنیف ہوئی تھیں۔ علاوہ بریں چونکہ عوام غیر معمولی مہمات اور معجزانہ کارناموں کے بڑے دلدادہ ہوتے ہیں اس لیے ان کے اس شوق کو پورا کرنے کے لیے شعراء غیر حقیقی، مثالی اور حیرت انگیز حکایات رومانی نظموں اور 'حنفیہ و کیرا پاری' جیسی وجے کاویوں میں بیان کیا کرتے تھے۔ تاہم علاول اور دولت قاضی کی تحریرات اور 'حنفیہ و کیرا پاری' جیسی تصنیفات کے درمیان اختلاف کی ایک لمبی چوڑی خلیج موجود

(۱) سید علی حسن - پدماوتی، جلد اول، ڈھاکہ، ۱۹۶۸ء، ص ۴، ۵ - علاول کہتا ہے کہ ماگن ٹھا کرنے سے کہا:

"پدماوتی ہندوستانی میں لکھی گئی ہے لیکن روسنگ کے لوگ یہ زبان نہیں سمجھتے اگر اسے ایات میں تصنیف کیا جائے تو ان کی خواہش پوری ہو جائے گی۔ جس طرح کہ جنرل اشرف خاں کی فرمائش پر دولت قاضی نے اپنی چاند رانی لکھی۔ آپ میرے کہنے پر پدماوتی لکھیں۔ میں اس کی بات بڑے احترام اور توجہ کے ساتھ سنتا رہا اور وعدہ کیا کہ یہ بیانیہ نظم لکھوں گا۔"

ہے۔ اول الذکر مصنفین کا اسلوب اور ان کی مہارت ہی اس بات کا ثبوت ہے کہ ان کے سامنے تعلیم یافتہ قارئین تھے۔ لیکن دوسری قسم کے مصنف ہمیشہ کوشش کیا کرتے تھے کہ عوام کو مطمئن کریں۔ بنا بریں موضوعات سے متعلق جو روایات پیدا ہوئیں انہیں چار عنوانات کے تحت تقسیم کیا جا سکتا ہے :

(الف) مذہب -

(ب) رومان اور مہم جوئی -

(ج) زندگی اور تہذیب کی تعبیر متصوفانہ اور مابعد الطبیعیاتی انداز میں -

(د) عوامی گیت -

تاہم ان مصنفین نے یہ موضوعات خود اختراع نہیں کیے تھے۔ یہ انہوں نے زیادہ تر غیر ملکی منابع سے حاصل کیے تھے۔

ماخذ و منابع : تصرفات اور ان کا اثر

جیسا کہ ان نظموں کے لکھنے والوں کا اپنا دعویٰ ہے، ان کی ایک مشترکہ خصوصیت ان کے ماخذ کے متعلق ہے۔ وہ قطعاً آپج کے دعویدار نہیں۔ انہوں نے اپنی تصنیفات میں ہمیشہ اقرار کیا کہ یہ واقعہ یا کیفیت یا یہ انہوں نے موضوع فلاں کتاب میں دیکھا۔<sup>۱</sup> کتاب کا حوالہ دیتے ہوئے ان کا مقصد فارسی، عربی یا ہندی کی تحریرات کی طرف اشارہ کرنا ہوتا تھا۔ اس لیے یہ سارا ادب کسی فارسی، عربی یا ہندی کی کتاب کا ترجمہ ہے یا ایسی ہی کسی کتاب میں تصرف کا نتیجہ ہے۔ اس سلسلے میں مختلف لوگوں نے تحقیقات کی ہے اور پتا چلا ہے کہ اپنے ماخذ کے متعلق شعراء کا یہ دعویٰ بے بنیاد نہیں۔ تاہم بعض اوقات یہ معلوم کرنا سخت مشکل ہو جاتا ہے کہ اس ترجمے یا تصرف کا تعلق فارسی کے ماخذ سے ہے یا ہندی اور اردو کے ماخذ سے۔ لیکن ان دو ماخذ سے عام

(۱) عہد وسطیٰ کے ہنگالی ادیبوں کی یہ عادت ہے کہ اصل کتاب یا اس کے مصنف کا نام

نہیں لیتے۔ وہ ہمیشہ کہتے ہیں کہ ایک کتاب میں دیکھا۔ غالباً ان کا خیال ہوتا ہے

کہ اس طرح ان کا اپنا وقار بڑھتا ہے۔

طور پر استفادہ کیا گیا ہے : اردو ہندی اور فارسی - لیکن سید سلطان جیسے بعض اہل قلم نے یہ بھی دعویٰ کیا ہے کہ انہوں نے عربی کی تصنیفات سے فیضان حاصل کیا ہے -

ایسا نظر آتا ہے کہ تعلیم یافتہ حلقوں اور دربار میں ہندی زبان بڑی مقبول رہی ہے - اس کا نتیجہ یہ نکلا کہ مسلمان شعراء نے ہندی کی بہت سی کتابوں کا ترجمہ کیا یا تصنیف کر کے ان کے مطالب کو اپنی مرضی کے مطابق ڈھالا - اس سلسلے کے اولین صاحب قلم مجدد کبیر ہیں جنہوں نے منجھن<sup>۲</sup> کی ہندی میں لکھی ہوئی 'مادھومالتی' کا بنگالی ترجمہ کیا - البتہ یہ کہنا مشکل ہے کہ ان کا اصلی ماخذ 'مادھومالتی' کا فارسی والا نسخہ تھا یا ہندی والا ، کیونکہ انہوں نے ان دونوں کا ذکر کیا ہے - لیکن ڈاکٹر شہید اللہ نے ثابت کیا ہے کہ فارسی میں 'مادھومالتی' بعد میں تصنیف ہوئی ہے - بعد کے اہل قلم میں بھی یہ موضوع بڑا مقبول رہا ہے - بعد کے دور میں ہمیں 'مادھومالتی' کے پانچ<sup>۳</sup> مختلف ترجمے

(۱) اپنی کتاب نوی ونگشا کا اصل ماخذ بیان کرتے ہوئے سید سلطان کہتا ہے :  
 "کوندرا نے اپنی سہابھارت جنرل پراگل خاں کی فرمائش پر لکھی - ہر ہندو اور مسلم گھرانے میں وہ کتاب لطف سے پڑھی جاتی ہے - کوئی بھی خدا یا اس کے رسول کا خیال دل میں نہیں لاتا - اب سال ۹۹۴ ہجری تک اس حقیقت کا ذکر کسی نے دیسی بھاشا میں نہیں کیا - عربی اور فارسی میں بہت سی کتابیں ہیں جو عالم تو سمجھ سکتے ہیں مگر بے علم نہیں پڑھ سکتے - اس بات کا سیرے دل میں بڑا رنج پیدا ہوا اور میں نے فیصلہ کیا کہ اپنے پیغمبر صلعم کے حالات مفصل بیان کروں گا - لوگو! نوی ونگشا کو توجہ سے سنو - یہ عربی میں تھی میں نے اسے ہندی میں ترجمہ کیا ہے اور بنگالیوں کے سمجھنے کے لیے اسے 'پرجوش انداز میں لکھا ہے -"  
 (بحوالہ مسلم بنگلا ساہتیہ از ڈاکٹر انعام الحق)

(۲) اس وقت تک جو معلومات اکٹھی ہو چکی ہیں ان سے ظاہر ہوتا ہے کہ مدھومالتی کی کہانی کا پہلا مصنف منجھن تھا - دیکھیے :

ایس - اے - احسن : پدساوتی ، جلد اول ، ساتواں باب ، ۹۱-۱۰۸ -  
 سید علی احسن نے اندرونی شہادت کی بنا پر ثابت کیا ہے کہ منجھن نے حمد باری تعالیٰ اور نعت رسول مقبول صلی اللہ علیہ وآلہ وسلم لکھی ہے اور یہ کہ منجھن مسلمان تھا -

(۳) احمد شریف بنگالی میں مدھومالتی کے مختلف نسخوں کا حوالہ دیتا ہے :  
 (الف) سب سے پرانی مجدد کبیر کی تصنیف ہے - اس نے منجھن کے ہندی کے اصل (باقی اگلے صفحے پر)

ملتے ہیں۔ شاکر محمود نے اس کا ترجمہ فارسی سے ۱۷۸۰ء میں کیا۔ سید حمزہ نے یقیناً کسی ہندی نسخے پر انحصار کر کے اسے ۱۷۸۸ء میں لکھا۔ ۱۸۰۰ء کے بعد چوہڑ شاعر، گوپی موہن داس، جبید علی اور نور محمد نے اس کے چار مختلف ترجمے کیے۔ ایک اور مقبول موضوع لور چند رانی تھا۔ ہندی کے شاعر سادھن نے رومان 'مے نسات' لکھی اور اس کی بنیاد محبت کی ایک لوک کہانی پر رکھی۔ علاول کے معاصر دولت قاضی نے یہ نظم ۱۶۵۹ء میں تصنیف کی۔ وہ اسے مکمل کرنے سے پہلے فوت ہو گیا۔ اس لیے علاول نے اس کی تکمیل کی۔ دولت قاضی دیباچے میں لکھتا ہے کہ چونکہ کوئی شخص گوہری بہاشا سمجھ نہیں سکتا تھا اس لیے اراکان کے بادشاہ تھیری دادھرما کے درباری اشرف خاں نے اس سے درخواست کی کہ وہ اسے دیسی بہاشا میں ترجمہ کرے اور اس کے لیے پنچلی آہنگ<sup>۲</sup> استعمال میں لائے۔ اسی طرح 'سریغوتی' ایک اور موضوع تھا جو

نسخے سے ۵۹۹۷ (۱۵۸۸ء) میں بہ تصرف ترجمہ کیا۔

(ب) اس کے بعد ۱۷۸۰ء میں رنگ پور کے شاکر محمد نے مدھومالتی کے ایک فارسی نسخے سے ترجمہ کیا۔

(ج) اس کے بعد سید حمزہ نے ۱۷۸۸ء میں ایک نسخہ تیار کیا۔

(د) اس کے بعد چوہڑ نے۔

(۵) پھر گوپی موہن داس نے۔

(و) پھر جبید علی نے۔

(ز) پھر نور محمد نے۔

آخری چار ۱۸۰۰ء کے بعد تصنیف ہوئے۔ دیکھیے احمد شریف، محمد کبیر کی مدھومالتی کا تعارف، مطبوعہ ڈھاکہ۔

(۱) ڈاکٹر شہید اللہ کی محولہ بالا کتاب، ص ۱۸۱۔

(۲) ایضاً۔ دولت قاضی لکھتا ہے اسے بتایا گیا کہ:

”سادھن نے یہ دوہا تھیتھ میں لکھا۔ اس گوہری زبان کو کوئی نہیں سمجھتا اس لیے اس کہانی کو دیسی بہاشا میں لکھو جس کا آہنگ پنچلی ہو تا کہ ہر ایک اس سے لطف اندوز ہو سکے۔“

دولت قاضی نے یہ درخواست منظور کر لی اور اپنی موئینہ بہاوتی پنچلی آہنگ میں تصنیف کی۔



ہستان' اہل قلم نے اختیار کیا۔ اس کا ماخذ ہندی کی 'مریغاوتی' تھا جو کہانی قطبن نے ۱۵۰۳ء میں تصنیف کی تھی۔ ڈاکٹر شہید اللہ نے کہا ہے کہ اس کہانی کا اصلی 'ماخذ پری ونگشا' ہے جو بھاونیدا نے سترھویں صدی کے آغاز میں لکھی تھی۔ مجدد مقیم نے اس کی نقل اٹھارھویں صدی<sup>۲</sup> میں اتاری۔ تاہم ترجمے اور تصرف کے میدان میں سب سے مشہور کارنامہ شاعر علاول کا ہے جو بیک وقت سنسکرت، عربی، فارسی، ہندی اور بنگالی زبانوں پر عبور رکھتا تھا۔ اس نے ملک مجدد جائسی کی اودھی زبان میں ۱۵۳۰ء کی تصنیف 'پدماوتی' کو لے کر ترجمہ اور تصرف کیا۔ ایک شخص مقام خاطر اراکان کے بادشاہ خادومنتار کا درباری تھا۔ اس کی درخواست پر علاول نے اپنی یہ مشہور نظم تصنیف<sup>۳</sup> کی۔ اس ترجمے کا سب سے زیادہ معنی خیز پہلو یہ ہے کہ علاول نے اس داستان کو مکمل طور پر از سر نو تخلیق کیا ہے۔ بنا بریں علاول کی نظم کو ہم محض ترجمہ نہیں کہہ سکتے۔ اس میں اضافے ہیں، تصرفات ہیں، متروکات ہیں، جدید تعبیر و ترکیب ہے اور انجام کار یہ کاملاً ایک نئی تخلیق و تصنیف نظر آتی ہے۔ اس نقطہ نگاہ سے اسے ایک طبع زاد نظم کہنا چاہیے۔ بعد کی صدیوں میں بھی ہندی یا اردو سے ترجمے کا یہ رجحان بدستور جاری رہا۔ یہاں میر حسن دہلوی کی 'بے نظیر بدرمنیر' کا ذکر بیجا نہیں ہوگا، جو انہوں نے ۱۷۸۴-۸۵ء میں اردو میں تصنیف کی تھی۔ اس کا ترجمہ سید مجدد ناصر نے اٹھارھویں صدی کے آخری سالوں میں کیا اور قمر الدین نے بیسویں صدی کی ابتدا میں اسے دوبارہ ترجمہ کیا۔

اس دور میں ایک اور اہم ماخذ فارسی زبان کا ادب تھا۔ ہم نے ایک پچھلے باب میں اس امر کا ذکر کیا ہے کہ کس طرح پٹھانوں کے عہد میں شاہ مجدد صغیر نے 'یوسف زلیخا' تصنیف کی۔ شاہ صاحب نے کہا ہے کہ میں نے فارسی کی ایک نظم کا ترجمہ کیا ہے۔ 'یوسف زلیخا' کا دوسرا ترجمہ عبدالحکیم نے کیا۔ اس کا دعویٰ تھا کہ اس نے کہانی 'ملا جامی کی فارسی نظم سے لی ہے اور پھر اس کا ترجمہ بنگالی میں

(۱) ڈاکٹر شہید اللہ کی محولہ بالا کتاب، ص ۱۸۳۔

(۲) ایضاً، ص ۱۸۶-۱۸۷۔

(۳) سید علی احسن پدماوتی، جلد اول، ڈھا کہ ۱۹۶۸ء، ص ۴-۵۔

(۴) ڈاکٹر شہید اللہ کی محولہ بالا کتاب، ص ۲۲۴۔

کیا ہے۔ ڈاکٹر انعام الحق کے خیال کے مطابق وہ ۱۶۲۰ء اور ۱۶۹۰ء کے درمیان زندہ تھا۔ اسلامی دنیا میں 'لیلیٰ مجنوں' کا موضوع بھی بڑا مقبول تھا۔ فارسی کے دس شعرا نے اس موضوع<sup>۲</sup> پر نظمیں لکھیں۔ ان میں نظامی، امیر خسرو، جامی اور ہاتفی خاص طور پر مشہور ہیں۔ ہم نے پچھلے باب میں دیکھا ہے کہ دولت قاضی بہرام خاں نے اپنی 'لیلیٰ مجنوں' ان نظموں کے ترجمے کے طور پر نہیں لکھی تھی بلکہ اس نے ان سے صرف فیضان حاصل کیا تھا۔ اس نے ساری نظم کو اپنے طور پر ماحول کے مطابق ڈھالا اور جذباتی فضا بھی ایسی ہی قائم کی۔ اسی لیے یہ کہانی ایک بنگالی کی داستانِ محبت بن گئی ہے۔ اس کے بعد علاول وہ اہم شاعر ہے جو فارسی منابع پر انحصار کیا کرتا تھا۔ اور جس کی تصنیفات اپنے فارسی ماخذ سے بڑی مشابہت رکھتی ہیں۔ اس نے دکن کے شاعر غواصی کی فارسی نظم 'سیف الملوک' بدیع الجہال' کا ترجمہ کیا۔ علاول نے یہ نظم ۱۶۸۰ء میں مکمل کی۔ اس نے نظامی کی 'ہفت پیکر' کا ۱۶۶۱ء میں اور یوسف گدا کی مذہبی نظم 'تحفہ' کا ۱۶۶۴ء میں ترجمہ کیا۔<sup>۳</sup> نظامی کے 'سکندر نامے' سے بھی وہ متاثر ہوا اور اس کا ترجمہ اس نے ۱۶۷۲ء میں کرنا شروع کیا۔ اسلامی دنیا میں امیر حمزہ کو اساطیری حیثیت حاصل ہو گئی تھی۔ اس لیے ان کے متعلق عبدالنبی نے ایک طویل نظم ۱۶۸۶-۸۴ء میں لکھی جو اسٹی ابواب پر مشتمل تھی۔ 'گل بکاولی' کی کہانی بھی بنگالی میں بڑی مقبول ہو گئی تھی۔ نوازش خاں متوفی ۱۶۷۵ء پہلا شخص تھا جس نے اس نام کی عزت اللہ<sup>۵</sup> کی فارسی نظم کا بنگالی میں ترجمہ کیا۔ اس کے بعد مجدد مقیم نے اسی

(۱) مسلم بنگلا سہتیہ، ص ۲۰۵ - ۲۰۷۔

(۲) ڈاکٹر شہید اللہ کی محولہ بالا کتاب، ص ۲۲۴۔

(۳) ایضاً، ص ۲۴۳۔

(۴) ایضاً۔

(۵) نوازش خاں کی تخلیق پر مفصل بحث کے لیے دیکھیے:

رضیہ سلطان: مقالہ نوازش خاں و گل بکاولی کاویا۔ بنگلا اکاڈمی پتیکا، ۱۹۶۵ء،

نمبر ۲، ڈھاکہ، ص ۳۷ - ۶۵۔

اس نے اس کہانی کے مندرجہ ذیل نو مختلف نسخے دریافت کیے ہیں:

(الف) گل بکاولی۔ (نظم) از نوازش خاں۔ اٹھارہویں صدی عیسوی کا آغاز۔

(باقی اگلے صفحے پر)

دہلی کی محبت کا ترجمہ از سر نو اٹھارہویں صدی کے اواخر میں کیا۔

جیسا کہ ہم نے مطلقاً بالا میں اس بات کی طرف اشارہ کیا ہے، بنگالی کے مسلمان شعراء نے عربی زبان سے چنداں استفادہ نہیں کیا اور اس کی وجہ غالباً یہ تھی کہ فارسی کا رواج عام تھا۔ اس دور میں سید سلطان واحد شخص ہے جو اس بات کا دعویٰ کرتا ہے کہ اپنی 'نظم نوی ونگشا' لکھتے ہوئے اس نے صلابی کی 'قصص الانبیاء' کو سامنے رکھا ہے۔

ان ترجموں اور تصرفات سے یہ بات ظاہر ہو جاتی ہے کہ اس دور میں بنگالی مسلمانوں کی تہذیب و ثقافت کا دائرہ دور دور تک پھیلا ہوا تھا۔ شعراء نے اپنے آپ کو صرف اپنی ملکی حدود کا پابند نہیں کر لیا تھا بلکہ وہ غیر ملکی منابع سے بھی فیضان حاصل کر کے اپنی زبان، اپنے ادب اور اپنی ثقافت کی ثروت کو بڑھاتے تھے۔ ان میں سے سب سے زیادہ اہم ہندی، اردو اور فارسی زبانوں کے منابع تھے۔

اس بات سے یہ نتیجہ اخذ نہیں کیا جاسکتا کہ شعراء غیر ملکی تہذیب و ثقافت کی نقالی کر رہے تھے۔ ہندی، اردو اور فارسی کی منظومات کا بنگالی زبان میں ترجمہ صرف اس لیے کیا جا رہا تھا کہ غیر ملکی اور مقامی عناصر کے امتزاج سے بنگالی تصنیفات کی قدر و قیمت میں اضافہ کیا جائے۔ اس طرح شعراء جذباتی لحاظ سے اپنے قارئین کو باسانی وسیع تر فضاؤں میں لے جاتے اور ان کے اذہان کو تمام اسلامی دنیا کی سیر کے قابل بنا دیتے تھے۔ ساتھ ہی انہوں نے بیان کردہ کہانیوں کو بنگال کے ماحول سے ہم آہنگ بنا کر ان کے کرداروں کو بنگالیوں کے احساسات و جذبات کے لیے بھی زیادہ قابل قبول

(ب) گل بکاولی، از مجد مقیم، اٹھارہویں صدی کے آخری سال۔

(ج) ایضاً، از مجد علی۔

(د) گل بکاولی و تاجل کمار پوتھی از منشی ارادت علی یا ارادت اللہ۔

(ه) گل بکاولی از اماچرن مترا و پران کرشنا مترا۔

(و) ایضاً از کدارناتھ گنگوپادھی۔

(ز) ایضاً (نثر) از وجے ناتھ مکھو پادھی۔

(ح) ایضاً (نثر) از مالک میا۔

(ط) ایضاً (نثر) از سید عبدالمنان۔

بنا ڈالا۔ ظاہر ہے اسلام اور اسلامی تہذیب نے مسلمان اہل قلم کے فکر کو ایک خاص منہاج پر ڈال دیا تھا۔ اسی لیے وہ بڑے وسیع المشرب تھے اور بڑے اعتاد کے ساتھ ہندوؤں کی تہذیب اور زندگی سے بھی داستانوں کا انتخاب کر لیا کرتے تھے۔

#### ۲۔ مذہب : انداز فکر اور اقدار پر اثر

ہم نے پیشتر ازیں پٹھانوں کے عہد کے متعلق سابقہ باب میں (چوتھا باب) دیکھا ہے کہ اس سارے عہد کی ادبی تخلیقات راسخ العقیدہ لوگوں کے اس خیال سے بڑی متاثر ہوئیں کہ بنگالی ہرگز اس قابل نہیں ہے کہ اسے دینی تعلیمات کی اشاعت کے لیے استعمال کیا جائے۔ پٹھانوں کے عہد میں اہل قلم کو ثابت کرنا پڑا کہ تبلیغ اسلام کے لیے بنگالی کو کامیابی سے استعمال کیا جا سکتا ہے۔ یہی وہ دور تھا جب مسلمانوں کی تہذیب یہاں پھیل رہی تھی، لہذا شاعری کو قومی مقاصد کی تکمیل کے لیے بروئے کار آنا پڑا، ورنہ اسے لازماً ہدفِ ملامت بنا پڑتا۔ شاعری یہ خدمت تین مختلف طریقوں سے انجام دے سکتی تھی۔ پہلی اور سب سے اہم بات یہ تھی کہ ہر قسم کی نظموں میں، خواہ وہ رومانی تھیں یا تاریخی اور مذہبی، اخلاقِ اسلامی کو اعمالِ انسانی کے لیے بنیادی معیار ٹھہرایا گیا۔ پس مذہب ہی تمام اہل قلم کو بنیادی اخلاقی اقدار سمیٹا کرتا تھا۔ خواہ وہ دولت قاضی کی 'لور چاند رانی' کی طرح ہندوؤں کے اساطیر یا ہندوؤں کی زندگی اور تہذیب سے ماخوذ کہانیوں کو ہی استعمال میں کیوں نہ لاتے، اسلامی معایر کو وہ ضرور قائم رکھتے تھے۔ لہذا اگرچہ رومانوی بیانیہ کہانیاں بنیادی طور پر مذہبی نوعیت کی نہیں ہوتی تھیں، انہیں اساسی اقدار مذہب ہی عطا کرتا تھا اور مختلف کردار پیش کرتے ہوئے یا واقعات بیان کرتے ہوئے اہل قلم کے زاویہ نگاہ کا فیصلہ بھی مذہب ہی کیا کرتا تھا۔ اسی لیے تمام رومانوی بیانیہ کہانیوں میں عفت اور عصمت کو بڑا سراہا گیا ہے اور کوشش کی گئی ہے کہ محبت کا انجام بھر صورت مناکحت کی صورت میں ہو۔ جہاں شادی نہیں ہو سکتی تھی وہاں قربِ جسمانی ہر ملامت کی جاتی تھی۔ لیکن دولت قاضی نے جرأت مندی سے کام لے کر شادی کے بغیر قربِ جسمانی کی بھی حمایت کی ہے۔ اپنی اسی بات کو وہ اس طرح حق بجانب ثابت کرتا ہے کہ ایک نامرد بالشتیے سے چاند رانی کی شادی بالکل غیر فطری تھی اور اسے ٹوٹنا ہی چاہیے تھا۔ خاوند کا نامرد ہونا ظاہر کرتا ہے کہ چاند رانی کی دوشیزگی بجال تھی۔ اس لیے

جائید رانی اور نور کا قربِ جسمانی حقیقی معنوں میں قانونِ عفت کی مخالفت نہیں تھا۔ وہ تو ایک شیطانی طاقت کی گرفت سے اپنے آپ کو آزاد کرا رہی تھی۔ اس لیے مصنف دکھاتا ہے کہ انصاف پر مبنی ایک لڑائی میں خاوند مارا جاتا ہے۔ متی مینا نے ہر قسم کی ترغیبات کا مقابلہ کیا۔ عفت اور محبت میں ثابت قدمی کے یہی اصول 'پدماوتی' میں بھی نظر آتے ہیں۔ اس کا یہ مطلب نہیں کہ جسمانی قسم کی محبت کے جذبات بالکل نکال دیے گئے تھے۔ جسمانی اور نفسانی قسم کے تعلق کا ذکر ہمیشہ اس طرح کیا جاتا تھا کہ مذہب نے نکاح کے ذریعے اس پر مہر ثبت کر دی ہے۔ علاوہ اسی لیے رتنا سین اور پدماوتی کے جنسی ملاپ کا ذکر مفصل طور پر کرتا ہے اور ظاہر کرتا ہے کہ شادی کی تکمیل کا یہ قدرتی طریقہ ہے اور ہر جگہ اس پر عمل کیا جاتا ہے۔

چونکہ ان اہلِ قلم کے اندازِ فکر کا تعین مذہب نے کیا تھا اس لیے معجزات پر بھی ان کا ایمان تھا۔ اولیائے کرام اور ان کی غیر معمولی کرامات پر ان کا اعتقاد تھا اور خداوند تعالیٰ کے قادرِ مطلق، عادل اور رحیم و کریم ہونے پر بھی ان کا پختہ یقین تھا۔ اس کا نتیجہ یہ نکلا کہ عہدِ وسطیٰ کی بیانیہ نظمیں معجزانہ کارناموں سے بھری پڑی ہیں اور ان کا خاتمہ انجام کار صداقت اور انصاف کی فتح پر ہوتا ہے۔ رتنا سین کے مارے جانے کی وجہ یہی ہے، پدماوتی اسی لیے چتا میں جل کر راکھ ہو گئی اور علاء الدین اسے حاصل نہ کر سکا۔ پس ہم دیکھتے ہیں کہ عہدِ وسطیٰ میں مختلف اصناف کی تمام تحریرات مذہبی اندازِ فکر سے متاثر ہوئی ہیں۔ دوسرے الفاظ میں موضوع خواہ کچھ ہی کیوں نہ ہوتا تھا اور رومانوی بیانیہ نظمیں تھیں یا تاریخی کہانیاں، اساطیری داستانیں تھیں یا دینی تصورات کا بیان، مذہب ہی انسانی معایر کی بنیاد تھا۔

### رومانوی بیانیہ نظمیں

ہم نے پیشتر ازیں دیکھا ہے کہ پٹھانوں کے دور میں مسلمان اہلِ قلم ہی نے اہلِ چل رومانوی بیانیہ نظمیں لکھنی شروع کی تھیں اور ان میں ان کا مقصد ہند و موعظت ہوتا تھا۔ لاریب انسانی اقدار کے معایر مذہب ہی کے عطا کردہ تھے لیکن مسلمانوں نے کبھی بھی ان بیانیہ نظموں کے ذریعے اپنے مذہب کی تبلیغ نہیں کی۔ ان کا مقصد یہ ہوتا تھا کہ اہم انسانی مہیجات کی توضیح کریں۔ ان عمومی اقدار کے ذریعے وہ

زندگی کے متعلق کوئی معقول نظریہ قائم کرنے کی صلاحیت حاصل کرتے تھے۔ یہ ایسا نظریہ تھا جس میں دوسرے بنی نوع انسان بھی ان کے ساتھ شریک تھے۔ اس طرح نیک و بد کا ایسا معیار پیش کیا جاتا تھا جو ہر جگہ تسلیم کیا جا چکا تھا اور جس پر کوئی معترض نہیں ہوتا تھا۔ ان مسلمان ادیبوں کے برخلاف ہندو اہل قلم اس بات کی کوشش کیا کرتے تھے کہ لوگوں سے منوائیں کہ دیوی دیوتا بڑے با اختیار ہوتے ہیں۔ ان اہل قلم کے دلوں میں انسانی خوبیوں اور معاشرتی ثبات و استقلال کے متعلق شکوک و شبہات پائے جاتے تھے۔ قدرتی طور پر ان کا رجحان طبع زیادہ تر اس طرف ہوتا تھا کہ ہندو معاشرے میں دیوی دیوتاؤں کے اختیارات کے متعلق از سر نو اعتقاد پیدا کریں اور بتائیں کہ انسانی زندگی پر ان کا بے پناہ اثر ہوتا ہے۔ اس لیے ہنگالی کے ہندو شعراء کا تعلق سنسکرت شاعری کی ان روایات سے بالکل منقطع ہو کر رہ گیا جس میں انسانی زندگی کا صحیح مرقع پیش کیا گیا ہے۔ حتیٰ کہ اپ بھرنش میں بھی ہمیں رومان انگیز نظموں کا ثبوت ملتا ہے۔ لوک ادب میں محبت کا موضوع ایک ایسے عوامی شاعر کا وجود ضروری قرار دیتا تھا جس کے پاس منظوم تحریرات کے لیے بڑا دلچسپ اور پُر لطف مواد ہو۔ لیکن یہ مسلمان اہل قلم ہی تھے جنہوں نے شعر و شاعری میں انسانی عنصر کا احیاء کیا۔ مسلمان شعراء نے فارسی اور ہندی کے رومانوں سے فیضان حاصل کیا۔ ہنا بریں پٹھانوں کے دور میں دولت وزیر بہرام خاں اور شاہ مجدد صغیر نے جو روایت قائم کی وہ دولت قاضی اور علاول کی عظیم منظومات کی صورت میں بار آور ہوئی۔

ان دونوں شعراء کے ہاں مسلمان اہل قلم کی لکھی ہوئی رومانوی بیانیہ نظموں کی اس مشترکہ خوبی کا بھی اظہار ہوا ہے کہ مذہب و مبع تر انسانی پہلو کا حامل ہے۔ جیسا کہ پیشتر ازیں اس بات کی طرف اشارہ کیا جا چکا ہے، یہ دونوں شاعر اپنے افکار و خیالات اور افتاد طبع کے لحاظ سے یکے مسلمان تھے۔ اس کے باوجود انہوں نے ہندوؤں کی تہذیب اور زندگی سے اپنی رومانوی بیانیہ نظموں کے لیے موضوعات انتخاب کرنے میں ہچکچاہٹ محسوس نہ کی۔ لازماً انہوں نے ایسے حالات و واقعات بیان کیے جو اس دور کے ہندو معاشرے سے گہرا تعلق رکھتے تھے۔ ان کے بیانات کی صداقت اور ان کے اظہار و ابلاغ کی اثر انگیزی اور موزونیت اس بات کا ثبوت بہم پہنچاتی ہے کہ یہ دونوں شاعر بڑے

وہی قلب تھے اور انہیں یقین تھا کہ ایسا کرتے ہوئے ان کے ایمان کو کوئی خطرہ نہیں ہوتا اور نہ ہی ان کے قارئین ان کی بابت کسی مغالطے میں مبتلا ہو سکتے ہیں۔ ایک مختلف معاشرتی اور ثقافتی نظام سے آزادانہ رابطہ قائم کرنے کی ایک وجہ یہ بھی تھی کہ علاول جیسے شخص نے اپنی رومانوی بیانیہ نظموں کی تعبیر متصوفانہ رموز کے ذریعے کی۔ یہاں ہم پھر ایک ایسے رجحان سے دوچار ہوتے ہیں جو ہم نے گزشتہ دور میں شاہ مجدد صغیر اور دولت وزیر بہرام خاں کے یہاں دیکھا تھا۔ علاول اپنی جگہ پر جائسی کی متصوفانہ تعبیر سے متاثر ہوا تھا۔ جائسی نے اپنی تمام نظم میں پدماوتی کو انسانی روح کا قائم مقام قرار دیا تھا اور شاہ رتنا سین 'دل'، رگوچیتن 'شیطان' اور علاء الدین 'مایا' کی علامت تھا۔ یہ بھی کہا جاسکتا ہے کہ اسلامی تصوف اور ہندو یوگ میں ذرا وسیع تر نقطہ نگاہ سے جو مشترک روحانی اساس پائی جاتی ہے اور جس کی تشریح اور توضیح اس دور میں داراشکوہ کے ساتھ متعدد مسلمان صوفیوں اور ہندو یوگیوں نے بھی کی تھی اس نے تصوف کے معتقد اہل قلم کے لیے آسانی پیدا کر دی کہ ہندو اور مسلم کے امتیازات سے بالاتر ہو کر ان تمام آفاق میں کامل آزادی کے ساتھ حرکت کریں جہاں جہاں انسان کو دسترس حاصل ہے۔

اس کا یہ نتیجہ نکلا کہ جو ادب سولہویں اور سترہویں صدیوں میں پیدا ہوا ،

(۱) اپنی کہانی کے اختتام پر جائسی کہتا ہے :

”میں نے اہل قلم سے اس کہانی کا اصلی مطلب پوچھا۔ انہوں نے مجھے بتایا کہ کائنات کے کل چودہ جہان انسانی جسم کے اندر موجود ہیں۔ ہم نے اسی لیے اس جسم کو چتوڑ قرار دیا ہے۔ قلب کو بادشاہ کہا ہے، دل کو شنگھل اور عقل کو پدمنی۔ شوق گُرو ہے یعنی اُستاد یا ادیب جس نے رستہ دکھایا۔ انسان ذات برتر جل شانہ تک اس اُستاد کے بغیر کیسے رسائی حاصل کر سکتا ہے۔ ناگ متی دنیاوی ترغیبات کی علامت ہے۔ جس انسان کی روح ان ترغیبات میں جکڑی ہوئی ہو وہ آزادی اور خلاصی حاصل نہیں کر سکتا۔ ایلچی رگھو سے مراد شیطان ہے اور سلطان علاؤالدین مایا (فریب نظر) کا قائم مقام ہے۔ ایک محبت کی کہانی سمجھنے کا طریقہ یہی ہے۔ صرف صاحب علم ہی محبت کے اس نظریے کی داد دے سکتا ہے۔ محبت کی یہ رمز ترکی، عربی، ہندی کی باقی تمام زبانوں میں بیان کی گئی ہے۔“

اس اقتباس کے لیے دیکھیے: سید علی احسن: پدماوتی، ص ۵۷۔

بالخصوص دولت قاضی ، علاول اور اس کے معاصرین نے جو کچھ لکھا ، اسے قومی حیثیت حاصل ہوئی اور ہندو اور مسلمان دونوں اس سے لطف اندوز ہوتے رہے۔ چونکہ ادبی محاسن کے لحاظ سے یہ ادب امتیازی مقام رکھتا تھا اور چونکہ شعراء بنیادی طور پر یہ چاہتے تھے کہ اپنے مخصوص مختلف النوع معاشرتی اور ثقافتی ماحول سے بے نیاز ہو کر انسانی زندگی اور انسانی تجربات کو پیش کریں اس لیے یہ نہیں کہا جا سکتا کہ ان کی تحریرات محض مسلمان قارئین کے لیے مخصوص تھیں۔ وہ ہندوؤں اور مسلمانوں دونوں کے لیے لکھی گئی تھیں۔ اراکان کے دربار میں جو ادب پیدا ہوا ، اس کی اہم خصوصیات میں سے ایک یہ بھی ہے۔ تاہم اس کا یہ مطلب ہرگز نہیں ہے کہ 'اسلامی تہذیب ہندو تہذیب سے مفتوح' ہو گئی یا یہ کہ 'فارسی تہذیب کو برتر سنسکرت تہذیب' نے اپنے اندر جذب کر لیا۔ افسوس کہ بنگالی ادب کے بہت سے مؤرخین حقائق کو نظر انداز کر کے یہی تاثر دیتے نظر آتے ہیں۔ جیسا کہ مطور بالا میں بیان ہو چکا ہے ، یہ محض فارسی ، ہندی اور اردو ادب اور اسلامی تہذیب کے مابعدالطبیعیاتی افکار کا نتیجہ تھا جس کی وجہ سے انسانی روایات کو بنگالی ادب میں ممتاز مقام حاصل ہوا۔ مسلمان اہل قلم نے ہندو تہذیب سے صرف وہ کچھ اخذ کیا جو ضروری تھا اور انہوں نے کبھی بھی ہندوؤں کی زندگی اور ثقافت کے متعلق لکھتے ہوئے معمولی سی ہچکچاہٹ اس لیے محسوس نہ کی کہ زندگی اور اس کے اقدار کے متعلق ان کا اپنا انداز فکر بالکل اسلامی تھا۔ علاوہ بریں جیسا کہ اودھی زبان میں جائسی نے کیا تھا ، بنگالی کے مسلمان شعراء نے بھی ہندوؤں کے موضوعات کی تعبیر ایک نئے انداز سے کی۔

### ۳۔ تاریخی بیانیہ نظمی

تاریخی کہانیوں سے بھی ہندو اور اسلامی تصورات کے امتزاج کا پتا چلتا ہے۔ یہ ایسا امتزاج تھا جو اسلامی سیاق و سباق میں ہندوؤں کے تصورات کے لیے بھی گنجائش پیدا کرنا چاہتا تھا۔ یہی وجہ ہے کہ سید سلطان کی 'نوی ونگشا' میں انبیاء کی فہرست میں ہندوؤں کے تین دیوتا برہما ، وشنو اور شوا بھی شامل کر لیے گئے ہیں۔ دوسرے الفاظ میں فکری اعتبار سے انسان کی اصل کے متعلق اسلامی نظریہ قائم رکھا گیا ہے اور پیغمبر

(۱) گوپال ہال دار : بنگلا ساہتیروپا دیکھا ، کلکتہ۔ ۱۹۶۳ء ، جلد اول ، ص ۱۶۲-۱۶۴۔



اسلام صلی اللہ علیہ وسلم کے ظہور تک انبیاء کا عام سلسلہ جاری رکھ کر ہندوؤں کی مذہبی شخصیتیں محض اس غرض سے شامل کی گئی ہیں تاکہ ہندو اسلام کی طرف مائل ہو جائیں۔ یہ تعبیر راسخ العقیدہ مسلمانوں کے خیالات سے مطابقت نہیں رکھتی تھی۔ اس کا مطلب صاف الفاظ میں یہ تھا کہ سولہویں اور سترہویں صدی میں کچھ صوفی فرقوں کے ہاں بالکل مختلف تعبیر رواج پا چکی تھی۔

جیسا کہ ہم نے اس سے پہلے دیکھا ہے، اتنی ضخیم تصنیف کا ماخذ ضرور صلابی کی 'قصص الانبیاء' ہوگی۔ ظاہر ہے اس کے لکھنے کا مقصد خالص ادبی نہیں تھا۔ اور جیسا کہ ادبی شہ پاروں کے سلسلے میں عام طور پر ہوا کرتا ہے، ہندی ذوق جہاں کی تسکین کے لیے اسے تصنیف کیا گیا تھا۔ بلکہ یہ بھی کہہ دینا چاہیے کہ ہندو موعظت، تعلیم و تدریس اور تہذیبی مقاصد کی خاطر اسے تالیف کیا گیا تھا۔ صرف مجد خاں کی 'مقتول حسین' میں ایک تاریخی داستان المیہ کہانی کی صورت اختیار کر لیتی ہے۔ تاریخ تو صرف فیضان کا سرچشمہ بنی، نیز اس نے حقائق پیش کرنے کے علاوہ ایک حقیقی الم انگیز واقعہ بھی مہیا کر دیا۔ مگر ادیبوں نے اس موضوع کو خالصتاً ادبی رنگ دے دیا۔

اس صدی میں جو وجہا کاویے لکھے گئے ہیں انہیں تاریخی ادب ان معانی میں نہیں کہا جا سکتا جن میں ہم 'مقتول حسین' کی قسم کی نظموں کو تاریخی کہتے ہیں۔ شعراء نے تاریخ کے ساتھ اساطیر کو ملا ڈالا ہے اور تاریخی شخصیتوں کو اساطیری ہستیوں کے درمیان دکھایا ہے۔ انہوں نے خود کہانیاں اختراع کر لیں مثلاً حنیفہ اور کیرا پری کی کہانی اور پیغمبر صلی اللہ علیہ وسلم اور ضیغم کی کہانی۔ ان کا ایک مقصد تعلیم اور تدریس بھی تھا۔ وہ مسلمانوں کے دلوں میں پیغمبر علیہ السلام اور ان کے صحابہ کرام رض کے لیے محبت کا جذبہ زندہ رکھنا چاہتے تھے۔ وہ حضور سرور کائنات اور آپ کے صحابہ رض کی عظمت بیان کر کے غیر مسلموں کے لیے کشش کا سامان بھی ہم پہنچانا چاہتے تھے۔ اور اس بات سے قطعاً بے نیاز تھے کہ واقعات بالکل خیالی، مہم جوئی پر مبنی اور غیر تاریخی ہیں۔

### دینی اور متصوفانہ ادب

متصوفانہ ادب کا تجزیہ کرتے ہوئے ہم نے فہرست مطالب کا بغور مطالعہ کیا ہے اور

دیکھا ہے کہ اس میں ہندوؤں اور مسلمانوں دونوں کے مابعد الطبیعیاتی افکار کی آمیزش ہے - دینی تحریرات کی ایک اور قسم بھی تھی جس کا موضوع خصوصی طور پر مذہبی تعلیمات تھا - اس قسم کی دینی کتابیں ہمیں منظوم ملتی ہیں جن میں شعر کو صرف ذریعہٴ ابلاغ کے طور پر استعمال کیا گیا ہے - ہم نے بیشتر ازیں دیکھا ہے کہ پٹھانوں کے عہد میں مزمل نے 'نیتے شستر اورتا' لکھی جس میں اس نے اسلام کے بنیادی اصول بیان کیے - اصغر علی کے 'نصیحت نامہ' کا وہی موضوع ہے جو اس سے پہلے مزمل کی مذکورہ تصنیف کا تھا، لیکن اسے منگلا کاویوں کے نمونے پر مرتب کیا گیا تھا - کسی دیوی یا دیوتا کی بجائے خواب میں اسے اپنے پیرو مرشد کی زیارت ہوتی ہے اور شاعر کہتا ہے کہ اس نے صرف ان کی ہدایات کو بیان کر دیا ہے - جیسا کہ ہم نے پہلے دیکھا ہے، نصر اللہ خاں کا 'شریعت نامہ' اپنے مقصد اور اپنی ترتیب کو بالکل واشگاف الفاظ میں بیان کر دیتا ہے - ابتدا ہی میں شاعر کہہ دیتا ہے کہ وہ مسلمانوں کو خداوند تعالیٰ کے اوامر بتانا چاہتا ہے اور اس ذاتِ قدوس کے نواہی سے متنبہ کرنا چاہتا ہے - اس بات کو ضرور ملحوظ خاطر رکھنا چاہیے کہ نصر اللہ خاں نے یہ کتاب غیر مسلموں کے لیے نہیں لکھی تھی - وہ صرف مسلمانوں کو اپنے دینی فرائض سے باخبر رکھنا چاہتا تھا - شیخ مطلب کا مقصد بھی یہی تھا - 'کفایت المصلین' میں نماز، روزہ، حج، زکوٰۃ اور اسلام کے دیگر بنیادی فرائض کے احکام بتائے گئے ہیں - نصر اللہ کا 'شریعت نامہ' اور شیخ مطلب کی 'کفایت المصلین' دونوں کتابیں بڑی مقبول رہی ہیں - یہ نتیجہ ہم اس بات سے اخذ کرتے ہیں کہ دونوں کے قلمی نسخے بڑی تعداد میں دستیاب ہوتے ہیں - عبدالحکیم کا 'شہاب الدین نامہ' بھی مقبول کتابوں میں شامل ہے - اس کتاب کا لب و لہجہ خاص طور پر توجہ کا مستحق ہے - سید سلطان اور نصر اللہ کی کتابوں کا لہجہ معذرت خواہی کا پہلو رکھتا ہے - انہیں شک تھا کہ چونکہ تبلیغِ اسلام کے لیے انہوں نے بنگالی زبان کو استعمال کیا ہے اس لیے ان کی تصنیفات کو عوام شاید خوش آمدید نہیں کہیں گے - ان کے برخلاف

(۱) بنگالی کے استعمال کے متعلق اہلِ قلم کا رویہ معلوم کرنے کے لیے دوسرا باب ملاحظہ

فرمائیے - علاوہ بریں ڈاکٹر شہید اللہ کے اقتباسات مندرجہ ذیل میں دیکھیے :

شاہ مجدد صغیر، ص ۲۳۵ -

زین العابدین و عبدالحکیم : نور نامہ، ص ۲۳۵ -

عبدالحمیم کا لب و لہجہ جرأت مندانہ ہے۔ وہ ان لوگوں کو ملامت کرتا ہے جو بنگالی کے ذریعے تبلیغ اسلام کے مخالف تھے۔ وہ کہتا ہے کہ عربی اور فارسی کے بعد اسلام کی زبان بنگالی ہے۔ جو بنگالی مسلمان عربی اور فارسی نہیں جانتے وہ اسلامی ادب کا بنگالی میں مطالعہ کریں ورنہ وہ نورِ ایمان سے محروم رہیں گے اور کفر کی تاریکیوں میں بھٹکتے پھریں گے۔ اس سے صاف ظاہر ہوتا ہے کہ عبدالحمیم کے زمانے میں بنگالی زبان میں اسلامی ادب کی روایات کو بڑا رسوخ حاصل ہو چکا تھا۔ ڈاکٹر انعام الحق کا خیال ہے کہ اس کا زمانہ تخمیناً ۱۶۲۰ء سے ۱۶۹۲ء کے درمیان ہے۔ ہمارے لیے یہ کہنا دشوار ہے کہ ڈاکٹر صاحب کا یہ قیاس کس حد تک درست ہے۔ کم از کم یہ بات واضح ہے کہ سترھویں اور اٹھارھویں صدی میں بنگالی زبان میں لوگ بڑی تعداد میں مختلف قسموں کا اسلامی ادب تصنیف کرنے میں مصروف تھے۔ اس زمانے میں اس اسلوب کی جڑیں مستحکم ہو چکی تھیں، جسے بعد کے مورخین مسلمانی بنگلہ کے نام سے پکارتے ہیں۔ تقریباً تمام مسلمان اہل قلم ان ایام میں اسی اسلوب<sup>۲</sup> میں لکھ رہے تھے۔ اسی لیے نصر اللہ خاں اور شیخ مطلب کی روایت کو قائم رکھتے ہوئے مجدد جان نے 'نماز مہتیا'، حیات مجدد نے 'ہتجنن وانی'، بدیع الدین نے 'چپت ایمان' اور مال مجدد نے 'احکام الجمعہ' جیسی کتابیں لکھیں۔ یہ دونوں روایات بیسویں صدی کی ابتدا تک جاری رہیں۔

۶۔ متصوفانہ ادب : پداولیاں ، صوفیانہ گیت ، ہاول اور مرشدی ادب :

مندرجہ بالا دو طریقوں کے علاوہ عہد وسطی کے مسلمانوں کے مذہبی احساسات و جذبات کا اظہار متصوفانہ ادب اور گیتوں میں بھی ہوا۔ جہاں اس قسم کا ادب بڑا مقبول ہوا وہاں اس کی ادبی حیثیت بھی اعلیٰ درجے کی تھی۔ ہم اس سے پہلے دیکھ چکے ہیں کہ اس ملک میں اسلام کی تبلیغ صوفیہ نے کی تھی۔ انہیں عوام میں بے حد اثر و رسوخ حاصل تھا۔ یہ صوفی کئی سلسلوں میں منقسم ہو چکے تھے۔ ان میں سے قلندری طریقے

(۱) ڈاکٹر شہید اللہ کی محولہ بالا کتاب ، ص ۲۴۶۔

(۲) ایس۔ کے۔ چیٹرجی : Origin and Growth of the Bengali Language ، ص

۲۱۰ - ۲۱۳۔ دوبھاشی پوتھی زبان کے لیے ایک تو دوسرا باب دیکھیے ، نیز کتاب

مسلم مناس و بنگلا ساہتیہ از ڈاکٹر انیس الزماں۔

کے صوفی متاخر عہدِ وسطیٰ میں بڑی تعداد میں موجود تھے<sup>۱</sup>۔ ایک وقت ایسا بھی آیا جب قلندر اور ولی اللہ کو ایک دوسرے کے مترادف سمجھا جاتا تھا۔ لیکن تصوف کا اظہار مختلف صورتوں میں ہوا ہے۔ ایک طرف تو تصوف سے مراد مختلف مذاہب کا امتزاج تھا، اس طریقے کی تبلیغ دارا شکوہ نے اپنی تصنیف 'مجمع البحرین' میں کی۔ دوسری طرف تصوف میں انتہا درجے کی تقلید پسندی نظر آتی ہے۔ اس طریقے کے مبلغ برصغیر کے مشہور مصلح حضرت مجدد الف ثانی<sup>۲</sup> شیخ احمد<sup>۳</sup> سرہندی تھے۔ تصوف کی مبتذل قسم کی صورتیں بھی تھیں

(۱) کسی کو بھی اس بات کا علم نہیں کہ ہندوؤں کے یوگ اور قلندرانہ تصوف (جو حضرت بو علی قلندر سے شروع ہوا) کا پہلے پہلے امتزاج کس نے کیا۔ تصوف کے اس طریقے کو سترھویں صدی عیسوی میں بڑی وسعت حاصل ہوئی جو راسخ الاعتقادی پر زور دیتا تھا۔ اس کے باوجود اب بھی فقیر اور باؤل لوگ ان قلندروں کے کچھ کچھ نشانات لیے پھرتے ہیں۔

(۲) شیخ احمد سرہندی اکبر اور جہانگیر کے معاصر تھے<sup>۴</sup>۔ اس زمانے میں تصوف ابتذال کا شکار ہو چکا تھا اور اس کا غلط استعمال ہو رہا تھا۔ نیم پختہ صوفی، شریعت کے بنیادی اصولوں کو نظر انداز کرتے تھے۔ جعلی خالقہوں کی تعداد بڑھ گئی تھی اور جہاں انہیں روحانی تربیت کے مراکز کے طور پر کام کرنا چاہیے تھے وہاں تصوف کے نام پر ہر قسم کی بدعت پر عمل ہو رہا تھا۔ ان حالات میں ایک عظیم مصلح کے ظہور کی ضرورت ہر ایک محسوس کر رہا تھا۔ اگر حضرت شیخ احمد سرہندی<sup>۵</sup> اس وقت نمودار نہ ہوتے اور شہنشاہ سے لے کر عامی تک ہر ایک کی بد اعمالیوں کے خلاف جہاد نہ کرتے تو برصغیر کے مسلمان اب تک اسلام کو بھلا چکے ہوتے۔ جہانگیر نے انہیں قید میں ڈالا لیکن بعد میں رہا کر کے ان کے ہاتھ پر بیعت کی۔ شاہجہان بھی آپ کا مرید تھا۔ اورنگ زیب نے حضرت شیخ احمد سرہندی<sup>۶</sup> کے فرزند، پوتے اور پوتے کے خلیفہ کی بیعت کی۔ حضرت مجدد<sup>۷</sup> کا سب سے بڑا کارنامہ یہ ہے کہ آپ نے جہانگیر، اس کے بیٹے اور پوتے کی اصلاح کی۔ اسی اصلاح کا نتیجہ تھا کہ جہانگیر کے پوتے شہنشاہ اورنگ زیب عالمگیر نے فقہ اسلامی 'فتاویٰ عالمگیری' کے نام سے مرتب کرائی۔ حضرت مجدد<sup>۸</sup> کے سب سے زیادہ مستند سوانح نگار ان کے اپنے خلیفہ مولانا غلام بدر الدین ہیں۔ انہوں نے اپنی کتاب حضرات القدس کی جلد دوم حضرت مجدد کے حالات زندگی اور آپ کی تصنیفات کے لیے وقف کر دی ہے۔ اس میں آپ کے نامور خلفاء کے حالات زندگی اور ان کی تصنیفات کا بھی ذکر ہے۔ حضرت مجدد الف ثانی<sup>۹</sup> کی سب سے اہم تصنیف آپ کے مکتوبات ہیں۔ از روئے فلسفہ

جن میں عوام کی خوش اعتقادی سے فائدہ اٹھایا جاتا تھا اور لوگوں کو خانقاہوں کی طرف راغب کرنے کے لیے ہر قسم کے حربے استعمال کیے جاتے تھے۔ تصوف کی اس مقبولیت اور اس کے ہمہ گیر اثر و رسوخ کے باعث بنگالی ادب میں کئی روایات پیدا ہو گئیں جن کی دو قسمیں تھیں، یعنی ادبی روایات اور عوامی روایات۔

اب ادبی روایات دو انواع کی تھیں۔ ایک کا تعلق تصوف کے نظریوں اور اعمال کی فلسفیانہ تشریح اور توجیہ سے تھا، دوسری گیتوں کی روایت تھی۔ اس میں صرف پداولیاں شامل تھیں۔ عوامی روایات صرف باول اور مرشدی گیتوں پر مشتمل تھیں جن میں علامات کے ذریعے ان مختلف مقامات کو بیان کیا جاتا ہے جن میں مرید کو فنا و بقا کے آخری مقام پر پہنچنے کے لیے گزرنا پڑتا ہے۔

سطور بالا میں فہرست مضامین کا تجزیہ کرتے ہوئے ہمیں اس ضمن میں کافی ثبوت مل چکا ہے کہ جہاں تک پہلی نوع کی روایات کا تعلق ہے ان میں فلسفیانہ قسم کی نظمی ادبی نقطہ نگاہ سے چنداں اہمیت نہیں رکھتی تھیں۔ ان کا مقصد یا تو تعلیم و تربیت ہوتا تھا یا ان میں تصوف کے مختلف طور طریقے بیان کیے جاتے تھے۔ چونکہ نثر مفقود تھی لہذا اہل قلم نظم میں لکھا کرتے تھے۔ اس قسم کا ادب بھی اسی طرح کا تھا جس طرح اسلامی احکام سے متعلق نظمی ہوا کرتی تھیں۔ ان نظموں میں اسلام کے ظواہر یا قشر کا بیان ہوتا تھا، تاہم ان کے متعلق یہ دعویٰ بھی کیا جاتا تھا کہ ان میں اسلام کا باطن، مغز یا اس کی روح موجود ہے۔ پہلی قسم کی نظموں کا تعلق شریعتِ اسلام کی ظاہری صورت سے تھا اور دوسری طریقت یعنی علم و عرفان کے باطن سے متعلق تھیں۔ اس قسم

(پہلے صفحہ سے)

آپ کا کارنامہ یہ ہے کہ آپ نے ابن العربیؒ کے نظریہ وحدت الوجود کی تردید کی۔ آپ سے پہلے تمام صوفی ابن العربیؒ کے نظریے کے قائل تھے۔ حضرت شاہ ولی اللہؒ نے ابن العربیؒ کی وحدت الوجود اور حضرت مجدد کے نظریہ وحدت الوجود دونوں کے متعلق

اپنی کتاب 'حجۃ اللہ البالغہ' میں بحث کی ہے۔ ان مطالب کے لیے دیکھیے:

ڈاکٹر برہان احمد فاروقی: Mujaddids' Conception of Tauhid

آئی۔ ایچ قریشی: The Muslim Community of Indo-Pakistan

Sub-Continent

ساتواں باب

کی نظمیں نوآموز صوفیوں کے لیے لکھی جاتی تھیں۔ اس کے باوجود جیسا کہ سید سلطان اپنی کتاب 'جنان پرادیپ' میں بوضاحت کہتا ہے، حصول معرفت پر و مرشد کی باقاعدہ تعلیم کے بغیر ممکن نہیں۔ اس لیے اس قسم کا ادب صرف ان لوگوں کی استعداد کے لیے لکھا جاتا تھا جو پیر کی تعلیمات سے پہلے مستفیض ہو چکے ہوتے تھے اور جو باطنی زندگی سے اپنا رابطہ برقرار رکھنا چاہتے تھے۔ حاجی محمد کی تصنیف 'نور جہاں' سید سلطان کی 'جنان پرادیپ' کی بہ نسبت زیادہ فلسفیانہ ہے۔ وہ اپنی کتاب کے پہلے حصے میں محض شریعت کے متعلق قارئین کو آگاہ نہیں کرتا بلکہ خداوند تعالیٰ کی توحید کے متعلق ابن العربیؒ اور مجدد الف ثانی کے متبائن نظریوں کی فلسفیانہ انداز میں تشریح بھی کرتا ہے۔ سابقہ روایت کی طرح یہ روایت بھی جدید بنگالی نثر میں موجود ہے۔

معرفتی گیتوں کی روایت زیادہ اثر انگیز ہونے کے علاوہ اپنے اندر ادبی چاشنی بھی رکھتی ہے۔ ان میں پداولیاں' بھی شامل ہیں۔ مسلمانوں نے حقیقت برتر کے متعلق اپنے روحانی تجربے کے اظہار کے لیے یہ طریقہ اختیار کیا تھا۔ سید سلطان سے لے کر علاول تک بہت سے مسلمان شعراء نے پداولیوں کو اس لیے استعمال کیا تھا کہ ادبی صنف کے طور پر ان کا رواج عام ہو چکا تھا۔ رادھا اور کرشن کو حقیقی انسان یا حتیٰ کہ دیوی دیوتا تصور نہیں کیا جاتا تھا۔ وہ دونوں انسانی روح اور وجودِ حقہ کی علامات تھیں۔ بانسری کی آواز ابدی وجود باری تعالیٰ کی طرف سے دعوت تھی۔ اس صنف ادب کی زبان بھی اپنے اندر تصنع رکھتی تھی۔ یہ ایک قسم کی ادبی صنعت گری تھی، جو ان نظموں کی علامتی معنویت سے مطابقت رکھتی تھی۔ وشنوی پدوں کے مجموعوں 'گودا پدا ترنگینی' اور 'پداکل تپارو' میں پانچ مسلمان شعرا کو چھوٹا بڑا مقام ملا ہے۔ ان کے نام شاہ اکبر، ناصر محمود، کبیر، سالبگ اور سید مرتضیٰ ہیں۔ اسلامی تصوف، خاص طور پر اس کا وہ پہلو جو محبت کے وشنویہ انداز سے مشابہت رکھتا ہے، اس صنف کے ذریعے بڑے موثر پیرائے میں بیان ہوتا تھا۔ تاثیر کا دارومدار شاعر کے اپنے روحانی تجربے اور اس کی قدرت اظہار و ابلاغ پر ہوتا تھا۔ چونکہ فلسفیانہ تشریح و توضیح پر زور نہیں دیا جاتا تھا اور جذباتی تاثر پیدا کرنے کی کوشش کی جاتی تھی لہذا ان نظموں کی کامیابی اور ناکامی کا انحصار اس بات پر

(۱) پداولیوں پر مفصل بحث کے لیے دیکھیے پانچواں باب، ص ۱۳۵ - (مدیر عمومی)

تھا کہ احساسات کو کس نظم و ترتیب کے ساتھ پیش کیا گیا ہے۔ بنا بریں ان میں صحیح قسم کی جاہلیاتی چاشنی موجود ہے۔

مرشدی گیتوں کی مقبول عوام روایت اور اسی طرح بعد میں باؤل گیتوں کا رنگ گہرا فلسفیانہ ہے۔ مرشدی گیت آج کل بھی دیہات میں بڑے مقبول ہیں۔ ان مرشدی گیتوں کا علیحدہ علیحدہ سلسلہ ہوتا ہے۔ ہر سلسلہ چند گیتوں کے مجموعے پر مشتمل ہوتا ہے۔ عام طور پر سلسلہ جسم اور اس کے مختلف حواس سے شروع ہوتا ہے اور روح پر ختم ہوتا ہے۔ جو پیرو مرشد کی وساطت سے فنا فی اللہ کی منزل حاصل کر لیتا ہے۔ بعض گیت تو اس قدر فلسفیانہ ہوتے ہیں کہ عام انسان کے لیے ان کا سمجھنا مشکل ہو جاتا ہے۔ مختلف علامات کو کام میں لایا جاتا ہے۔ رادھا اور کرشن کی علامات کو عام طور پر استعمال نہیں کیا جاتا۔ کشتی، خطرناک دریا میں سفر یا طوفان میں دریا کا سفر، چاند اور سورج، بازار، دروازے اور کھڑکیاں، ان تمام کو جسم انسانی دنیا یا روح انسانی کی علامات کے طور پر استعمال کیا جاتا ہے۔ یہ تمام علامات عوامی زندگی سے حاصل کی جاتی ہیں۔ اخذ علامت میں بڑی آزادی ہوتی ہے، جس کا یہ نتیجہ نکلتا ہے کہ ان میں کافی توانائی اور زندگی پائی جاتی ہے۔ یہ عوامی روایت آج کل بھی دیہات میں موجود ہے اور دیہاتی شعراء آج کل بھی شاعرانہ محاسن سے معمور اعلیٰ درجے کی نظمیں لکھا کرتے ہیں۔

### ہندو اور مسلم تہذیب کے امتزاج کی کوششوں پر مبنی ادب

اگرچہ مسلمان نووارد اور نو مسلم اپنے افکار اور اعمال کے لحاظ سے بڑے راسخ العقیدہ تھے، لیکن بتدریج ہندوؤں اور مسلمانوں کے طور طریقوں کے باہمی امتزاج کی کوشش شروع ہو گئی۔ وشنومت نے بھی اس سلسلے میں محرک کا کام کیا۔ مقامی ہندو لوگوں کے توہنات نو مسلموں کی عوامی تہذیب میں بدستور باقی رہ گئے۔ ”ناتھ“<sup>۲</sup> فرقہ نے بھی اس قسم کے امتزاج کی حوصلہ افزائی کی۔ عزت و احترام کے لحاظ سے گورو

(۱) احمد شریف : بنگلا صوفی سہبتیہ۔

(۲) ڈاکٹر شہید اللہ : باہتیمہ کتھا، جلد اول، ص ۱۰۲ - ۱۲۸ - عنوان ناتھ

دھرما و دھرما پوجا۔

اور پیر کے الفاظ مترادف کے طور پر استعمال ہوتے تھے۔ اس رجحان کا پہلا نمونہ شیخ فیض اللہ کی 'گورک شاوی جے' یا 'مینا چیتنی' اور 'ستیہ پیر پنچلی' ہے جس میں وہ ہندوؤں کے دیوی دیوتاؤں اور مسلمانوں کے پیروں اور مرشدوں کے نام یکساں عزت و احترام کے ساتھ لیتے ہیں۔ جیسا کہ پیشتر ازیں بتایا جا چکا ہے سید سلطان بھی وشنو، شو اور کرشن کو پیغمبروں میں شامل کرتا ہے۔ 'یوگا قلندر' قسم کی نظمیں بھی اسی انداز میں لکھی گئی ہیں۔ ان کے مصنف وہ صوفی اور ان کے باصفا مرید تھے جن کا یہ عقیدہ تھا کہ حقیقتِ حقہ کا تصوف کے ذریعے ادراک ہمیشہ ایک جیسا ہوتا ہے۔ علی رضا (۱۶۹۵ء - ۱۷۸۰ء) کی 'یوگا قلندر' اسی قسم کی چیز ہے۔

ظاہر ہے عہد وسطی کے بنگالی ادب میں مسلمانوں نے کئی نئی روایات قائم کیں۔ صرف یہی نہیں کہ انہوں نے انسانی زندگی کو تسلیم کیا اور اس کا احترام کیا بلکہ ترجمہ اور تصرف کے ذریعے انہوں نے انسانی زندگی کو نہ صرف تسلیم کیا بلکہ اس کا احترام کیا اور ساتھ ہی اسلامی دنیا کے اساطیر کا بھی تعارف کرایا۔ اسی طرح تاریخی اور مذہبی نظموں کے واسطے سے انہوں نے بنگالی بولنے والوں کے مجموعی شعور کی حدود میں وسعت پیدا کی۔ مسلمان مستحق تحسین و آفرین ہیں کہ انہوں نے ہر طرح اس ادب کی سرپرستی اور حوصلہ افزائی کی، اپنے خونِ جگر سے اسے پالا پوسا اور بنگالی زبان میں اس دور کی بعض بہترین نظمیں لکھیں۔

اس لیے ہم یہ نتیجہ اخذ کر سکتے ہیں کہ مولہویں اور سترہویں صدیوں کے دو سو سال بنگالی زبان میں مسلمانوں کی ادبی تصنیفات کے لحاظ سے انتہا درجہ اہم ہیں۔ اسی زمانے میں انسانی روایات بنگالی ادب میں انتہائی کامیابی کے ساتھ فروغ پذیر ہوئیں۔ یہاں اس بات کا ذکر بھی ضروری ہے کہ یہی وہ دور ہے جس میں تنزل کی روایات بھی شروع ہو گئی تھیں۔ اسی لیے ہم دیکھتے ہیں کہ بنگالی ادب میں راسخ العقیدگی کی روایات اور تصوف کی غیر تقلیدی روایات میں بڑی کشمکش پیدا ہو گئی۔





## آٹھواں باب

### بیانیہ نظمیں

(۱۵۷۵ء - ۱۷۰۷ء)

پٹھانوں کے عہد میں مسلمان بادشاہوں کی سرپرستی کی وجہ سے نوزائیدہ بنگالی ادب کو نشو و نما پانے کا بڑا موقع ملا۔ اس کی توسیع کا زمانہ بھی وہی ہے۔ حسین شاہ اور نصرت شاہ نے جو مثال قائم کی اس کا اتباع بنگال کے مختلف حصوں میں ان کے جاگیرداروں نے بھی کیا۔ پرگل خاں اور چوتی خاں نے یہ روایت جاری رکھی۔ اس لیے یہ کہنا بجا ہے کہ بنگالی ادب کا علم بردار محض شاہی دربار نہیں تھا۔ ہندوؤں میں یہ ادب لوک ادب کے طور پر پھلتا پھولتا رہا یا پھر گمنام کاویوں کی صورت میں اس کی ترقی جاری رہی۔ یہ کاویے صوبے کے مختلف حصوں میں لکھے جا رہے تھے اور ان کی حمایت اور حوصلہ افزائی بڑے بڑے زمیندار کیا کرتے تھے۔

گوڑ کے سلاطین نے اس ادب کی جو سرپرستی کی وہ بعد کے بادشاہوں اور حکمرانوں کی سرپرستی کے لیے محرک بنی۔ اس کا یہ نتیجہ نکلا کہ ابھی پٹھانوں کی بادشاہت ختم نہیں ہوئی تھی کہ ایسے مختلف مراکز قائم ہو گئے اور سرحدوں پر کئی ایسی حکومتوں کا قیام عمل میں آ گیا جہاں بنگالی ادب کی نشو و نما شروع ہو چکی تھی۔ شمالی بنگال میں سب سے بڑا مرکز کمبا کامروپ یا کوچ بہار شاہی دربار تھا۔ مغربی بنگال کا اہم ترین مرکز ملا بھوم دال بھوم کا دربار تھا اور مشرقی بنگال میں بنگالی ادب کو تری پورہ اور اراکان (روژنگ) کے دربار میں فروغ حاصل ہوا۔ ان مختلف بادشاہتوں میں سے زیادہ تر شاہانِ اراکان کے دربار میں مسلمان بنگالی ادب کی تخلیق میں حصہ لے رہے تھے۔

روژنگ اراکان کا دارالخلافہ تھا۔ وہاں کے رہنے والے لوگ آسٹروی نژاد تھے۔ ان میں بھوٹو چینی، کوکی چینی، برمی اور بعد میں سامی نسل کے لوگ بھی شامل ہو گئے۔ عیسائی تقویم کے ابتدائی سالوں میں ہی یہاں بدھ اور کھتری آبادکار شمالی ہند سے آنے لگ گئے۔ بنگال کی سرحد کی حفاظت کے لیے پٹھان بادشاہوں نے چٹاگانگ میں پہلے ہی ایک بندرگاہ بنا لی تھی۔ گوڑ میں پٹھانوں کی حکومت ختم ہونا شروع ہوئی تو تری پورہ کے بادشاہ نے اس علاقے کو فتح کرنا شروع کر دیا۔ پراگل نے اراکان میں پٹھانوں کا اقتدار از سر نو قائم کیا۔ اس کے بیٹے چوتی خاں نے حسین شاہی روایت کو جاری رکھا۔ جب پٹھانوں کی حکومت ختم ہوئی تو بہت سے مسلمان امراء نے سلہٹ، تری پورہ، چٹاگانگ اور اراکان میں پناہ لی۔ اس لیے ان علاقوں میں، خاص طور پر چٹاگانگ اور اراکان میں، ممتاز علماء، صوفیہ اور مہذب مسلمان امراء بڑی تعداد میں پہنچنے لگ گئے۔ اس طرح تصوف کا اثر تمام علاقے میں پھیل گیا۔ اراکان کے بادشاہ نسلاً ماگھ تھے اور مذہباً بدھ۔ وہ خود بھی بنگالی بولتے تھے، ان کے دربار میں بھی بنگالی بولی جاتی تھی اور عوام بھی یہی زبان بولتے تھے۔ ظاہر ہے یہ بادشاہ تنگ نظر نہیں تھے۔ انہوں نے بنگالی ادب کی سرپرستی کی اور اسلامی تہذیب کی قطعاً مخالفت نہ کی۔ اس لیے ان کے دربار اور ان کی حکومت کی وجہ سے ایسی فضا پیدا ہو گئی جہاں امتزاج پسند تصوف اور یوگ دونوں پہلو بہ پہلو ترقی پا سکتے تھے اور جہاں ایسا وسعت در آغوش شعور نشو و نما پا سکتا تھا جس میں ہندوؤں کے میلانات اور مسلمانوں کے رجحانات بیک وقت سما سکتے تھے۔ اس کے نتیجے کے طور پر مذہب کے انسانی پہلو پر زیادہ زور دیا گیا۔ اس طرح اراکان کا دربار ہندوؤں اور مسلمانوں کی ثقافت کو ایک دوسرے کے قریب لایا۔ تھری دھی دھاما کے عہدِ حکومت (تقریباً ۱۶۳۲ء تا ۱۶۳۸ء) میں بادشاہ اور اس کے جرنیل یعنی لشکر وزیر، اشرف خاں نے بنگالی کے شعراء دولت قاضی اور علاول کی حوصلہ افزائی اور سرپرستی کی۔ یہ دونوں ان کے احسانات کا بصد تشکر ذکر کرتے ہیں۔ ان کے علاوہ جن دوسرے شعراء کو عروج حاصل ہوا وہ مردان، قریشی مگن اور عبدالکریم خوند کر ہیں۔

ایک اور علاقہ جو کبھی بھی براہ راست شاہانِ دہلی کے زیرِ تسلط نہیں رہا لیکن جو مختلف مسلمان امراء کے لیے جائے پناہ ثابت ہوا، تری پورہ (پرا دربار) تھا۔ وہاں کی

حکومت کی درباری زبان بنگالی تھی - وہاں کے عوام کی زبان بھی یہی تھی - ۱۶۱۱ء میں یہ مغلوں کی باجگزار ریاست بن گئی - یہاں بنگالی ادب پیدا ہوا اور سب سے پہلے جو کتاب تصنیف ہوئی اس کا نام 'راج محل' ہے - یہ ۱۴۸۸ء میں دھنیا مانکیا بادشاہ کی فرمائش پر لکھی گئی - یہاں کے مسلمان شعراء کے نام شیخ چاند ، سید محمد اکبر ، شکور محمد ، رفیع الدین ، شیخ سعدی ، شیرباز اور محمد عبدالرزاق ہیں -

عہدِ مغلیہ کو بنگلا زبان و ادب کے لیے سنہرا دور کہا جاتا ہے کیونکہ اسی عہد میں مختلف موضوعات پر بیانیہ نظمیں لکھی گئیں - یہ موضوعات بہت بڑے کینوس پر پھیلے ہوئے ہیں ؛ مثلاً مذہبی ، تاریخی ، رومانی ، رزمیہ وغیرہ - یہ سارے موضوعات بنگلا ادب کے لیے قطعی نئے تھے - مسلم شعراء سے پہلے ہندو شعراء کے ذہن نہ تو ادھر مبذول ہوئے اور نہ ہی وہ اپنے اساطیری موضوع سے آگے کچھ دیکھنا پسند کرتے تھے - سوال پیدا ہوتا ہے کہ یہ متنوع موضوعات مسلم شعراء کے ذہن میں کیسے آ گئے ؟ جواب بہت ہی آسان ہے ؛ عہدِ مغلیہ میں فارسی زبان و ادب کے اثرات بنگال کی معاشرتی اور تہذیبی زندگی میں بہت گہرے ہو چکے تھے - ان مسلم شعراء نے اپنی ذکاوت و ذہانت کی وجہ سے اس زبان کے ترقی یافتہ ادب کا گہرا مطالعہ کیا تھا اور انہیں محسوس ہو گیا تھا کہ بنگلا ادب اس کے مقابلے میں کم تر ہی نہیں ، پیچ ہے - فارسی ادب میں عشق اور تصوف کے موضوع نے ان کے دلوں میں کشش پیدا کی - ان کے سامنے فردوسی کا 'شاہنامہ' بھی تھا جس میں رستم و سہراب کے درمیان جنگ دکھائی گئی تھی - اس کو پڑھ کر ان کے اندر رزمیہ شاعری کی لگن پیدا ہوئی - 'یوسف زلیخا' ، 'لیلیٰ مجنوں' ، 'شیریں فرہاد' اور دیگر عشقیہ داستانوں نے ان کے جمالیاتی ذوق کو ابھارا - حافظ اور جاسی کی صوفیانہ غزلیں ان کو کائنات سے ہرے لے گئیں - فارسی ادب سے قطع نظر خود ہندوؤں کی تحریر کردہ 'منگل' اور 'وجے کاویوں' کے اثرات ان کے ذہنوں پر مرتسم ہوئے - ہندوستانی اساطیری اور دیومالا کہانیوں سے ان کو دلچسپی پیدا ہوئی -

اس عہد کے مسلم شعراء نے مذکورہ موضوعات پر طبع آزمائی کرنے کے لیے نئی ہیئت دریافت کی - پرانی کہانیوں کو نئے خیالات و محسوسات کا جامہ پہنایا - ہندو کہانیاں جو ابتدائی عہد میں لکھی گئی تھیں ، ان کو مسلمانوں نے نیا رنگ روپ عطا کیا - ان میں

عشق و محبت کی جنوں خیزیاں بھریں ، تصوف کو دل و نگاہ میں جگہ دی اور کردار نگاری میں مثال قائم کر دی ۔ انہوں نے تاریخی داستانوں میں بھی دلچسپی لی اور ادب کی ایک نئی صنف پیدا کی ۔ غرض کہ اس عہد میں ان ہی متنوع موضوعات پر بیانیہ نظمیں تخلیق کی جانے لگیں ۔

بنگلا زبان و ادب کو فروغ صرف ان علاقوں میں نہیں ہوا جہاں مغلیہ حکومت قائم تھی بلکہ اراکان اور ٹپرا ریاستوں میں بھی ، جہاں آزاد ریاستیں قائم تھیں ، بنگلا ادب نے حیرت انگیز ترقی کی ۔ اس سے بنگلا زبان و ادب کی مقبولیت کا اندازہ ہوتا ہے ۔ ہم دیکھتے ہیں کہ عہدِ مغلیہ میں چائنگام ، اراکان اور ٹپرا ہی میں بنگلا تصانیف معرضِ وجود میں آئیں ۔ ان تینوں مقامات میں سے بلاشبہ چائنگام کو فوقیت حاصل ہے کیونکہ یہاں ہر دور میں جتنے شعراء پیدا ہوئے اس کی مثال اور کہیں نہیں ملتی ۔ عہدِ مغلیہ میں چائنگام اور شمالی بنگال میں جو شعراء آفاق شاعری پر جلوہ نما ہوئے وہ یہ ہیں : سید سلطان ، شیخ پران ، حاجی محمد ، نصر اللہ خاں ، شیخ مطلب ، عبدالحکیم ، حیات محمود وغیرہ ۔

جغرافیائی محل وقوع اور قدرتی مناظر کے لحاظ سے چائنگام بہت ہی حسین مقام ہے ۔ اس کے شمال میں فینی اور جنوب میں ناف دریا بہتے ہیں ۔ مشرق میں پہاڑی علاقے اور مغرب میں خلیج بنگال ہے ۔ اس علاقے کو حاصل کرنے کے لیے پہلے ٹپرا اور اراکان کے لوگوں کے درمیان پھر ٹپرا والوں ، اراکانیوں اور مسلمانوں کے درمیان برسوں تک جنگیں ہوتی رہیں ۔ ۱۶۶۶ء کی بات ہے کہ مغلوں نے اس پر قبضہ کر کے اسے بنگال میں شامل کر لیا ۔ اول اول یہاں برمی اور ڈراویڈی نسل کے لوگ بستے تھے ۔ اس کے بعد غالباً پوران کے عہد میں چٹ بھٹ نام کی ایک اور جاتی نے آباد ہونا شروع کیا ۔ سلیمان ، ابوزید الحسن ، المسعودی وغیرہ عرب سیاحوں کی تحریروں سے پتا چلتا ہے کہ اراکان سے دریائے میگھنا کے ساحل تک عرب تاجر اور سوداگر آٹھویں صدی عیسوی ہی سے پھیل گئے تھے ۔ کہا جاتا ہے کہ اسی عہد میں بہت سے عرب سوداگروں نے چائنگام میں بستیاں بسالی تھیں ۔ دسویں صدی عیسوی کی درمیانی مدت تک چائنگام میں عربوں کے اثرات اتنے مستحکم ہو گئے تھے کہ کہا جانے لگا یہاں ان کی حکومت قائم ہو گئی ہے ۔ یہاں کے حاکم کو 'سلطان' کے خطاب سے یاد کیا جاتا تھا ۔ غالباً میگھنا کے شمال میں جو

علاقے ہیں وہ عربوں کے قبضے میں تھے۔ روژنگ یعنی اراکان کی قومی تاریخ میں بھی اس کا ذکر ملتا ہے۔ چائنگام کے قریب 'سولوک بحر' نام کا ایک گاؤں آباد ہے۔ یہی 'سولوک بحر' عربی 'سولوک البحر' کی بگڑی ہوئی شکل ہے۔ اس کا مطلب ہے سمندری راستہ۔

آٹھویں اور نویں صدی عیسوی میں سیگھنا کے مشرقی ساحل سے لے کر روژنگ دیس تک مذہبِ اسلام پھیلنا شروع ہو گیا تھا اور مسلمانوں کے اثرات آہستہ آہستہ وہاں کی سماجی زندگی میں نظر آنے لگے تھے۔ ایک اور چیز جو قابلِ ذکر ہے وہ یہ ہے کہ چندر بنسی کے سولہ چندر سنگھ نے ۹۵۳ء میں 'سلطان' کو شکست دے کر چائنگام فتح کر لیا تھا۔ اس کے بعد چائنگام پر قبضہ کرنے کے لیے کئی صدیوں تک ٹپرا والوں اور اراکانیوں کے درمیان، پھر ٹپرا والوں، مسلمانوں، اراکانیوں کے درمیان جنگیں ہوتی رہیں۔ سب سے آخر میں پرتگیزیوں کی نگاہ اس پر پڑی۔ اس دوران میں اراکانیوں نے نو بار چائنگام پر قبضہ کیا۔ ۱۶۲۰ء میں چائنگام پر ٹپرا کا آخری بار قبضہ ہوا لیکن ۱۶۶۶ء میں مغلوں کے ہاتھوں اراکانیوں کو شکست فاش ہوئی اور اس طرح چائنگام ہمیشہ کے لیے بنگال کا لازمی حصہ بن گیا۔ اس وقت اورنگ زیب عالمگیر کی حکومت تھی۔ شائستہ خاں کے لڑکے بزرگ امید خاں کے زیرِ کمان یہ جنگ لڑی گئی تھی۔ وہ ۲۷ جنوری ۱۶۶۶ء کو فاتح کی حیثیت سے چائنگام کے قلعے میں داخل ہوا۔ اس طویل عرصے تک محض اراکانیوں، ٹپرا والوں، عربوں، مغلوں، پٹھانوں، ترکوں اور پرتگیزیوں کے درمیان معرکے ہی نہیں ہوئے بلکہ بہت سے اراکانی اور ٹپرا کے لوگوں نے یہاں مستقل طور پر رہائش بھی اختیار کر لی اور ان گنت مغلوں، پٹھانوں اور عربوں نے اسلام آباد (چائنگام کا سابق نام) کو اپنا گھر بنا لیا۔

بلاشبہ چائنگام عہدِ مغلیہ میں بنگلا شاعری کی خوشبوؤں سے مہک اٹھا تھا۔ انہیں نہ صرف اپنے اپنے خیالات کی ترجمانی میں مکمل آزادی تھی بلکہ ان میں سے بہتوں کو حکومتِ وقت کی سرپرستی بھی حاصل تھی۔ حکومت نے کسی موقع پر بھی ان کے شاعرانہ خیالات و عقائد پر پرہیز نہیں بٹھایا۔ یہی وجہ ہے کہ انہوں نے جہاں اسلامی موضوعات پر نظمیں لکھیں وہیں ان کے گیتوں میں ہندو عقائد کی جھلکیاں بھی ملتی ہیں۔

## رومانوی بیانیہ نظمیں

جیسا کہ سطورِ بالا میں اشارہ کیا جا چکا ہے، آس دور میں دو قسم کی بیانیہ نظمیں لکھی گئیں؛ ایک تو رومانی تھیں اور دوسری قسم کی نظموں میں تاریخ اور مذہب دونوں کے مطالبِ ملا جلا کر بیان کیے جاتے تھے۔ ان میں سے رومانی قسم کی نظمیں زیادہ اہم ہیں۔

اس دور کے بنگالی ادب کا عام جائزہ لیا جائے تو ظاہر ہوتا ہے کہ ہندوؤں نے دو اہم باتوں کی طرف زیادہ توجہ دے رکھی تھی، ایک تو وہ وشنو مت کے زیرِ اثر ادب تخلیق کیا کرتے تھے، دوسرے وہ منگل کاویاں لکھا کرتے تھے۔ ادب میں یہ دونوں رجحانات بنیادی طور پر زبردست مذہبی شعور کی وجہ سے پیدا ہوئے تھے۔ ان میں فرق یہ تھا کہ وشنویہ ادب میں انسانی عناصر پر زیادہ زور دیا جاتا تھا۔ خاص طور پر محبت کے موضوع کے متعلق زیادہ نظمیں لکھی جاتی تھیں جن میں محبت کی آلودگی اور انسانی حیثیتیں بیک وقت موجود ہوتی تھیں۔ منگل کاویوں میں دیوی دیوتاؤں کا ذکر زیادہ ہوتا تھا اور لازماً انسانی عناصر کو گھٹا کر پیش کیا جاتا تھا۔ اس لیے منگل کاویاں رومانوی بیانیہ نظموں کی صورت اختیار نہیں کر سکتی تھیں۔ بنا بریں اس عہد میں بنگالی ادب کی تخلیق میں مسلمان شعراء نے جو حصہ لیا وہ امتیازی حیثیت رکھتا ہے اور یہ بڑا نتیجہ خیز ثابت ہوا۔ مسلمان شعراء میں سے بعض وشنویہ روایات سے متاثر تھے اور انہوں نے وشنویہ غنائیے بھی لکھے۔ لیکن مسلمان اہلِ قلم نے سب سے اہم کام یہ کیا کہ انہوں نے ان انسانی روایات کی جڑیں مستحکم کیں جو شاہ مجد صغیر اور دولت وزیر بہرام خاں نے قائم کی تھیں۔ اس طرح انہوں نے بڑی کامیابی کے ساتھ ایک ایسی راہ نکالی جس پر چل کر بعد میں ہندو اہلِ قلم نے جدید بنگالی ادب پیدا کیا۔ ان مسلمان شعراء میں سب سے زیادہ کامیاب دولت قاضی، قریشی مگن ٹھاکر، علاول اور نوازش خاں تھے۔

## ٹپرا دربار میں بنگلا ادب

ارا کان کی طرح ٹپرا کی سرحد کا بھی تعین کرنا مشکل ہے۔ موجودہ نواکھالی کا تقریباً سارا علاقہ قدیم ٹپرا کی سلطنت میں شامل تھا۔ یہاں اب بھی مسلمانوں کی اکثریت ہے۔

پہلے بھی نواکھالی اور ٹپرا کے اضلاع میں مسلمان بڑی تعداد میں سکونت پذیر تھے۔ اراکان کے راج دربار میں جس طرح مسلم عہدیدار بلند مقام پر فائز تھے، ٹپرا میں حالت اس سے مختلف تھی۔ البتہ یہاں کی مسلم آبادی میں برابر اضافہ ہوتا رہا ہے۔

ٹپرا میں قدیم باشندوں کی حکومت تھی۔ چکمہ قبیلے کے لوگ ہمیشہ اس پر حکمران رہے۔ یہ حقیقت ہے کہ یہاں کے قدیم باشندوں پر بنگالی ہندو تہذیب و تمدن کے اثرات گہرے تھے۔ لیکن اس سے بھی انکار نہیں کیا جا سکتا کہ مسلمانوں کے عہدِ حکمرانی میں اگرچہ ٹپرا مکمل طور پر فتح نہ ہو سکا، اس کے باوجود یہاں کا راج دربار مسلمانوں کے تہذیبی و تمدنی اثرات سے محفوظ نہ رہ سکا۔ کیونکہ ہم دیکھتے ہیں کہ راج دربار، طرزِ حکومت اور لباس کی وضع قطع میں مسلمانوں کا نمایاں اثر پڑا ہے۔ بنگلا زبان یہاں کی درباری زبان رہی ہے۔ اس کے علاوہ یہاں کے سکوں اور دستاویزات پر بنگلا زبان کی قدیم علامتیں نظر آتی ہیں۔ مختصر یہ کہ ٹپرا کے راج دربار میں مسلمان شعراء کو عزت و احترام کی نظروں سے دیکھا جاتا تھا۔ ان شعراء کا تذکرہ ملاحظہ فرمائیے۔

شیخ چاند (۱۵۶۰ء - ۱۶۲۵ء)

ان کی ولادت اور وفات کے بارے میں ہمارے نقاد متفق نہیں ہیں اور نہ تلاش و تحقیق کے باوجود صحیح تاریخ دریافت ہو سکی ہے۔ بہر حال اس بات پر سب متفق ہیں کہ ٹپرا کے ممتاز شعراء میں شیخ چاند کا بھی شمار ہوتا ہے۔ یہ صرف اپنی شاعرانہ عظمت ہی کی وجہ سے مشہور نہیں ہوئے، اس سے قطع نظر ان کو فلسفہٴ تصوف میں بھی خاصہ دخل تھا اور ان کی بزرگی میں کسی کو کلام نہ تھا۔ کچھ لوگوں نے یہ ثابت کرنے کی کوشش کی ہے کہ شیخ چاند سلہٹ کے رہنے والے تھے۔ اس سلسلے میں بنگلا کے مشہور ادیب سید مرتضیٰ علی پیش پیش ہیں۔ ڈاکٹر انعام الحق کہتے ہیں: ”شاعر کی نصف سے زیادہ زندگی، خصوصاً ان کی ساری ادبی زندگی، ٹپرا ہی میں گزری ہے۔ اس سلسلے میں کوئی مختلف رائے نہیں۔ اس کے علاوہ شاعر کے سارے مخطوطات ٹپرا ہی سے دستیاب ہوئے ہیں۔ ان کا انتقال بھی ٹپرا ہی میں ہوا۔ پروفیسر علی احمد نے مخطوطات کے مقدمے میں تحریر کیا ہے کہ شیخ چاند کی قبر ٹپرا کے مقام ’بکسا‘ میں موجود ہے۔ (مسلم بانگلا ساہتیہ، صفحہ ۲۴۸)۔“

شیخ چاند کے والد کا نام فتح مجدد اور ان کے پیر کا نام شاہ دولہ تھا۔ اپنے پیر کا ذکر انہوں نے ایک شعر میں یوں کیا ہے :

پرگنے کدبا نام ہوڑویا گرامے گھر  
تالوک بھوسی اپو تان ششا بوہو تر

(ترجمہ) : کدبا برگنہ میں موضع ہوڑویا کے رہنے والے ہیں۔ نہ جائداد ہے نہ زمین ، البتہ شاگردوں کی تعداد کثیر ہے۔

شیخ چاند تارک الدنیا ہو گئے تھے۔ ان کا بیشتر وقت خدا کی عبادت ، ریاضت اور شعرگوئی میں گزرتا تھا۔ انہوں نے اپنے بارے میں صاف صاف کہا دیا ہے :

دنیاں جنجال تیجی  
مرشد آر پیر بھجی  
مرشٹی کوری رسول چرن

(ترجمہ) : دنیا کے جنجال کو تیاگ کر ، مرشد اور پیر کی خدمت کرتا ہوں اور رسولؐ کے خصائلِ حسنہ تخلیق کرتا ہوں۔

اس طرح تارک الدنیا ہو کر ، مرشد کی خدمت کر کے اور 'رسول وجے' کی تصنیف میں مستغرق ہو کر شاعر نے جو ریاضتیں کی ہیں ، اس کا پھل انہیں مل گیا۔ بارہ سال کی شب و روز محنت و مشقت کے بعد ان کی کتاب 'رسول وجے' مکمل ہو گئی۔ اس بارے میں انہوں نے خود کہا ہے :

”بارہ (۱۲) سال کے بعد میرے علم میں اضافہ ہوا

اور مرشد کے قدموں میں میرے ایمان کو پختگی نصیب ہوئی۔“

اب تک شیخ چاند کی پانچ کتابیں دریافت ہو چکی ہیں جن کے نام یہ ہیں :

۱۔ رسول وجے : شیخ چاند کا یہ سب سے عظیم کارنامہ ہے جسے انہوں نے اپنے مرشد شاہ دولہ کی ہدایت پر نظم کیا۔ اس بارے میں وہ لکھتے ہیں :

شیخ چاند بن فتح مجد میرا نام ہے



اپنے مرشد کی ہدایت پر میں نے یہ پانچالی ترتیب دی  
 'قصص الانبیاء' نامی ایک کتاب سے سن کر  
 اس کتاب کا مواد تیار کیا (ترجمہ)

'رسول وجے' کے ۱۱۶ باب کے بعد بیشتر حصہ 'شبِ معراج' سے متعلق ہے۔ اس  
 میں حضرت رسولؐ خدا کے معراج کا واقعہ اور بہشت و دوزخ کے سفر کا حال درج ہے۔  
 اس بیانیہ نظم میں جہاں اور بہت سے عنوانات ہیں، یہ عنوانات خاص طور سے قابل ذکر  
 ہیں: خجالتِ ابلیس، قتلِ طالب، مبارز کی بیوی کی سزا، گوالے کا قبولِ اسلام،  
 جوگی نامہ، مرید کی باتیں وغیرہ۔

۲۔ شاہِ دولہ: اس طویل بیانیہ نظم کا موضوع تصوف ہے۔ اس میں فلسفہ خودی  
 اور مابعد الطبیعیاتی موضوع پر بحث کی گئی ہے۔ شاعر نے اپنے مرشد سے کچھ سوالات  
 کیے ہیں اور انہوں نے جو جوابات دیے اور ان جوابات سے ان کو تصوف کی جو باتیں  
 معلوم ہوئیں وہی اس نظم میں درج ہیں۔ انہوں نے اپنے مرشد کا جن الفاظ میں تعارف کرایا  
 ہے وہ درج ذیل ہیں:

شاہِ دولہ اللہ کے منتخب بندوں میں سے ہیں

فقیری لے کر انہوں نے اپنے اندر نور کی صفت پیدا کر لی!

چودہ پشت سے ان کے خاندان میں پیری کا سلسلہ چلا آ رہا ہے،

شریعت پر ان کا مکمل ایمان ہے۔

شریعت، طریقت، حقیقت اور معرفت،

ان چاروں منازل سے گزر کر وہ عبادت کرتے ہیں۔

کدبا پرگنے میں موضع ہوڑویا کے رہنے والے ہیں،

ان کے پاس نہ جائداد ہے، نہ زمین، البتہ شاگردوں کی تعداد کثیر ہے۔

تمام شاگردوں میں ایک شاگرد حقیر فقیر بھی ہے،

جس کا نام چاند بن فتح مجدد ہے -

مرشد کی خدمت کر کے مجھے بصیرت بھی ملی ، بصارت بھی  
چراغِ علم روشن کر کے عقل و دانش کے گوہر نایاب حاصل کیے -

۳۔ قیامت نامہ : 'قیامت نامہ' کے کئی نسخے پروفیسر علی احمد نے دریافت کیے ہیں جن میں نظم لکھنے کی دو مختلف تاریخیں درج ہیں - یعنی ٹپرا کی مقامی تاریخوں کے لحاظ سے قیامت نامہ ۱۰۲۲ء اور ۱۱۲۲ء میں مکمل ہوا - اس طرح یہ کہا جا سکتا ہے کہ شاعر سولہویں صدی عیسوی کے اواخر یا سترہویں صدی عیسوی کے اوائل میں گزرا ہے -

۴۔ طالب نامہ : اس میں فلسفہٴ معرفت پر شاعر نے تفصیل سے اپنے خیالات پیش کیے ہیں - یہ تصنیف موضوع کے لحاظ سے 'شاہ دولہ' سے ملتی جلتی ہے لیکن اس کی تاریخی اہمیت اس لیے زیادہ ہے کہ بنگلا میں تصوف کے موضوع پر نثر کے بہت ہی ابتدائی اور قدیم نمونے اس میں پائے جاتے ہیں - 'طالب نامہ' میں یہ سوال و جواب ملاحظہ فرمائیے :

تم آئے ہو کہاں سے ؟	اپنے مکان سے -
مکان میں کس کو رکھ کر آئے ہو ؟	امید پھرے دار کو
امید پھرے دار کون ہے ؟	جو دنیا کا محافظ ہے -
دلہا کے مکان میں کہاں سے آئے ہو ؟	توجی پور سے -
جہاں رہتے ہو اس کا نام کیا ہے ؟	نعمت پور -
جاؤ گے کہاں ؟	سانجھ گریہ پور -
کیا تم طالب نہیں ہوئے ؟	ہاں طالب ہو گیا -
کس کے طالب ؟	مرشد کے طالب -
طالب کس کی ؟	مرشد کی -

مرشد کون ہے؟  
 عزرائیل -  
 اس کا مرشد کون ہے؟  
 اسرافیل -  
 اس کا مرشد کون ہے؟  
 جبرائیل -  
 اس کا مرشد کون ہے؟  
 میکائیل -  
 اس کا مرشد کون ہے؟  
 ہمیشہ رہنے والا خدا  
 ہمیشہ رہنے والا خدا کون ہے؟  
 جس نے دنیا کو پیدا کیا۔

۵- ہر گوری سنگباد : یہ تیرہ صفحات پر مشتمل مختصر سا کتابچہ ہے جس میں یوکیوں کے آسنوں کی تفصیلات درج ہیں۔ اس عہد کے مسلم صوفیہ میں یہ رسم رائج تھی۔

سید محمد اکبر (۱۶۵۷ء - ۱۷۲۰ء)

ان کے بھی تمام ملفوظات ٹپرا ہی سے دستیاب ہوئے ہیں اس لیے قیاس یہی کہتا ہے کہ ان کا وطن مالوف بھی ٹپرا ہی تھا۔ 'زیب الملک شمع رخ' کا قلمی نسخہ آج تک کہیں سے دستیاب نہیں ہوا۔ یہ منظوم داستانِ محبت عوام میں بے حد مقبول ہوئی۔ عرصہ ہوا کلکتے کے 'بڑتلہ' نے اس کا ایک ایڈیشن شائع کیا تھا جو ہاتھوں ہاتھ فروخت ہو گیا۔ اس نوع کی ایک کہانی رفیع الدین نامی ایک اور شاعر نے بھی لکھی ہے۔ کتاب کا نام بھی یہی ہے۔ سید محمد اکبر نے غالباً اس کہانی کا پلاٹ فارسی سے لیا ہے۔ ان کو فارسی پر کافی قدرت تھی۔ ان کے بارے میں ڈاکٹر انعام الحق کہتے ہیں: "ایک موقع پر نظم کی پیروٹن کے حسن کی تصویر کشی کرتے ہوئے شاعر رک جاتا ہے اور اپنے بارے میں کہتا ہے کہ میں نے یہ کہانی 'کلا ابد' عمر یعنی ۱۶ سال کی عمر میں لکھی ہے۔ اگر وہ چاہتا تو فارسی میں بہتر طور پر لکھ سکتا تھا۔ اس سے ظاہر ہوتا ہے کہ شاعر کو فارسی پر صرف قدرت ہی حاصل نہ تھی بلکہ اس نے سولہ سال کی عمر میں یہ نظم مکمل کر لی۔ اس نے فارسی میں قطعاً تاریخ بھی تحریر کیا ہے جس کی رو سے اس نظم کی تاریخ تصنیف ۱۶۷۳ء یا ۱۰۸۴ھ ہے۔ اگر یہ مان لیا جائے کہ شاعر نے یہ نظم

سولہ سال کی عمر میں لکھی تھی تو اس کا مطلب یہ ہوا کہ وہ ۱۶۵۷ء میں یعنی جنگِ پلاسی سے ٹھیک سو سال پہلے پیدا ہوا تھا۔“ (مسلم بانگلا ساہتیہ، صفحہ ۲۵۳)۔

اس نظم میں جہاں حمد اور نعت میں شاعر نے خدا، نبیؐ اور اپنے مرشد کی تعریف بیان کی ہے وہیں اس نے ہندو دیوتاؤں اور دیویوں کے بارے میں بھی اپنے خیالات پیش کیے ہیں۔ شاعر کو بیان پر بڑی قدرت حاصل ہے اور وہ نہایت ہی شستہ زبان میں ایک ایک واقعے کو بیان کرتا جاتا ہے۔

شکر محمد (۱۶۸۰ء - ۱۷۵۰ء)

اس شاعر کے بارے میں تحقیق سے کچھ معلوم نہیں ہو سکا ہے لیکن ایسے شواہد موجود ہیں جن سے پتا چلتا ہے کہ ان کا تعلق بھی ٹپرا سے تھا اور جنگِ پلاسی سے قبل کے عہد کا تھا۔ اس نے اپنی نظم ’مینا متیرگان‘ اوائل اٹھارہویں صدی عیسوی میں لکھی تھی۔ اس نظم میں ٹپرا کے راجہ گوپی چندر اور اس کی رانی منیامتی کے معاشقے کی داستان بیان کی گئی ہے۔

محمد رفیع الدین

ان کے والد کا نام اشرف تھا اور وہ ضلع ٹپرا کے نرائنا نامی گاؤں میں پیدا ہوئے تھے۔ انہوں نے جو بیانیہ نظم لکھی ہے اس کا عنوان ہے ’زیب الملک شمع رخ‘ - ۱۶۷۳ء میں ٹپرا کے ایک اور شاعر سید محمد اکبر نے جن کا ذکر پہلے آچکا ہے، اسی عنوان سے نظم لکھی تھی۔ دونوں نظموں کا موضوع ایک ہی ہے، واقعات بھی ملتے جلتے ہیں، البتہ زبان دونوں کی مختلف ہے۔ رفیع الدین کا طرزِ نگارش اور اندازِ بیان زیادہ ستھرا اور پختہ ہے۔ اس سے اندازہ ہوتا ہے کہ رفیع الدین، سید محمد اکبر کے بعد کے شاعر ہیں۔ ان کا ایک شعر ملاحظہ ہو:

کوکیلان کرے گان، موہگیان رنگے

سدھا مرت شونی گیت، پولکیت انگرے

(ترجمہ): کوئلیں دل فریب انداز میں نغمہ منج ہیں اور میں امرت رس میں ڈوبا ہوا یہ

گیت انتہائی عالم سرخوشی میں من رہا ہوں۔

انہوں نے 'گدا کملہ' کے عنوان سے طویل نظم لکھی جو عہدِ مغلیہ کی قابلِ ذکر نظموں میں سے ایک ہے۔ تاریخِ تصنیف اس شعر سے ظاہر ہوتی ہے :

پوڑیا بوجھی یا سب شاستر پر ادیش  
اکادش بنگشو دوئی پشتک بی شیش

(ترجمہ) : پڑھنے کے بعد ہی اس کتاب کا مقصد معلوم ہوگا - ۱۱۲۲ھ میں کتاب اختتام کو پہنچی -

ٹپرا منہ کے حساب سے یہ نظم ۱۱۲۲ھ مطابق ۱۷۱۲ء میں مکمل ہوئی تھی -

شیر باز

شیر باز کا تعلق ٹپرا سے تھا - اب تک ان کی نظموں کے جو تین مخطوطے یہاں سے دستیاب ہوئے ہیں ان کے نام یہ ہیں :

'فخر نامہ یا ملکہ کے ہزار سوال' ، 'قاسم کی لڑائی' اور 'فاطمہ کا صورت نامہ' - شیر باز، شیخ سعدی سے پہلے کے شاعر ہیں - 'فخر نامہ' فارسی کی کسی کتاب سے ماخوذ ہے کیونکہ اس کا اعتراف انہوں نے خود مندرجہ ذیل شعر میں کیا ہے :

(ترجمہ) : 'فخر نامہ' ، نامی ایک کتاب میرے ہاتھ لگی جس میں ، مرشد کے خیالات کا پرچار کیا گیا ہے -

لیکن شیخ سعدی نے اپنی کتاب 'گدا ملکہ' میں ایسی کسی فارسی کتاب کی طرف اشارہ نہیں کیا ہے جس سے پتا چلے کہ شیر باز کی نظم پڑھ کر یا سن کر ہی شیخ سعدی نے اپنی نظم مکمل کر لی تھی - اس کے علاوہ شیر باز نے ملکہ کی سکھیوں کے جو نام دیے ہیں وہ ان کے شاعرانہ ذوق کو ظاہر کرتے ہیں :

روپے منوہر بالا ، گونے انو پام  
باچھی باچھی راکھیا چھے سکھی سب نام  
پیرا دہار ، چمپا چھری ، کمل نینی

کاجل ریکھا ، مرگ آنکھی ، کمل منجری  
اے شوکل سکھی تھا کے کاری کے گھیری

(ترجمہ) : گوری کا روپ دل کش ہے اور اس کے گُن بے شمار ہیں ۔ ساری سکھیوں نے اپنے نام چن چن کر رکھے ہیں ۔ پیرا دھار ، چمپا چھری ، کمل نینی ، کاجل ریکھا ، چشم آہو ، کنول کا پھول ، یہ ساری سکھیاں شہزادی کو اپنے جلو میں رکھتی ہیں ۔

خصوصاً جب گدا عبداللہ نے ملکہ کے ہزار سوالات کے صحیح جواب دے کر روم کی سلطنت اور شہزادی کو حاصل کیا تو اس وقت شاعر نے جس خیال کا اظہار کیا وہ قابلِ غور ہے :

وہ جو ہمیشہ زمین پر سویا کرتا تھا  
اب اس کو بسترِ استراحت مل گیا ہے ،  
قسمت کی تحریر کو کون مٹا سکتا ہے  
وہی عبداللہ اب روم کا حکمران بن گیا ہے ۔

شاعر کی 'قاسمیر لڑائی' (معرکہ 'قاسم') نامی کتاب میں سانحہ کربلا کے واقعات درج ہیں ، لیکن ان میں کوئی تاثر نہیں ہے ۔ البتہ ان کی ایک اور تصنیف 'فاطمار صورت نامہ' (فاطمہ کا صورت نامہ) بہت ہی دل کش انداز میں لکھی گئی ہے ۔ بقول ڈاکٹر انعام الحق 'یہ بنگلا چنڈی منگل کا اسلامی جواب ہے' (مسلم بانگلا ماہیتہ ، صفحہ ۲۵۶) ۔

محمد عبدالرزاق ، شاعر

نواکھالی کے پرگنہ بیدار آباد کے رہنے والے تھے اور پیرا کے راجہ شری بلرام مانک کے عہدِ حکمرانی میں حیات تھے ۔ مہاراج بلرام مانک ، مہاراج کرشن مانک (۱۷۶۰ء - ۱۷۸۳ء) کا حریف گزرا ہے ۔ عبدالرزاق کی ایک ہی طویل بیانیہ نظم 'سیف الملک لال بانو' دریافت ہوئی ہے جو غالباً ۱۷۷۰ء کے لگ بھگ لکھی گئی تھی ۔

چائنگام اور اراکان کے شعراء

اب چائنگام اور اراکان کے ان مسلم شعراء کے حالات اور ان کے کلام پر تبصرہ ملاحظہ

فرمائیے جن کی شاعرانہ عظمت میں کسی کو کلام نہیں - عہدِ مغلیہ کے یہ وہ شعراء ہیں جو بیانہ نظمی لکھ کر لافانی ہو گئے -

سید سلطان (۱۵۵۵ء - ۱۶۳۸ء)

’رسول وجے‘ کے عنوان اور موضوع پر مختلف شعرا نے نظمیں لکھی ہیں لیکن ناقدین کا متفقہ فیصلہ ہے کہ سید سلطان کی نظم ’نبی بنگش‘ (خانوادہ نبیؐ) بہترین ہے - غالباً اس نظم کی تکمیل میں دس پندرہ سال لگے تھے - کیونکہ انہوں نے یہ نظم ۱۵۸۴ء - ۱۵۸۵ء میں لکھنا شروع کی تھی اور ۱۶۰۰ء میں اختتام کو پہنچی - اس میں مختلف ابواب ہیں - مثلاً نبیؐ بنگش ، رسولؐ چرت ، شبِ معراج ، وفاتِ رسولؐ ، جیکم راجار لڑائی اور ابلیس نامہ وغیرہ - بلاشبہ اس تصنیف کو شاعر کا عظیم ادبی شاہکار کہا جا سکتا ہے - شاعر نے دراصل تخلیقِ کائنات سے لے کر قیامت تک اسلامی تصورات و عقائد کی روشنی میں ایک مکمل منظوم تاریخ لکھنے کا قصد کیا تھا - چنانچہ انہوں نے حضرت آدمؑ سے اپنی نظم کی ابتدا کی تھی مگر وفاتِ رسولؐ لکھنے کے بعد ارادہ بدل دیا - بقیہ حصہ ان کے عزیز شاگرد محمد خاں نے ’مقتول حسینؑ‘ کے عنوان کے تحت مکمل کیا -

سید سلطان چائنگام کے چکرو شالا کے رہنے والے تھے - ان کی جائے پیدائش کے بارے میں مختلف خیالات پائے جاتے ہیں - کسی نے ان کی جائے پیدائش چائنگام بتائی ہے اور کسی نے سلہٹ - لیکن ’شبِ معراج‘ میں شاعر نے اپنا تعارف یوں کرایا ہے :

لشکریر پور کہانی عالم بستی

مونی مورکھ آچھی اک عالم سنتی

(ترجمہ) : لشکر پور میں ایک عالم بستی ہے - میں ہیچ مدان اسی عالم کی اولاد ہوں - لشکریر پور سے یہ غلط فہمی پیدا ہو گئی کہ یہ ضلع سلہٹ کا لشکر پور ہے - ڈاکٹر انعام الحق کا خیال ہے کہ یہ لشکریر پور دراصل لشکر پراگل خاں کا پراگل پور ہے - پیری مریدی کے سلسلے میں سید سلطان پراگل پور ہی میں قیام کرتے تھے - وہیں انہوں نے ’شبِ معراج‘ لکھی - ڈاکٹر انعام الحق کے علاوہ عبدالکریم ساہتیہ وشارد نے بھی تیقن سے کہا ہے کہ سید سلطان چائنگام کے اندرونی علاقے چکرا شالا کے رہنے والے تھے - گل بگاولی

میں شاعر مقیم نے ان کے بارے میں کہا ہے :

چکرا شالا بھری مودھے پیرزادہ دھام  
سید سلطان بنگش شہاد اللہ نام

سید سلطان شاعر بھی تھے درویش بھی ، صوفی بھی تھے سنگیت کار بھی اور سب سے بڑی بات یہ کہ مبالغہ اسلام بھی تھے۔ شاعر کا سب سے عظیم کارنامہ ’نبیؐ بنگش‘ کی تخلیق ہے۔ ’یہ طویل بیانیہ نظم جو حضرت آدمؑ سے لے کر وفاتِ رسول کریمؐ تک محیط ہے ، رفعتِ تخیل ، حسنِ بیان اور فصاحت و بلاغت کے لحاظ سے عہدِ وسطیٰ کے بنگلا ادب میں غیر معمولی مقام کی دعویٰ دار ہے۔‘ (بانگلا ماہتے چٹو گرامیر ابدان ، از پروفیسر شاہد علی ، صفحہ ۵۲) سید سلطان کی شاعری میں ہندوانہ خیالات کی چھاپ دیکھ کر اس عہد کے کچھ لوگوں نے ان کو منافق کا خطاب بھی دیا تھا لیکن انہوں نے کسی ردِ عمل کا اظہار نہیں کیا۔ اس لحاظ سے وہ بیسویں صدی کے بہت بڑے شاعر قاضی نذرا لاسلام کے بالمقابل نظر آتے ہیں۔ ان کی زندگی اور تحریروں سے سولہویں صدی کے چانگامی مسلمانوں کے خیالات و محسوسات کی تصویریں ابھرتی ہیں۔ انہوں نے نبی کریمؐ کی حیاتِ متبرکہ ، یوگ ، فلسفہ اور سنگیت پر بہت کچھ لکھا ہے۔ چنانچہ اس کے پیشِ نظر ہم ان کی شاعری کی بدولت سولہویں اور سترہویں صدی عیسوی کے اسلام ، یوگ ، سنگیت اور سیاسی ، معاشرتی اور تہذیبی تاریخ سے متعارف ہو سکتے ہیں۔

سید سلطان کے عہد کا تعین ڈاکٹر انعام الحق نے اس طرح کیا ہے : ’سید سلطان کے بارے میں ہمارے پاس ان کی ایک نظم ہے جس سے ہم ان کے عہد کا تعین کر سکتے ہیں۔ اس میں ایک اشارتی فقرہ ’گراہا شتورش جوگے‘ کی تشریح کرنا میرے لیے ایک نازک مسئلہ ہے لیکن ڈاکٹر شہید اللہ نے اس مسئلے کو حل کرنے کی قابلِ قبول حد تک کوشش کی ہے۔ سب سے پہلے انہوں نے ہی سید سلطان اور مہد خاں کی استاد شاگردی کے تعلق کی طرف توجہ دلائی۔ علاوہ بریں چند قدیم اور معاصر مخطوطات کا موازنہ کرنے کے بعد انہوں نے اس گتھی کو سلجھا دیا ہے کہ ’گراہا شتورش جوگے‘ میں ’جوگے‘ اصل میں ’جگ‘ تھا۔ اس طرح انہوں نے سید سلطان کے عہد اور دیگر امور پر بھی روشنی ڈالی ہے۔ چنانچہ وہ اس نتیجے پر پہنچے ہیں کہ شاعر نے ’شبِ معراج‘ ، ’گراہا شتورش



جوئے، (لغوی معنی بے شمار ستاروں کی رات) تصنیف کی تھی جس کی وضاحت یوں کی جا سکتی ہے :

گراہا شتو = ۹۰۰

رش = ۹ (اس سے چھ (۶) اور نو (۹) دونوں مراد لیے جا سکتے ہیں)۔  
جگ = ۴

۹۹۴ ہجری = ۱۵۸۵ یا ۱۵۸۶ عیسوی -

یعنی شبِ معراج کا سنہ تصنیف ۱۵۸۶ء قرار پاتا ہے۔ (مسلم بانگلا ساہتیہ، صفحہ ۱۴۳)۔

اگر اس وقت سید سلطان کی عمر ۳۵ یا ۳۶ سال کی تھی تو وہ ۱۵۵۰ء کے لگ بھگ پیدا ہوئے ہوں گے۔ قیاس یہ بھی کہتا ہے کہ انہوں نے خاصی طویل عمر پائی ہوگی ورنہ اتنی ساری اور طویل بیانیہ نظمیں کہنا کیسے ممکن تھا۔ اس کے علاوہ ان کے شاگردوں اور ان شاگردوں کے شاگردوں کے حالات کی روشنی میں اس نتیجے پر پہنچنا کوئی مشکل نہیں کہ ان کی وفات ۱۶۴۸ء کے لگ بھگ ہوئی تھی جب کہ ان کی عمر ۹۸ سال کی ہوئی ہوگی۔ ان کے عہد، پیدائش، وفات اور عمر کے بارے میں اور بھی شہادتیں ہیں جن کو کھنگالنا ہوگا۔ شیخ مطالب 'کفایت المصلین' کے مشہور مصنف گزرے ہیں۔ ستیا کنڈ کے شیخ پران ان کے والد تھے اور میر محمد کے والد سید حسن تھے ان کے پیر و مرشد :

(الف) کفایت المصلین سن ویا سن

بنگو بہاشے کہے شیخ پران نندن

سب مسائل تینی کوری اکثر

کوٹیا چھے کاندانی کتاب بھیتر

(ب) پیر پدے پرانا مٹے سید حسن

میر محمد شفیع تا بان نندن

(ج) ستیا کنڈ گرامے شیخ پران شوچن

تاہان نندن ہیں مطالب بہان

شیخ مطلب کی نظم کا 'نبی بنگش' میں ذکر ملتا ہے :

(الف) نبی بنگشے جے شوکل پر سنگ آچھے  
پونی تاک لیکھی بارے اوچیت ناھے

(ب) شب معراجے آچھے جد برون  
پونی ایتھا کہی تاک ناھی پرو یوجن

اپنی کتاب کی تصنیف کا عہد شیخ مطلب اس طرح بیان کرتے ہیں :

(الف) اسلام عبادت نماز سہایت

شئی انو بندھے کہی شون دیاچت

پتمے ہوٹلو ہونی عبادت نام

جئی دینے سانگ ہوٹلو پشتک تمام

(ب) پشتک تمام ہوٹلو دین اسلام


کفایت المصلین را کہی لام نام

(۱) ان اشعار کا تجزیہ کیا جائے تو ہم لگ بھگ ۱۰۴۸ اور ۱۰۴۹ ہجری یا ۱۶۳۸ - ۱۶۳۹ پاتے ہیں۔ شیخ مطلب نے اپنی یتیمی کا حال خود اپنی کتاب میں تحریر کیا ہے۔ ۱۶۳۸ء میں اگر مطلب ۳۵ سال کے تھے اور اگر یہ مان لیا جائے کہ باپ بیٹے کی عمر میں ۲۵ سال کا فرق تھا تو مطلب کا سنہ پیدائش ۱۶۰۳ء اور ان کے والد کا سنہ پیدائش ۱۵۷۸ء بنتا ہے۔ دس سال کی عمر میں اگر مطلب یتیم ہو جاتے ہیں تو شیخ پران کا سنہ وفات ۱۶۱۳ء ہوگا۔

(۲) سید سلطان نے ۱۵۸۴ - ۵۸۶ء میں 'نبی بنگش' لکھنا شروع کیا تھا۔ شیخ پران نے اپنی کتاب 'کاڈانی' میں حاجی محمد اور ان کی تصنیف کا ذکر کیا ہے جس سے اندازہ لگایا جا سکتا ہے کہ سید سلطان اور حاجی محمد - شیخ پران کے ہم عصر تھے۔ اگر یہ تسلیم کر لیا جائے کہ ۱۶۱۰ء کے لگ بھگ شیخ پران نے اپنی کتاب تصنیف کی تھی تو حاجی محمد نے یقیناً سولہویں صدی عیسوی

کے آخری عشرے میں 'صورت نامہ' تحریر کیا ہوگا۔

(۳) ادھر سید سلطان کے پوتے شیخ 'مطلب' کے پیر سید حسن کے بیٹے اور 'نور نامہ' کے مصنف شاہ میر محمد شفیع نے حاجی محمد کو اپنا پیر کہا کر مخاطب کیا ہے۔  
نقشے کی مدد سے سید سلطان کا تعارف اس طرح کیا جا سکتا ہے :



شفیع اور 'مطلب' عمر میں تقریباً برابر تھے۔ چائنگام کے نیا پاڑہ میں رہنے والے محمد مقیم (شاعر) نے اپنی کتاب 'گل بکاولی' میں تحریر کیا ہے کہ سید سلطان کے نواسے سید محمد، سید مقیم کے پیر تھے۔ شیخ منصور نے بھی اپنے پیر کے بارے میں کہا ہے کہ وہ سید سلطان کے خاندان سے تعلق رکھتے تھے۔ چائنگام کے محمد چوہر نے 'آدر شاہ سمن رخ' میں لکھا ہے :

آدو گرو کل پترو سید سلطان      کو بی علاول پیر محمد خان

(ترجمہ) : سید سلطان روحانی پیشوا اور صاحبِ دل تھے اور محمد خان تھے  
علاول کے پیر۔

پد نگار فتح خاں نے اپنے ایک پد میں کہا ہے :

کہے فتح خاں سکھی


اپائے اچھے نا کسی

شری یت ابراہیم خاں

بھر کپترو جانا آمار

پیر میر شاہ سلطان

یہ ابراہیم خاں غالباً اراکان کے وزیر جہاں خاں کے بیٹے ہیں۔ یہ بھی اراکان میں وزیر کے عہدے پر فائز رہ چکے ہیں۔ شاعر مجد خاں ان ہی کے بھتیجے تھے۔ فتح خاں نے اپنے مذکورہ بالا پد میں علاول کا نام لیا ہے۔ یہ علاول شاعر اعظم علاول کے علاوہ اور کوئی نہیں ہو سکتا۔ غرض کہ سید سلطان کا شجرہ یوں بنتا ہے :



عبدالکریم خوندکار نے بھی سید سلطان کے 'نبی بنگش' کا ذکر کیا ہے۔ اٹھارہویں صدی کے اختتام کے شاعر سید ناصر نے اپنی تصنیف 'سراج مسیل' میں سید سلطان پر اظہار خیال کیا ہے۔ مجد علی نے 'حیرت الفقہ' میں 'نبی بنگش' کی تعریف کی ہے۔ شاعر مجد خاں سید سلطان کے عزیز ترین شاگرد تھے۔ انہوں نے اپنے استاد کی تعریف ان لفظوں میں کی ہے :

(ترجمہ) : تعلق ان کا امام حسینؑ مرتبت کے خاندان قدسیہ سے ہے

وہ شہرین کلام اور بحر العلوم ہیں

کردار میں صاحبِ دل اور فیاض  
چہرہ ماہِ کامل کی طرح روشن اور کنول جیسا شگفتہ  
ہنسی میں شہد کی مٹھاس -

شاہ سلطان پیر ، رحم و کرم کے اتہاہ ساگر ہیں  
لامحدود ہیں ان کی نیکی کے اوصاف !

صدق میں حضرت صدیق رضی ، کردار میں حضرت عمر رضی  
شرم و حیا میں حضرت عثمان رضی ، شجاعت میں حضرت علی رضی !  
بلند مرتبت اور عظیم ہیں پیر شاہ سلطان  
وفاتِ رسول ﷺ تک اپنے خیالات کو نظم کر کے  
باقی کام مجھے کرنے کا حکم دیا -

مجدد خاں کی اس نظم سے ظاہر ہوتا ہے کہ ۱۶۴۴ء میں جب 'مقتول حسین رضی' کے عنوان سے  
نظم لکھی گئی اس وقت سید سلطان حیات تھے - انہوں نے ۱۵۸۴ - ۱۵۸۶ء میں 'نبی بنگش'  
لکھنا شروع کی - ان کے پیر کا نام تھا سید حسن - ڈاکٹر انعام الحق نے مندرجہ ذیل  
کتابوں کو ان کی تصانیف میں شامل کیا ہے :

- (۱) نبی بنگش - (۲) شبِ معراج - (۳) رسول وجے - (۴) وفاتِ رسول ﷺ - (۵)  
جیکم راجار لڑائی - (۶) گیان چوتیشا - (۷) ابلیس نامہ - (۸) گیان پردیپ -  
(۹) معرفتی گان - (۱۰) پداولی - لیکن احمد شریف نے اپنے تحقیقی مقالے  
'سید سلطان - ان کی تصانیف اور عہد' میں سید سلطان کی تصانیف کی مجموعی  
تعداد چار بتائی ہے یعنی : (۱) نبی بنگش - (۲) جیکم راجار لڑائی - (۳) گیان  
پردیپ اور (۴) پداولی - رسول وجے ، شبِ معراج ، وفاتِ رسول ﷺ دراصل  
'نبی بنگش' کے تین مختلف ابواب ہیں - الگ کتابیں نہیں -

سید سلطان کی زندگی میں ہم اس عہد کا پورا معاشرہ دیکھتے ہیں - لیکن انہوں نے  
اپنی پوری زندگی کو صرف ایک مقصد کی تکمیل کے لیے وقف کر دیا تھا - ان کی ادبی

خدمات کے پیچھے مذہبِ اسلام کو سر بلند کرنے کا جذبہ کارفرما رہا ہے۔ انہوں نے 'نبی بنگش' میں کہا ہے کہ انسان کی تمام تکلیفوں، صعوبتوں اور بدبختیوں کا سبب شیطان ہے۔ وہ ایک دشمن کی طرح ہمیشہ انسان کے تعاقب میں رہتا ہے اور انسان کو غلط راہ پر ڈالنے سے کبھی نہیں چوکتا۔ لہذا انسان کا سب سے بڑا مقصد ہونا چاہیے اس شیطان کے خلاف جنگ کرنا اور انسانیت کو اس کے ناپاک ارادوں سے بچانا۔ شاعر نے اپنی اس کتاب میں انسان کے لیے اس دنیا میں سلامتی اور آخرت میں سکون کے حصول کے طریقے بتا دیے ہیں۔ ان کو اپنے سماجی فرائض اور ذمے داریوں کا علم تھا۔ چنانچہ اس کا اظہار وہ اپنی نظم میں بار بار کرتے ہیں۔

سید سلطان بنیادی طور پر پیرِ طریقت تھے اسی لیے انہوں نے اپنے مریدوں اور عوام کی نجات کے لیے 'گیان پردیپ' (شمعِ علم و دانش) تصنیف کی۔ دوسری طرف سلسلہٴ چشتیہ کے صوفیوں کی طرح وہ روحانی سنگیت کی دنیا بسا کر عبادت میں مستغرق رہتے تھے۔ وہ اپنے وقت کے معاشرے سے بخوبی آگاہ تھے، اسی لیے انہوں نے اپنے خیالات کا دائرہ صرف اسلامی موضوعات تک محدود نہیں رکھا، بلکہ ان کی نظروں نے ہندو سماج کا جس طرح مشاہدہ کیا تھا اس کی جھلکیاں بھی ان کی تحریروں میں ملتی ہیں۔ ان کے عہد میں ہندو جوگی پدما آسن میں بیٹھ کر گیان دھیان میں مصروف رہتے اور ہوا کی پرستش کرتے تھے۔ اس تپسیا میں ان کی عمریں گزر جاتی تھیں۔ اس کی تصویر سید سلطان نے اس طرح کھینچی ہے :

(ترجمہ) : پدما آسن میں بیٹھ کر مدت تک تم نے یوگ لیا اور عبادت کی اور ہوا کی پوجا میں غرق ہو کر شائقِ حاصل کی!

ایک اور خاص بات جو ان کی تصانیف سے ظاہر ہوتی ہے، وہ یہ ہے کہ انہوں نے ثقیل اور مشکل عربی اور فارسی الفاظ کے استعمال سے گریز کیا ہے۔ ان کو اپنے عوام کے فہم و ادراک کا علم تھا۔ وہ بنگلا میں ایسے الفاظ ٹھونسنا نہیں چاہتے تھے جو عوام کی سمجھ سے بالا ہوں۔

سید سلطان کی پداولیوں میں چریا گیت کی چھاپ بھی نظر آتی ہے۔ ان کے ہر پد

میں زبان اور خیال کے لحاظ سے باول گانوں کا اثر ہے۔ انہوں نے ہندو پوران ، رامائن ،  
مہابھارت اور سنسکرت شاستروں سے بھی استفادہ کیا ہے۔

اب ذیل میں ہم ان کی معرکہ الآرا نظم 'نبی بنگش' کا ایک جائزہ پیش کرتے ہیں :

نبی بنگش : (خانوادہ نبی) سید سلطان کی یہ شاہکار تصنیف ہے۔ اس میں حضرت  
آدمؑ سے لے کر نبی آخر الزمان حضرت محمدؐ تک کی حیاتِ مقدسہ کا ذکر ہے۔  
اس عہد میں پرمیشور کی مہابھارت کا بنگلا ترجمہ ہندو مسلم معاشرے میں مقبولیت  
حاصل کر چکا تھا۔ چنانچہ یہ دیکھ کر کہ مسلمان مہابھارت کو بڑے چاؤ سے  
پڑھتے اور سنتے ہیں، انہوں نے 'نبی بنگش' تصنیف کی۔ مسلمانوں کی طرح ہندوؤں  
میں بھی اس کتاب کو مقبول بنانے کے لیے سید سلطان نے ہندو شاستر کے رام ،  
کرشن وغیرہ اوتاروں کا ذکر بھی اس میں شامل کر دیا۔

'نبی بنگش' میں خیالات کا تنوع اور اسلوب کی جادو گری ہے۔ شاعر نے 'شبِ معراج'  
والے باب میں کتاب سے متعلق مختصراً اتنا کہا ہے :

تم لوگ مجھے اپنا خیرخواہ سمجھو

اس کتاب کی تصنیف کا مدعا اسلام کی اشاعت ہے !

یہ تینوں جہان کس طرح وجود میں آئے ؟

ملائک اور شیاطین کی تخلیق کیسے ہوئی ؟

آدم و حوا کہاں سے آئے ؟

اتنے پیغمبروں کو دنیا میں بھیجنے کا مقصد کیا تھا ؟

بنگال میں یہ ساری باتیں کسی کو معلوم نہیں ،

ان کو ان سارے سوالوں کے جوابات 'نبی بنگش' کی پانچالی سے مل گئے۔

شاعر کی اس معرکہ الآرا نظم کے ہر شعر میں مختلف رنگوں کے پتھر جڑے ہوئے ہیں

اور ہر پتھر انتہائی قیمتی ہے۔ اس کی زبان مرصع و مستجع ہے۔ اندازِ بیان پُرکشش اور جملوں کی ساخت بے مثال ہے۔ خیالات ارفع و اعلیٰ ہیں۔ صنائع و بدائع کا بھی خیال رکھا گیا ہے۔ غرض کہ دورِ وسطیٰ کے ادب میں اس نظم کو خاص مقام حاصل ہے۔ شاعر نے بار بار اس امر کی وضاحت کی ہے کہ انہوں نے یہ نظم کیوں اور کس پس منظر میں لکھی ہے۔ وہ کہتے ہیں :

کہے سید سلطان سن فرگن      ایہی مت نبی بنگش من دیا من  
 آچھی لڑ عربی بھاشا ہندوانی کوٹلو      بنگ دیسی بوجھے مت پراچاریا دیلو  
 نا بوجھی عربی شاستر گیان نا پائلا      ہندوانی بھاشا پائی آچارے رہیلا

(ترجمہ) : اے مرد و زن سید سلطان کی بات سنو  
 نبی بنگش کی باتوں کی طرف توجہ دو

ساری باتیں عربی میں تھیں میں نے انہیں ہندی (بنگلا) کا جامہ پہنایا۔  
 تاکہ اہل بنگال باسانی سمجھ سکیں۔

جو کم علمی کی وجہ سے عربی زبان نہیں سمجھ سکتے اور ہندی زبان  
 پڑھ کر ہندو رسوم سیکھ رہے ہیں۔

ان اشعار سے جہاں اس بات کا پتا چلتا ہے کہ انہوں نے 'نبی بنگش' کیوں لکھی،  
 وہیں یہ بھی معلوم ہوتا ہے کہ انہوں نے کسی عربی کتاب سے استفادہ بھی کیا ہے۔  
 بلاشبہ یہ نظم عربی سے ہو بہو ترجمہ نہیں ہے کیونکہ اس میں غیر مسلموں کی بھی باتیں  
 درج ہیں۔

### شبِ معراج

'نبی بنگش' کا یہ دوسرا باب ہے جو خاصا طویل ہے۔ اس کا نفسِ مضمون  
 جیسا کہ نام سے ظاہر ہے، رسولؐ خدا کی معراج ہے۔ اس میں آپ نے جو کچھ  
 دیکھا اس کی صفت بیان کی گئی ہے۔ بہت سے واقعات محض خیالات پر مبنی ہیں جن کی  
 بنیاد پر نظم آگے بڑھتی ہے۔ اس میں تنوع پیدا کرنے کے لیے شاعر نے تخیل کا مسہارا لیا



ہے۔ یہ نظم شاعر کے ذاتی خیالات سے شروع ہوئی ہے اور ساتھ ہی یہ وضاحت بھی کی گئی ہے کہ بنگلا میں 'نبی بنگش' لکھنے کا مقصد کیا ہے۔ اس کے علاوہ اس نظم میں اس عہد کے مسلم معاشرے کی روشن تصویر پیش کی گئی ہے۔ یہی وجہ ہے کہ 'نبی بنگش' کا یہ باب خاص اہمیت کا حامل ہے۔

### رسول و حج یا رسول چرت

یہ نظم ۱۰۸ صفحات پر مشتمل ہے۔ حضرت رسولؐ خدا نے اشاعتِ اسلام کے لیے جو صعوبتیں اٹھائیں اور انہیں جن غزوات میں حصہ لینا پڑا وہ سب کچھ تفصیل سے اس نظم میں بیان کیا گیا ہے۔ اس کا مقابلہ زین الدین کی 'رسول و حج' سے کیا جا سکتا ہے۔ دونوں کا نفسِ مضمون ایک ہی ہے۔

### وفاتِ رسول

سید سلطان کی نامکمل تصنیف 'نبی بنگش' کا یہ آخری باب ہے۔ اگرچہ انہوں نے قیامت تک کی باتیں لکھنے کا منصوبہ بنایا تھا مگر وہ کامیاب نہ ہو سکے۔ اس کتاب میں اشاعتِ مذہب سے لے کر وفاتِ رسولؐ تک کا ذکر شامل ہے لیکن اس میں ان کی وہ شاعرانہ صلاحیتیں آجاگر نہ ہو سکیں جو دوسرے ابواب میں نظر آتی ہیں۔ 'وفاتِ رسولؐ' تک لکھنے کے بعد شاعر کو اندازہ ہو گیا تھا کہ اب ان کی بصارت جواب دے رہی ہے اور زندگی کے دن تھوڑے رہ گئے ہیں۔ چنانچہ انہوں نے اپنے نامکمل کام کی تکمیل کی ذمہ داری اپنے عزیز شاگرد محمد خاں کے سپرد کر دی۔

محمد خاں (۱۵۸۰ء - ۱۶۵۰ء)

سید سلطان کی شاعری کا تجزیہ کرتے ہوئے ان کے شاگرد محمد خاں کا ذکر بھی آچکا ہے۔ 'نبی بنگش' میں وفاتِ رسولؐ تک واقعات لکھ کر سید سلطان مزید کچھ لکھ نہ سکے۔ بقیہ عنوانات پر لکھنے کی ذمہ داری انہوں نے محمد خاں کے سپرد کر دی۔ محمد خاں نے اپنی تصنیف 'مقتول حسینؑ' میں اپنے حالات تفصیل سے بیان کیے ہیں۔ 'ست کلی وواد سنگباد' ۱۶۳۵ء میں اور 'مقتول حسینؑ' ۱۶۴۴ء میں لکھی گئی۔ لہذا ان کے عہد کا تعین کرنے میں کوئی دشواری نہیں۔ محمد خاں سترھویں صدی عیسوی کے شاعر

ہیں۔ ان کا تعلق چائنگام کے حاکم راستی خاں کے خاندان سے ہے اور جاے پیدائش ہاٹ ہزاری تھانہ کاجوبرا گرام ہے۔ اسی گاؤں میں راستی خاں کی مسجد سے ایک پتھر کا کتبہ دریافت ہوا ہے جس سے پتا چلتا ہے کہ راستی خاں گوڑ کے سلطان رکن الدین کے دربار میں اعلیٰ منصب پر فائز تھے اور پھر جب ان کا چائنگام پر قبضہ ہوا تو ان کو رکن الدین نے وہاں کا حاکم مقرر کیا۔ شاعر کے آبا و اجداد شاہی گھوڑ سوار تھے۔ ان کا سلسلہ نسب حضرت عمر فاروق رضی اللہ عنہ سے جا ملتا ہے۔ پیر حاجی خلیل کے ہمراہ یہ بھی چائنگام آئے تھے۔

محمد خاں نے دو نظمیں 'ست کلی وواد سنگباد' اور 'حنیفار لڑائی' کم سنی میں لکھی تھیں۔ ان کی شاہکار نظم 'مقتول حسین رضی اللہ عنہ' ہے۔ 'قیامت نامہ' 'مقتول حسین رضی اللہ عنہ' کا گیارہواں باب ہے اور 'رجال نامہ' قیامت نامے ہی کا ایک حصہ ہے لیکن یہ الگ تصنیف کی حیثیت سے مشہور ہے۔ قاسمیر لڑائی (حضرت قاسم رضی اللہ عنہ کی لڑائی) 'مقتول حسین رضی اللہ عنہ' کا ایک جزو ہے۔ مگر یہ بھی الگ تصنیف کی حیثیت سے مشہور ہوئی۔ اصحاب نامہ کوئی علیحدہ تصنیف نہیں بلکہ 'مقتول حسین رضی اللہ عنہ' کا ایک جزو ہے۔ سید سلطان نے نامکمل تصنیف کو مکمل کرنے کا کام محمد خاں کے سپرد کیا تھا جس کا ذکر 'قیامت نامہ' میں انہوں نے اس طرح کیا ہے :

”اس عظیم شخصیت نے 'نبی بنگش' تصنیف کی

جس میں ابتداءے آفرینش کا تفصیل سے ذکر ملتا ہے۔

رسولِ کریمؐ کی وفات تک لکھ کر بقیہ کام انہوں نے نامکمل چھوڑ دیا

اور بالآخر مجھے حکم دیا کہ مکمل کروں،

ان کے حکم کی تعمیل میں

میں نے چاروں خلفاء کی شان میں یہ پداولی لکھی

دو بھائیوں کی شان میں نظم مکمل کرنے کے بعد حضرت امام حسن رضی اللہ عنہ اور

حضرت امام حسین رضی اللہ عنہ اور

قیامت کے دن کی باتیں بھی لکھ دیں۔

آخر میں رب العزت کی رحیمی و کریمی کا تذکرہ ہے  
 کیونکہ اس کے بعد کچھ اور لکھنے کی گنجائش ہی نہیں  
 دونوں نظموں در حقیقت ایک ہی کتاب کا حصہ ہیں (قیامت نامہ) ،  
 شاہ سلطان پیر بجر کرم ہیں ،

اور نیکیوں کے موتیوں کا گنجینہ ہیں -

ان کے حکم کا سہرا اپنے سر پر باندھ کر

محمد خاں پانچالی میں گفتگو کرتا ہے ! (مقتول حسین رضی)

مقتول حسین رضی

'مقتول حسین رضی' محمد خاں کی شاہکار تصنیف ہے - جیسا کہ نام سے ظاہر ہے ، اس میں سانحہ کربلا کے دلدوز واقعات بڑے ہی مؤثر انداز میں بیان کیے گئے ہیں - اگرچہ اس تصنیف میں ان کا واحد مقصد کربلا کے سانحے کو پیش کرنا تھا لیکن اس میں چاروں خلفاء سے لے کر قیامت تک کا ذکر آ گیا ہے - 'مقتول حسین رضی' کا سنہ تصنیف ۱۶۴۵ء ہے - اس کتاب کو 'جنگ نامہ' کے نام سے بڑتلہ (کاکتہ) نے شائع کر کے بنگالیوں کے دلوں میں رنج و غم اور نالہ و ماتم کا آتش فشاں بھڑکا دیا تھا - کتاب ضخامت میں بہت زیادہ ہے اور محمد خاں کی عظیم ترین تصنیف قرار پائی ہے - یہ نظم آج بھی گاؤں اور دیہات میں بڑے شوق سے پڑھی جاتی ہے اور اسلامی تاریخ سے ناواقف عام سامعین اور قارئین مسلمانوں کی قومی زندگی کے اس المناک واقعہ سے باخبر ہوتے ہیں -

موضوع تاریخی ہونے کے باوجود شاعر نے تاریخ کی پابندی کرنے کی بجائے تصورات و تخیلات کا سہارا لے کر کہانی کو تنوع بخشا اور اس کے تاثر کو دو چند کر دیا - پوتھی ادب میں ایسی المناک نظم اور کوئی نہیں ملتی : "میگھ ناد لکھنے سے پہلے بنگلا کے مشہور شاعر مائکل مدھو مدن نے دکھ کا اظہار کرتے ہوئے کہا تھا کہ محترم جیسا کوئی ہر درد اور ہر سوز واقعہ ہندوؤں کے ہاں نہیں ہے - اس واقعے کو بنیاد بنا کر اگر مچ مچ مثنوی لکھی جائے تو دنیا کی تمام قوموں کے دلوں میں ہل چل مچ جائے گی -" (بانگلا

ماہتے چٹوگر امیر ابدان ، از پروفیسر شاہد علی ، صفحہ ۶۳) لیکن شاید مائیکل مدھو مدن کو معلوم نہ تھا کہ ان کی پیدائش سے کئی سو سال پہلے محمد خاں نے اس سانحے کو مشنوی کا روپ دیا تھا اور اس کا عنوان رکھا تھا 'مقتول حسین'۔

گیارہویں باب میں اگرچہ اس مشنوی کا پس منظر 'مہابھارت' سے ملتا جلتا ہے تاہم موضوع ، کردار ، تاریخ ، نظریہ ، احساس اور جذبات کی رو سے یہ قطعی اسلامی نظم ہے۔ شاعر کے عہد میں ، جیسا کہ مید سلطان کا ذکر کرتے ہوئے کہا جا چکا ہے ، ہندو شعراء کی لکھی ہوئی اور خصوصاً کوہندر پریشور کی 'مہابھارت' کو مسلمان بھی بڑے جاؤ سے پڑھتے تھے۔ انہیں اسلامی تاریخ سے ذرا بھی آگاہی نہ تھی اور اس کا واحد سبب یہ تھا کہ بنگالا میں اسلامی تاریخ پر کتابیں بہت کم لکھی گئی تھیں۔ چنانچہ مید سلطان نے اس عہد میں مسلمانوں کی اپنی تاریخ لکھنے کے لیے قلم سنبھالا۔ نیز انہوں نے اپنے عزیز شاگرد محمد خاں کو بھی ایسی ہی تاریخ قلم بند کرنے کا حکم دیا۔ تاریخ کے میدان میں اس زندہ جاوید روایت کو تخلیق کرنے کا بہارا جذبہ تہذیبی گرد و پیش کی طرف ایک انتہائی اہم واقعہ ہے۔

#### اصحاب نامہ

اس کتاب کا اب تک کوئی مسودہ دستیاب نہیں ہوا ہے۔ دراصل یہ کوئی علیحدہ تصنیف نہیں بلکہ 'مقتول حسین' ہی کا دوسرا باب ہے۔ جیسا کہ شاعر نے 'مقتول حسین' میں کہا ہے :

ذرا غور سے سنو ، میں دوسرے باب میں چاروں خلفاء کے بارے میں  
ذکر کروں گا۔

#### حنیفار لڑائی

اس نظم کو ڈاکٹر انعام الحق کتاب کا جزو تسلیم نہیں کرتے۔ ان کے خیال میں یہ قطعی طور پر علیحدہ کتاب ہے۔ لیکن عبدالکریم ساہتیہ وشارد کے خیال میں 'حنیفار لڑائی' 'مقتول حسین' ہی کا ایک جزو ہے۔ 'حنیفار لڑائی' کے ایک نسخے کے اختتام پر شاعر نے

کہا ہے :

مقتول حسینؑ کا واقعہ امرت رس ہے

جو پڑھے گا اس کا گناہ بھی دھل جائے اور جو سنے گا اس کا بھی !

اس شعر سے ظاہر ہوتا ہے کہ 'حنیفار لڑائی' 'مقتول حسینؑ' ہی کا ایک حصہ ہے۔ قاضی دین محمد نے بھی اس کو 'مقتول حسینؑ' کا ایک حصہ قرار دیا ہے۔ (بانگلا ساہتیر ایتی ہاش، جلد دوم، صفحہ ۲۳۷) اس کا موضوع کوئی نیا نہیں ہے۔ اس میں شاہ برید خاں کی نظم 'حنیفہ اور کائرا پری' کا اثر نمایاں ہے۔

ست کلی و واد سنگباد

یہ محمد خاں کی پہلی نظم ہے جو بہت طویل ہے۔ قطعہ تاریخ میں سال تصنیف ۱۶۳۵ء دیا گیا ہے۔ شاعر نے اسے کم عمری میں نظم کیا تھا۔ نظم پانچ ابواب پر مشتمل ہے۔ ایک نہایت ہی معمولی کہانی کے ذریعے حقیقت اور کلی کے روپ میں سچ، جھوٹ، انصاف، بے انصافی اور گناہ و ثواب کے باہمی تنازعے اور پھر اس کے نتائج دکھائے گئے ہیں۔ سچ کی فتح، جھوٹ کا زوال یا نیکی کی فتح اور بدی کا زوال دکھانا ہی شاعر کا مقصد ہے۔ شاعر نے یہ بھی دکھانے کی کوشش کی ہے کہ سچ کی فتح میں کتنی دشوار گزار راہوں سے گزرنا پڑتا ہے۔ سچ کا پرچم سورج ہے اور کلی کا پرچم چاند۔ "سورج آگ کا آتش فشاں ہے، سچ تپش میں لپٹا ہوا ہے اور چاند سرد و خوشگوار ہے۔ اور گناہ بظاہر نگاہوں کے لیے فرح بخش ہے۔" (احمد شریف) 'مقتول حسینؑ' کی طرح اگرچہ یہ ایک بلند پایہ اور معرکہ الآرا نظم نہیں ہے لیکن دور وسطیٰ کی شاعری میں اس نظم کو اعلیٰ مقام حاصل ہے: "جس طرح ملک محمد جاٹسی کی 'پدماوت' اور علاول کا بنگلا ترجمہ پدماوتی رمزباتی نظم ہے، اس طرح 'ست کلی و واد سنگباد'، ایک طرح کی رمزباتی نظم ہے۔ حق کی فتح اور ناحق کی شکست اس نظم کا اصل موضوع ہے۔ اگرچہ نظم بہت کمزور ہے، لیکن دور وسطیٰ کے مسلم بنگلا ادب میں لکھی ہوئی رمزباتی نظموں میں یہی ایک یادگار نظم ہے۔" (مسلم بانگلا ساہتیر، ڈاکٹر انعام الحق، صفحہ ۱۸۵)۔

## اصحاب نامہ

اس نظم کا تا پنوز قلمی نسخہ دستیاب نہیں ہوا ہے۔ یہ 'مقتول حسینؑ' ہی کا دوسرا باب ہے جسے علیحدہ نام دیا گیا ہے۔

## قیامت نامہ

اس میں قیامت، دوزخ اور بہشت کی باتیں درج ہیں۔ یہ 'مقتول حسینؑ' کا گیارہواں باب ہے لہذا یہ کوئی علیحدہ کتاب نہیں۔ دسواں باب ختم کرنے کے بعد شاعر نے گیارہویں باب کے متعلق یوں اظہارِ خیال کیا ہے :

اب آخری یعنی گیارہواں باب شروع ہوتا ہے  
اس میں روزِ حشر کا ذکر کیا جائے گا۔

ء

## دجال نامہ

یہ 'مقتول حسینؑ' کا دسواں باب ہے۔ قیامت آنے سے پہلے دنیا میں جو آفتیں نازل ہوں گی وہ دجال کی آمد کی نشانی ہیں۔ یہ بات 'دجال نامہ' میں بیان کی گئی ہے۔ 'قاسمیر لڑائی' (جنگِ قاسم) : اس نظم میں سانحہ کربلا بیان کیا گیا ہے۔ اس میں امام حسنؑ کے نور نظر حضرت قاسمؑ کی شہادت اور حضرت مکینہؑ کا ماتم پیش کیا گیا ہے۔

محمد خاں کے بنیادی طور پر مترجم ہونے کے باوجود ان کی شاعرانہ عظمت سے انکار نہیں کیا جا سکتا۔ انہوں نے نظموں کے ذریعے اشاعتِ مذہب کی کوشش کی ہے لیکن اس طرح ان کی شاعری کہیں سے بھی مجروح ہوتی نظر نہیں آتی۔

نصر اللہ خاں (۱۶۰۰ء - ۱۶۳۸ء)

اس شاعر کی اب تک چار کتابیں دریافت ہو سکی ہیں۔ (۱) جنگ نامہ۔ (۲) مومسار سوال (سوالاتِ موسیٰ علیہ السلام)۔ (۳) شریعت نامہ۔ (۴) ہدایتِ اسلام۔

نصر اللہ خاں قدیم بنگالی شاعروں میں بہت بلند مرتبے کے مالک ہیں۔ 'جنگ نامہ' اور 'شریعت نامہ' میں شاعر کے خود نوشت حالات درج ہیں۔ 'شریعت نامہ' سے ان کے جو حالات

معلوم ہوئے ہیں وہ یہ ہیں : شاعر کے آباو اجداد میں حمید الدین خاں گوڑ دربار میں وزیر رہ چکے ہیں۔ بدقسمتی سے ان کے لڑکے برہان الدین حکومت کے عتاب میں آ کر اپنا اعزاز کھو بیٹھے اور یوں وہ اپنے آٹھ دوستوں کے ہمراہ اس وقت چائنگام پہنچے جب اس پر اراکانیوں کا قبضہ ہو چکا تھا۔ وہیں انہوں نے پناہ لی۔ چائنگام کے جنوبی علاقے کی بستی 'باہار چھڑا' ان ہی کی بسائی ہوئی ہے۔

اول اول برہان الدین کو وزیر کے عہدے پر متمکن کیا گیا۔ انہوں نے روژنگ میں سب سے پہلے گھوڑ سوار فوج تیار کی اور وہ خود اس کے سپہ سالار مقرر ہو گئے۔ یہ سلسلہ کئی پشتوں تک جاری رہا۔ نصر اللہ خاں کے کوئی اولاد نہ تھی لیکن آج بھی ان کے خاندان کے لوگ بانس کھالی تھانہ کے 'جلدی' گاؤں میں آباد ہیں۔ ان کی نظم میں مندیپ کے فاتح فتح خان کا ذکر ملتا ہے۔ اس طرح گمان ہوتا ہے کہ شاعر سولہویں صدی کے شروع میں حیات تھے۔

برہان الدین خاں کچھ دنوں تک پیدل فوج کے سپہ سالار رہے، لیکن بعد میں ابراہیم خاں کا ان کی جگہ تقرر عمل میں آیا۔ ان کے بعد ان کا لڑکا شجاع الدین خاں اسی عہدے پر فائز ہوا، لیکن ان کے فرزند بابو خاں (شیخ راجہ) تارک الدنیا ہو گئے اور فقیر موڑل کے نام سے مشہور ہوئے۔ بابو خاں کے صاحبزادے قاضی اسحاق خاں نے معلمی کا پیشہ اختیار کر لیا اور انہیں سیدانی کے گھر میں پیدا ہونے کی وجہ سے "شریف منصور خوندکار" کا خطاب ملا۔ نصر اللہ ان ہی کے پیٹے ہیں۔

خود نوشت سوانح سے ہمیں یہ سراغ ملتا ہے کہ نری پامکھیا کے عہد میں نصر اللہ خاں کے خاندان کے ایک فرد برہان الدین خاں اراکان آ کر وزیر لشکر مقرر ہوئے تھے۔ اراکان کی تاریخ کے تحقیقی مطالعہ سے یہ پتا چلتا ہے کہ 'نری پامکھیا' برمی تاریخ کے براسیکھلو اور اراکان کے سپنگ چوموں کے علاوہ اور کوئی نہیں ہو سکتا۔ اس نے ۱۴۰۴ء سے ۱۴۴۴ء تک اراکان پر حکومت کی۔ تخت نشین ہونے کے بعد وہ برما کے اس وقت کے حکمران انایتھیو کی بہن کو زبردستی لے بھاگا اور بعد میں برما کے حکمران نے اس قابلِ مذمت حرکت کی وجہ سے اس کو اس کی مملکت سے مار بھگایا۔ اس نے ۱۴۳۰ء تک کا زمانہ

ایک جلا وطن کی حیثیت سے گوڑ میں بسر کیا ، جب کہ گوڑ کے سلطان جلال الدین محمد شاہ نے ۱۴۳۰ء میں مسلمانوں کی فوج کی مدد سے اس کا کھویا ہوا تخت و تاج اسے پھر واپس دلا دیا ۔ ان ہی دنوں (۱۴۳۰ء) برہان الدین خاں اراکان جا کر اس کے وزیر لشکر مقرر ہوئے ۔ اگر ہم چار پشتوں کے لیے سو سال کا زمانہ تسلیم کر لیں تو جلال الدین کے تخت و تاج دلانے تک ایک سو پچھتر سال کا عرصہ گزرا ہوگا جب کہ نصر اللہ خاں پیدا ہوئے ۔ اس حساب سے نصر اللہ ۱۶۰۵ء میں بقید حیات ہوں گے ۔“ (مسلم بانگلا ساہتیہ ، ڈاکٹر انعام الحق ، صفحہ ۱۷۰)۔

’جنگ نامہ‘ میں شاعر نے جو حالاتِ زندگی تحریر کیے ہیں ان سے ہمیں یہی تاریخیں ملتی ہیں ۔ وہ لکھتے ہیں :

’میرے دادا اسحاق خاں بہت ساری خوبیوں کے مالک تھے یعنی دل کے سخی ، علم میں یکتا اور دانائے روزگار ۔ ان کے بیٹے تھے شریف منصور خوندکار جن کو راسبھو دیس کے وزیر اعظم فتح خاں نے مکارمِ خسروانہ سے سرفراز فرمایا تھا ۔ ان ہی کا میں نصر اللہ ہیچ مدان بیٹا ہوں‘ ۔

راسبھو کے آس پاس ہی شاعر اقامت گزیر تھے ۔ ان کے پیر کا نام حمید الدین تھا ۔ ’جنگ نامہ‘ میں اپنے اس پیر کا ذکر انہوں نے متعدد مقامات پر بڑے احترام سے کیا ہے ۔ ان دنوں چائنگام میں قاسم بازار ایک منڈی تھی اور وہاں ایک بلند پہاڑی بھی تھی جسے ’جہاں نما‘ کہتے تھے ۔ اس پہاڑی کا نام جہاں نما اس لیے پڑ گیا تھا کہ اس کے اوپر کھڑے ہو کر لوگ دور دور تک دیکھ سکتے تھے ۔

جنگ نامہ

غالباً شاعر کی یہ پہلی تصنیف ہے جس کے بارے میں انہوں نے خود کہا ہے :

شریف منصور والا صفات ایک میدانی کے بطن سے ہیں ،

نصر اللہ خاں ان کا بیٹا نیم خواندہ اور ہیچ مدان ہے ،

کم عقل اور نا پختہ ذہن نے یہ پانچالی تصنیف کی ہے ۔



کم عقل اور ناپختہ ذہن سے یہ ظاہر ہوتا ہے کہ 'جنگ نامہ' انہوں نے کم عمری میں تصنیف کی ہوگی۔ نظم کا موضوع عام دلچسپی کا ہے۔ شاعر کا اصل مدعا رسولؐ خدا کی طرف سے شیرِ خدا حضرت علیؓ کی کفار سے جنگ کا حال بیان کرنا ہے۔ اس لحاظ سے یہ نظم 'رسول و حجے' سے ملتی جاتی ہے۔ اس میں بہت سی مافوق الفطرت باتیں بھی بیان کی گئی ہیں۔ شاعر کو علمِ عروض پر دسترس حاصل تھی، اگرچہ یہ نظم کمزوریوں سے پاک نہیں ہے۔

### شریعت نامہ

'جنگ نامہ' کے مقابلے میں یہ نظم زیادہ پختہ اور مکمل معلوم ہوتی ہے۔ اس میں امر بالمعروف اور نہی عن المنکر کی باتیں درج ہیں۔ ملاحظہ ہو:

(ترجمہ) : بسم الله الرحمن الرحيم

شریعت نامہ کی باتیں غور سے سنو

جو مسلمان ہوگا وہ ان باتوں پر ضرور عمل کرے گا!

اگر کوئی مسلمان شریعت پر عمل پیرا نہیں تو کتاب کی رو سے وہ مسلمان نہیں۔

شریعت میں 'امر' اور 'نہی' کا ذکر ہے۔ ان الفاظ کے معانی پر غور کرو۔

عربی میں 'امر' کے معنی ہیں خدا کے احکام کی بجا آوری۔

اور 'نہی' کے معنی ہیں احکام سے روگردانی!

خدا نے جو بھی حکم صادر کیا

رسولؐ اللہ نے سب کی تعمیل کی!

اس نظم میں جس خیال کا اظہار کیا گیا ہے، اس سے کتاب کا موضوع بآسانی سمجھ میں آجاتا ہے۔

موسار سوال (سوالاتِ موسیٰؑ)

کہہ طور پر حضرت موسیٰ علیہ السلام اور خدا تعالیٰ کے مابین جو باتیں ہوئی تھیں

وہی اس نظم میں مذکور ہیں۔ یہ مکالمہ شاعر نے سوال و جواب کی شکل میں نظم کیا ہے۔ غالباً یہ کسی فارسی نظم کا ترجمہ ہے۔

### ہدایت الاسلام

یہ نظم بھی سوالاتِ موسیقی<sup>۴</sup> سے ملتی جلتی ہے۔ اس کے ذریعے مسلمانوں کو غیر شرعی کاموں سے روکنے کی کوشش کی گئی ہے۔ مسودہ اتنی خستہ حالت میں دستیاب ہوا ہے کہ اس کا پڑھنا اور سمجھنا مشکل ہے۔

### دولت قاضی - (۱۶۰۰ء تا ۱۶۵۹ء)

دولت قاضی کی سب سے اہم تصنیف 'لور چاند رانی' یا 'ستی مینا' ہے۔ اس نے یہ نظم اشرف خاں کے کہنے پر تصنیف کی۔ اشرف خاں اراکان کے بادشاہ تھری تھورہا (۱۶۲۲ء - ۱۶۳۸ء) کا امیرِ دربار تھا۔ لور سے مراد نوجوان عاشق ہے اور چاند رانی اپ بھرنش میں چندراولی کی جدید صورت ہے۔ یہ لفظ رادھا کے حسن کو بیان کرتے ہوئے عام استعمال کیا جاتا ہے۔ دولت قاضی ایک گاؤں سلطان پور میں پیدا ہوا جو ضلع چٹاگانگ کے تھانہ راجن میں واقع ہے۔ اگرچہ شاعر کی حیثیت سے اس کا فطری جوہر زندگی کی ابتدا ہی میں ظاہر ہو گیا تھا لیکن اس کے ہموطنوں نے اسے درخورِ اعتنا نہ سمجھا۔ اس لیے مایوس ہو کر اس نے اپنے وطن کو خیرباد کہا اور شاہِ اراکان کے دربار میں چلا گیا جس نے اس کے پہنچتے ہی اس کی تخلیقی صلاحیتوں کو بنظرِ استحسان دیکھا اور دربار میں اسے ایک محترم مقام عطا کیا۔ اپنی تخلیقات کے علاوہ امیرِ دربار اشرف خاں کی سفارش کا بھی اس کی وہاں مقبولیت میں بڑا دخل تھا۔ دولت قاضی مذہب اور شعرو شاعری میں اشرف خاں کی وابستگی کی بڑی تعریف کرتا ہے۔ کہتا ہے کہ وہ عربی اور فارسی بخوبی جانتا تھا اور ایسا خوش اخلاق تھا کہ ہجرت و مسرت کی فضا پیدا کر دیتا تھا۔ دولت قاضی اس کی وسعتِ قلبی اور رواداری کی بھی تعریف کرتا ہے۔ وہ جوہر قابل کا قدردان تھا اور اس کے دربار میں شیوخ، مغل، پٹھان، برہمن، کھتری، وشنو کے معتقد اور شہسودر لوگ تمام آزادی کے ساتھ ایک دوسرے سے ملتے جلتے تھے۔ یہ فضا 'ستی مینا' کی تصنیف میں بڑی مددگار ثابت ہوئی اور اسی ماحول نے اس نظم کو ایک

خاص رنگ عطا کیا ۔

بدقسمتی سے دولت قاضی اس نظم کی تکمیل سے پہلے فوت ہو گیا ۔ وہ دوسرے حصے کی بارہ ماسی کے گیارہویں مہینے تک پہنچا تھا کہ داعیٰ اجل کا پیغام آ گیا ۔ علاوہ نے بعد میں اسے مکمل کیا ۔ اس داستان کی اصل ایک لوک کہانی ہے جسے بنیاد بنا کر ہندو شاعر سادھنی نے نظم 'مینا ست' لکھی تھی ۔ بنگالی کی تاریخ ادبیات میں ڈاکٹر ست کار سین کہتا ہے کہ لاہور کے عجائب گھر میں 'جینی فارسی اسلوب' کے مطابق چوبیس ایسی تصاویر موجود ہیں جو اس داستان کے بعض مناظر پیش کرتی ہیں ۔

کہانی اس طرح ہے : لور گوہٹی کا بادشاہ تھا ، اس نے میناوتی سے شادی کی ۔ ایک روز بادشاہ نے انتظامِ مملکت اپنی ملکہ کے سپرد کیا اور خود کچھ عرصے کے لیے جنگل میں چلا گیا ۔ وہاں ایک یوگی آیا جس کے پاس چاند رانی کی تصویر تھی جو گوہدی کے بادشاہ کی بیٹی تھی ۔ چاند رانی کی شادی ایک نامرد بالشتیے گیٹی گوند سے ہوئی تھی ۔ اوزان اور اسلوب و زبان کے تنوع اور دو کرداروں یعنی مالینی اور میناوتی کے احوال و کوائف اور عادات و خصائل کے ساتھ تمام نگارشات کی مطابقت کے باعث یہ نظم ایک ادبی شاہکار تسلیم کیے جانے کے قابل ہے ۔

اس ادبی کارنامے کی عظمت اس بات سے بھی ظاہر ہوتی ہے کہ مالینی کی ترغیبات کا میناوتی کی طرف سے پیچیدہ نفسیاتی ردِ عمل شاعر نے بڑی فنکاری کے ساتھ بیان کیا ہے ۔ مالینی کو اس طرح دکھایا گیا ہے کہ وہ بڑا باریک بین ہے اور ہمدردی کا اظہار کر کے میناوتی کے دل میں اپنی جگہ بنانا چاہتا ہے ۔ وہ میناوتی کو بتدریج اس بات کا قائل کرتا ہے کہ دنیا میں اس کی محرومی اور بدنصیبی کی انتہا نہیں ۔ جب میناوتی کی طرف سے ان ترغیبات کا ہم ردِ عمل دیکھتے ہیں تو بہاری نگاہوں میں اس کی قدر و منزلت بڑھ جاتی ہے ۔ وہ مالینی کے دلائل کی تردید کرتی ہے اور اس طرح اپنی عصمت کو محفوظ رکھتی ہے ۔ ان مکالمات کے ذریعے دھیمے انداز میں اور تخیل افروز طریقے کے ساتھ دولت قاضی جذبات انگیز نظمیوں پیش کرتا چلا جاتا ہے جن میں عمیق عالمگیر محبت کی تہی ہے ۔ اگر مالینی کے بیانات پر مشتمل نظموں کو ہم ہوس پروری پر مبنی نگارشات

تصویر کریں تو دوسری طرف میناوتی کی باتوں کو عالمگیر ابدی محبت کا مظہر سمجھنا چاہیے۔ میناوتی کے مقابلے میں لور سیرت و کردار کی اس مضبوطی سے محروم ہے۔ وہ ایسا انسان ہے جو حسنِ جسمانی کے جال میں پھنس جاتا ہے اور میناوتی جیسی وفادار بیوی سے دوری پسند کرتا ہے۔ لور کی سیرت کو مزید ملامت سے بچانے کے لیے دولت قاضی ہمیں یوگی سے متعارف کرانا ہے جو اپنے اندر اس قدر ساحری رکھتا ہے جس کی وجہ سے لور کسی نہ کسی حد تک چاند رانی کے لیے اپنی دلدادگی بھلا بیٹھتا ہے۔ دولت قاضی چاند رانی کے خاوند کو ایک نامرد شخص کے طور پر پیش کرتا ہے جس کا اپنی بیوی کے ساتھ کوئی جسمانی رابطہ نہیں اور جسے صرف شکار اور جنگجوئی کا چسکا ہے۔ اس طرح وہ چاند رانی کی سیرت کو بھی ہماری نگاہوں سے گرنے نہیں دیتا اور اسے بد چلتی کی تہمت سے بچا لیتا ہے۔ پس 'لور چاند رانی' ایک روایتی رومان بھی ہے اور گہری ابدی محبت پر مشتمل شدید جذباتی غنائیہ بھی۔ احساس اور جذبے کی لطافت و نزاکت کے لحاظ سے عہدِ وسطیٰ کا کوئی اور شاعر اس نظم سے گوئے سبقت نہیں لے جا سکا۔

### قریشی مگن ٹھا کر

قریشی مگن ٹھا کر اراکان کے بادشاہ تھری ساندھو تھودھا کا وزیر اعظم تھا۔ یہ بادشاہ ۱۶۵۲ء سے ۱۶۸۴ء کے درمیان ہو گزرا ہے۔ اراکان کے بادشاہ نے اس کے باپ کو ٹھا کر کا خطاب دیا تھا۔ چونکہ اس کے والدین کی کوئی اولاد نہیں تھی، اس کے باپ نے خدا سے دعا مانگی اور یہ بچہ پیدا ہوا۔ اس کا نام مگن رکھا گیا۔ وہ پہلے خلیفہ اسلام یعنی حضرت ابو بکر صدیق رضی اللہ عنہ کی اولاد میں سے تھا۔ وہ ایک فطری شاعر تھا اور غیر معمولی ذہانت اور علم و فضل رکھتا تھا۔ اپنی مادری زبان بنگالی کے علاوہ اسے عربی، فارسی، برمی اور سنسکرت زبانوں میں بھی کامل دسترس حاصل تھی۔ وہ موسیقی، ڈراما، شعر و شاعری اور فنِ خطابت کا بھی ماہر تھا۔ اس کے دل میں مساکین و غرباء اور مصیبت زدوں کے لیے جذبہ ہمدردی بھی پایا جاتا تھا۔ تاہم شاعر کی حیثیت سے وہ اتنا مشہور نہیں تھا۔ البتہ شعر و سخن کی سرپرستی کرنے کی وجہ سے مگن ٹھا کر خاص طور پر مشہور ہے کیونکہ اسی نے اس صدی کے سب سے بڑے شاعر علاول کی ہر ممکن طریقے سے استمداد اور حوصلہ افزائی کی۔ علاول نے خود اس سرپرستی کا اعتراف کیا ہے اور مگن ٹھا کر کی سیرت اور اہلیت

کے متعلق یہ تمام معلومات ہم پہنچائی ہیں۔ اگرچہ مگن ٹھا کر سرپرست تھا لیکن پھر بھی وہ علاول کو اپنا استاد تسلیم کرتا تھا۔ ڈاکٹر سوکار نے یہ ثابت کرنے کی کوشش کی ہے کہ وہ ہندو تھا۔ لیکن 'پدماوتی' کے تعارفی اشعار میں علاول واضح طور پر بیان کرتا ہے کہ مگن ٹھا کر مسلمان تھا اور صدیقی خاندان سے تعلق رکھتا تھا۔ وہ اور اس کے آبا و اجداد روژنگ کے رہنے والے تھے لیکن یہ پتا نہیں چل سکا کہ ان کا خاندان پہلے پہل اس شہر میں کب آباد ہوا۔ مگن ٹھا کر کی صرف ایک تصنیف 'چندراوتی' ہم تک پہنچی ہے۔ ابھی تک مسودے کے صرف اڑتالیس صفحات دستیاب ہوئے ہیں۔ اس لیے شاعر کی حیثیت سے اس کی اہلیت کا اندازہ لگانے کے لیے ہمیں صرف اسی نامکمل مسودے پر انحصار کرنا پڑتا ہے۔

اس نظم کی کہانی جنٹوں اور پریوں کی داستانوں سے حاصل کی گئی ہے۔ کہانی کا تعلق ہندوؤں کی طرزِ معاشرت اور تہذیب و ثقافت سے ہے۔ اس قسم کا پس منظر رکھنے کی وجہ سے یہ نہیں کہا جا سکتا کہ اس کا کوئی تعلق مسلمانوں کی زندگی سے ہے۔ البتہ اس کا نظامِ اقدار ضرور اسلامی ہے۔ ہاں ان اقدار میں سے زور صرف ان باتوں پر دیا گیا ہے جو ہندوؤں اور مسلمانوں کے درمیان عام طور پر مشترک ہیں۔ اس نظم کی ایک اور اہم خصوصیت یہ ہے کہ اس میں مافوق الفطرت اور خلافِ عقل عناصر کا زیادہ ذکر ہے۔ ان میں مگن ٹھا کر نے ان خلافِ حقیقت امور پر دار و مدار رکھا ہے جو ہمیں پریوں کی کہانیوں میں ملتے ہیں۔ اس لحاظ سے 'چندراوتی' دولت قاضی کی 'ستی مینا' اور 'چاند رانی' سے بالکل مختلف ہے۔ آخر الذکر نفسیاتی اعتبار سے حقیقت کے زیادہ قریب ہے اور اس کہانی کو تسلیم کرنا مشکل نہیں۔ لیکن 'چندراوتی' حقیقت سے دور ہونے کے علاوہ سراسر خیالی کہانی ہے۔ دولت قاضی ایک ایسا رومان بیان کرتا ہے جس میں انسانی روابط غالب ہیں لیکن مگن ٹھا کر پریوں کی ایک خیالی کہانی سناتا ہے جس کے انسانی عنصر سے صرف اُس وقت لطف اٹھایا جا سکتا ہے جب ہم جان بوجھ کر اس بے اعتقادی کو معلق کر دیتے ہیں جو پریوں کی کہانی سے لازماً وابستہ ہوتی ہے۔ اس کہانی کا تجزیہ کرتے ہوئے توجہ ان خاص باتوں پر مرکوز رہتی ہے :

بھدراوتی کے بادشاہ چندرسین کا بیٹا بیربھن اندرا کی طرح کلی علم پر حاوی ہے۔

بادشاہ کے وزیر سنجے کا بیٹا سوٹ اس کا گہرا دوست ہے۔ چندراوتی سراندیپ کے بادشاہ شورشال کی بے حد حسین بیٹی ہے۔ وہ بیربھن کی تصویر دیکھ کر اور اس کی جرأت و ہمت اور علمی فضیلت کے متعلق سن کر اس پر عاشق ہو جاتی ہے۔ اسے خاوند کے طور پر حاصل کرنے کے لیے شو کی پوجا شروع کر دیتی ہے۔ اس کی پیاری سہیلی چندراوتی اس کی تصویر بناتی ہے، اس پر اس کا نام لکھتی ہے، ہوا میں پرواز کر کے بھدراوتی پہنچتی ہے اور جب بیربھن سو رہا ہوتا ہے تو اس کی چھاتی پر چندراوتی کی یہ تصویر رکھ دیتی ہے۔ بیربھن بیدار ہوتا ہے تو چندراوتی کی تصویر دیکھ کر اس پر دل و جان سے فریفتہ ہو جاتا ہے اور اس قدر مضطرب ہو جاتا ہے کہ اس کے دوست سوٹ کو سمندر عبور کر کے سراندیپ جانے کے بغیر اور کوئی چارہ کار نظر نہیں آتا۔ جب رات کے وقت بیربھن، سوٹ اور ان کے ساتھی ایک جزیرے میں آرام کر رہے ہوتے ہیں تو سانپوں کا ایک لشکر ان پر حملہ آور ہوتا ہے۔ بیربھن سانپوں کے بادشاہ سمیت تمام کو مار ڈالتا ہے۔ لیکن وہ ایسا صرف ”اردھا چندرابن“ (نصف چاند کے تیر) سے کر سکتا ہے اس لیے کہ اس میں کوئی مافوق الفطرت خوبی موجود ہوتی ہے۔ یہ ایک ایسا ہتھیار ہے جس کا ذکر ہمیں ’رامائن‘ اور ’مہابھارت‘ میں بھی ملتا ہے۔ جہازوں میں روانہ ہونے کے بعد انہیں ایک اور مصیبت پیش آتی ہے۔ ان کے جہاز طوفان میں پھنس جاتے ہیں اور صرف بیربھن اور سوٹ اکٹھے سری لنکا (سنگھل) پہنچتے ہیں۔ جب انجام کار بیربھن کو پتا چلتا ہے کہ ولی عہد اندرا مانی چندراوتی سے شادی کر رہا ہے تو وہ سخت پریشان ہو جاتا ہے اور سوٹ مجبور ہو کر اسے واپس بھدراوتی لے جاتا ہے۔ لیکن چونکہ بیربھن ہوش و حواس گم کر کے اور ہر بات سے بے خبر ہو کر ہر وقت عالمِ اضطراب میں رہتا ہے لہذا اس کے والدین مجبوراً اسے سوٹ کے ساتھ چندراوتی کو تلاش کرنے کے لیے بھیج دیتے ہیں۔ انہیں ایک خطرناک طوفان گھیر لیتا ہے۔ سوٹ کو طوفان جنگم پہنچا دیتا ہے اور بیربھن منی پور وارد ہوتا ہے جہاں اسے معلوم ہوتا ہے کہ وہاں کی شہزادی کو دیو نے ایک درخت میں قید کر رکھا ہے۔ بیربھن روپ بتی کو بچاتا ہے اور سمندر کا سفر لکڑی کے گٹھوں پر طے کرتا ہے۔ سفر کے دوران میں اسے سانپوں کا سامنا کرنا پڑتا ہے۔ انہیں شکست دے کر روپ بتی کو اپنے ساتھ منی پور لے جاتا ہے۔ ایک اور دیو کے ساتھ لڑائی کے بعد بیربھن، روپ بتی

کو گھر پہنچانے میں کامیاب ہو جاتا ہے۔ اس دوران میں اس کا دوست سوٹ جنکم کی شہزادی کے چنگل سے نجات حاصل کر لیتا ہے اور بیربھن کی تلاش شروع کر دیتا ہے۔ ادھر مالینی جس کے گھر بیربھن ٹھہرا ہوتا ہے، دیکھتی ہے کہ جب وہ ہنستا ہے اس کے منہ سے موتی برسنے لگ جاتے ہیں۔ وہ اسے ایک دوا پلاتی ہے جس سے اسے قے آتی ہے اور اس کے منہ سے ایک ماٹپ کا سر باہر آگرتا ہے، وہ بیہوش ہو جاتا ہے۔ سوٹ کو بھی اس بات کا پتا چل جاتا ہے کیونکہ وہ بھی مالینی کے گھر میں پرندے کی صورت میں ایک پنجرے کے اندر موجود ہوتا ہے۔ سوٹ ایک موقع پر پنجرے سے اڑ جانے میں کامیاب ہو جاتا ہے اور روپ بتی کو جا کر سارا حال بتاتا ہے۔ روپ بتی مالینی کو بلا بھیجتی ہے، اس کا پیٹ کاٹ ڈالتی ہے اور اس میں سے ماٹپ کا سر نکال لیتی ہے۔

چونکہ مکمل مسودہ دستیاب نہیں ہو سکا لہذا ہمارے لیے ناممکن ہے کہ کہانی کا انجام بیان کر سکیں۔ لیکن جو کاغذات ملے ہیں ان کے مطالعے سے ہم یہ نتیجہ اخذ کر سکتے ہیں کہ دونوں جوڑوں یعنی روپ بتی اور سوٹ اور چندراوتی اور بیربھن کی انجام کار شادی ہو جاتی ہے۔

کہانی سے ظاہر ہوتا ہے کہ اس کا معاشرتی تانا بانا ہندووانہ تھا، لیکن اس میں زور ہیرو، ہیروئن یا معاشرے کی مذہبی حالت پر نہیں دیا گیا بلکہ واقعات، مقامات، مہمات اور بہادرانہ کارناموں پر دیا گیا ہے۔ کہانی میں تقدیر کا اثر غالب ہے۔ علاوہ بریں اتفاقات، واقعات اور رومان پرور مناظر سے کہانی بھری پڑی ہے اور عین مناسب مواقع پر مافوق الفطرت طریقے سے ہمیشہ کوئی ایسی بات ظہور پذیر ہو جاتی ہے جو پیش آمدہ خطرات کا مداوا ثابت ہوتی ہے۔ اسی لیے کہانی کے کسی ناخوشگوار اختتام کا سرے سے جواز ہی نظر نہیں آتا۔ اگر حادثات کی وجہ سے خطرات پیدا ہوتے ہیں تو نازک لمحات میں ایسے اتفاقات ضرور رونما ہوتے ہیں جو ہمیشہ ہیرو یا ہیروئن کی مدد کرتے ہیں اور لازماً انہیں فتح حاصل ہوتی ہے۔

زبان اور اسلوب روزمرہ کے کلمات پر مشتمل ہے۔ سنسکرت سے ماخوذ الفاظ اور جملے بھی ہیں، لیکن اس آمیزش میں مناسب توازن برقرار نہیں رکھا گیا۔ تاہم اس سے یہ بات

ضرور ثابت ہوتی ہے کہ شاعر روزمرہ کے تجربات کو سامنے رکھ کر تصورات کی تشکیل کرتا ہے اور پھر انہیں روایتی اور اساطیری تصورات اور کلمات کے ساتھ ملا کر استعمال میں لاتا ہے۔ اس کے کلمات زیادہ تر مادی محسوسات سے تعلق رکھتے ہیں اور بالکل واضح ہیں۔ شاعر کے اسلوب و زبان کے یہ اہم ترین اوصاف ہیں۔

## علاول

علاول سترھویں صدی کا عظیم ترین شاعر ہے اور لاریب وسطی بنگالی ادب کے عظیم شعراء میں سے ہے۔ اس کا مقابلہ بھارت چندرا اور دولت قاضی سے کیا جا سکتا ہے۔ اس کے علم میں وسعت اور گہرائی تھی۔ سنسکرت، عربی، فارسی، ہندی، اودھی اور بنگالی زبانوں میں اس کی مہارت کا عالم بھی یہی تھا۔ وہ موسیقی اور رقص سے بھی بخوبی آگاہ تھا۔ اگرچہ وشنویہ غنائیوں اور 'ستی مینا' کی آخری فصل کے بغیر وہ کوئی مکمل طبعزاد نظم نہیں لکھ سکا، تاہم یہ کہنا درست ہے کہ ترجمہ کرتے ہوئے ایک نئے شعور کی تخلیق کے لیے وہ جو انداز اختیار کرتا تھا اس میں حد درجے کی بداعت اور یگانگت پائی جاتی تھی۔ فارسی یا ہندی سے بنگالی میں ترجمہ کرتے ہوئے نئے تصورات اور نئے احوال و مقامات پیش کرنے کے علاوہ وہ ان میں حسبِ ضرورت رد و بدل اور ترمیم و تفسیح بھی کیا کرتا تھا۔ اسی لیے اس کا مقابلہ عہدِ جدید کے معروف شاعر ایڈرا پاؤنڈ سے کیا جا سکتا ہے جس نے قدیم کلاسیکی نظموں کا ترجمہ کرتے ہوئے بالکل نئی شاعری تخلیق کی ہے۔

اس نے پدماوتی، سیف الملوک بدیع الجہال اور دارا سکندر نامہ میں اپنے متعلق جو کچھ کہا ہے اسے کام میں لا کر اس کے حالاتِ زندگی مرتب کیے جا سکتے ہیں۔ اس نے بیان کیا ہے کہ وہ فتح آباد کے حکمران مجلس قطب کے ایک درباری کا بیٹا تھا۔ اس حکمران کا پایہ تخت جلال پور تھا۔ اگرچہ اس نے یہ نہیں بتایا کہ وہ درحقیقت کہاں پیدا ہوا اور کب پیدا ہوا لیکن ہم باسانی فرض کر سکتے ہیں کہ جلال پور میں پیدا ہوا ہوگا۔ تاریخ کے مطالعے سے پتا چلتا ہے کہ مجلس قطب فتح آباد میں ۱۶۰۸ء اور ۱۶۱۳ء کے درمیان حکمرانی کرتا تھا۔ معلوم ہوتا ہے کہ انتظامی لحاظ سے فتح آباد موجودہ فرید پور



ضلع کا ایک حصہ تھا۔ لیکن مجلس قطب وہاں پہلے ایک آزاد بادشاہ کے طور پر حکومت کیا کرتا تھا، بعد میں اسلام خان نے فتح آباد کو فتح کر لیا اور مجلس قطب کو اجازت دے دی کہ ایک باجگزار کی حیثیت کے حکومت کرتا رہے۔ اس لیے کہا جا سکتا ہے کہ علاول یا تو ۱۶۰۸ء کے بعد پیدا ہو یا اس سے پہلے۔ ڈاکٹر شہید اللہ کی رائے ہے کہ ۱۵۹۷ء میں پیدا ہوا تھا اور یہ کہ وہ روژنگ میں ۱۶۱۲ء میں پہنچا ہوگا۔ 'پدماوتی' میں وہ جو کچھ کہتا ہے اس سے ظاہر ہوتا ہے کہ وہ اور اس کا والد کسی سرکاری یا نجی کام کے سلسلے میں کہیں جا رہے تھے کہ پرتگالی بحری ڈاکو ان پر حملہ آور ہوئے۔ اس کا والد مارا گیا لیکن وہ خود مختلف مصائب برداشت کرنے کے بعد روژنگ پہنچ گیا۔ روژنگ کے دربار میں اس نے اپنے آپ کو طالب علم ظاہر کیا۔ اس لیے جب وہ وہاں پہنچا تو اس کی عمر ۱۴ یا ۱۶ سال ہوگی۔ وہاں اس کا مگن ٹھا کر سے تعارف ہوا جس نے اس کی سرپرستی شروع کر دی اور تخلیقی کام پر اس کی حوصلہ افزائی کی۔ یہ معلوم نہیں ہو سکا کہ آیا پرتگالی ڈاکو اسے روژنگ لائے تھے اور اسے وہاں بیچ گئے تھے یا یہ کہ ان سے بچ بچا کر وہ خود وہاں پہنچ گیا تھا۔ یہ نتیجہ اخذ کرنا غلط نہیں ہوگا کہ وہ روژنگ ۱۶۱۲ء اور ۱۶۱۵ء کے درمیان پہنچا ہوگا، یعنی جب اس کی عمر ۱۵ یا ۱۶ سال تھی۔ اس نے 'دارا سکندر نامہ' اور 'سیف الملوک بدیع الجہال' میں جو کچھ کہا ہے اور جو کچھ 'پدماوتی' میں بیان کیا ہے اس کی بنا پر ہم کہہ سکتے ہیں کہ مگن ٹھا کر کے کہنے پر اس نے 'پدماوتی' کی تصنیف شروع کی اور یہ ترجمہ اور تصنیف اس نے ۱۶۳۸ء میں مکمل کیا۔ اس کے بعد مگن ٹھا کرنے سے آمادہ کیا کہ 'سیف الملوک بدیع الجہال' کا ترجمہ کرے۔ یہ کام اس نے ضرور ۱۶۵۶ء میں شروع کیا ہوگا۔ لیکن چونکہ مگن ٹھا کر ۱۶۵۸ء میں فوت ہو گیا اور علاول کی مدد اور سرپرستی ایک اور درباری سلیمان نے شروع کر دی لہذا اس نے ترجمے کا یہ کام بند کر دیا اور اپنے اس نئے سرپرست کے فرمان کی تعمیل میں دولت قاضی کی نظم 'ستی مینا' کو مکمل کیا۔ ۱۶۶۰ء میں شاہ شجاع اراکان آیا لیکن اسے، اس کے بال بچوں اور ساتھیوں کو یہاں بادشاہ نے مروا ڈالا۔ ان ساتھیوں میں سے ایک کا نام مرزا تھا۔ علاول کہتا ہے وہ جھوٹا اور فتنہ پرداز تھا۔ اس نے

علاول پر غلط الزامات لگائے جن کی بنا پر اس بے چارے کو پچاس دن کے لیے قید خانے میں رہنا پڑا۔ بے گناہ ثابت ہونے پر اسے رہا کر دیا گیا اور مرزا کو موت کی سزا ملی۔ رہائی پانے کے بعد چار سال تک اسے افلاس کا سامنا کرنا پڑا۔ ان برسوں میں اس نے اپنی کتاب 'تحفہ' تصنیف کی جو اس نے ۱۶۶۴ء میں مکمل کی۔ اس وقت تک اسے ایک نیا سرپرست سید محمد مل چکا تھا جس کے کہنے پر اس نے ۱۶۶۵ء میں 'ہفت پیکر' کا ترجمہ کیا۔ 'سیف الملوک بدیع الجہاں' ۱۶۶۹ء میں مکمل ہوئی ہوگی کیونکہ اس نے ذکر کیا ہے کہ شاہ شجاع کی موت کے نو سال بعد یہ کتاب مکمل ہوئی اور شاہ شجاع کی موت ۱۶۶۰ء میں واقع ہوئی تھی۔ ایک اور درباری مجلس نواراج کے کہنے پر اس نے ۱۶۷۱ء میں 'دارا سکندر نامہ' کو لکھنا شروع کیا۔ ڈاکٹر شہید اللہ کا خیال ہے کہ وہ ۱۶۷۳ء میں مرا تھا جب کہ اس کی عمر ۷۶ سال تھی۔ 'ہفت پیکر' کے لکھے جانے کی صحیح تاریخ کا تعین ممکن نہیں لیکن مسٹر علی احسن کا یہ خیال غالباً درست ہے کہ اس کا سال تصنیف ۱۶۶۳ء اور ۱۶۷۰ء کے درمیان ہے۔

علاول کی تصنیفات کا مطالعہ قاری کے ذہن پر مندرجہ ذیل اثرات مرتسم کرتا ہے؛ پہلی بات یہ ہے کہ ہم اس کی علمی فضیلت اور مختلف زبانوں اور علوم میں اس کی مہارت سے بڑے متاثر ہوتے ہیں۔ اسے سنسکرت، عربی، ہندی، ماگھی اور بنگالی میں کامل دسترس حاصل تھی۔ علاوہ بریں رقص، موسیقی، دینیات، فلکیات، درباری زندگی اور تصوف کے متعلق اپنی معلومات کا استعمال وہ اثرانگیز طریقے سے اپنے اشعار میں کرتا ہے۔ دوسرا تاثر یہ ہے کہ اس نے بہ مشکل کوئی طبع زاد نظم لکھی ہوگی۔ اس کی تمام تصنیفات ترجمے یا تصرفات ہیں۔ 'پدماوتی' اودھی زبان میں ملک محمد جائسی کی مشہور نظم کا ترجمہ ہے۔ 'سیف الملوک بدیع الجہاں' دکن کے شاعر غواصی کی بیانیہ نظم کا ترجمہ ہے۔ 'ہفت پیکر' اور 'دارا سکندر نامہ' نظامی گنجوی کی فارسی زبان میں مثنویات کا ترجمہ ہیں۔ 'تحفہ' یوسف گدا کی کتاب کا ترجمہ ہے۔ اس کی واحد طبع زاد نظم 'ستی مینا' یا 'لور چاند رانی' کا خاتمہ ہے۔ لیکن اس کی باقی تصنیفات کے مقابلے میں یہ اتنا قابل قدر نہیں۔

تاہم جونہی قاری اصل مثنویوں کا مقابلہ علاول کے بنگالی ترجمہ سے کرتا ہے اسے محسوس ہوتا ہے کہ علاول نے لفظ بلفظ ترجمہ نہیں کیا بلکہ ایسی نظمیں لکھی ہیں

جن میں بڑی آپج ہے۔ یہ وصف پیدا کرنے کے لیے اس نے منتخب حصوں کو لیا ہے اور پھر ان میں تصرف اور ترمیم سے گریز نہیں کیا اور جہاں کہیں ضرورت محسوس ہوئی ہے مثنوی کی ترتیب تک بدل ڈالی ہے۔ ان میں کیے گئے بعض اضافوں سے پتا چلتا ہے کہ شاعر کا مقصد ترجمہ کو حسین تر بنانا نہیں تھا بلکہ اس نے بعض فصلیں محض اس لیے بڑھا دی ہیں کہ ان سے اس کی اخلاقی عظمت یا ذہانت اور دانشمندی اور علمی فضیلت کا ثبوت مل سکے۔

علاول کی تصنیفات کا ایک اور تاثر اس کے ذہن کی لچک اور وسعت سے تعلق رکھتا ہے۔ اس کا فکر آسانی سے متبائن تہذیبوں میں گھوم پھر سکتا تھا۔ وہ مختلف معاشرتی، تہذیبی اور مذہبی ماحول کے مطابق اپنے آپ کو ڈرامائی انداز میں ڈھال لیتا تھا اور ایسے کرداروں کی تخلیق پر قدرت رکھتا تھا جو حیرت انگیز طور پر مؤثر ہوتے تھے۔ اصل مثنویوں کا علاول کے تراجم اور تصرفات کے ساتھ تفصیلاً مقابلہ اور موازنہ کیا جائے تو علاول کے ذہن کی آپج اور چابکدستی کا پتا چلتا ہے۔ یہ بات سید علی احسن نے ملک محمد جائسی کی 'پدماوت' اور علاول کی 'پدماوتی' کو ایک دوسرے کے آمنے سامنے رکھ کر مفصل بحث کے بعد بوجہ احسن ثابت کر دی ہے۔ انہوں نے جو اہم نتائج اخذ کیے ہیں ان کا یہاں بیان کر دینا ضروری ہے :

(الف) علاول نے ملک محمد جائسی کی ضخیم مثنوی کے ہر باب کا ترجمہ نہیں کیا۔ اس نے کافی حصوں کو نظر انداز کر دیا ہے۔

(ب) وہ فصلیں جو بے ضرورت تھیں اور مثنوی کی وسعت اور اس کے گہرے مطالب کو برقرار رکھنے کے لیے ضروری نہیں تھیں اور جنہیں جائسی نے محض آرائشی بیان کے لیے لکھا تھا، علاول نے انہیں چھوڑ دیا ہے۔

(ج) جب کبھی علاول نئے اجزا شامل کرتا ہے تو اس کا مقصد کوئی فنی تاثر پیدا کرنا نہیں ہوتا بلکہ اپنے عام کی نمائش کرنا ہوتا ہے۔

یہ تصریحات علاول کے صرف ترجمہ 'پدماوت' کے سلسلے میں درست نہیں بلکہ بالعموم ان کے تمام تراجم پر صادق آتی ہیں۔ لیکن ان باتوں سے ان کے حقیقی شاعرانہ محاسن میں

فرق نہیں آتا کیونکہ ان محاسن کا انحصار اس کی اس مہارت پر ہے جس کے ساتھ وہ بنگالی زبان کو کامل شاعرانہ انداز میں استعمال کرتا ہے یا جس کا اظہار وہ نئے تصورات کی تخلیق میں کرتا ہے یا جس سے کام لے کر بڑی یکسانیت کے ساتھ وہ اسلوب شعری کا اعلیٰ معیار قائم رکھتا ہے۔ اس لحاظ سے علاول کی تصنیف اتنی ہی مؤثر ہے جتنا شیکسپیئر کا پلوٹارک کا ترجمہ، انٹونی اور کلوپیٹرہ میں ہے۔ مثال کے طور پر جائسی نے بھی 'پدماوتی' کی جوانی کا نقشہ کھینچا ہے اور علاول نے بھی۔ مقابلہ کیا جائے تو واضح ہو جاتا ہے کہ علاول نے جائسی کے مکمل اشعار کا ترجمہ نہیں کیا بلکہ کہیں کہیں سے کوئی شعر لے لیا ہے۔ اس لیے علاول کی یہ روئداد حسن بالکل طبع زاد ہے۔ اب ذرا اس سے تفصیلی بحث کی جاتی ہے۔

### پدماوتی

'پدماوتی' علاول کا سب سے بڑا کارنامہ ہے۔ یہ مہلک مہلک جائسی کی مثنوی 'پدماوت' کا ترجمہ ہے۔ یہ رومان پرور بیانیہ مثنوی ۱۵۱۴ء میں اودھی زبان میں لکھی گئی تھی۔ کہانی یوں ہے :

سری لنکا (سنگھل) کے راجہ گندھرب سین کی بیٹی پدماوتی بے مثال حسن رکھتی تھی۔ اس نے شکھ نامی ایک طوطا پال رکھا تھا جو بڑا دانا اور حد درجے کا عالم تھا۔ اس نے تجویز پیش کی کہ میں ماری دنیا کا چکر لگاتا ہوں اور پدماوتی کے لیے کوئی مناسب بر تلاش کرتا ہوں۔ یہ سن کر راجہ کو سخت غصہ آیا اور اس نے کہا کہ طوطے کو مار ڈالا جائے۔ پدماوتی نے بڑی دلسوزی سے اس کی جان بخشی کے لیے التجا کی اور راجہ مان گیا۔ لیکن جونہی شکھ کو موقع ملا وہ محل کو چھوڑ کر جنگل میں چلا گیا۔ وہاں ایک شکاری نے اسے پکڑ لیا جس نے اسے راجپوتانہ کے پایہ تخت شہر چتوڑ کے ایک برہمن سوداگر کے ہاتھ بیچ ڈالا۔ برہمن اسے چتوڑ لایا۔ چتوڑ کے راجا رتنا سین کو پتا چلا کہ طوطا عجیب و غریب خوبیوں کا مالک ہے۔ اس نے ایک لاکھ روپیہ دے کر اسے خرید لیا۔

ایک دن رانی ناگ متی نے شکھ سے پوچھا کہ کیا دنیا میں کوئی اس سے بھی زیادہ خوبصورت ہے؟ شکھ نے پدماوتی کا سراپا بیان کیا۔ رانی ڈر گئی کہ شکھ اس راجکاری

کے حسن کا ذکر راجہ رتنا سین سے نہ کر دے اور راجہ اسے چھوڑ نہ دے۔ اس لیے اس نے اپنی بوڑھی دایہ کو کہا کہ طوطے کو مار ڈالو۔ لیکن دایہ نے اسے بچا لیا اور اسے راجہ کے پاس اس وقت لے گئی جب وہ شکھ کو دیکھ نہ سکنے کی وجہ سے سخت پریشانی کے عالم میں تھا۔ شکھ کی زبانی پدماوتی کے حسن کا ذکر سن کر رتنا سین نے راج کرنا چھوڑ دیا اور یوگی بن گیا۔ اس کے ساتھ سولہ سو کنوارے نوجوان بھی جوگ دھار کر روانہ ہو گئے۔ بڑی مشکلات اور پُرخطر مسافتوں کے بعد وہ سنگھل پہنچے اور مہادیو کے مندر میں رہنے لگے۔ اب شکھ نامہ و پیام کا ذریعہ بنا اور اس نے پدماوتی کو رتنا سین کی آمد کی خبر جا پہنچائی۔ جب پدماوتی یہ بہانہ بنا کر کہ بسنت کا میلہ ہے اور میں مہادیو کے مندر میں جاتی ہوں، رتنا سین کی ملاقات کے لیے گئی تو وہ اسے دیکھ کر بہوش ہو گیا۔ جب اسے ہوش آیا تو اس نے اپنے جسم پر یہ لکھا ہوا پایا کہ جب تمہیں اپنی محنت کا پھل ملنے والا تھا تم سو گئے۔ رتنا سین دردِ جدائی کی وجہ سے چتا پر جل جانا چاہتا تھا لیکن مہادیو نے خیال کیا کہ اگر وہ جل کر مر گیا تو اس کے ساتھ ایک عالم جل کر راکھ ہو جائے گا۔ اس نے اس پر رحم کھایا، اس کے سامنے نمودار ہوا اور امتحان لے کر اسے ایک ایسا طریقہ بتایا جس سے وہ محل میں داخل ہو سکتا تھا۔ رتنا سین تمام ساتھی یوگیوں کو لے کر محل میں داخل ہوا اور گرفتار ہو گیا۔ اس کے ساتھی لڑنا چاہتے تھے لیکن اس نے کہا جنگ کا دخل محبت میں نہیں ہوتا۔ مہادیو نے اسے پھر اس طرح بچا لیا کہ اس نے جا کر راجہ کو بتا دیا کہ رتنا سین کون ہے۔ اس کے بعد گندھرب سین نے بخوشی پدماوتی کی شادی رتنا سین سے کر دی۔

ادھر رانی ناگ متی اپنی زندگی سخت رنج و غم کی حالت میں گزار رہی تھی۔ حتیٰ کہ پرندوں اور چوپایوں نے بھی اس کے ساتھ اظہارِ ہمدردی کرنا شروع کر دیا تھا۔ اس نے بعد میں ایک پرندے کے ذریعے راجا کو پیغام روانہ کیا۔ پرندہ سنگھل (سری لنکا) گیا اور راجہ کو چتوڑ اور رانی کی خراب حالت سے آگاہ کیا۔ اس طرح رتنا سین کو بھولی ہوئی یادیں یاد آ گئیں اور اس نے پدماوتی کے ساتھ واپسی کا ارادہ کیا۔

پدماوتی کے باپ نے جو قیمتی تحائف دیے تھے ان کی وجہ سے رتنا سین کے دل میں غرور پیدا ہو گیا۔ اس سے سمندر کو سخت غصہ آیا اور رتنا سین کے جہاز تباہ ہو گئے۔ وہ

اور پدماوتی دونوں بچ تو گئے لیکن دونوں مختلف مقامات پر جا پہنچے۔ بعد میں سمندر اور اس کی بیٹی لکشمی نے رحم کہا کر ان کی مدد کی۔ وہ واپس آئے اور انجام کار چتوڑ پہنچنے میں کامیاب ہو گئے۔

اب رتناسین نے اپنے ایک فاضل درباری رگھو چتوڑ کو اس بنا پر جلا وطن کر دیا کہ اس نے اسے دھوکہ دیا تھا اور تمام دربار کو گمراہ کیا تھا۔ پدماوتی نے رگھو چتوڑ پر رحم کھایا اور اسے اپنا کنگن عطا کیا۔ رگھو چتوڑ دہلی گیا اور کنگن سلطان علاء الدین کو دکھایا اور پدماوتی کے حسن کی تعریف کی۔ علاء الدین نے پدماوتی کو حاصل کرنے کے لیے چتوڑ پر حملہ کر دیا لیکن وہ اسے فتح نہ کر سکا۔ اس نے فریب سے کام نکالنے کی غرض سے رتناسین سے دوستی کا اظہار کیا۔ اس طرح وہ چتوڑ میں داخل ہوا۔ علاء الدین رتناسین کو دوستانہ طور پر قلعے سے باہر لایا اور پھر اچانک اسے قید کر لیا اور دہلی لے گیا۔ پدماوتی کا ایک رشتے دار گورا اپنے ساتھ سولہ سو سپاہیوں کو زنانہ لباس میں پالکیوں میں بٹھا کر دہلی لے گیا اور علاء الدین کو جا کر کہا کہ میں پدماوتی کو لایا ہوں لیکن پہلے رتناسین سے ملاقات ضروری ہے۔ حیلہ سازی سے وہ رتناسین کو باہر نکالنے میں کامیاب ہو گیا اور پھر وہ تمام چتوڑ کی طرف بھاگ گئے۔ علاء الدین نے تعاقب کیا اور گورا مارا گیا۔ رتناسین کی عدم موجودگی میں قریب کا ایک راجہ دیوपाल پدماوتی کو مختلف طریقوں سے ورغلانے کی کوشش کرتا رہا تھا۔ چتوڑ واپس پہنچنے پر رتناسین نے اس سے لڑائی کی اور دونوں سخت زخمی ہو گئے۔ رتناسین مر گیا اور پدماوتی اور ناگ متی چتوڑ کی کئی اور عورتوں کے ساتھ متی ہو کر جل مرے۔ اس دوران میں علاء الدین بھی پہنچ گیا اور اس نے چتوڑ فتح کر لیا۔

سید علی احسن نے ثابت کیا ہے کہ تاریخی لحاظ سے اس داستان کا صرف تھوڑا سا حصہ درست ہے۔ لیکن اس بات کو بھی مدنظر رکھنا ضروری ہے کہ اسے تاریخی داستان کے طور پر بیان نہیں کیا گیا، بلکہ ایک رومان کے طور پر پیش کیا گیا ہے۔ اس لیے اس کا حسن تاریخی حقائق سے وابستہ نہیں، بلکہ اس بات پر منحصر ہے کہ اس میں انسانی مسائل بیان کیے گئے ہیں اور اس کا اسلوب نگارش دلچسپ اور دلکش ہے۔ علاول کا کارنامہ یہ ہے کہ اس نے جائسی کی اصل مثنوی کو بنگالی زبان میں بے تکلف اور روان انداز میں بیان

کر دیا ہے۔ اس امر کا بھی پتا چلتا ہے کہ علاول نے ملک مجد جائسی کی اس توجیہ کو بھی قبول کر لیا ہے کہ اس داستان کا تعلق تصوف کے اسرار و رموز سے ہے۔ علاول نے جائسی کی طرح انسان کے ساتھ دیوی دیوتاؤں کا رابطہ بھی تسلیم کیا ہے۔ چنانچہ جس طرح جائسی نے پدماوت میں کیا تھا، علاول بھی مافوق الفطرت خیالی باتوں کو بدستور موجود رہنے دیتا ہے۔

جیسا کہ ایک ابتدائی باب میں بیان کیا چکا ہے، ملک مجد جائسی اس کہانی کو صرف داستانِ محبت کے طور پر بیان نہیں کرتا بلکہ وہ انسانی محبت کی تعبیر محبتِ الہی کے سیاق و سباق میں کرتا ہے۔ ’پدماوت‘ کے خاتمے پر ملک جائسی فقر و تصوف کے لحاظ سے اپنی مثنوی کی اس علامتی حیثیت کو یوں بیان کرتا ہے :

”میں نے علماء سے اس داستان کی تعبیر پوچھی ہے۔ انہوں نے بیان کیا کہ چودہ طبقات، جو اس کائنات میں موجود ہیں، سب انسانی وجود کے اندر پائے جاتے ہیں۔ ہم نے جسمِ انسانی کو چتوڑ کے طور پر بیان کیا ہے، روح کو بادشاہ کے طور پر، دل کو سنگھل کی حیثیت سے اور عقل کو پدماوتی کے طور پر۔ خدا کی طرف سے مامور راہبر شکھ ہے جو صراطِ مستقیم دکھاتا ہے۔ اس مرشدِ طریقت کے بغیر انسان سیدھی راہ نہیں پا سکتا۔ ناگ متی دنیاوی ترغیبات و تفریحات کے مترادف ہے۔ رگھو شیطان ہے اور سلطانِ علاء الدین مایا۔ محبت کی تمام کہانیوں کی تعبیر اسی طرح ہونی چاہیے۔ اس معنویت سے صرف اہلِ علم ہی آگاہ ہو سکتے ہیں۔ ترکی، عربی، ہندی اور تمام دوسری زبانوں میں یہ داستانِ محبت بیان ہو چکی ہے۔“

علاول نے یہ متصوفانہ تعبیر قبول کر لی ہے لیکن ملک مجد جائسی کی طرح اس نے انسانی رشتے کو انسانی سیاق و سباق میں بھی پیش کیا ہے۔ اسی بات کا نتیجہ ہے کہ ہم اس داستان کا مطالعہ ایک رومان کے طور بھی کر سکتے ہیں، جس میں زندگی اور محبت سے لطف اندوزی کا ذکر بالکل اسی طرح موثر حسّی پیرائے میں کیا گیا ہے، جس طرح سپنسر اپنی اونا اور ریڈ کراس نائٹ کی اخلاقی تمثیل محبت کو فیئری کوئین (Fairy Queen) میں

پیش کرتا ہے۔ پس ایک طرف تو یہ رومان پرور بیانیہ مثنوی اخلاقی اور متصوفانہ تعبیر کی حامل ہے اور دوسری طرف حد درجے کی حسنی قسم کی داستان محبت ہے، جس میں بالکل عام مشاہداتی انداز میں بڑی تفصیل کے ساتھ منظر نگاری کی گئی ہے اور جنسی روابط کو ہوس انگیز طور پر اتنی وضاحت کے ساتھ پیش کیا گیا ہے کہ جہاں ان میں مضمحل پیچیدگیاں نگاہوں کے سامنے آ جاتی ہیں وہاں یہ بھی خیال گزرتا ہے کہ شاید ذاتی تجربے بیان ہو رہے ہیں۔ بنابراین علاول کی 'پدماوتی' کی کامیابی اس بات سے وابستہ ہے کہ ایک نہایت ہی حواس انگیز اور اثر پرور نظم میں انسانی اور آلوی عناصر ایک جگہ جمع کر دیے گئے ہیں۔ اگرچہ ملک محمد جائسی کی اصل مثنوی بھی اتنی ہی حسین اور حسن افروز ہے لیکن علاول نے اسے بڑی مہارت کے ساتھ بنگالی زبان میں منتقل کر دیا ہے۔ واقعی انتخاب، تصرف اور واقعات و حالات کی ترتیب نو کو وہ نہایت ہی پسندیدہ طور پر بروئے کار لایا ہے۔

### سیف الملوک بدیع الجہاں

علاول کی دوسری مثنوی 'سیف الملوک بدیع الجہاں' ہے۔ اس نے ۱۶۵۸ء میں اسے مگن ٹھا کر کے کہنے پر لکھنا شروع کیا۔ لیکن جب ٹھا کر اسی سال فوت ہو گیا تو ایک اور درباری سید موسیٰ کے کہنے پر علاول نے اپنا کام جاری رکھا اور یہ بیانیہ داستان ۱۶۶۹ء میں مکمل ہوئی۔ اگرچہ یہ داستان ابتدا میں 'الف لیلیٰ' میں بیان ہوئی تھی لیکن علاول کہتا ہے کہ اس نے ایک فارسی مثنوی کو سامنے رکھ کر اپنی نظم لکھی۔ پریوں کی باقی کہانیوں کی طرح یہ داستان بھی مافوق الفطرت واقعات و حالات اور مہمات، بحری سفروں، جنموں اور دیووں کی لڑائیوں اور عجیب و غریب سانچوں اور پرندوں سے بھری پڑی ہے۔ سیف الملوک اور بدیع الجہاں کی محبت بالکل پدماوتی اور رتنا سین کی محبت کی طرح ہے۔ سیف الملوک کو سخت آزمائشوں میں سے گزرنا پڑتا ہے، مصائب برداشت کرنے پڑتے ہیں۔ طوفانوں کا سامنا کرنا پڑتا ہے، جنموں، سانچوں اور دیووں سے لڑنا ہوتا ہے اور آخر کار جیت اسی کی ہوتی ہے۔ کیونکہ اپنے آپ کو اس نے اپنے مقصد سے یکسوئی کے ساتھ وابستہ کر لیا ہے اور وہ حد درجے کا دیانتدار ہے۔ سیف الملوک کو ایسے ہیرو کے طور پر پیش کیا گیا ہے جو انسانی زندگی میں پیش آنے والی ہر ایسی بدترین صورتِ حالات کا مقابلہ کرنے سے نہیں گھبراتا جو انسانی ذہن میں آ سکتی ہے۔



علاول کی چوتھی تصنیف نظامی کی 'ہفت پیکر' کا بنگالی ترجمہ ہے۔ اس میں وہ ایرانی بادشاہ بہرام اور اس کی سات بیویوں کی کہانی بیان کرتا ہے۔

ان کی پانچویں کتاب 'تحفہ' مذہبی نظموں پر مشتمل ہے۔ یہ اسی نام کی یوسف گدا کی کتاب کا ترجمہ ہے۔

علاول کی آخری تصنیف 'سکندر نامہ' ہے۔ یہ نظامی کے 'سکندر نامہ' کا بنگالی ترجمہ ہے۔ اس سے واضح ہوتا ہے کہ علاول کو لڑائیوں اور جنگ کے میدانوں کا منظر پیش کرنے میں بڑی مہارت حاصل تھی۔

پس علاول کی عظمت کا دارومدار اس بات پر ہے کہ ایک تو اس کی تصنیفات کا دائرہ بڑا وسیع ہے، پھر اس کے اسالیب میں تنوع ہے اور اسے زبان و آہنگ پر بڑی قدرت حاصل ہے۔ اس صدی کا کوئی اور شاعر ذہنی لحاظ سے اس قدر اہلیت نہیں رکھتا کہ بیک وقت مذہبی مطالب، قدرتی مناظر، جنسی لذتوں، دینی دلائل، خیالی مہمات، رزم آرائی اور نفسیاتی پیچیدگیوں جیسے مختلف اور متنوع موضوعات کو ایسی مہارت کے ساتھ بیان کر سکے۔ ان کے معاصر اسی وجہ سے انہیں 'مہاکوی' یعنی عظیم شاعر کے نام سے پکارا کرتے تھے۔

مردان (۱۶۰۰ء - ۱۶۴۵ء)

دولت قاضی کے ہم عصر شاعر مردان کی جائے پیدائش روزن تھانہ کا سلطان پور گاؤں ہے جو چانگام میں واقع ہے۔ اسی گاؤں میں دولت قاضی بھی پیدا ہوئے تھے۔ دونوں کا تعلق روژنگ راج دربار سے تھا۔ مردان کی واحد تصنیف 'نصیب نامہ' یا 'ناصرہ نامہ' ہے جس سے پتا چلتا ہے کہ اراکان کے راجہ تھو دہا ان کو بہت عزیز رکھتے تھے۔ اسی راجہ کے لیے انہوں نے 'نصیب نامہ' لکھی۔ روژنگ میں کانچی نامی مقام میں ان کا قیام تھا۔ اس کا تذکرہ انہوں نے اشعار میں اس طرح کیا ہے :

کانچی نام کے اس شہر میں

کتنے مومن مسلمان اقامت پذیر ہیں

اس شہر میں عالم دین بھی ہیں، مولانا بھی

شیخ ، سید ، پٹھان ، کائستھ ، برہمن بھی

سب یہاں شعر و سخن کی محفلیں برپا کرتے ہیں ۔

’نصیب نامہ‘ بیانیہ اور طبع زاد نظم ہے ۔ اس کا موضوع قسمت ہے جیسا کہ کتاب کے نام سے ظاہر ہے ۔ کہانی کے سارے کردار مسلمان ہیں ۔ قصہ یوں ہے کہ عبدالکریم اور عبدالنبی دو تاجر بھی ہیں اور گہرے دوست بھی ۔ عبدالکریم کی لڑکی ناصرہ ، عبدالنبی کے لڑکے عبدالصابر سے منسوب تھی ۔ شومی قسمت کہ عبدالکریم پر بُرے دن آگئے اور اس طرح اس کے دوست عبدالنبی نے یہ نسبت چھڑا دی ۔ عبدالکریم اس ذلت آمیز برتاؤ سے مغموم رہنے لگا لیکن اس کی بیوی اس کی دل دہی کرتی رہی ۔ بالآخر قسمت نے پلٹا دکھایا ، عبدالکریم دولت مند ہو گیا اور اس طرح ناصرہ کی شادی عبدالصابر سے ہو گئی ۔

ایسا معلوم ہوتا ہے کہ اس کہانی سے اس علاقے کے لوگ پہلے سے متعارف تھے ۔ شاعر نے اس کو نظم کا جامہ پہنایا ہے اور بڑے ہی مؤثر انداز میں بیان کیا ہے ۔ اس نظم کو تاریخ بنگلہ ادب میں خاص مقام حاصل ہے ۔

عبدالحکیم (۱۶۲۰ء - ۱۶۹۰ء)

سترھویں صدی کے ممتاز شعراء میں ان کا بھی شمار ہوتا ہے ۔ ان پر اور ان کی تصانیف پر تفصیلی بحث ساتویں باب میں ملاحظہ فرمائیے ۔


نوازش خاں

سترھویں صدی عیسوی کے شعراء میں نوازش خاں بھی اہم شاعر ہیں ۔ آپ سات کنیا تھانہ کے گاؤں سکھ چھڑی (چانگام) کے رہنے والے تھے ۔ عطاء اللہ خاں نے جو ان کی اولاد میں سے ہیں ، خاندانی شجرے کی مدد سے بتایا ہے کہ شاعر ہزار ماگھی سنہ یا ۱۶۳۸ء میں حیات تھے ۔ ان کا انتقال ۱۷۶۵ء میں ہوا ۔ لمبی عمر پانے والے یہ شاعر علاول کے ہم عصر ہونے کے باوجود علاول کی وفات کے بعد تک زندہ رہے ۔ انہوں نے کئی تصانیف چھوڑی ہیں مثلاً ’پٹھان پراسنگشا‘ (پٹھان کی تعریف) ’گل بکاولی‘ ، ’جور وار سنگھ کیرتی‘ (زور آور سنگھ کے کارنامے) ’بیانات‘ ، ’گیتا ہالی‘ ۔

سات کنیا بستی میں جو پٹھان خاندان گزرا ہے ، اس نظم میں (زور آور سنگھ کے کارنامے) اس خاندان کے لیے توصیفی کلمات کہے گئے ہیں ۔ یہ خاندان آج بھی ادھو خاں کے نام سے مشہور ہے ۔

### گل بکاولی

یہ نظم فارسی نظم سے ماخوذ ہے جو مانی گرام کے زمیندار ودیا ناتھ رائے کی فرمائش پر لکھی گئی ۔ اس کتاب میں شاعر نے اپنے حالاتِ زندگی تفصیل سے بتائے ہیں ۔ اس کے علاوہ انہوں نے اس عہد کے سات کنیا اور بانس کھالی تھانہ گاؤں کے بارے میں بھی تفصیل سے بیان کیا ہے ۔ سلیم خاں موڑل شاعر کے آبا و اجداد میں سے تھے ۔ خاندانی شجرہ ملاحظہ ہو :



’گل بکاولی‘ بیانہ نظم ہے جس کی کہانی یوں شروع ہوتی ہے :

شکستان کے بادشاہ کے یہاں ایک لڑکا پیدا ہوتا ہے ۔ اس کی پیدائش خوش قسمتی بھی لائی اور بدقسمتی بھی ۔ لڑکے کو دیکھتے ہی بادشاہ کی بصارت ضائع ہو جاتی ہے ۔ لڑکے کا نام تاج الملوک رکھا گیا ۔ بادشاہ کی بصارت بس ایک ہی صورت سے واپس آ سکتی تھی یعنی اگر ہری بکاولی کے باغ سے توڑے ہوئے پھول کا رس آنکھوں میں ٹپکایا جاتا

تو بادشاہ کو دوبارہ بینائی مل سکتی تھی۔ باپ کا خدمت گزار تاج الملوک مختلف قسم کے خطرات مول لے کر اور جان جوکھوں میں ڈال کر پری کے دیس کا سفر اختیار کرتا ہے۔ پھول تو اس نے حاصل کر لیا لیکن اس کے بدلے میں سوئی ہوئی بکاولی کو وہ چپ چاپ اپنا ہار اور انگشتری دے کر اپنے ملک واپس آ گیا۔ بکاولی تاج الملوک کے لیے دیوانی سی ہو گئی۔ مدت کے بعد اس نے تاج الملوک کو ڈھونڈ نکالا۔ پھر دونوں کی شادی ہو گئی۔

نوازش خاں اگرچہ بہت بڑے شاعر نہ تھے لیکن یہ حقیقت ہے کہ نظم میں جا بجا ان کے اچھے شاعر ہونے کی مثالیں ملتی ہیں۔ شاعر کی دو اور کتابوں کے نام 'جور وار سنگھ کیرتی' (زور آور سنگھ کے کارنامے) اور 'پٹھان پرسنگشا' (پٹھان کی تعریف) ہیں۔ پٹھان پرسنگشا کے کل دو صفحات دستیاب ہوئے ہیں۔ اس کتاب میں چائنگام کے دو ہزار پٹھان خاندانوں میں سے کسی پٹھان کے کارناموں کی تعریف کی گئی ہے۔ شاعر نے بڑی خوبصورت زبان میں یہ بتایا ہے کہ شاعری کے مقابلے میں راج پات اور دھن دولت بیکار ہے۔ زور آور سنگھ کے کارنامے میں پٹیا تھانہ (چائنگام) کی سنگھ ندی کے کنارے آباد ایک ہزاری خاندان کے کارناموں کی کہانی بیان کی گئی ہے۔ ہزاری منصب دار لچھمن سنگھ (۱۶۶۶ء) کے بیٹے ہی کا نام زور آور سنگھ تھا۔

ان کتابوں کے علاوہ نوازش خاں نے 'بیانات' اور 'گیتا بالی' بھی تصنیف کی ہیں۔ پہلے بیان میں انسان اور اس کے جسم کے درمیان معرکہ آرائی دکھائی گئی ہے۔ دوسرے بیان میں انسان کی ریاکاری کے مسئلے پر بحث کی گئی ہے۔ نوازش خاں نے وشنومت پر بکثرت گیت بھی لکھے ہیں۔ ان گیتوں کے مجموعوں کا نام 'گیتا بالی' ہے۔

### منگل چاند

'شاہ جلال مدھو مالا' ایک عشقیہ منظوم داستان ہے جس کے مصنف منگل چاند نامی ایک مسلمان شاعر ہیں۔ شاعر نے شاہ جلال اور مدھو مالا کی داستانِ عشق کے ذریعے اسلامی معرفت کا پرچار بھی کیا ہے۔ ان کے حالاتِ زندگی کے بارے میں کچھ معلوم نہ ہو سکا لیکن ان کے اشعار سے ان کے عہد کا تعین ہو جاتا ہے۔ مثلاً ان کا ایک

شعر ہے جس کا مطالب یہ ہے کہ کتاب سنہ ۱۰۷۲ میں لکھی گئی - یہ بنگلا سنہ ہے - اس حساب سے عیسوی سنہ ۱۵۶۵ء نکلتا ہے - شاعر نے اپنے اشعار میں یہ بھی کہا ہے کہ ان کی یہ تصنیف سید سلطان اور محمد خاں کی تصانیف کی نقالی ہے -

عبدالنبی (۱۶۵۴ - ۱۷۲۰ء)

اس شاعر کی صرف ایک ہی کتاب دستیاب ہوئی ہے جس کا نام 'امیر حمزہ' ہے - اس میں حضرت رسولؐ خدا کے چچا حضرت امیر حمزہؓ کی داستانِ شجاعت بیان کی گئی ہے - یہ کتاب طبع زاد نہیں ہے بلکہ فارسی سے ترجمہ ہے - اس میں اسٹی (۸۰) ابواب ہیں - شاعر نے خود ہی کہا ہے کہ کسی اور کے لیے اتنی ضخیم کتاب لکھنا تو دور کی بات ہے پڑھنا بھی دشوار ہے - یہ نظم ۱۰۹۶ ۵ مطابق ۱۶۸۴ء میں لکھی گئی - شاعر کے والد کا نام محمد شریف تھا - شاعر 'مقیم' نے چائنگام کے شعراء کے حالات زندگی اور ان کے کلام پر مشتمل جو گلدستہ شائع کیا ہے اس میں عبدالنبی کا بھی ذکر ملتا ہے - اس سے ظاہر ہوتا ہے کہ شاعر نہ صرف دور وسطیٰ سے تعلق رکھتے تھے بلکہ شاعر کی حیثیت سے ان کا مقام بہت اونچا تھا - تفصیلات کے لیے ساتواں باب ملاحظہ فرمائیے -

اس عہد میں بیانیہ نظم لکھنے والے شعراء کی فہرست اگرچہ بہت طویل ہے لیکن علاول اور دولت قاضی نے اپنی شاعرانہ جودتِ طبع اور مثالی قوتِ بیان کا اپنی طویل نظموں میں جو ثبوت پیش کیا ہے اس سے یہ بات بخوبی ظاہر ہو جاتی ہے کہ ہندو شعراء کی تخلیقات ان کے آگے پیچ ہیں - بلاشبہ مسلم شعراء نے اس عہد میں بیشتر فارسی کتابوں کے تراجم کیے ہیں لیکن ان تراجم سے دو چیزیں صاف طور پر واضح ہوتی ہیں : اول یہ کہ ان کو بنگلا اور فارسی ، دونوں زبانوں پر قدرتِ کاملہ حاصل تھی اور دوم شاعر کی حیثیت سے ان کا رتبہ بہت بلند تھا -



## نواں باب

### عشقِیہ ، صوفیانہ اور دیگر اقسام کی نظمیں

#### عشقِیہ اور صوفیانہ شاعری

[شاعری میں عشق کا موضوع غالباً سب سے قدیم اور سب سے متنوع قیاس کیا جا سکتا ہے۔ عربی شاعری میں صنفِ غزل کی، جو زیادہ تر عشق کے موضوع سے تعلق رکھتی ہے، ابتدا ہوئی۔ مگر شروع ہی سے اندازِ سخن میں دو پہلو موجود تھے؛ ایک محض مجازی جس میں ارضی پہلو اگر غالب نہیں تھا تو کم از کم اظہار میں بشری تقاضے غالب تھے اور دوسرا مثالی محبوبہ کی لگن، جس میں شاعر دل و دماغ کی بے اصل اور بلا مقصد تڑپ کا اظہار کرتا تھا۔ اول الذکر غزل عمرو ابن ابی ربیعہ سے منسوب کی جاتی ہے اور مؤخر الذکر جمیل سے۔ مؤخر الذکر غزل کے پیرایے میں رفتہ رفتہ اور اقدار شامل ہو گئیں اور مثالی محبوب انسان کی غایتِ اولیٰ کے مترادف ہو گیا۔ یہی انداز بالآخر متصوفانہ شاعری میں ارتقاء پذیر ہوا۔ مگر آج تک کیا عربی اور کیا فارسی اور کیا اردو غزل، کئی شعراء کے کلام کے متعلق یہ کہنا مشکل ہو جاتا ہے کہ ان کا موضوع عشقِ مجازی ہے یا عشقِ حقیقی، یعنی ان کا مقصودِ نظر ایک گوشت و پوست کا بنا ہوا، طنناز و عشوہ گر محبوب ہے یا وہ مبدأ فیاض اور خالقِ کون و مکان ہے جو ہماری شہ رگ سے بھی قریب اور جس کا مقام بہارا اپنا قلب ہے۔ بنگالی شاعری کے اس دور میں وشنویت کو ایک نیا جنم ملا اور چیتنیا اور دیگر بھکتوں نے جو بھجن اپنے معبود حقیقی کی لگن میں لکھے، وہ ایسے

پُر اثر تھے کہ ان کا رواج عام ہو گیا اور پھر یہ ادبی ریت بن گئی ، جس میں برہ کی آگ ، وصال کی امید ، محبوب سے دوری ، روح کی بے چینی ، دل کی نامرادی بار بار تقریباً ایک ہی طرزِ بیان کے ساتھ ادا ہوتی تھی ۔ جیسا کہ باب ششم میں بیان ہو چکا ہے ، مسلمانوں کا کم تعلیم یافتہ طبقہ اُس زمانے میں یہ فرق نہیں جانتا تھا کہ بھگتی تحریک جو روحِ ازل کی پرستش کو اپنا اصل الاصول تصور کرتی ہے ، اسلام کے وحدہ ، لا شریک خدا کے تصور سے مختلف ہے جس میں ماسوا کو کوئی حیثیت حاصل نہیں ۔ ویدانت کا فلسفہ جس میں انسانی روح ، روحِ کائنات کا بچھڑا ہوا ٹکڑا تصور کی جاتی ہے ، اسلامی تصوف کے اس مسئلے سے جسے ہم وحدۃ الوجود کہتے ہیں مختلف ہے ۔ کیونکہ اس مسئلے کے مطابق بھی لا الہ اور الا اللہ میں بہت فرق ہے ۔ مسلمان وجودیوں کے نزدیک ماسوا اللہ اور اللہ کے درمیان فرق باقی رہتا ہے اور شرک کسی صورت میں جائز قرار نہیں دیا جاتا ۔ یہ باریک سا فرق ایک ایسی حدِ فاصل ہے جسے سمجھنے یا نہ سمجھنے میں بعض مسلمان مفکروں نے بھی دھوکا کھایا ہے ۔ شعراء اس نازک فرق کو خاطر میں نہیں لاتے تھے یا یہ نازک فرق ان کے جذباتی ادراک سے باہر تھا ، یا وہ اسے غیر ضروری سمجھتے تھے ۔ چنانچہ انہوں نے بھی کرشن اور رادھا کے تصور کو علامتوں کے طور پر استعمال کیا اور جو بھجن (یعنی پد) انہوں نے لکھے وہ ایسے ہی ہیں جیسے اور ہندو شعراء نے سوزوں کیے ، مگر ان علامتوں کی پشت پر جو جذبہ تھا اس میں مجاز کا پہلو کس قدر تھا اور اس کا عشق حقیقی سے کتنا تعلق تھا ؟ یہ کہنا مشکل ہے ۔ مگر ان بھجنوں یعنی پداولیوں میں جذبات کی جو سادگی اور بے ساختگی پائی جاتی ہے ، اس سے یہ معلوم ہوتا ہے کہ اگرچہ مسلمان شعراء بھی محض ایک ادبی روایت کی پیروی کر رہے تھے مگر وہ ایسی شاعری کو تصوف یا معرفت تک محدود نہیں

کرتے تھے ، بلکہ جس طرح حافظ شیرازی کے اکثر اشعار خالص  
متصوفانہ رنگ لیے ہوئے ہیں اور خواجہ میر درد کے بیشتر اشعار پر  
مجاز کا دھوکا ہوتا ہے ، اسی طرح مسلمان شعراء کی ان پداولیوں کے  
متعلق بھی یہ فیصلہ کرنا کہ یہ صرف روحانی عشق کا اظہار ہیں ، غالباً  
درست نہیں ہوگا] -  
مدیر عمومی

## فصل (الف)

### عشقیہ نظمیں : مسلم پداولی شعراء

چیتنیا کی زندگی میں اور اس کے بعد بھی پداولی ادب نے بنگلا ادب میں شاہکار  
پیدا کر دیے تھے - شاعری کی یہ صنف بنگال کی فضا میں ایسی گھل مل گئی کہ ہر طرف  
عوام یہی گیت گانے لگے - سولہویں صدی کا عہد بنگال میں درحقیقت پداولی عہد  
کہلانے کا مستحق ہے - ہندو دیومالا میں رادھا کرشن کا جو تصور چلا آ رہا تھا وہ  
روایت اس عہد میں بہت کچھ تبدیل ہو گئی - اس عہد میں جو پداولیاں لکھی گئیں ان میں  
رادھا کرشن کی محبت کا انسانی پہلو پیش کیا گیا ہے - ان پداولیوں میں محبت تمام  
الائشوں سے پاک ہے - ویشنوؤں کے رادھا اور کرشن وہ نہیں ہیں جو ہمیں 'پورانوں' میں  
ملتے ہیں - وہ ویشنوؤں کی پداولیوں میں علی الترتیب انسانی روح اور خداوند کے استعارے  
ہیں - ویشنوؤں کے کرشن مہا بھارت ، گیتا اور بھگوت کے کرشن نہیں - وہ بیکٹھ کے  
ہری بھی نہیں - وہ انسان کے ازلی و دائمی دکھ سکھ اور حسن و محبت کی آرزو اور امید  
کی علامتوں کے طور پر پیش کیے گئے ہیں -

رادھا ، کرشن کی تمام خواہشات اور آرزوؤں کی آماجگاہ ہے - 'رادھا' بھی 'کرشن' کو  
پانے کی تمنا میں بے کل اور بے چین ہے - خدا اور انسان کے مابین محبت کا جو مضبوط  
بندھن ہے اور ایک دوسرے سے قرب کے لیے جو تڑپ پائی جاتی ہے ، وہی ویشنوؤں کے  
دھرم کی علامت ہے اور چیتنیا نے بھی اسی پریم بھگتی کا پرچار کیا ہے - دوسرے لفظوں  
میں اس کی وضاحت اس طرح کی جا سکتی ہے کہ اس کائنات کے اندر مرد و زن کی زندگی  
میں محبت کی جو نیرنگیاں نظر آتی ہیں ویشنوؤں نے اسی محبت کی اساس پر روحانی محبت کا

(۱) پدوں سے متعلق مفصل نوٹ پانچویں باب کے صفحہ نمبر ۱۳۵ پر دیکھیے -



مشاہدہ کیا ہے۔ ان کا خیال ہے کہ پروردگار کی محض ایک نظرِ کرم کے لیے جس طرح انسان مضطرب رہتا ہے اسی طرح دیوتا بھی انسان کے سامنے بھکاری کا روپ دھارے اور دونوں ہاتھوں کو پھیلائے اس کی محبت کے لیے بے چین رہتے ہیں۔ ویشنوؤں کا یہ عقیدہ بھی ہے کہ 'کرشن' کی محبت کو حاصل کرنے کے لیے خود پرستی، خود نمائی اور نخوت کی علامتیں ترک کرنی ہوں گی۔

چیتنیا کے بعد بھی پداولیوں کے ذریعے محبت کے موضوع پر بہت کچھ لکھا گیا۔ یہ درست ہے کہ پداولی سے پہلے بھی بنگال میں گیت لکھے جاتے رہے ہیں لیکن پداولی نے انسانی محبت کے ایسے ایسے پہلو پیش کیے ہیں جن سے انسانی نفسیات کی تمام نیرنگیاں ہمارے سامنے آ جاتی ہیں۔ پداولی ادب بنگال میں اتنا محبوب اور ہر دل عزیز ہے کہ اس کا عوام میں نام 'پد' پڑ گیا۔ سولہویں صدی عیسوی میں تو ایسے معلوم ہوتا ہے کہ ہر کہ و مہ پداولی گیت ہی گاتا پھرتا ہے۔

### گوبند داس

مشہور و معروف ہندو پد نگاروں میں گوبند داس، شنکر رائے یا رائے شنکر (گوبند داس کے ہم عصر)، کوی ولہ اور بہت سے دوسروں نے ویشنو پداولیوں سے بنگلا ادب میں ایک نئی جہت کا اضافہ کیا۔ چنڈی داس اور ودیاپتی کے بعد ہی گوبند داس کا نام لیا جاتا ہے۔ یہ گوبند کویراج کے نام سے معروف ہوئے۔ ان کے پتے کا نام چرنجیو اور ماتا کا نام سونندا تھا۔ گوبند داس اول شکتی کے پجاری تھے اور بعد میں سری نواس اچاریہ سے وشنو دھرم کی تعلیم حاصل کی۔ ان کے تقریباً سارے پد برج بولی میں لکھے ہوئے ہیں۔ بنگلا میں ان کے نام منسوب جو پد دستیاب ہوئے ہیں ان کے بارے میں ابھی تک تصدیق نہیں ہو سکی ہے۔ ایک نقاد کی رائے ہے کہ: "گوبند داس کی پداولیاں شہد سے زیادہ شیریں ہیں۔ وہ عوام و خواص میں یکساں مشہور ہیں۔" (ہراچین بنگلا ساہتیر، ایتی ہاش، از تموناش چندا داس گپتا، صفحہ ۳۸۷)۔ اسی طرح ایک اور محقق کہتا ہے: "گوبند داس کی پداولیاں زبان، عروض اور خیالات کے اعتبار سے اعلیٰ و ارفع ہیں۔" (بانگلا ساہتیر، پروکرما، از بھولا ناتھ گھوش، صفحہ ۱۱۹)۔

گوبند داس کی چند پداولیوں کے اردو تراجم ملاحظہ فرمائیے :

(۱) جمنا کنارے تنہا جاتے جاتے ،

نشانِ راہ مجھے بغور دیکھ رہا ہے ،

اور میرے پاؤں کو چومتا ہے ،

میں یہ سب کچھ دیکھتی ہوں اور میرا دل پریشان ہو جاتا ہے ،

اگر کسی نے دیکھ لیا تو وہ کیا کہے گا !

میں اس کے ہاتھوں کے لمس سے دور نہیں ہوں ،

میرا محبوب میرے سامنے کھڑا مسکرا رہا ہے ،

گوبند داس یہ سب کچھ دیکھ کر کانپ اٹھتا ہے !

(۲) دوپہر اشنان کا لمحہ ہے ، میں جانتی ہوں ،

تپتے ہوئے راستے پر پانی بہاتے جاؤ ،

سکھی ! 'پیا' کی بات تم سے کیا کہوں ،

لب کھولتے ہوئے دل میں ٹیس سی اٹھتی ہے -

وہ راستے میں کھڑا پان کی گوریاں چبا رہا ہے ،

اگر میں لاج کی ماری مندر کی اور جاتی ہوں

تو نشانِ راہ میرے قدم روک دیتے ہیں ،

میرے جسم کی خوشبو پا کر ،

بھونرا بھی میرے گرد چکر لگاتا ہے -

گوبند داس کی زندگی ایسی ہی ہے ،

وہ پریت کی آگ میں بھسم ہو گیا ہے !

رائے شیکھر یا شیکھر رائے ، گوبند داس کا ہم عصر تھا اور بردوان (مغربی بنگال)

میں پران گاؤں کا رہنے والا تھا۔ اس کی پداولیاں بھی عوام و خواص میں شوق سے پڑھی جاتی ہیں۔ اس نے بیشتر پداولیاں برج بولی میں لکھی ہیں۔ ایک پداولی کا ترجمہ ملاحظہ کیجیے :

اے دوست وہ سمے بیت گیا ،

جب تم آنکھوں سے اشارہ کر کے اور مسکرا مسکرا کر مجھے چھیڑتے تھے ۔

پتیم کے ساتھ پریم نے یہ بھی بہلا دیا کہ میں کون ہوں ،

شیکھر کہتا ہے کہ پرایا دکھ 'ان' کو معلوم نہیں !

گیان داس

یہ بھی بردوان (مغربی بنگال) میں کانڈرا گاؤں کا رہنے والا تھا۔ ۱۵۳۰ء میں پیدا ہوا۔ وشنو شعراء میں اس کا مقام بھی بہت اونچا ہے۔ اس کی پداولیوں کی زبان اگرچہ سادہ اور سوجل ہے مگر خیالات میں 'عمق' ہے۔ ملاحظہ ہو :

(۱) تیرے روپ کو دیکھ کر آنکھیں ٹھہرتی نہیں ، اور

تیری صفات سے میرا دل مسرور ہے ،

لیکن کیا سبب ہے کہ

میرے انگ کا ایک ایک حصہ تجھے دیکھ کر رو پڑتا ہے !

تیرے دل کے لمس سے میرا دل آنسو بہاتا ہے ،

ہائے میرا دل پیت میں پڑ کر برابر کیوں مضطرب ہے ؟

سکھی ، میں اپنی کیفیت تم سے اور کیا بیان کروں ،

اس کو دیکھ کر مجھے جو سکھ ملتا ہے وہ میں بیان نہیں کر سکتی ،

جب وہ ہنستا ہے تو شہد کے قطرے ٹپکنے لگتے ہیں ،

میری اس کیفیت کو دیکھ کر گھر کے سارے لوگ سرگوشیاں کرتے رہتے ہیں ۔

اور میں لاج کی ماری پیت کی آگ میں چپ چاپ جلتی رہتی ہوں -

(۲) کتنی خوشی سے یہ گھر بنایا تھا

ہائے آگ کی لپٹوں نے اس کو جلا کر خاک کر دیا -

امرت ماگر میں اشنان کرنے گئی پر وہ زہر بن گیا ،

سکھی ، میری قسمت میں نہ جانے کیا لکھا ہے -

### برج بولی

برج بولی بنگلا میں محض تحریری اور شاعرانہ زبان ہے جو کبھی بات چیت کی زبان نہ بن سکی - یہ دراصل میتھلی بھاشا کی ایک شاخ ہے اور اسی کی بنیاد پر ہی یہ پلی بڑھی - اس میں بنگلا کے الفاظ بھی شامل ہو گئے ہیں - بنگلا کے قدیم شعراء نے چونکہ برج بولی میں گیت لکھے ہیں لہذا اس کو بنگلا کی ادبی زبان بھی کہا جانے لگا - چیتنیا کے پیروکاروں ہی - اول اول اس بولی کو اپنایا اور اس میں رادھا کرشن کے موضوع پر پداولیاں لکھیں - عام طور پر برج بولی سے مراد ہم وہ زبان لیتے ہیں جس میں بنگلا اور میتھلی زبان کے الفاظ آزادانہ طور پر استعمال ہوئے ہوں - مشرقی ہندوستان میں جب مسلمان حکمران تھے ، اس وقت میتھلا اور اس کے قرب و جوار کے علاقے دینی علوم کے مراکز ہونے کی وجہ سے اہمیت اختیار کر چکے تھے - میتھلا میں منطق اور فلسفے کی تعلیم دی جاتی تھی - ان مضامین میں تعلیم حاصل کرنے کے لیے بنگال سے بھی طلبہ میتھلا جایا کرتے تھے اور فارغ التحصیل ہونے کے بعد جب یہ طلبہ وطن لوٹتے تو یہ اپنے ساتھ ودیاپتی اور صف اول کے دیگر شعراء کے گیت بھی لاتے - یہ گیت اس عہد کے بنگالیوں میں بہت مقبول اور پردلعزیز ہو گئے - چنانچہ تھوڑے ہی دنوں کے بعد بنگالی شعراء نے ٹوٹی پھوٹی میتھلی زبان میں ان ہی گیتوں کی طرز پر گیت لکھنے شروع کیے - ان گیتوں میں بنگلا اور میتھلی دونوں زبانیں استعمال ہوتی تھیں - اس زبان کا نام وریج بولی یا برج بولی پڑ گیا - بابو دیو گھوش بنگلا میں اس زبان کا سب سے پہلا شاعر ہے - یہ زبان پدنگاروں میں اس حد تک مقبول ہوئی کہ ایک عرصے تک بنگالی شعراء اس میں پداولیاں لکھنا باعثِ افتخار سمجھتے رہے ، حتیٰ کہ

کئی صدیوں کے بعد 'ٹیگور' نے بھی اسی زبان میں شاعری کی۔ غالباً برج بولی کا رواج پندرہویں صدی کے دوسرے عشرے میں پڑا۔

'برج بولی' میں سنسکرت کے بے شمار الفاظ ہیں۔ سنسکرت کے بعد اس میں پراکرت اپ بھرنش کے اثرات بھی ملتے ہیں۔ برج بولی میں فارسی کے مندرجہ ذیل الفاظ بھی ملیں گے :

قرض ، خط ، قلم ، دوات ، دوکان ، کتاب ، مہر ، محل ، بازار ، معاف ، زمان ، سفر ، شرم ، بام ، ثالث ، باش ، عطر ، گلاب وغیرہ۔

نصف سے زائد وشنو پداولیاں برج بولی میں لکھی گئیں۔ میتھلی کا شاعر ودیاپتی اس رجحان کا خالق ہے۔ برج بولی کا استعمال ایک ادبی روایت کی حیثیت رکھتا ہے۔ اس کی کوئی مذہبی اہمیت نہیں ہے۔ مسلمانوں نے بھی اس زبان کو عشقیہ شاعری کے لیے استعمال کیا ہے۔ رادھا اور کرشن کے رومان سے اس کا کوئی تعلق نہیں۔ پداولی ادب کو چار حصوں میں تقسیم کیا گیا ہے۔ پہلے حصے میں گور پداولی آتی ہے جس میں چیتنیا اور اس کے فلسفہ مذہب کی باتیں بیان کی گئی ہیں ، دوسرا حصہ بھجن پداولی کا ہے ، تیسرے حصے میں رادھا کرشن کی پداولیاں آتی ہیں۔ اس موضوع پر جو پداولیاں تخلیق کی گئی ہیں وہی دراصل بنگلہ ادب کا اعلیٰ سرمایہ ہیں۔ چوتھے حصے میں وہ پداولیاں آتی ہیں جو روح کے موضوع پر لکھی گئی ہیں۔

### مسلمان پدا نگار

بنگلا کے مسلمان شعراء میں کئی ایک نے برج بولی کے سحر سے مسحور ہو کر اور کسی نے مکمل طور پر وشنو خیالات میں ڈوب کر پداولی ادب کی تخلیق میں حصہ لیا۔ بلکہ ان شاعروں کی پداولیوں میں سے نصف پداولیوں کے قریب وشنوی خیالات کی ترجمان ہیں۔ اگر ان کے شعراء کے نام حذف کر دیے جائیں تو پڑھنے والوں کو گمان تک نہ ہوگا کہ لکھنے والے مسلمان ہیں کیونکہ ایسی بہت سی پداولیاں لکھی گئی ہیں جو یقینی طور پر وشنو گیتوں کے ضمن میں آتی ہیں۔ مثلاً چرواہے کے گیت ، پوربو راگ ، عشاق کا وعدہ ملاقات ، محبوب کا خیر مقدم ، ملن ، جدائی ، ہولی وغیرہ۔ یہ موضوعات خالصتاً وشنو پداولیوں کے موضوع

ہیں۔ مگر مسلم پدنگاروں نے موضوعات کو اتنی وسعت دی کہ پداولیاں وشنومت کی حدود سے نکل کر محبت کے وسیع و عریض آفاق تک پھیل گئیں۔ جہاں محبت صرف مذہب کے دائرے میں محصور نہیں بلکہ عام انسانوں کے قلب و ذہن میں پرورش پاتی ہے۔ ان مسلم پدنگاروں کے قلب و نظر کی وسعت اور ان کی رواداری کا اندازہ اس بات سے بھی لگایا جا سکتا ہے کہ انہوں نے چیتنیا کے فلسفہٴ محبت کو انسانی محبت کے آئینے میں دیکھا ہے اور اسی تصور سے متاثر ہو کر انہوں نے ایسی پداولیاں لکھیں جن کی معنویت اور شعریت کا اعتراف خود ہندوؤں نے کیا ہے۔

مسلم پدنگاروں نے عام طور پر اپنی پداولیوں میں یا تو خود سپردگی اور جاں نثاری کا مضمون باندھا ہے یا پھر ان میں وصلِ محبوب کی ابدی تڑپ موجود دکھائی ہے۔ صوفیوں کے ہاں اس خیال کی ابتدا پہلے ہوئی ہے جسے بعد میں چیتنیا نے اپنے دھرم کا ایک اہم جزو بنا لیا اور اس کی اشاعت شد و مد سے کی۔ بنگالی مسلم شعراء میں بہت سے ایسے شاعر نظر آتے ہیں جنہوں نے تصوف کا گہرا مطالعہ کیا تھا اور جو اس کے اسرار و رموز کو پانے کے لیے اپنے آپ کو فراموش کر چکے تھے۔ فارسی ادب جو ان کے مطالعے میں آیا تھا وہ تصوف اور عشق الہی سے معمور تھا۔ تصوف سے قطع نظر انہوں نے فارسی کی ایسی داستانیں بھی پڑھی تھیں جن میں انسانی محبت کے دلگداز پہلو بھی تھے اور حسن و عشق کی موشگافیاں بھی تھیں۔ چنانچہ بنگالی مسلم شعراء نے فارسی ادب کے اس نوع کے افسانوں کا اثر قبول کر کے بنگال کی روحانی اور انسانی محبت دونوں کو وارداتِ قلبی کے اظہار کے لیے استعمال کیا۔ یعنی انہوں نے 'رادھا کرشن' کی لگن کے علامتی رشتے کو بھی موضوعِ سخن بنایا اور اس کے بشری پہلوؤں پر بھی تخیل کی جولانیاں دکھائیں۔ چنانچہ جو پداولیاں مسلمان شعراء نے لکھیں ان میں ایسی بھی ہیں جو فارسی غزلوں سے بہت مماثلت رکھتی ہیں۔ ان میں عشقِ مجازی اور عشقِ حقیقی کا فرق بڑی نظر آ جاتا ہے۔ یہ تخیل فارسی غزلیات سے ہی مستعار لیا گیا ہے۔

اسلام کے تصورِ وحدانیت سے چیتنیا اس حد تک متاثر تھا کہ اس نے بھی اپنی تعلیمات کی اساس اسی تصور پر رکھی۔ اس نے اعلان کیا کہ خدا ایک ہے۔ کرشن کو اس نے خدا کا روپ تصور کیا اور کہا کہ ہمہ اوست ہے۔ کائنات اس کے اندر ہے اور

وہ کائنات میں ہے - کرشنا داس کویراج کا ایک شعر ہے :

برہمنندار پرکاش تار کرشنا را چھائے

اکائی سروپ تار نائی دوئی کاٹے

یعنی ”کرشنا کی خواہش پر کائنات کی تخلیق ہوئی - وہ ایک ہے ، ایک سے دو نہیں -“ اس طرح چیتنیا کا تصور صوفیہ کے توحیدِ وجودی اور توحیدِ شہودی کے تصور سے بہت دور نہیں - یہی وجہ ہے کہ وشنوؤں کے ہاں ’رادھا‘ کا تصور صوفیوں کے ہاں عشق بن گیا ہے - وہ کہتے ہیں کہ رادھا اور کرشن ازل سے ایک ہیں - چتینیا سے پہلے ہندوؤں کے ہاں روحانیت کی تکمیل کے لیے عشق پر اس حد تک زور نہیں دیا گیا تھا - چنانچہ مسلمان شعراء نے اس روحانی عشق کو تصوف سے اتنا قریب پا کر پداولیاں لکھنا شروع کیں - مسلم شعراء کی اکثر پداولیوں میں رادھا اور کرشن کا ذکر محض علامتی ہے - انہوں نے عرفانی کیفیات کے اندر عشق کا بحرِ بے کراں پایا ہے اور خدائے قدوس کے تصور میں سرشار ہو کر انہوں نے عشقِ الہی کے گیت گائے ہیں - مثلاً سید اکبر علی کی پداولی کے چند شعر ملاحظہ ہوں :

شیام کی محبت میں جو میرا مونس و ہمدم ہے ،

میرا دل ہر دم روتا ہے -

اس نے میرے دل میں محبت کا ایک نیا گھاؤ لگا دیا ہے -

دن رات یہ دل محبت میں تڑپ رہا ہے ، اسے کہیں سکون نہیں ملتا -

سارا جسم اسی کی لگن میں تپ رہا ہے -

یہ پداولی بنیادی طور پر عشقیہ شاعری سے بہت قریب ہے - اس میں شیام کا ذکر

عاشق کی علامت کے طور پر کیا گیا ہے - اس کا تعلق ہندو دیومالا سے نہیں -

غریب خاں کہتے ہیں :

چکوری چاند کی آغوش میں چکر لگاتے لگاتے

مجروح ہو کر امہت ساگر میں ڈوب گئی -

’غریب‘ بھی اس کی دید کی آس میں نہ جانے کب تک ہاگل رہے گا۔  
ہائے اسے امرت ساگر نہیں ملا۔

غرض یہ کہ بنگلا ادب میں اس نئے رجحان نے بنگالی مسلمانوں اور خصوصاً بنگالی مسلم شعراء کے دل و دماغ میں جدید اثرات مرتب کیے۔ وہ مسلم شعراء جنہوں نے محبت کے عنوان پر جدید پداولیاں لکھیں اور جو ۱۵۶۰ء اور ۱۶۳۰ء کی مدت کے درمیان حیات تھے، ان کے نام یہ ہیں: شاہ اکبر، نصیر محمود، کبیر، صالح بیگ، سید عین الدین۔

### شاہ اکبر

انہوں نے جو پداولیاں لکھی ہیں ان میں سے ایک کا حوالہ وشنومت کے پیروکاروں نے دیا ہے۔ شاہ اکبر ایک صوفی منش بزرگ تھے اور ان کا حلقہ ’مریدین بہت وسیع تھا۔ ان کا ایک پد ملاحظہ ہو:

آپ نے ناچت آپن رشے بھورا	جیو جیو میرے من چور گورا
آنندے بھگت ناچے لیکی لیکیا!	کھول کر تال باجے جھیکی جھیکیا
تھیر ناہی ہووت، آنندے متوالیا	پد دوئی چاری چلو نٹ نٹیا
شاہ اکبر تیرے پریم بھکاری	ایسن پہو کے جاہو بلہاری

یہ پد جیسا کہ زبان سے ظاہر ہے، برج بولی میں لکھا گیا ہے۔ چیتنیا کے سنکیرتن روپ کو دیکھ کر شاعر کے دل میں مسرت کا جو جوار پھوٹا تھا اس پد میں اسی کا اظہار کیا گیا ہے۔ اس کا ترجمہ ملاحظہ ہو:

میرے من کے چور پیارے! سدا زندہ سلامت رہو!  
بھونرا رس چوس کر آپ ہی آپ ناچ رہا ہے،  
بار بار زور شور سے تالیاں بچ رہی ہیں،  
رقاص اور رقاصائیں رقص میں مست و بے خود ہیں،  
خوشی میں ان دیوانوں کو چین کہاں،



شاہ اکبر ، جو تیرا پریم بھکاری ہے ،  
تجھ پر قربان ہوتا ہے ۔

نصیر محمود

ویشنوؤن کے انتخاب 'پدکاپوتروتے' میں نصیر محمود کا ایک پد شامل کیا گیا ہے ۔  
اس کے علاوہ رینی موہن ملک نے 'مسلمان ویشنو شاعر' کے نام سے جو کتاب مرتب کی  
ہے اس میں بھی ان کا ایک پد شامل ہے ۔ اس پد کو چرواہوں کا گیت کہا جا سکتا  
ہے ۔ کرشن جی اور بلرام مرلی کی دھن پر گایوں کے ساتھ کھیل رہے ہیں اور شری داس  
— شورام کے ساتھ ہیں ۔ کرشن جی بانسری بجاتے بجاتے جمنا کنارے سفید اور سیاہ  
گایوں کو آواز دے رہے ہیں ۔ ابھی نوعمر ہیں اور چہرے سے معصومیت ٹپک رہی ہے ۔  
پد ملاحظہ ہو :

رنگ برنگی گایوں کے ساتھ

رام کھیل رہے ہیں اور وہ بہت سندر ہیں ۔

ان کی 'مرلی' کی لہر سے گرد و پیش پر جادو سا ہو گیا ہے ۔

ابھی وہ کم عمر ہیں — مگر حسین ، پرکشش اور ملیح ۔

جسم چاند ہے مگر بادلوں سے ڈھکا ہوا ،

'نصیر محمود' کی بس ایک ہی آرزو ہے

کہ اس کے چرنوں میں پناہ مل جائے ۔

کبیر

'گورپد ترنگینی' کا ایک پد منتخب کیا گیا ہے ۔ اس کو "راس لیلا" کہتے ہیں ۔  
یہ برج بولی میں تحریر ہے ۔ ملاحظہ ہو :

کلاب

ابیر

چندن

چوا

دیوت شیامپر انکے

پہاگو ہاتھے کری      پھرت شری ہری  
 پھیری پھیری بوات رائی  
 گھوسٹ اٹھا ہیں      بیان چھپایت  
 بیری بیری شیشے میگھ سے چاند لوکائے  
 للیتا ایک سکہی      پہاگو ہاتھے کری  
 دے یت کانویاں  
 بیرک بھانو کشوری      دوہوں باہو دھری  
 مارت شیم بیان  
 آراواک سکہی      جیو جیو کری  
 کہاں لگاؤ ایر  
 کرو پہاگو لٹی کان      نیاں بیری بیری دے یت  
 ہاں ہاں کرت کبیر

یعنی نوجوان حسیناؤں کی ایک ٹولی شیم کے ہاتھ چوا چندن اور گلاب میں ملا  
 ہوا ایر دے رہی ہے اور کرشن جی بھاک کو ہاتھ میں لے کر گھوم رہے ہیں۔ پھر  
 کرشن جی، رادھا کے منہ پر رنگ ملتے ہیں اور رادھا اس سے بچنے کے لیے بار بار گھونگھٹ  
 کھینچ لیتی ہے۔ چہرے کو گھونگھٹ سے چھپانے کا منظر ایسا ہی ہے جیسے بادلوں  
 کی اوٹ میں چاند چھپ رہا ہو۔

صالح بیگ کے بارے میں صرف اتنا معلوم ہو سکا ہے کہ یہ اڑیسہ کے رہنے والے  
 تھے اور ان کا نام سال بیگ نہیں بلکہ صالح بیگ تھا۔ ان کی پداولیوں میں مندرجہ ذیل  
 پد قابل ذکر ہے :

سکھیو ڈھول بچ رہا ہے ، خوشیاں منائی جا رہی ہیں ،

کوئی رقص میں مست ہے ،

کوئی تال دے رہا ہے ،

اور 'شیم' بھی ناچ رہے ہیں۔

محبوب کا رنگ سیاہ ہے اور

حسینہ دودھ کی طرح سفید ۔

بالکل ایسے جیسے بادلوں میں بجلی چمک اٹھے ۔

رشی اور منی ، برہما اور شنکر

سب ان مناظر میں کھو گئے ہیں ۔ (ترجمہ)

سید عین الدین

ان کے بارے میں تفصیل سے اب تک پتا نہیں چلا ، البتہ ان کے ایک پد سے اتنا معلوم ہو سکا ہے کہ یہ شاعر شاہ اکبر کے شاگرد تھے ۔ ان کی پندرہ پداولیاں دریافت ہو چکی ہیں ۔ آٹھ پداولیاں برج سندھ سانیال کی ترتیب دی ہوئی کتاب 'مسلمان ویشنو کوی' کی تیسری جلد میں ملی ہیں اور باقی 'سمیان' اور 'بھارت ورش' میں شائع ہوئی ہیں ۔ ان کی پداولیوں کے موضوعات ہیں : عشق ، ملن اور برہ ۔ ان کا یہ پد ملاحظہ ہو :

سکھی ری زیادہ دن تک زندہ نہیں رہوں گی ،

مایا موہ ، خوبصورت جسم ، آرزوئیں اور خواہشات ،

روپ رنگ ، دھن دولت ، عزیز و اقارب ،

بناؤ سنگار ، گھر بار ، سکھ آرام ،

کچھ بھی تو ساتھ نہ جاٹے گا ۔

سید عین الدین کہتا ہے

خدا کو یاد کر ۔ (ترجمہ)

ان پداولیوں سے ایک چیز واضح ہو جاتی ہے اور وہ یہ ہے کہ ویشنو مت کا رجحان بنگال میں کچھ اتنی تیزی سے پھیلا کہ اس کی لپیٹ میں ہندوؤں کے علاوہ اکثر مسلمان بھی آ گئے ۔ بنگالا ادب میں موضوع کے اعتبار سے یہ قطعی نئی چیز تھی ۔ محبت کو اس پیراہن میں پیش کیا گیا تھا جس کی چمک دمک سے آنکھیں خیرہ ہو گئیں اور دل اس کی طرف کھینچنے لگا ۔ رادھا اور کرشن مسلمان شعراء کی نظروں میں محبت کی علامت بن

کر ابھرے اور اس علامت کو انہوں نے نہایت کشادہ دلی سے استعمال کیا۔ ظاہر ہے کہ ان کی پداولیوں میں کرشن سے مراد خدائے لایزال ہے۔ یہ ایک ادبی روایت تھی جسے انہوں نے ماحول سے متاثر ہو کر بے دریغ استعمال کیا۔ اس سے کوئی بھی ان کی 'ہندویت' مراد نہیں لیتا۔ ڈاکٹر شہید اللہ کہتے ہیں: "یہ درست ہے کہ اس عہد کے تقریباً سارے مسلم شعراء و شنومت کے ہندو شعراء سے متاثر ہوئے تھے لیکن اس کا یہ مطلب نہیں کہ وہ وشنومت پر ایمان بھی لے آئے تھے۔ وہ محض اس رجحان سے متاثر ہوئے جو ان دنوں رائج ہو چکا تھا۔ ان میں بعض تو درویش صفت بھی تھے اور صوفی بھی۔ بعض نے رادھا کرشن کو روح اور خداوند کے روپ میں دیکھا اور بعض نے ان پر پداولیاں تخلیق کیں۔" (بانگلا ساہتیر کتھا، دوسری جلد، صفحہ ۵۶۶)۔

اب ان مسلمان شعراء کے حالات اور ان کی پداولیاں ملاحظہ فرمائیے جو ۱۶۳ء اور ۱۷۰ء کی درمیانی مدت میں حیات تھے۔

#### سید مرتضیٰ

اس نام کے دو شاعروں کے حالات زندگی ہمارے سامنے ہیں۔ ان میں سے ایک مرشد آباد (مغربی بنگال) کے ایک گاؤں بلیا گھاٹ میں پیدا ہوئے تھے اور دوسرے غالباً چائنگام کے رہنے والے تھے۔ سید مرتضیٰ کے نام سے ۲۸ پداولیاں دستیاب ہوئی ہیں۔ ایک پد جو بینچو داس پد کاپترو کے انتخاب میں شامل ہے، اس کے بارے میں مشہور ہے کہ اس کے خالق مرشد آباد والے سید مرتضیٰ ہیں کیونکہ "کاپترو" میں چائنگام والے سید مرتضیٰ کا کوئی پد شامل نہیں ہے۔ کاپترو کے انتخاب میں جو پد شامل ہے اس کا ترجمہ ملاحظہ ہو:

"شیام بندھو (دوست) تم ہی میری روح ہو۔

وہ مبارک گھڑی کب آئے گی جب

میرا شوق دید پورا ہوگا۔

جب اس چاند جیسے بدن کو دیکھوں گا

تو شاید دامنِ صبر و استقلال ہاتھ سے چھوٹ جائے۔

مجھ بد بخت کا دل نہ جانے کب سے گریہ کناں ہے -  
 اے میرے 'کانو' مجھ پر رحم کر، میری فریاد سن -  
 میں دریا میں غرق کیوں نہ ہو جاؤں ،  
 ترے بنا زندگی بے کیف ہے ،  
 سید مرتضیٰ کی فریاد سن لے ،  
 سبھوں کو خدا حافظ کہہ کر مرنے جینے کے لیے وہ  
 تیرے ہی چرنوں پر پناہ ڈھونڈ رہا ہے -

اس ہد کے علاوہ سید مرتضیٰ کے کئی اور ہد بھی دریافت ہوئے ہیں جن میں  
 کرشن کے روپ ، ان کے اوتار اور خیال کا ذکر کیا گیا ہے -

### قمر علی

ان کی جائے پیدائش کرل ڈینگا (چائنگام) ہے - یہیں شاعر کے خاندان کے دیگر افراد  
 سکونت پذیر تھے - علمِ موسیقی پر ان کو دسترس حاصل تھی اسی لیے وہ استادِ موسیقی  
 کہلاتے تھے - موسیقی کے استاد ہونے کے ساتھ ساتھ فارسی سے بنگلا میں ترجمہ کرنے  
 پر بھی ان کو قدرت تھی - انہوں نے فارسی سے بنگلا میں جس کتاب کا ترجمہ کیا ہے ،  
 اس کا نام ہے 'رس سالرنیتی' - اس کتاب میں ہند و نصائح ہیں ، یعنی اس میں یہ بتایا گیا ہے  
 کہ مسلمانوں کو صاف ستھری زندگی بسر کرنے کے لیے کیا کرنا چاہیے - انہوں نے بھی  
 ہداولی تحریر کی ہے جس کا عنوان ہے '۵ موسم کے بارہ ماہ' - ان بارہ مہینوں کے  
 موسموں میں کرشن اور رادھا ایک دوسرے کی جدائی میں جس طرح کربناک گھڑیاں گزار  
 رہے ہیں اس کی تصویر اتاری گئی ہے - مثلاً :

پوس کے مہینے میں سردی پڑتی ہے ،  
 کرشن کے بنا میرا من پاش پاش ہو رہا ہے -  
 سردیوں میں راتیں کتنی لمبی ہو جاتی ہیں ،

میں ابھاگھن کرشن بنا کیسے رات بسراؤں گی ۔

قمر علی نے جہاں جہاں فراق کا منظر پیش کیا ہے ، وہ انتہائی مؤثر ہے :

پران ناتھ چراگاہ میں اب تک نہیں آئے ،

جوانی اسی انتظار میں ڈھلتی جا رہی ہے ۔

اس شباب میں صد افسوس پران ناتھ پاس نہیں ،

میں برہ کی ماری اکیلی نیر بہا رہی ہوں ۔

شیام کے بارے میں سوچ سوچ کر

میں سوکھ کر کانٹا ہو گئی ہوں

جب میرے شباب کا کنول شگفتہ ہوؤا

تو وہ میرے پاس نہیں تھے ۔

مندر منسان ہے ، میری زندگی کے دن ضائع ہو گئے ۔

چراگاہ میں ساری ناریاں اپنے پیا کے سنگ

رنگ رلیاں منا رہی ہیں ،

پر میرا پیا میرے پاس نہیں اور میں برہ کی اگنی میں جل رہی ہوں ۔

فتح خاں

ان کی پداولی خالص وشنو پداولی نہیں ہے ۔ اس میں معرفتی اور مرشدی گیتوں کی

زبان بھی ہے اور خیالات بھی ۔ ان کا یہ پد ملاحظہ ہو :

سکھی ، میں ابھاگن کیا کہوں ،

محبت کی اگنی میں سدا جلتی رہتی ہوں اور

رات گزار دیتی ہوں ۔

بہار کا موسم رخصت ہوا ، ہر میرا پیا اب تک نہیں آیا ،  
 بادل گرج رہے ہیں اور بجلی چمک رہی ہے ،  
 برکھا زور شور سے ہو رہی ہے ،  
 مینڈک ٹرا رہے ہیں ،  
 اور پاپی کا دل دھڑک رہا ہے ،  
 مشکِ آہو کی خوشبو اور صندل کی من موہنی مہک —  
 ہائے پیا بنا سب بے کار ہے -  
 یہ میری بدقسمتی نہیں تو اور کیا ہے کہ  
 پیا دور دیس چلا گیا ،  
 اگر وہ واپس نہ آیا تو  
 اس بھڑکتی ہوئی آگ میں کیسے جیؤں گی -

میر فیض اللہ

مسلم ہنگلا ادب میں میر فیض اللہ بہ حیثیت شاعر اعلیٰ مقام کے مالک ہیں -  
 تحقیق سے پتا چلا ہے کہ شیخ فیض اللہ جو 'گورکھا وجے' اور 'غازی وجے' لکھ کر لافانی  
 شہرت حاصل کر چکے ہیں ، اور میر فیض اللہ ایک ہی شاعر کے دو نام ہیں - رادھا کرشن کے  
 موضوع پر ان کی چند پداولیاں بھی ملتی ہیں - پانچ پداولیاں برج مندر سانیاں کی کتاب  
 'مسلم بینچو کوی' میں ، ایک 'بھارت ورش' اور ایک 'سمیلن' میں شائع ہو چکی ہیں -  
 ان کا ایک پد ملاحظہ ہو :

اس کی پیشانی پر صندل ہے

جس میں کشش بھی ہے اور دلاویزی بھی -

گوکل دیس میں کیسی بہار آفرینی ہے -

ہانس کی ہانسری میں

زہر بھرا ہوا ہے جو زمنیوں کو ہلاک کر سکتی ہے -  
اس آواز کو سن کر

گوکل کی رمنیاں داسی بننے میں فخر محسوس کرتی ہیں -  
میر فیض اللہ کہتا ہے کہ شیام اس کا ساگر ہیں -  
تلک دیکھے بنا کیسے زندہ رہ سکوں گا -

اس کے علاوہ 'دیکھی شیام موہنیا'، 'سجنی سکھی'، 'کانوشے پران دھن مور'،  
'رائی رائی کرو ابدھان'، 'اہا کرشن پران ناتھ' وغیرہ اسی شاعر کی مشہور پداولیاں ہیں -

ان

ان کی اب تک دو پداولیاں دریافت ہو سکی ہیں - ان کے حالاتِ زندگی کے بارے  
میں کچھ معلوم نہ ہو سکا - مندرجہ ذیل پد میں چیتنیا کے ساتھ ملنے کی شدید تڑپ پائی  
جاتی ہے :

مجھے ان سے کون ملانے گا ، کون ملانے گا ؟

دل تو بے قابو ہو چکا ہے ،

نہ جانے کیا ہو گیا ہے مجھے !

میرے بھاگ میں کیا لکھا ہے ؟

آخر میری کیا خطا ہے جو مجھے آزما رہے ہو ،

تم دور دیس میں ہو اور میں یہاں ،

تمہاری دید کے انتظار میں بے کل ہو رہا ہوں -

تمام اعضا میں درد ہے اور

محبت ایک آگ ہے -

اب تو تمہارے بنا روح نکلنے ہی والی ہے -



## مرزا کنگالی

ان کے صرف تین پد دریافت ہوئے ہیں - ایک پد برج سنندر سانیال کی مرتب کی ہوئی کتاب 'مسلمان بینچو کوی' کی تیسری جلد میں اور بقیہ دو 'سمیلن' میں شائع ہوئے ہیں - شاعر کے حالات زندگی معلوم نہ ہو سکے - ان کے پد کا موضوع رادھا کرشن کی محبت ہے - ملاحظہ ہو :

میری گھور اندھیری رات میں  
تم ہی میری روح کے لیے چاند ہو  
جو اپنے محبوب کے لیے مضطرب ہے ،  
اس ناری کی زندگی کامیاب و بامراد ہے جو  
امرت ساگر میں رہنے والے کے ساتھ سارا وقت  
خوش اور دل شاد ہے -  
(ترجمہ)

یا یہ پد ملاحظہ کیجیے :

اے شیام ! تمہارے لیے مناسب نہیں کہ  
اس سمے مجھے تنہا چھوڑ کر چلے جاؤ  
کہتے کچھ ہو اور ہوتا کچھ اور ہے  
میرا دل اور دکھ برداشت نہیں کر سکتا !  
(ترجمہ)

## غیاث

اب تک ان کے صرف تین پد دستیاب ہوئے ہیں جو 'مسلمان بینچو کوی' کی چوتھی جلد مرتبہ برج سنندر سانیال میں موجود ہیں - ان پدوں کا موضوع جدائی ہے -  
شاعر کہتا ہے :

سکھی تو نے کیا سنا دیا -

اس کے بنا تو زندگی بے کیف ہے  
میں بھلا کیسے زندہ رہ سکوں گی !  
(ترجمہ)

### فصل (ب) صوفیانہ اور مذہبی نظمیوں

جیسا کہ پہلے عرض کیا جا چکا ہے ، عہد مغلیہ میں بنگال کے مسلم شعراء نے صوفیانہ شاعری میں اپنا ایک مقام پیدا کر لیا تھا ۔ اسی عہد میں صوفیانہ شاعری کے ساتھ ساتھ ایسی بھی نظمیوں تخلیق کی گئیں جو سراسر ناصحانہ انداز کی تھیں ۔ ناصحانہ اور مذہبی شاعری کی ضرورت اس لیے بھی آئی تھی کہ چیتنیا کے بعد سے مسلمان عوام ہندو رسم و رواج اور ان کے عقائد کی طرف مائل ہو رہے تھے ۔ ادھر مائل ہونے کی سب سے بڑی وجہ یہ تھی کہ چیتنیا نے اسلام اور وبدانت کے فلسفے کو تصوف کے مسئلوں سے ملا دیا تھا اور اس نے معاشرے کے ایسے بہت سے اصول بھی اپنا لیے تھے جو خالصتاً اسلامی تھے ۔ عام مسلمان وشنومت اور اسلام میں فرق محسوس نہ کر سکے اور یہ رجحان اس لیے پیدا ہوا کیونکہ بنگالا میں اسلامی فقہ پر اب تک کوئی کتاب نہیں لکھی گئی تھی ۔ عام لوگ مہابھارت ، رامائن اور گیتا سنتے اور خوش ہوتے تھے ۔ محفلِ سماع کی نقل میں سنکیرتن کا رواج چل پڑا ۔ اس سلسلے میں یہ بات ذہن نشین کرنے کی ہے کہ ۱۲۰۰ء میں حضرت خواجہ معین الدین چشتیؒ اشاعتِ اسلام کے لیے اجمیر تشریف لائے تھے ۔ وہ اور ان کے پیروکار محفلِ سماع منعقد کرتے اور ذکرِ الہی میں راتیں گزار دیتے تھے ۔ بنگال میں 'مادھو پوری' نے وشنومت کی بنیاد ڈالی ۔ حضرت خواجہ معین الدین چشتیؒ اور ان کے خلیفہ حضرت قطب الدین بختیار کاکی رحمۃ اللہ علیہ کی طرح مادھو پوری بھی اکثر اوقات بھگوت پاٹھ کرتے کرتے بے خود ہو جاتے اور گیان کھو دیتے تھے ۔ ان کے بارے میں یہ بھی مشہور ہے کہ کرشن کا رنگ چونکہ سیاہ تھا اس لیے مادھو پوری سیاہ بادل دیکھتے تو دیوانے سے ہو جاتے تھے ۔

مادھو پوری جن دنوں وشنومت کی بنیاد رکھ رہے تھے ، حضرت خواجہ اجمیریؒ کا نام پورے ہندوستان میں مشہور ہو چکا تھا ۔ ان کے بہت سے مرید اشاعتِ اسلام کے لیے ہندوستان کے مختلف علاقوں میں پہنچ چکے تھے ۔ مادھو پوری پر ان کی تعلیمات کا

گہرا اثر ہوا۔ ان کے دو شاگرد تھے . . . ادوتا چاریہ اور ایشورپوری۔ چیتنیا نے ان ہی سے تعلیم حاصل کی۔ انہوں نے سچ سچ برہمن دھرم سے بغاوت کی تھی اور بہت حد تک اسلامی تعلیمات کو قبول کر لیا تھا۔ چیتنیا نے بعد میں وشنومت کو اسلام سے اور قریب کر دیا۔ برہمن سماج کی بنیاد متزلزل ہو کر رہ گئی۔ چیتنیا نے اسلامی اصول اس لیے بھی اپنائے کہ وہ دیکھ رہے تھے ہندو بڑی تعداد میں حلقہ بگوش اسلام ہوتے جا رہے ہیں اور ان کو اس مقصد میں کامیابی بھی ہوئی۔ نہ صرف یہ کہ جس رفتار سے ہندو مسلمان ہو رہے تھے اس میں کمی واقع ہو گئی بلکہ خود ان پڑھ مسلمان کے ذہنوں میں بھی وشنومت کے اثرات پھیلتے گئے۔ یہ رجحان اسلام اور مسلمانوں کے لیے خطرناک تھا۔ چنانچہ اس عہد کے بعض مسلمان شعراء نے اس بات کی ضرورت محسوس کی کہ بنگلا میں عربی اور فارسی کی آن اسلامی کتابوں کے تراجم کیے جائیں جن میں فقہ و حدیث اور اسلامی اصولوں کی باتیں ہوں۔ اسلامی شریعت اور طریقت کی وضاحت کی جائے اور جن میں رسولؐ خدا کی حیات طیبہ، خلفائے راشدین رضی اللہ عنہم کے کارنامے اور صحابہ کرام رضی اللہ عنہم کی باتیں درج ہوں۔ اس عہد میں فارسی یا عربی سے بنگلا میں جو بھی تراجم ہوئے وہ منظوم تھے۔ شاعری کی زبان زیادہ اثر انگیز ہے اس لیے ان شعراء نے مذہبی، دینی اور تصوف کی کتابوں کے منظوم و مترجم تراجم کیے۔ انہوں نے اس طرح نہ صرف مسلمانوں کے اندر ہندو رسم و رواج کو پھیلنے سے روکا بلکہ بنگلا میں اسلامی ادب کی بنیاد بھی رکھی۔

اس عہد میں جن معروف شعراء نے مذہبی اور صوفیانہ شاعری کی ہے ان پر اور ان کی تصانیف پر تفصیل سے بحث کی جائے گی تاکہ یہ اندازہ ہو سکے کہ وہ اپنے مقصد کی تکمیل میں کہاں تک کامیاب رہے۔

شعراء اور ان کی تصانیف

شیخ ہران

اب تک ان کی صرف دو کتابوں کا پتا چل سکا ہے یعنی 'نور نامہ' اور 'نصیحت نامہ'۔ انہوں نے کہیں بھی اپنی جائے پیدائش اور عہد کے بارے میں ذکر نہیں کیا۔ لیکن ان کی تصنیف کے زمانے کا اندازہ لگانا کوئی مشکل بات نہیں ہے۔ ان کے عہد کا اندازہ ان کے لڑکے شیخ مطلب کے عہد سے لگایا جا سکتا ہے۔ شیخ بھی

شاعر تھے اور انہوں نے 'کفایت المصلین' نامی ایک کتاب تصنیف کی ہے۔ اس کتاب کی ابتدا اس شعر سے ہوتی ہے :

کفایت المصلین ذرا گوش ہوش سے سنو

شیخ پران کے لڑکے نے اس کو بنگلا زبان میں منتقل کیا ہے۔ شیخ پران کے لڑکے شیخ 'مطلب' نے 'کفایت المصلین' ۱۰۴۹ ہجری مطابق ۱۶۳۹ء میں تصنیف کی۔ اس نظم سے یہ بھی ظاہر ہوتا ہے کہ شاعر بچپن ہی میں یتیم ہو گئے تھے ان کی پرورش مولوی رحمت اللہ نامی ایک شخص نے کی۔ یہ بھی معلوم ہوا ہے کہ ۱۶۰۰ء میں شیخ پران حیات تھے۔ اگر باپ کی موت کے وقت شیخ مطلب کی عمر ۱۴ - ۱۵ سال کی تھی تو ۱۶۱۵ء میں شیخ پران حیات نہ ہوں گے، البتہ ۱۶۰۰ء میں وہ یقیناً حیات تھے۔ شیخ مطلب ہی کی نظم سے یہ بھی پتا چلا ہے کہ شیخ پران چانگام کے مقام ستیاکنڈ کے رہنے والے تھے۔

شیخ پران کی تصنیف 'نصیحت نامہ' میں مسلمانوں کے ۱۳۰ فرائض کا تذکرہ ہے۔ یہ طبع زاد تصنیف نہیں بلکہ کسی فارسی نظم یا فارسی اقوال کے مجموعے کا بنگلا ترجمہ ہے۔ انہوں نے اس کی وضاحت بھی کر دی ہے کہ عوام کے فائدے کے لیے اسے بنگلا میں منتقل کیا گیا ہے۔

'نور نامہ' میں یہ بتایا گیا ہے کہ کائنات کی تخلیق کیسے ہوئی۔ اس کی رو سے پہلے 'نور مہدی' اور بعد میں کائنات کو پیدا کیا گیا۔ شیخ پران سید سلطان کے ہم عصر تھے۔

حاجی محمد (۱۵۵۰ - ۱۶۲۰ء)

'نور جمال' کے مصنف کی حیثیت سے بنگلا شعری ادب میں حاجی محمد اہم مقام حاصل کر چکے ہیں۔ شیخ مطلب نے 'کفایت المصلین' ۱۶۵۰ء میں لکھی۔ ان کے والد ہیں 'نور نامہ' اور 'نصیحت نامہ' کے شاعر شیخ پران۔ شیخ پران نے اپنی ایک نظم میں دو شاعروں کا ذکر کیا ہے جن میں ایک ہیں حاجی محمد اور دوسرے ہیں سید سلطان۔ اس سے ظاہر ہوتا ہے کہ حاجی محمد سولہویں صدی عیسوی کے آخری حصے میں حیات تھے۔

شیخ پران نے حاجی محمد کا ذکر کرتے ہوئے 'نصیحت نامہ' میں لکھا ہے کہ :

"صورت نامہ' میں ایمان کی صفات بیان کی گئی ہیں

جس کے مصنف حاجی محمد ہیں اور جنہوں نے بڑی خوبصورتی سے یہ  
نظم لکھی ہے۔"

اس شعر سے ظاہر ہوتا ہے کہ حاجی محمد نے 'صورت نامہ' کے عنوان سے ایک نظم  
لکھی تھی جس میں ایمان کی صفات اور دیگر مذہبی مسائل بیان کیے گئے ہیں۔ اگرچہ  
اس نظم کے حوالے ضرور ملتے ہیں مگر اس کا مسودہ آج تک دستیاب نہیں ہو سکا۔ ان کی  
ایک اور نظم 'نور جہاں' ہے جس میں فلسفہ حقیقت پر تفصیلی بحث ہے۔ پہلے حصے میں  
مسائل شریعت کا بیان ہے۔ دوسرے حصے میں طریقت کی باتیں درج ہیں۔ انہوں نے 'نور'  
کی وضاحت کرتے ہوئے کہا ہے کہ 'نور' کی دو اقسام ہیں؛ جلالی اور جہالی۔ 'نور'  
جلالی' کی برہمی و تندی کو برداشت کرنا ہر کسی کے بس کی بات نہیں، لہذا اس سے  
احتراز لازم ہے، لیکن 'نور جہالی' خوشگوار اور مسرت افزا ہے۔ یہ چاند کی روشنی کی طرح  
لطیف اور سرور بخش ہے۔ (ساتویں باب میں ان کے صوفیانہ خیالات پر تفصیلی بحث کی  
گئی ہے)۔

شیخ مطلب (۱۵۵۹ء - ۱۶۶۰ء)

شیخ پران کے سلسلے میں شیخ مطلب کا ذکر آچکا ہے۔ یہ شیخ پران کے صاحبزادے  
تھے۔ ان کا شمار سولہویں صدی کے اواخر اور سترہویں صدی کے ممتاز شعراء میں ہوتا ہے۔  
ان کی ہر دلہریزی کی سب سے بڑی وجہ ان کی مذہبی تصنیف 'کفایت المصلین' ہے۔  
یہ کتاب اس عہد میں بے حد مقبول ہوئی تھی۔ اس کے بہت سے نسخے اب تک دریافت  
ہو چکے ہیں جو بنگلا اور عربی رسم الخط میں ہیں۔ ان کو فقہ سے بہت دلچسپی تھی اور  
یہی وجہ ہے کہ انہوں نے بنگلا میں 'کفایت المصلین' لکھ کر ان مسلمانوں کے اندر  
بھی فقہ سے دلچسپی پیدا کرائی جو فارسی یا عربی نہیں جانتے تھے۔ ایک شعر میں وہ  
کہتے ہیں :

"خاکسار مطلب بن شیخ پران اسلام کی واجب باتیں بتاتا ہے، ان  
باتوں کو ذرا غور سے سنو۔"

’کفایت المصلین‘ میں روزہ ، نماز ، حج ، زکوٰۃ وغیرہ اہم اسلامی موضوعات پر شاعر نے بڑی تفصیل سے بحث کی ہے ۔ نظم کے جو دو مسودے دستیاب ہوئے ہیں ان میں درج شدہ تاریخ سے سنہ تصنیف ۱۰۴۰ ہجری یا ۱۶۳۹ عیسوی نکلتا ہے ۔ ان کی نظم سے یہ بھی معلوم ہوا ہے کہ شاعر کم سنی ہی میں یتیم ہو گئے تھے ۔ ان کی پرورش مولوی رحمت اللہ نامی ایک عالم دین اور دین دار شخص نے کی اور بعد میں ان ہی کی فرمائش پر انہوں نے ’کفایت المصلین‘ تصنیف کی ۔ اس سلسلے میں شیخ ’مطلب لکھتے ہیں :

’مولوی رحمت اللہ ، زاہد و عابد اور اللہ کے حبیب ہیں ،

نیکیوں کا سرچشمہ اور گنجینہ علم ہیں ۔

حاجی حرمین ان کے باپ ہیں ،

کرامات میں یکتا۔۔ حافظ قرآن بھی ہیں ۔

حاجی حرمین کے لڑکے حاجی رحمت اللہ شاعر سے کہتے ہیں :

’تم بلا خوف و خطر اسلامی دستاویزات

کا بنگلا میں ترجمہ کرنا شروع کر دو

کیونکہ تمام لوگ عربی زبان نہیں سمجھ سکتے ،

چنانچہ ان ہی کی فرمائش پر میں نے مقامی بولی میں

عربی کتاب سے ترجمہ کرنا شروع کیا ۔“

حاجی رحمت اللہ عربی سے نماز ، روزہ ، حج ، زکوٰۃ وغیرہ احکام خداوندی کے بارے میں زبانی بیان کرتے اور شیخ ’مطلب ان کو بنگلا میں نظم کرتے جاتے تھے ۔ ایسا معلوم ہوتا ہے کہ شاعر بنگلا زبان میں یہ کتاب ترجمہ کر کے کچھ خوش نہیں کیونکہ اظہارِ معذرت کرتے ہوئے وہ خود کہتے ہیں :

’عربی زبان میں ان مسائل کا سمجھنا لوگوں کے لیے مشکل تھا ،

اس لیے میں نے مقامی بولی میں ان کا ترجمہ کیا

اور یوں اسلامی فقہ بنگلا میں پیش کی ہے -

میں محسوس کرتا ہوں کہ مجھ سے کوئی گناہ عظیم سرزد ہو رہا ہے

لیکن مجھے اتنی امید ہے ، کہ

مومن اسے پڑھ کر میرے لیے دعائے خیر کریں گے -

ان کی دعائیں بارگاہ ایزدی میں مقبول ہوں گی

اور اس طرح میرے گناہ دھل جائیں گے -

’کفایت المصلین‘ کے ایک نسخے میں یہ دلچسپ بات بھی درج ہے کہ پانچ وقت کی نمازیں پانچ بڑے بڑے پیغمبروں نے جاری کیں - صبح کی نماز حضرت آدمؑ نے ، ظہر کی نماز حضرت ابراہیمؑ نے ، عصر کی نماز حضرت یونسؑ نے ، مغرب کی نماز حضرت موسیٰؑ نے اور عشاء اور تراویح کی نمازیں حضرت محمد صلعم نے شروع کیں - شیخ مطلب نے ’کفایت المصلین‘ کے علاوہ ایک اور کتاب تحریر کی تھی جس کا نام ’قاعدانی کتاب‘ ہے - یہ اس وقت لکھی گئی تھی جب شاعر بہت کم سن تھے - یہ کتاب بھی انہوں نے اپنے پیر و مرشد حاجی محمد رحمت اللہ کی زبانی سن کر لکھی تھی - اس میں بھی مذہبی مسائل بیان کیے گئے ہیں -

میر محمد شفیع (۱۵۹۵ء - ۱۶۶۵ء)

یہ حاجی محمد کے شاگرد تھے - ان کی تین کتابیں اب تک دستیاب ہو چکی ہیں - ’نور نامہ‘ ، ’نور قندیل‘ اور ’ساعت نامہ‘ - ’نور نامہ‘ اور ’نور قندیل‘ ایک ہی کتاب ہے لیکن نام مختلف ہیں - دونوں کتابوں کا موضوع ایک ہی ہے البتہ نقل نویسوں کی غلطی کی وجہ سے کہیں کہیں دونوں کتابوں کی زبان میں تھوڑا سا فرق پیدا ہو گیا ہے - مثلاً:

بولی پیر کہی دے آرا ساچار	کی روپے ہوٹلو نور آلا رے دیدار
کون موتے ہوٹلو سٹورگ کھیتی اپتن	کی موتے ہوٹلو بولو جی بر سری جن
	(نورنامہ کی زبان)
پرہو بولی کہی دے آدا ساچار	کی روپے ہوٹلو نور الار دیدار

کی روپے ہوٹلو لرگ کھیتی اپن کی موتے ہوٹلو سب جی برجیہن

اس مثال سے یہ بات ثابت ہو جاتی ہے کہ کتاب ایک ہی ہے اور نام دو ہیں ۔

شاعر کے والد کا نام شاہجہاں تھا جو درویش منش تھے اور انہیں شہادت کا درجہ ملا تھا ۔ ان ہی کی بدولت شاعر کو معرفت کی باتیں معلوم ہوئی تھیں بلکہ ان ہی کی وجہ سے وہ اس راہ پر گامزن ہوئے تھے ۔ مندرجہ ذیل اشعار میں اس کا اعتراف وہ خود کرتے ہیں :

”محمد شفیع کہتا ہے کہ میں بہت دکھی ہوں ۔

کیونکہ یہاں اور آخرت میں بھی دوسروں ہی کی محبت کا سہارا لینا پڑتا ہے ،

میرے باپ کا نام شاہجہاں تھا۔۔۔ جو درویش صفت تھے اور

جن کو درجہ شہادت ملا تھا ۔

ان ہی کی نصیحت تھی کہ میں اس راہ پر چلوں ۔“

اب تک شاعر کی جتنی پوتھیاں دریافت ہوئی ہیں ان پر نہ سنہ درج ہے نہ تاریخ ۔ صرف اتنا معلوم ہو سکا ہے کہ وہ حاجی محمد کے شاگرد تھے جن کا عہد ۱۵۵۰ء سے ۱۶۲۰ء تک ہے ۔ قیاس کہتا ہے کہ میر محمد شفیع کا زمانہ ۱۵۹۵ء سے ۱۶۶۵ء تک ہوگا ۔ اس کتاب میں انہوں نے بتایا ہے کہ نور محمدیؒ کیسے تخلیق ہوا اور اسی نور محمدیؒ سے پھر بہشت ، دوزخ ، زمین اور کل کائناتِ عالم وجود میں آئی ۔ کتاب کی ابتدا اسی فلسفے سے ہوتی ہے اور پھر وہ مسلمانوں کو نصیحتیں بھی کرتے جاتے ہیں ۔ خصوصاً ماں باپ کی خدمت کی تلقین وہ سختی سے کرتے ہیں ۔ دیدارِ خدا کے بارے میں ان کا ایک شعر ہے کہ :

”دریائے عشق میں ڈوب کر ہی دیدارِ الہی ممکن ہے ۔

اپنے دل کو سدا عشقِ الہی سے معمور رکھو ۔

شاعر کی دوسری تصنیف کا نام ’ساعتِ ناسہ‘ ہے ۔ اس کا موضوع کتاب کے نام ہی سے ظاہر ہے ، یعنی اس میں یہ بتایا گیا ہے کہ نیک و بد ساعت میں کام کرنے کا پھل کیسا ملتا ہے ۔



## عبدالکریم خوند کار

روژنگ راج دربار میں جہاں دولت قاضی اور علاول جیسے عظیم شعراء نے شاعری کا چراغ جلایا تھا وہیں ایک اور شاعر بھی پروان چڑھے، جن کا نام عبدالکریم خوندکار تھا۔ ان کی شاعری کی بنیادی خصوصیت یہ ہے کہ انہوں نے مذہبی مسائل کے علاوہ اور کسی موضوع پر طبع آزمائی نہیں کی۔ ’دلا مجلس‘ ان کی بہترین تصنیف تسلیم کی جا چکی ہے اور اسی کتاب سے ان کے حالاتِ زندگی بھی معلوم ہوئے ہیں۔ یعنی عبدالکریم اراکان کے باشندے تھے۔ ان کے پردادا ’رجو میاں‘ کو روژنگ راجہ کی طرف سے ’بشرے پدی‘ ملتی تھی اور وہ بحری چنگی کلکٹر کی حیثیت سے ماسور تھے۔ رجموسیاں کے بیٹے کا نام محسن علی تھا۔ وہ بھی اسی محکمے میں یعنی محکمہ چنگی میں مترجم کے فرائض انجام دیتے تھے۔ محسن علی کے بیٹے علی اکبر بہارے شاہ عبدالکریم کے باپ تھے۔ انہوں نے روژنگ کی راجدہانی مردھانگ میں بیٹھ کر راجہ اتی بار کے سہتم خزانہ کی فرمائش پر ’دلا مجلس‘ لکھی۔

’دلا مجلس‘ ایک فارسی کتاب کا آزاد ترجمہ ہے جس میں حضرت آدم<sup>۴</sup>، حضرت لوط<sup>۴</sup>، حضرت شعیب<sup>۴</sup>، حضرت موسیٰ<sup>۴</sup>، حضرت سلیمان<sup>۴</sup>، حضرت عیسیٰ<sup>۴</sup> اور حضرت محمد صلعم کے حالات مع مقدمہ درج ہیں۔ ان پیغمبروں کے ساتھ ساتھ حضرت فاطمہ<sup>رض</sup> اور حضرت علی<sup>رض</sup> کا بھی ذکر ہے۔ ان کے بعد حضرت بلال<sup>رض</sup>، حضرت حسن بصری<sup>رض</sup> اور حسن قریشی کے حالات تحریر کیے گئے ہیں۔ ساتھ ہی والی نیشا پور سلطان ابوسعید کے حالاتِ زندگی بھی شامل ہیں۔ ان شخصیات کے حالاتِ زندگی کے ساتھ ساتھ روزہ، نماز اور بہشت کے بارے میں بھی تفصیلات دی گئی ہیں۔ انہوں نے ایک اور کتاب ’ہزار مسائل‘ کے نام سے لکھی جو کافی ضخیم ہے۔ اس میں اسلامی قوانین کا ذکر ہے۔ اس کتاب کے بارے میں شاعر نے لکھا ہے کہ انہوں نے ایک اور کتاب سے مدد لی ہے۔ خیال کیا جاتا ہے کہ ان کے مطالعے میں کوئی فارسی کتاب رہی ہوگی اور اسی سے انہوں نے استفادہ کیا ہوگا۔ ’نور نامہ‘ بھی ان کی ایک اور تصنیف ہے۔ اس میں بتایا گیا ہے کہ حضرت رسول خدا صلعم کو کس طرح نور سے پیدا کیا گیا۔ شیخ پران کے ’نور نامہ‘ میں بھی اسی خیال کو پیش کیا گیا ہے۔

## شیرباز

شیخ شیرباز چودھری ، ڈاکٹر انعام الحق کے بقول ٹپرا کے رہنے والے تھے کیونکہ ان کے مخطوطات یہیں سے دریافت ہوئے ہیں۔ لیکن عبدالکریم ساہتیہ وشارد نے ان کو چائنگام کا باشندہ بتایا ہے۔ شاعر سترھویں صدی کے آخری حصے یا اٹھارویں صدی کے شروع میں حیات تھے۔ ان کی پوتھیاں عبدالکریم مرحوم کے بقول چائنگام سے دستیاب ہوئی ہیں۔ انہوں نے تین تصانیف چھوڑی ہیں۔ (۱) فخر نامہ۔ (۲) قاسمیر لڑائی (قاسم کی لڑائی)۔ (۳) فاطار صورت نامہ (فاطمہ کا صورت نامہ)۔ ان کے مرشد کا نام بدیع الدین تھا اور وہ شریف حسین سے درس لیتے تھے۔ سید بایزید کے حکم سے انہوں نے بنگلا جانے والوں کی سہولت کے لیے فارسی کے 'فخر نامہ' کا ترجمہ کیا (تفصیل آٹھویں باب میں ملاحظہ فرمائیے)۔

## شیخ سعدی

ٹپرا راج کے شعراء میں ان کا درجہ بہت بلند ہے۔ ان کی نظم کا عنوان 'گدا ملکہ' ہے۔ روم کی یہ ملکہ ایک باملیقہ اور غیر معمولی صاحبِ علم و ہنر خاتون تھیں۔ انہی نے یہ شرط رکھی تھی کہ جو بھی ان کے ہزار سوالوں کا جواب دے گا اسی کے ساتھ وہ بیاہ کریں گی۔ اس دور میں جتنے شہزادے تھے کوئی بھی اس شرط پر پورا نہ آتا تھا۔ بالآخر عبداللہ نامی ایک گدا نے اس کے مارے سوالوں کے ٹھیک ٹھیک جواب دے دیے ، چنانچہ شہزادی نے ان سے شادی کر لی۔ نظم کا مقصود اخلاقی عظمت اور امتیاز جیسی صفات کو بیان کرنا ہے۔



## دسواں باب

سیاسی ، سماجی اور تہذیبی پس منظر

(۱۸۵۷ء - ۱۷۰۷ء)

### سیاسی حالات

اورنگ زیب عالمگیر کی وفات کے کچھ عرصے بعد مسلمانانِ برصغیر کی سیاسی حالت اور مغل شہنشاہیت میں بہت کچھ تبدیلیاں رونما ہوئیں۔ یہ بات خصوصیت سے مشرقی ہند میں زیادہ نمایاں ہوئی۔ مثلاً بنگال میں ایک تبدیلی تو یہ ہوئی کہ ۱۷۱۷ء میں وہاں نیم آزاد نظامت قائم ہو گئی اور دوسری یہ کہ وسطِ صدی میں جنگِ پلاسی کے بعد ہی سے برطانوی استعمار کی بنا پڑ گئی۔ اگرچہ ان دونوں واقعات سے مسلمانانِ بنگال کی سیاسی حیثیت میں ایک انقلابی فرق پڑ گیا مگر اس سے زیادہ یہ کہ اس امر سے ان کے سماجی ، تہذیبی اور معاشی حالات بھی اثر پذیر ہوئے۔

شہنشاہ اورنگ زیب ایک وسیع مملکت پر حکومت کرتے تھے جو افغانستان سے لے کر کامروپ اور چائنگام تک اور کشمیر سے لے کر تقریباً راسِ کھاری تک پھیلی ہوئی تھی۔ مغل شہنشاہ کی وفات کے دو عشروں کے بعد سے مغل شہنشاہیت میں زوال کے آثار پیدا ہونے شروع ہو گئے۔ اس کے اسباب اس کے جانشینوں کی کمزوری ہی نہیں تھی بلکہ امراء کی وہ ریشہ دوانیاں اور اندرونِ ملک کی وہ بغاوتیں بھی تھیں جنہوں نے باہر سے آنے والے حملہ آوروں کے لیے راستہ ہموار کر دیا۔ دورِ افتادہ اقطاع کے صوبے داروں نے مرکز میں اس سیاسی گڑبڑ سے فائدہ اٹھا کر اپنے اپنے صوبوں میں نیم خود مختارانہ حیثیت اختیار کر لی۔ بنگال کے صوبیدار مرشد قلی خاں (۱۷۱۷ء سے ۱۷۲۷ء تک) نے تو گویا اس صوبے میں ایک نیم خود مختار خاندان قائم کر لیا۔ اس خاندان کے دور میں بہار اور اڑیسہ بنگال میں شامل تھے۔

مرشد قلی خاں نے مرشد آباد کو اپنا دارالحکومت بنایا۔ یہ اور اس کے جانشین ، جن میں شجاع الدین (۱۷۲۷-۱۷۳۹) ، سرفراز خاں (۱۷۳۹ سے ۱۷۴۰ء تک) ، علی وردی خاں (۱۷۴۰-۱۷۵۶) اور سراج الدولہ (۱۷۵۶ سے ۱۷۵۷ء) شامل ہیں ، مرشد آبادی نواب یا بنگال کے نواب کہلاتے تھے۔ ان کی حیثیت نیم خود مختارانہ تھی ، اگرچہ قانونی طور پر وہ مغل شہنشاہ ہی کے تابع فرمان تھے اور ہر سال مقررہ نذرانہ بھی مرکز کو بھیج دیتے تھے ۔

مرشد قلی خاں نے جو خاندانی نظامت بنگال میں رائج کی اس سے یہ صوبہ سیاسی اور سماجی لحاظ سے شہنشاہی نظام حکومت سے مختلف ہو گیا اور اس سیاسی نیم علیحدگی کا بڑا اثر یہ ہوا کہ بنگال میں علیحدہ قومیت کے آثار نمودار ہونے لگے۔ ایک بڑی معنی خیز سماجی تبدیلی یہ ہوئی کہ ان کے دور میں بنگال کے مسلمان حکمران بنگالی بنتے گئے۔ مرشد قلی خاں اور اس کے جانشینوں نے بنگال کو اپنا وطن بنا لیا اور اسی صوبے کے تقاضوں اور امنگوں کو اپنا کر اسی سرزمین کے صحیح طور پر باسی بن گئے۔ ان کے رشتہ دار ، درباری اور متعلقین بلکہ ایرانی اور تورانی نوواردان ، قسمت آزما ، تجار ، عالم ، شاعر ، صنعت کار اور دیگر لوگ ، جو بنگال میں آئے ، وہ بھی یہیں کے ہو کر رہ گئے۔ درحقیقت مرکز میں جو سیاسی افراتفری موجود تھی اس کی وجہ سے شمالی ہند بلکہ ایران سے بھی بہت سے ایرانی نژاد خاندان بنگال چلے گئے۔ چونکہ مرشد آبادی نواب شیعہ مسلک سے تعلق رکھتے تھے اور ان کے زمانے میں یہ صوبہ امن و امان کے علاوہ خوشحالی کے لیے بہت مشہور تھا اس لیے ایرانی مہاجر بڑی تعداد میں یہاں آ کر بس گئے۔ چنانچہ ہنگلی ، جہانگیر نگر (ڈھاکہ) اور دوسرے بڑے شہروں میں ایرانی اور شیعہ بستیاں آباد ہو گئیں۔

مرشد قلی خاں سے پہلے جو صوبے دار ، دیوان ، بخشی اور دوسرے اعلیٰ حکام بنگال بھیجے جاتے تھے ان کی مدتِ تقرری مختصر ہوتی تھی۔ چونکہ وہ تھوڑے عرصے کے لیے آتے تھے اس لیے نہ یہاں بستے تھے نہ اس علاقے کے باشندوں کے مفادات کا صحیح اندازہ لگا سکتے تھے۔ چونکہ مرشد آباد کے نواب اور ان کے لواحقین بنگال میں مستقل طور پر آباد ہو

(۱) ۱۷۰۰ء میں مرشد قلی خاں پہلے بنگال کا دیوان مقرر ہوا ، ۱۷۰۷ء میں نائب صوبے دار

اور ۱۷۱۷ء میں صوبے دار بنا۔

گئے تھے اس لیے ان کی دولت اور خوشحالی سے اس صوبے کے لوگ بھی مستفید ہوئے اور رفتہ رفتہ حکام اور عوامِ نظامت کے ایک ہی آزاد رشتے میں منسلک ہو گئے۔

مرشد آباد کے نوابوں نے انتظامیہ میں بھی ایک قومی (علاقائی) پالیسی کو اختیار کیا، اسی طرح جس طرح بنگال کے پرانے سلاطین دو صدیاں پہلے یہ طریقہ اختیار کر چکے تھے۔ انہوں نے بنگالی علماء، ادباء اور ہنرمندوں کی سرپرستی کی، ان کے پنپنے کے لیے مواقع فراہم کیے اور صوبے کی سماجی، تہذیبی اور معاشی ترقی میں بڑا کردار ادا کیا۔ انتظامیہ میں بوقتِ ضرورت وہ اسی صوبے کے عمال کو منتخب کر لیتے تھے۔

یہ بات قابلِ غور ہے کہ مرشد آباد کے نوابوں کی یہ قوم پرستی ہندوؤں کے لیے بھی بہت مفید ثابت ہوئی۔ اس وقت تک ہندو فارسی زبان اور مسلم ادبِ آداب سے پوری طرح آگاہ ہو چکے تھے۔ مرشد قلی خاں اور اس کے جانشینوں نے انہیں نوازا اور ان کی سیاسی اور سماجی حیثیت کو بڑھا کر انہیں مسلمان حکمران طبقے کے برابر لا کھڑا کیا۔ سلیم اللہ خاں کہتے ہیں کہ مرشد قلی خاں نے محکمہ مال میں فقط ہندو ہی ملازم رکھے۔ اس طرح بھوپت رائے، درپ نرائن، رگھونندن، عالم چند اور بہت سے اور ہندو دیوان کے عہدے پر فائز ہوئے۔ مرشد قلی خاں کے جانشین شجاع الدین کے دور میں خاص طور پر ہندو شاہی ملازمت کی بہت سی منازل طے کر گئے اور ان کے اثر و رسوخ اور ثروت و حیثیت میں بہت اضافہ ہوا۔ نواب علی وردی خاں کے زمانے میں انہیں اور ترقی نصیب ہوئی۔ اس نے چین رائے، برودت، کیرت اور امید رائے کو یکے بعد دیگرے اپنا دیوان اور جانکی رام اور رام نرائن کو بہار کا نائب صوبے دار مقرر کیا۔ رائے درلب اڑیسہ کا نائب صوبے دار تھا اور راج بلب جہانگیر نگر کے صوبے کا دیوان تھا۔ نواب سراج الدولہ بھی اپنے نانا کی پالیسی پر عمل کرتا رہا اور اس نے بھی بہت سے ہندوؤں کو اعلیٰ عہدوں پر سرفراز کیا۔ اس نے موہن لال کو اپنا وزیرِ اعلیٰ اور جانکی رائے کو دیوان مقرر کیا۔ رائے درلب، رام نرائن، راج بلب اور دوسرے ہندو اس کی حکومت میں اعلیٰ عہدوں پر

فائز رہے۔ مانگ چند اور نندکار علی الترتیب کلکتہ اور ہنگلی کے فوجدار مقرر کیے گئے۔<sup>۱</sup>

مرشد قلی خاں کی پالیسی کا جس کے ماتحت وہ ہندوؤں کو مالگزاری کے امور میں ماہر سمجھتا اور ملازمتیں دیتا تھا، یہ نتیجہ نکلا کہ بنگال میں چند ایک بڑی بڑی زمینداریاں پیدا ہو گئیں۔ مثلاً نتور اور دیگھا پتیا جائیدادیں راج شاہی کے علاقے میں اور مومن شاہی اور مکتا گچا جائیدادیں میمن سنگھ کے علاقے میں۔ اسی طرح دیناج پور، ندیا اور بردوان کے علاقوں میں بھی ہندو زمینداروں نے مرشد آبادی نوابوں کے زمانے میں اپنی اپنی املاک میں اضافے کر لیے۔ چنانچہ بنگال میں ہندو زمینداروں کا طبقہ سیاسی اور معاشی معاملات میں ایک با اقتدار طبقہ بن گیا۔

مزید برآں مرشد آباد کے نوابوں کی سرپرستی کی<sup>۲</sup> وجہ سے ہندوؤں نے تجارت میں بھی بہت ترقی کی، مثلاً مرشد آباد میں ہی جگت سیٹھوں کا خاندان ہندوستان بھر میں بنکاری کے امور میں اعلیٰ ترین مقام حاصل کر گیا۔ چنانچہ اسی دولت کی وجہ سے جگت سیٹھوں کا یہ خاندان مرشد آباد کے دربار میں سیاسی لحاظ سے بہت اہم تھا۔<sup>۳</sup> اسی چند ایک اور با اثر تاجر تھا جس نے اس زمانے کے بنگال میں بہت اقتدار حاصل کیا۔ چنانچہ بنگال کے ہندو اہلکار، زمیندار اور تاجر ایک طاقتور سیاسی گروہ بن گئے۔ رابرٹ اورم کہتا ہے: ”اس طرح دولت اور اثر کے لحاظ سے اس حکومت میں ہندوؤں کا تعلق بہت گہرا تھا کیونکہ ہر محکمے میں ان کی کارگزاری اتنی وسیع تھی کہ کوئی مسئلہ ان کی شرکت یا علم کے بغیر حل نہیں ہوتا تھا۔“<sup>۴</sup> یہ سب کچھ درست ہے مگر اس کے باوجود مرشد آبادی نوابوں کے ماتحت ہندوؤں نے جو عروج حاصل کیا اس سے بھی مسلمانوں سے ان کی اندرونی مخالفت کم نہ ہوئی۔ چنانچہ ایسٹ انڈیا کمپنی کے عاں اور تاجروں نے جب ہندو امراء کے اس جذبے کو بھانپ لیا تو انہوں نے اسے استعمال کرنا شروع کیا تاکہ وہ اپنے سیاسی

(۱) آر۔ اورم : بنگال میں برطانوی قوم کے فوجی تراجم، ص ۵۳، ایم۔ اے۔ رحیم :

بنگال کی معاشرتی اور ثقافتی تاریخ، جلد دوم، ص ۱۷۳ - ۱۷۵۔

(۲) ایم۔ اے۔ رحیم : بنگال کی معاشرتی اور ثقافتی تاریخ، ص ۲۰۲ - ۲۰۵۔

(۳) آر۔ اورم : بنگال میں برطانوی قوم کے فوجی تراجم، ص ۲۹۔

(۴) ایس۔ سی۔ ہل : بنگال ۱۷۵۶ء - ۱۷۵۷ء میں دیباچے کے متعلقہ صفحات۔

عزائم میں کامیاب ہو جائیں۔ پہل لکھتا ہے: ”یہ حقیقت ہے کہ صنعت و تجارت چونکہ تقریباً ساری کی ساری ہندوؤں کے ہاتھ میں تھی اس لیے یورپین تجارت، جو اس ملک میں تجارت کے سلسلے میں رہنے لگے تھے، ان کے ان سے تعلقات بہت گہرے ہو گئے۔ گویا ان دونوں طبقوں کے درمیان بن کہے ایک قسم کا سمجھوتا سا قائم ہو گیا جس کا دار و مدار مشترکہ مادی مفاد پر تھا۔“

ایسٹ انڈیا کمپنی کے انگریزی تجارت نے بنگال میں اپنی تجارت شروع کرنے کے لیے ہنگلی میں ایک تجارتی اڈہ قائم کیا۔ شہزادہ شجاع نے جو شاہجہان کی طرف سے بنگال کا صوبے دار تھا، ۱۶۵۱ء میں انگریزوں کو اس سارے صوبے میں تجارت کرنے کی اجازت دے دی اور اس کے عوض ایک حقیر سی رقم یعنی ۳۰۰۰ روپے سالانہ بطور محصول لینا قبول کر لیا۔<sup>۲</sup>

اس فیاضانہ رعایت کا یہ نتیجہ ہوا کہ انگریزوں نے بنگال، بہار اور اڑیسہ کی تمام بندرگاہوں، شہروں اور منڈیوں میں اپنی تجارتی فیکٹریاں قائم کر لیں اور اس طرح اس صوبے میں وہ بھی ایک عظیم باثروت تجارتی طبقہ بن گئے۔ پھر ان کی تجارت اتنی وسیع ہو گئی کہ شہنشاہ اورنگ زیب کے زمانے ہی میں وہ مغل شہنشاہیت کی معاشی زندگی میں ایک مقتدر عنصر تصور ہونے لگے۔ چونکہ انہیں بیرونی ممالک سے تجارت اور بحری آمد و رفت میں فوقیت حاصل تھی اس لیے بنگال میں انگریزی تاجر سیاسی طور پر بھی نواب علی وردی خاں کے زمانے ہی سے ایک با اثر فرقہ بن گئے۔

اور پھر مرشد آباد کے دربار میں امراء اور جرنیلوں کی سیاسی ریشہ دوانیوں اور خود غرضیوں نے انگریزوں کے لیے موقع فراہم کیا کہ وہ بنگال میں سیاسی لحاظ سے بھی ایک طاقتور گروہ شمار ہونے لگیں۔ یہی وجہ تھی کہ علی وردی خاں کے نواسے نوجوان نواب سراج الدولہ کو شروع ہی سے اپنے جاہ طلب رشتے داروں اور خود غرض جرنیلوں

(۱) پی۔ ای۔ رابرٹس: برطانوی ہند کی تاریخ، ص ۳۸۔

(۲) ڈبلیو۔ ڈبلیو۔ ہنٹر: زرعی بنگال کی تاریخ اسناد، ص ۳۰۱ - ۳۰۲، آکسفورڈ پبلسٹی

آف انڈیا، ص ۵۰۱۔

کی اندرونی سازشوں اور مخالفتوں سے سابقہ پڑ گیا۔ اس کی خالہ گھسیٹی بیگم اور اس کے بے ایمان جرنیل میر جعفر دونوں نے مل کر یہ سازش شروع کی کہ سراج الدولہ کی جگہ اس کے خالہ زاد بھائی شوکت جنگ کو مسند نشین کیا جائے۔ جب اس سازش میں وہ ناکام رہا تو اس ہوس ناک جرنیل نے اپنی سازش کا رخ انگریزوں کی طرف موڑ لیا اور رابرٹ کلائیو اور وائسن کے علاوہ ہندو امراء یعنی جگت سیٹھ، اسی چند اور راج بلب سے مل کر سازش کو پختہ کیا کہ ہر صورت سراج الدولہ کو تخت سے اتار پھینکا جائے۔ اس سازش کا اسے یہ معاوضہ ملنا تھا کہ سراج الدولہ کی معزولی کے بعد اسے مرشد آباد کی گدی دے دی جائے گی۔ چنانچہ نواب سراج الدولہ کے امیر عساکر یعنی میر جعفر نے جنگِ پلاسی میں ۲۲ جون ۱۷۵۷ء کو جو غداری کی، اسے بنگال کی تاریخ میں ایک عظیم سیاسی بدبختی تصور کرنا چاہیے۔

بنگال میں مسلمانوں کی حکومت کے لیے جو چیز مہلک ثابت ہوئی، وہ سازشوں کا عام جال تھا۔ میر جعفر کو اپنے ماحول کی پیداوار تسلیم کرنا چاہیے کیونکہ فقط ایک آدمی کی غداری سے بنگال میں مسلمان طاقت کا زوال نہیں تصور کیا جا سکتا۔ تنگ نظری، خود غرضی اور بددیانتی اس زمانے میں ہر طرف جاری اور ساری تھی۔ میر جعفر کے علاوہ خادم حسین خاں، یار لطف خاں، رحیم خاں اور دوسرے عسکری سردار بلکہ ان کے ماتحت سپاہیوں نے بھی قومی مفاد کو ذاتی منفعت پر قربان کر دیا۔ مانک چند، نند کمار اور رائے درلب جیسے ہندو افسروں نے بھی اسی طرح بے وفائی کی اور بنگال کی سیاسی آزادی کو اپنے خود غرضانہ مقاصد پر قربان کر دیا۔

جنگِ پلاسی نے بنگال کی سیاسی آزادی کو ختم کر دیا اور انگریزوں نے اس صوبے میں اپنا سیاسی اور جنگی اقتدار مستحکم کر لیا۔ بلکہ میر جعفر جسے اب مسندِ مرشد آباد پر بٹھایا گیا، وہ بھی اپنے مالکوں رابرٹ کلائیو اور ایسٹ انڈیا کمپنی کے دیگر حکام کی ہدایات پر ہی عمل کرتا تھا۔ اس شرم ناک تابعداری کی وجہ سے میر جعفر کو لوگ کلائیو کا گدھا کہتے اور اس کے نام سے نفرت کرتے تھے۔ مگر پھر بھی وہ انگریزی حکام کے بڑھتے ہوئے تقاضوں اور ہوسِ زر اور مراعات کو پورا نہ کر سکا۔ چنانچہ اسے ۱۷۶۰ء میں یعنی جنگِ پلاسی کے تین سال بعد ہی معزول کر دیا گیا اور اس کی جگہ



اس کے داماد میر قاسم کو مسند پر بٹھا دیا گیا۔ اس کے عوض میر قاسم سے یہ شرط طے پائی کہ وہ کمپنی کے اعلیٰ عمال کو بہت مہارت و دولت اور مراعات دے گا۔

توقعات کے برعکس نواب میر قاسم نے یہ کوشش کی کہ وہ اس شرمناک طاعت شعاری سے، جس میں اسے کمپنی نے جکڑ لیا تھا، چھٹکارا حاصل کرے اور ایک خود مختار حکمران کی طرح بنگال، بہار اور اڑیسہ پر حکومت کرے۔ چنانچہ اس نے پہلا قدم یہ اٹھایا کہ اپنے دارالسلطنت کو مرشد آباد سے تبدیل کر کے مونگھیر لے گیا جو بہار میں واقع تھا اور وہاں ایک آزاد پالیسی اختیار کر لی۔ ظاہر تھا کہ اس سے اس کی برطانوی استعمار سے ٹکر ہو جائے۔ چنانچہ ایسا ہی ہوا، انگریزی افواج نے نواب کی فوجوں کو کٹوا، گیرٹیا، اودھے نالہ اور بالآخر مونگھیر میں بھی شکست دی۔ چنانچہ میر قاسم اپنا دارالسلطنت چھوڑ کر اودھ روانہ ہو گئے۔ ادھر کمپنی بہادر نے پھر میر جعفر کو مسند بنگال پر بٹھا دیا اور اس سے بہت سی رشوت بھی لی اور نئی مراعات بھی حاصل کیں۔ میر قاسم نے نواب شجاع الدولہ (نواب وزیر اودھ) اور شہنشاہ شاہ عالم سے معاہدہ کر لیا اور تینوں نے اپنی متحدہ کمان بنا لی۔ اتحادیوں کی فوج کا بکسر کے میدان میں کمپنی کی فوج سے مقابلہ ہوا مگر انگریزی فوج کا اسلحہ اور فوجی نظم و نسق یہاں بھی فیصلہ کن ثابت ہوا اور اتحادیوں کو شکست ہوئی۔ یہ ۱۷۶۴ء کا واقعہ ہے۔ اس شکست کی وجہ سے میر قاسم اپنا سب کچھ کھو بیٹھا اور اس کے بعد وہ جگہ جگہ پناہ گزین ہوتا رہا تا آنکہ وہ ۱۷۷۷ء میں فوت ہو گیا۔ کمپنی کی افواج نے اودھ کے علاقوں پر دھاوے بول دیے اور مجبور ہو کر شاہ عالم نے انگریزوں سے گفت و شنید شروع کر دی۔

جنگ بکسر کے بعد بنگال میں انگریزوں کو پورا سیاسی اقتدار حاصل ہو گیا۔ میر جعفر اور اس کے بعد اس کا بیٹا ایک طرح سے کمپنی کے تابع فرمان ہو گئے۔ ادھر کمپنی کے گورنر رابرٹ کلائیو نے شاہ عالم ثانی اور نواب شجاع الدولہ کو اودھ میں بحال کر دیا۔ اس کے عوض نواب نے کمپنی کو پچاس لاکھ روپے بطور تاوان دینا منظور کیے اور الہ آباد اور کورا کے اضلاع بھی کمپنی کو دے دیے۔ یہ دونوں اضلاع کلائیو نے شاہ عالم ثانی کو دے دیے اور اس کے عوض اس سے ایک فرمان حاصل کر لیا جس کی رو سے بنگال، بہار اور اڑیسہ کی دیوانی شہنشاہ نے کمپنی کے سپرد

کر دی۔ کمپنی نے شہنشاہ کو چھبیس لاکھ سالانہ بطور خراج دینا قبول کیا۔ دیوانی عطا کر دینے سے گویا کمپنی کو بنگال کی مالیت پر پورا قبضہ ہو گیا اور اب وہ قانونی طور پر دیوانی انتظامیہ کے جائز وارث قرار دیے گئے۔ یہ انگریزوں کی بنگال میں سیاسی اساس کا آغاز ہے۔

کلائیوں نے بنگال میں دوہری حکومت کا نظام قائم کیا، یعنی اب کمپنی لوگوں سے تمام ٹیکس وصول کرنے کی حق دار ہو گئی اور فوجی انتظام تو یوں بھی انہی کے پاس تھا۔ نواب کے لیے فقط یہ اختیار باقی رہ گیا کہ وہ صوبے میں نظم و ضبط کا ذمہ دار ہو۔ اس کے لیے اسے کمپنی خزانے سے تریپن لاکھ سالانہ دیتی تھی۔ یہ رقم بعد میں گھٹا کر ۳۲ لاکھ کر دی گئی۔ ظاہر ہے کہ اس قسم کی دوغلی حکومت سے ملک میں خرابیاں پیدا ہوں گی۔ کمپنی کے پاس طاقت تھی، فوج تھی اور خزانہ تھا مگر اس نے کوئی ذمہ داری اپنے سر نہ لی۔ نواب کو نظم و ضبط سونپ دیا گیا لیکن اس کے پاس کوئی طاقت نہ تھی۔ نہ فوج تھی اور نہ محصولات، اور نہ ہی وہ کسی قسم کی پالیسی بنانے میں شریک کیا جاتا تھا۔ ذمہ داری کو قوت سے الگ کر کے کمپنی نے بنگال میں بدنظمی کا ایسا بیج بویا کہ اس کا نتیجہ آئندہ نسلوں کو دیر تک بھگتنا پڑا۔ نواب کسی صورت رشوت ستانی یا بد عملیوں کو روک نہیں سکتا تھا۔ بنگال جیسا اعلیٰ صوبہ برہادی کی انتہا تک پہنچ گیا۔

اس پر یہ ستم ہو گیا کہ ۱۷۷۰ء میں بہت شدید قحط پڑا۔ اس سے پچھلے سال بارشوں کی کمی کی وجہ سے فصلیں تباہ ہو گئی تھیں۔ انگریز تاجروں نے اور ان کے عمال نے ذخیرہ اندوزی شروع کر دی اور چاول اور دیگر اشیائے خوردنی سے نفع خوری کو اپنا اصول بنا لیا۔ بجائے اس کے کہ غلہ کو ملک میں استعمال کیا جاتا وہ قحط کے دنوں میں بھی اسے دساور بھیجتے رہے۔ ستم یہ تھا کہ قحط کے ایام میں بھی کمپنی کے کارندے محصولات لوگوں سے وصول کرتے رہے۔ چونکہ غریب لوگوں میں اتنی استطاعت نہ تھی کہ غلے کو گراں قیمت پر خرید سکتے اس لیے ہزاروں کی تعداد میں لوگ قحط کی نذر ہو گئے۔ اس مصیبت کا ذکر کرتے ہوئے ڈبلیو۔ ڈبلیو۔ ہنٹر لکھتا ہے: ”کسانوں نے اپنے مویشی بلکہ آلہ ہائے زراعت بھی بیچ ڈالے حتیٰ کہ اپنے بچے بیچنے پر مجبور ہو گئے مگر بچوں کا

خریدار نہ ملتا تھا - وہ پتے ، گھاس حتیٰ کہ مُردار کھانے پر مجبور ہو گئے - فاقہ زدہ اور بیمار لوگ ہزاروں کی تعداد میں شہروں کی طرف رجوع کرتے اور ان میں سے اکثر تھک کر گر پڑتے اور وہیں ڈھیر ہو جاتے - مُردے بے کفن پڑے سڑتے اور ان کے تعفن سے باقی کے شہری بھی زندگی سے بیزار ہو جاتے - کلکتہ کونسل کی ایک روئداد کے مطابق اس قحط میں بنگال کی ایک تہائی آبادی تلف ہو گئی -

نواب کے پاس نہ دولت تھی اور نہ سرمایہ کہ مفلوک الحال لوگوں کی مدد کرتا - کمپنی کے پاس پیسہ تھا مگر اسے فاقہ زدوں سے کیا داچسپی ہو سکتی تھی - ظلم یہ ہے کہ ۱۷۷۰ء - ۱۷۷۱ء میں کمپنی نے لوگوں سے جو مالیہ وصول کیا وہ پچھلے سالوں سے زیادہ تھا -

اس قحط سے جو بدنظمی پیدا ہوئی اس کی وجہ سے نواب کی حکومت اور بدنام ہوئی - وارن ہیسٹنگز نے جو ۱۷۷۲ء میں کمپنی کا گورنر مقرر ہوا ، یہ فیصلہ کیا کہ یہ دو رنگی ختم کر دی جائے - چنانچہ اس نے برائے نام نواب کو اس کی انتظامی ذمہ داریوں سے سبکدوش کر دیا اور اٹھارہ لاکھ سالانہ کی پنشن دے کر اسے گدی سے ہٹا دیا - اب کمپنی نے صوبے کے تمام انتظامی امور سنبھال لیے اور حقیقی طور پر بنگال ، بہار اور اڑیسہ کے صوبے کی مالک بن بیٹھی -

بنگال ، بہار اور اڑیسہ جیسے بڑے صوبے کے حکمران کی حیثیت سے کمپنی کو پورے مواقع مل گئے کہ وہ اپنا اقتدار ملک کے اور حصوں میں بھی پھیلائیں - اس صوبے کے مالی وسائل کی بدولت کمپنی نے اپنا اقتدار کرناٹک اور پھر حیدرآباد تک بڑھا لیا - چند اور سالوں میں اس نے سلطنتِ خدا دادِ میسور کی طاقت کو ، جو حیدر علی اور ٹیپو سلطان نے پیدا کی تھی ، توڑ کر رکھ دیا اور پھر مرہٹوں کا استیصال شروع کر دیا - ۱۸۴۳ء میں وہ سندھ پر قابض ہو گئے - ۱۸۴۹ء میں پنجاب کو ہضم کر لیا اور ۱۸۵۶ء میں مملکت اودھ کو اپنی بڑھتی ہوئی شہنشاہیت میں ملا لیا - اب وہ برصغیر کی سب سے بڑی طاقت بن گئے -

سیاسی زوال کے بعد بنگال کے مسلمان مالی طور پر بھی کمزور سے کمزور تر ہوئے گئے۔ سیاسی حیثیت ختم ہونے سے ان کا سماجی احترام بھی زوال پذیر ہو گیا۔ امراء ذلیل ہو گئے، اوسط درجے کے لوگ اقتصادی طور پر پست ہو گئے اور غرباء کی حالت ناگفتہ بہ ہو گئی۔ کمپنی کی حکومت کیا آئی ادبار کی گھٹاؤں نے زندگی کو تاریک کر دیا۔ فوج ہمیشہ سے شرفاء کے لیے، بلکہ عوام کے لیے بھی باعزت ملازمت کا ذریعہ تھی۔ کمپنی نے نواب کی فوج کو برطرف کر دیا۔ اس پر طرہ یہ کہ کمپنی نے مسلمانوں کو انتظامیہ کے اور محکموں یعنی عدلیہ، محکمہ مال، بلکہ پوری انتظامیہ کے اعلیٰ عہدوں سے محروم کر دیا۔ نتیجہ یہ ہوا کہ اعلیٰ درجے کے مسلمان حکام جو دولت و عزت کی وجہ سے تمام سوسائٹی میں اونچا مقام رکھتے تھے، بنگالی کی سماجی بساط سے غائب ہو گئے۔

ایسٹ انڈیا کمپنی کی زر اندوزانہ مالی پالیسی نے مسلمان امیر کبیر زمینداروں اور موروثی کاشتکاروں دونوں کو بری طرح مجروح کیا۔ کمپنی نے اپنے عہد کے اولین دور میں یہ وطیرہ اختیار کیا کہ وہ ہر سال کا مالیہ نیلام کر دیتی تھی اور اراضی کا بندوبست بھی زیادہ سے زیادہ قیمت دینے والے کے سپرد کر دیتی تھی۔ ہندو نوزائیدہ ساہوکار سب سے اونچی بولی دے کر مالیہ کا ٹھیکہ لے لیتے تھے۔ قدیم اور جدی ہستی زمیندار ان بنیوں کا مقابلہ نہ کر سکتے تھے، چنانچہ صوبے کی مالی فضا سے یہ طائفہ بھی خارج ہو گیا۔ ۱۷۹۳ء میں لارڈ کارنوالس نے بنگال کا مستقل بندوبست نافذ کر دیا۔ اس کے ماتحت اراضی کی ملکیت ان لوگوں کے ہاتھ آ گئی جو اراضی کو سال بہ سال ٹھیکہ پر لے لیتے تھے۔ اب یہ ٹھیکہ دار زمیندار قرار پائے۔ ظاہر ہے کہ اس نظام سے زیادہ فائدہ ہندو بنیادوں، تاجروں اور ساہوکاروں نے اٹھایا۔ اکثر اوقات ایسا بھی ہوا کہ معاملہ حقیقی مسلمان وارثوں سے طے نہیں ہوا بلکہ ان کے عاملوں سے پٹے لکھوا لیے گئے۔ چنانچہ اس مستقل بندوبست کی بدولت بے شمار مسلمان، جو زمانہ قدیم سے اراضی کے مالک چلے آتے تھے، اپنے حقوق ملکیت سے محروم کر دیے گئے۔ ڈبلیو ہنٹر نے اس بات کو تسلیم کیا ہے کہ اس بندوبست کی وجہ سے مسلمان زمیندار شرفاء تباہ ہو گئے۔ وہ لکھتا ہے: ”اس سلسلے میں سب سے مہلک ضرب جو پرانے نظام کو لگی وہ اس لحاظ سے ناجائز کہی جا سکتی ہے کہ اس کا اندازہ نہ خود انگریزوں کا تھا اور نہ مسلمان ہی اس کے نتائج تصور میں لا سکتے۔ یہ وہ انتظامی

فیصلے تھے جو لارڈ کارنوالس اور سر جان شور نے راج کیے اور جو بالآخر مستقل بندوبست پر منتج ہوئے۔ اس کے ذریعے کمپنی نے وہ تمام فرائض غصب کر لیے جو اعلیٰ مسلمان عمال ادا کرتے تھے اور جو مالیہ وصول کرنے والے سرکاری کارندوں اور سرکار کے درمیان ایک درمیانی رشتہ قائم کیے ہوئے تھے۔<sup>۱</sup> ”مستقل بندوبست کے متعلق اسی قسم کی رائے ایک انگریز منتظم جیمز اوکینلی نے دی ہے۔ وہ کہتا ہے: ”اس نظام کی وجہ سے وصول کرنے والا ہندو کارندہ اعلیٰ افسر بن گیا اور ساتھ ہی اسے اراضی کی مستقل ملکیت بھی حاصل ہو گئی۔ یہ جماعت اس دولت کے حصول میں بلا شرکتِ غیرے کامیاب ہو گئی جس کے حق دار مسلمان اپنے دورِ حکومت میں خود ہوتے تھے۔“<sup>۲</sup>

کمپنی نے ’لکھی راج اراضی‘ کو اپنے قبضے میں لینے کا جو اقدام کیا اس سے مسلمانوں کی اقتصادی پوزیشن کو ایک اور صدمہ پہنچا۔ مسلمانوں کے دور میں صدیوں سے یہ قاعدہ چلا آتا تھا کہ علماء اور مشائخ کے علاوہ علمی اور مذہبی اداروں کی ایک کثیر تعداد کو جاگیریں اور معافی کی اراضی اپنے مصارف کے لیے ملا کرتی تھی۔ ان جاگیروں اور معافی کی اراضی کو لکھی راج کہا جاتا تھا۔ اسی طرح انتظامیہ کے افسروں اور فوجی سرداروں کو بھی جاگیریں بطور ’التمغہ‘ دی جاتی تھیں۔ یہی حال ان جاگیروں اور اراضی کا تھا جو مددِ معاش کے لیے علماء، مشائخ، سادات بلکہ نادار شرفاء کو ملتی تھی۔ اسی قسم کی وہ اراضی تھی جو مدارس، مساجد اور درگاہوں کو دی جاتی تھی۔ یہ سب ’لکھی راج اراضی‘ کہلاتی تھی۔ اس سب اراضی کا مالیہ معاف تھا۔ وارن ہیسیٹنگز نے دیکھا کہ اتنی اراضی سے مالیہ وصول نہیں ہوتا۔ اس نے اندازہ لگایا کہ یہ سال بھر کے محصول کا ایک چوتھائی حصہ ہے۔ چنانچہ کمپنی کے حکام نے یہ رائے قائم کی کہ سب عطیات اور جاگیریں جائز نہیں۔ اس میں شک نہیں کہ ان میں چند کے متعلق یہ شبہ درست تھا کیونکہ مسلمانی عہد کے آخری سالوں میں محکمہ مال کے افسروں نے معافی کی کئی ایک اراضیاں اپنے رشتہ داروں اور منظور نظر لوگوں کو دے ڈالی تھیں۔ چنانچہ کمپنی نے فیصلہ کیا کہ لکھی راجداروں کی حق شناسی کی جائے۔

(۱) ڈبلیو، ڈبلیو، ہنٹر: ہندوستانی مسلمان، ص ۱۵۳ - ۱۵۴۔

(۲) اے۔ آر۔ ملک: بنگال میں برطانوی حکمت علمی اور مسلمان، ص ۴۴۔

لکھی راجداروں کو حکم دیا گیا کہ وہ اپنی اپنی جاگیروں یا اراضی کے کاغذات کلکٹر صاحبان کے سامنے پیش کریں اور ان کلکٹروں کو وسیع اختیارات دے دیے گئے۔ وہ دعویٰ دار بھی تھے، منصف بھی اور جزا و سزا پر قادر بھی۔ چنانچہ کلکٹروں نے لکھی راجداروں کے معاملے نہایت ہی مطلق العنانی سے طے کر دیے۔ کئی مقدموں کا تو مدعا علیہ افراد کی غیرحاضری ہی میں فیصلہ کر دیا گیا۔ مثلاً چائنگام میں چودہ ہزار آٹھ سو تریسٹھ مقدمات بن سنے، بن اطلاع دیے اور صفائی اور ثبوت مانگے بغیر خارج کر دیے گئے۔ لہذا بنگال میں کئی ہزار ایسی جاگیریں ضبط کر لی گئیں۔ اس ضبط شدہ اراضی سے جو آمدنی ۴۱۸۱۸ - ۴۱۸۳۷ میں ہوئی وہ ۳۷،۹۸،۵۰۹ روپے تھی۔ اس اراضی کے ضبط کر لینے سے جو نتائج برآمد ہوئے ان کا ذکر کرتے ہوئے ڈبلیو۔ ڈبلیو۔ ہنٹر کہتا ہے: ”سینکڑوں معزز خاندان تباہ ہو گئے اور مسلمانوں کا تعلیمی نظام جو تقریباً تمام کا تمام اس معافی کی اراضی کی آمدنی پر منحصر تھا، اس کاری ضرب سے جانبر نہ ہو سکا۔“<sup>۲</sup> پھر کہتا ہے: ”آج سے ایک سو ستر برس پہلے ایک شریف گھرانے کے مسلمان بچے کے لیے ناممکن تھا کہ وہ مفلوک الحال ہو جائے اور اب یہ حالت ہے کہ ایک شریف زادے کے لیے ناممکن ہو گیا ہے کہ وہ صاحبِ ثروت بن جائے۔“<sup>۳</sup>

مزید برآں جب ۱۸۳۷ء میں فارسی کی جگہ سرکاری زبان انگریزی ہو گئی اور دیسی زبانوں کا استعمال شروع ہوا تو اس سے اعلیٰ سرکاری ملازمتوں اور مختلف پیشوں میں مسلمانوں کی تعداد بہت کم ہو گئی۔ اب تک انگریز حکمرانوں نے فارسی کو دفتری زبان بنا رکھا تھا جس سے انتظامیہ کے مختلف عہدوں پر مسلمان ملازم ہو سکتے تھے مگر جب ۱۸۳۷ء میں فارسی دفتری زبان نہ رہی تو بڑی تعداد میں مسلمان ملازمت سے محروم ہو گئے۔ اس لیے بھی کہ وہ نہ اس نئی پالیسی کے لیے تیار تھے، نہ ابھی وہ انگریزی یا مقامی زبانوں میں مہارت رکھتے تھے۔

انگریز حکمران بنگال کے مسلمانوں پر اعتقاد نہیں رکھتے تھے، چنانچہ انہوں نے یہ

- 
- (۱) ڈبلیو۔ ڈبلیو۔ ہنٹر: ہندوستانی مسلمان، ص ۱۷۷۔  
 (۲) ڈبلیو۔ ڈبلیو۔ ہنٹر: ہمارے ہندوستانی مسلمان، ص ۱۵۰۔  
 (۳) اے۔ آر۔ ملک: بنگال میں برطانوی حکمت عملی اور مسلمان، ص ۱۷۷۔

حکمت علمی اختیار کی کہ مسلمانوں کا سیاسی اثر و رسوخ ہر طرح سے زائل کر دیا جائے۔ ادھر مسلمان یہ بات بھولنے کے لیے تیار نہیں تھے کہ وہ بنگال کے حاکم رہ چکے ہیں، چنانچہ انگریزوں کے اقتدار کو دل سے قبول نہیں کرتے تھے۔ مزید برآں انگریز منتظمین شروع سے ہی مسلمانوں کو اپنا قدرتی دشمن تصور کر بیٹھے تھے۔ اپنے ایک خط میں کلائیو نے وارن ہیسٹنگز کو لکھا: ”تمہیں اس بات کو ایک کلیہ سمجھ لینا چاہیے کہ مسلمانوں کے ساتھ کتنا نرم برتاؤ بھی کیا جائے وہ ہم سے انصاف نہیں کریں گے۔ جب تک ان کے دل سے خوف خارج نہیں ہوگا وہ نہ ہماری بات مانیں گے اور نہ مان سکیں گے۔“<sup>۱</sup> مسلمانوں سے عدم اعتمادی کی پالیسی انگریز حکام نے دیر تک قائم رکھی۔ ۱۸۴۳ء میں لارڈ الن برا نے ڈیوک آف ویلنگٹن کو لکھا: ”میں اس بات سے چشم پوشی نہیں کر سکتا کہ یہ قوم (مسلمان) بنیادی طور پر ہمارے خلاف ہے اور ہماری صحیح پالیسی یہ ہوگی کہ ہم ہندوؤں سے بنا کر رکھیں اور انہی کو راضی کریں۔“<sup>۲</sup>

چنانچہ مسلمانان بنگال نے انگریزوں کو گوارا نہ کیا اور ان غیر ملکی حکمرانوں کی مخالفت ہی کرتے رہے۔ پلاسی کی لڑائی کے بعد ملک میں جو افراتفری پھیلی، ایک فرقے نے اس سے ضرور فائدہ اٹھایا اور وہ تھے فقیر اور سنیاسی۔ عام خیال یہ تھا کہ یہ فقراء بے ضرر قسم کے لوگ ہیں اور انہیں فقط روحانی امور سے ہی دلچسپی ہے، مگر یہ فقراء وہی غیر مقلد قسم کے صوفی تھے جنہوں نے اپنے مشرب میں ہندو یوگا کو مسلم تصوف میں مدغم کر دیا ہوا تھا۔ چنانچہ قلندریہ قسم کے فقراء شمالی بنگال میں خوب پنپے۔ ضلع دیناج پور میں بالے زدگی ان غلط رو فقراء کا گڑھ تھا۔ ان کے ایک مرشد کا نام شاہ سلطان حسنی مدیا برہانا تھا۔ اس کی شہرت اتنی پھیلی کہ شاہزادہ شجاع نے، جب وہ بنگال کا صوبیدار تھا، اسے ایک سند اور خاص مراعات عطا کیں۔ اس کا نتیجہ یہ ہوا کہ برہانا فرقے کے فقراء تعداد اور اثر و رسوخ میں بہت بڑھ گئے۔<sup>۳</sup>

جب اختیارات نواب کے ہاتھوں سے نکل کر کہپنی کے قبضے میں چلے گئے اور ملک

(۱) اے۔ آر۔ ماک : بنگال میں برطانوی حکمت عملی اور مسلمان، ص ۶۳۔

(۲) ایضاً، ص ۶۴۔

(۳) جے۔ ایم۔ گھوش : سنیاسی اور فقیر حملہ آور، ص ۲۰ - ۲۱۔

میں بد نظمی پھیل گئی تو اس عبوری دور میں ان فقراء کو موقع ملا کہ وہ اپنی مالی اور دنیوی امنگوں کو پروان چڑھائیں۔ انہیں اب ایک دلیر اور بے باک لیڈر بھی مل گیا جس کا نام شاہ مجنوں مجذوب تھا۔ اس کے گروہ میں کئی برطرف شدہ فوجی اور بے کار دیہاتی بھی شامل ہو گئے۔ اکثر یہ بھی ہوئے کہ ہندو سیاسی بھی اپنے مفاد کے لیے اس گروہ میں شامل ہو جاتے تھے۔ ان فقیروں نے کئی زمینداروں کے مکانوں اور ان کی کچھریوں پر چھاپے مارے اور سب کچھ لوٹ کھسوٹ کر لے گئے۔ ۱۷۶۳ء میں انہوں نے ڈھاکہ میں قائم شدہ انگریزی فیکٹری پر قبضہ کر لیا اور وہاں جمع شدہ سب مال اسباب لوٹ لیا۔ مگر انگریزوں نے جلد ہی اپنی فیکٹری پھر واپس لے لی۔ فقیروں نے باقر گنج اور رام پور بوالیا کی انگریزی فیکٹریوں پر بھی قبضہ کر لیا تھا۔ اسی طرح انہوں نے ڈھاکہ، میمن سنگھ اور شمالی بنگال کے کئی ضلعوں میں کئی سال تک انگریزی افواج کا ڈٹ کر مقابلہ کیا اور کئی دفعہ ان جھڑپوں میں کامیاب بھی رہے۔ انہوں نے پرگنوں کے خزانوں پر بھی چھاپے مارے، بلکہ لوگوں سے محصولات حاصل کیے۔ انہوں نے سہاستھان میں ایک قلعہ بھی بنا لیا تھا (۱۷۷۶ء)۔<sup>۱</sup>

ان فقراء کی چیرہ دستیوں سے بچنے کے لیے اکثر زمیندار دریائے برہم پتر کی مشرقی اطراف کی جانب چلے گئے۔ ۱۷۸۱ء میں شاہ مجنوں نے مادھو پور کے جنگلات میں اور جمال پور میں فقیروں کے زبردست اڈے بنا لیے۔ اس لیے جمال پور کا نام سونیا گنج مشہور ہو گیا۔ کمپنی کی افواج نے کئی سالوں کی لگاتار کوششوں سے ان فقیروں کو ایسے اڈوں سے خارج کیا۔ ۱۷۸۷ء میں شاہ مجنوں کی وفات ہو گئی مگر فقیروں کے کئی اور سرداروں نے اپنی مہم جاری رکھی اور موسیٰ شاہ چراغ علی اور دیگر لیڈروں کے ماتحت کمپنی کی افواج کا کئی سالوں تک مقابلہ کرتے رہے۔ رفتہ رفتہ ان کا زور ٹوٹنا شروع ہوا اور کچھ دیر بعد وہ تتر بتر ہو گئے۔<sup>۲</sup> اس کے بعد فقراء اور سیاسیوں کی جانب سے کمپنی کی طاقت کی پھر مزاحمت نہیں ہوئی۔

(۱) جے۔ ایم۔ گھوش : سیاسی اور فقیر حملہ آور، ص ۲۳ - ۲۹، ۱۰۷ - ڈسٹرکٹ گزیٹیرز

(۲) ایضاً، ص ۱۰۳ - ۱۱۰ -



مگر کمپنی کی اور حکمت عملیوں سے لوگوں میں بے اطمینانی بڑھتی گئی۔ مثلاً ان کا قاعدہ تھا کہ اراضی کے مالیے کو نیلام کر دیتے تھے اور جس کی بولی اونچی ہوتی تھی اس سے ایک مقرر شدہ رقم لے کر اسے من مانا مالیہ وصول کرنے کی اجازت دے دیتے تھے۔ ان ٹھیکہ داروں کی وجہ سے کسان لوگ بہت مصیبت اور ظلم کا شکار ہو جاتے تھے۔ مثلاً دیوی سنگھ جو رنگ پور اور پورنیا ضلع جات کا ٹھیکے دار تھا، مالیہ وصول کرنے میں بے دردی اور ظلم کی وجہ سے خاص طور پر بدنام تھا۔ اس کی بے رحمی اور انسانیت سوز سختیوں کی وجہ سے ہزارہا کسان اپنے گھر بار چھوڑ کر جنگلات میں پناہ گزیں ہو گئے تھے۔ دیناج پور اور رنگ پور کے کسان تو اتنے تنگ آئے کہ انہوں نے ۱۷۸۳ء میں کھلم کھلا بغاوت کر دی۔ باغیوں کے سرغنہ نے نواب کا خطاب اختیار کر لیا۔ جیا درگا نامی ایک عورت زمیندار جو کسانوں سے ہمدردی رکھتی تھی، باغیوں کے ساتھ شامل ہو کر ان کی لیڈر بن گئی۔ کسانوں نے مالیہ دینا بند کر دیا۔ رفتہ رفتہ بغاوت شدید رنگ اختیار کر گئی۔ کمپنی نے ایک کثیر فوج اس کے فرو کرنے کے لیے بھیجی۔ باغیوں نے مغل گھاٹ اور پٹ گرام کے مقاموں پر جنگ لڑی مگر کامیاب نہ ہو سکے۔ نواب اس جنگ میں زخمی ہو گیا اور پکڑا گیا۔ کسانوں سے مفاہمت کر لی گئی۔ دیوی سنگھ اور اسی قبائش کے اور سخت گیر ٹھیکے دار ہر طرف کر دیے گئے۔ کسان بغاوت کے پانچ سرغنوں کو دیس بدر کر دیا گیا۔ ۱۷۸۳ء کی کسان بغاوت یہ بات ثابت کرتی ہے کہ عوام ظالم اہل کاروں کے خلاف متحدہ کارروائی کر سکنے کی اہلیت رکھتے تھے۔ اس سے ان کے عزم اور استقلال کا پتا چلتا ہے۔ مگر سیاسی قوت کے ضیاع اور معاشی ادبار کی وجہ سے بنگال کا مسلم معاشرہ بری طرح متاثر ہوا اور رفتہ رفتہ اس میں بدنظمی اور رجعت پسندی کا رجحان بڑھنے لگا۔ مثلاً معاشرے میں توہم پرستی بڑھ گئی اور صنم پرستانہ رسوم روزمرہ کی زندگی میں در آئیں۔ غیر اسلامی رسمیں مثلاً مبالغہ کی حد تک پیر پرستی، قبر پرستی، درگاہوں پر چڑھاوے، منبتیں، محرم کو تہوار بنا لینا، ستیہ پیر

(۱) آر۔ سی۔ دت : ابتدائی برطانوی راج میں ہندوستان کی معاشی تاریخ، ص ۶۱۔  
 کے۔ کے۔ دت : نواب علی وردی خاں اور اس کا عہد۔ ص ۲۴۵ - ۲۴۶۔  
 جے۔ اے۔ داس : رنگپور ڈسٹرکٹ گیزیٹیرز، ص ۳۰ اور ۱۰۵۔

کی پرستش اور اس طرح کی بدعات مسلم معاشرے کا جزوِ لاینفک بن گئیں۔ تعجب یہ ہے اس قسم کی توہم پرستی برصغیر کے عامۃ المسلمین کے علاوہ اس زمانے میں مسلمانانِ عالم میں بھی عام ہو گئی۔ اس بداعتقادی کا ردِ عمل عرب میں ایک نئی تحریک میں پیدا ہوا۔ یہ محمد بن عبدالوہاب نجدی (۱۷۰۳ء - ۱۷۹۲ء) کی احیائے اسلام کی تحریک تھی۔ رفتہ رفتہ عبدالوہاب کے افکار اور خیالات مکہ، معظمہ اور مدینہ منورہ کے زائرین اور حاجیوں کے ذریعے دنیائے اسلام میں پھیلنے لگے۔ اسی طرح شمالی ہند میں ایک اور تجدیدی تحریک کا آغاز ہوا۔ اس کا نام طریقہٴ مجددیہ تھا اور اس کے بانی سید احمد بریلوی (۱۷۸۶ء - ۱۸۳۱ء) تھے۔ اس سے بہتر ایک اور تحریک تھی جو فرائضی تحریک کے نام سے مشہور ہوئی۔ یہ بنگال میں شروع ہوئی اور اس کے بانی حاجی شریعت اللہ تھے۔ اس کا آغاز آئیسویں صدی کے ربع اول میں ہوا۔

حاجی شریعت اللہ (۱۷۸۱ء - ۱۸۳۰ء) جنہوں نے گکوئی بیس سال مکہ معظمہ میں اسلامیات کی تعلیم میں صرف کیے تھے، تجدید و احیا کا عزم لے کر وہاں سے واپس لوٹے۔ جب وہ ۱۸۱۸ء میں اپنے وطن قصبہ شمالی ضلع فرید پور میں پہنچے تو انہوں نے بنگال کے مسلم معاشرے کی تطہیر کا مصمم ارادہ کر لیا۔ ان کا مطمحِ نظر یہ تھا کہ مسلمان پھر قرآن اور حدیث کی تعلیمات کی روشنی میں اور ان کے مطابق اپنی زندگی بسر کریں۔ انہوں نے اس بات پر زور دیا کہ مسلمانوں کو چاہیے کہ ان فرائض کی پابندی کریں جو اسلام نے ان پر عائد کیے ہیں۔ اس لیے یہ تحریک فرائضی تحریک کہلائی۔ تھوڑے ہی عرصے میں یہ فرید پور، ڈھاکہ، باقر گنج، میمن سنگھ، ٹپرا اور دوسرے ضلعوں میں بھی پھیل گئی۔ جیمز وائس کہتا ہے: ”ان کی (یعنی حاجی شریعت اللہ کی) پاکبازی اور معیاری زندگی لوگوں کے لیے مثال بن گئی اور لوگ ان کی ایسی ہی عزت کرتے تھے جیسے اپنے باپ کی جو انہیں ہر حال، ہر وقت اور ہر موقع پر مناسب نصیحت کر سکتا ہو اور مصیبت اور صعوبت کے وقت ان کی مدد اور دلدہی کی توفیق رکھتا ہو۔“

رفتہ رفتہ خاص شریعت اللہ کی اخلاقی اور مذہبی تحریک ایک معاشی اور زراعتی

تحریک بن گئی۔ ہندو زمینداروں کا قاعدہ بن گیا تھا کہ وہ اپنے مسلمان کاشتکاروں سے ناواجب محصولات (لگان وغیرہ) جبراً لیتے تھے اور انہیں مجبور کرتے تھے کہ ہندو تہواروں مثلاً درگا پوجا، کالی پوجا وغیرہ کے منانے کے لیے چندے دیں۔ حاجی شریعت اللہ نے اپنے مریدوں کو ہدایت کی کہ وہ یہ لگان اور چندے ہرگز نہ دیں۔ ہندو زمینداروں نے فرائضی تحریک کو اپنے اثر و رسوخ کے بارے میں ایک زبردست مدافعاہ قوت تصور کیا اور انہوں نے فیصلہ کیا کہ اس تحریک کا سدباب کیا جائے۔ جیمز وائس کہتا ہے:

”ہندو زمیندار اس تحریک سے بہت خائف ہوئے کیونکہ اس نے مسلمان کاشتکاروں کو متحد کر کے یک جان بنا دیا تھا۔“ چنانچہ ان زمینداروں نے حاجی شریعت اللہ اور ان کے مریدوں کو ہر طرح تنگ کرنا شروع کیا۔ نتیجتاً حاجی صاحب نے اپنے مریدوں کو ایک ڈنڈا باز جماعت کی صورت میں منظم کرنا شروع کر دیا اور انہیں لوٹنے مارنے کی تربیت دینے کے انتظام بھی کر لیے۔

حاجی شریعت اللہ ۱۸۴۰ء میں وفات پا گئے مگر ان کے فرزند محسن الدین المعروف بہ دھودھو میاں (۱۸۱۹ء - ۱۸۶۲ء) نے فرائضیوں کو ایک مضبوط اور منظم جماعت میں تبدیل کر دیا اور اپنی تحریک کو زراعتی اصلاح کی ایک معنی خیز قوت بنا دیا۔ ان کا مقصد یہ تھا کہ ظالم اور غاصب زمینداروں اور نیل کاشت کروانے والوں کی دراز دستیوں سے غریب کاشتکاروں کے حقوق کا تحفظ کیا جائے اور ان کی ناانصافیوں کی روک تھام کی جائے۔ فرید پور میں فرائضی جتھوں نے زمینداروں اور نیل کے بڑے کاشتکاروں کا کامیابی سے مقابلہ کیا۔ لوگوں نے دھودھومیوں کو مظلوم کسانوں کا نجات دہندہ قرار دیا اور اس کا نام بنگال کے گھر گھر میں ایک محبوب رہنما کی حیثیت سے لیا جانے لگا۔ مشرقی بنگال کے سینکڑوں بلکہ ہزاروں غریب کسان فرائضی جماعت میں شامل ہو گئے۔ اس کا بڑا اچھا نتیجہ ہوا اور ہندو زمینداروں اور نیل کے بڑے کاشتکاروں نے فرائضی کسانوں پر ظلم کرنا بند کر دیا اور ان سے ناجائز مطالبات وصول کرنے بھی منسوخ کر دیے۔<sup>۲</sup>

(۱) جیمز وائس: مشرقی بنگال، ص ۲۴ - ایم - اے خاں: فرائضی تحریک، ص ۲۴ - ۲۵ -

(۲) ایم - اے خاں: فرائضی تحریک، ص ۴۲ - ۴۶ -

اسی طرح ایک اور معاشرتی اور مذہبی تحریک جس میں زراعتی اصلاحات کا عنصر بھی موجود تھا، بنگال میں نصر علی عرف تیتو میر نے شروع کی۔ یہ چاند پور ضلع چوبیس پرگنوں کے رہنے والے تھے اور سید احمد کے مرید تھے۔ ان کا مقصد یہ تھا کہ مسلمانوں کو اسلام کے شعائر کے مطابق زندگی بسر کرنے کی تلقین کریں۔ انہوں نے غیر اسلامی رسوم اور طرزِ زندگی کی سخت مذمت کی اور لوگوں کو کہا کہ وہ زمینداروں کے ناجائز مطالبات تسلیم نہ کریں۔ یہ تحریک بھی خوب طرح منظم ہو گئی اور مسلمان ایک مضبوط رشتے میں منسلک ہو گئے۔ مقامی ہندو زمیندار مسلمانوں کی اس جماعت بندی سے بہت گھبرائے اور انہوں نے تیتو میر کے ہمراہیوں اور پیروکاروں پر سختیاں شروع کر دیں۔ غریب کسانوں نے قانونی چارہ جوئی کی مگر ان کی یہ کوشش بے سود ثابت ہوئی۔ چنانچہ تیتو میر اور اس کے مریدوں نے فیصلہ کیا کہ ان زمینداروں سے مسامحہ ہو کر باقاعدہ جنگ آزمائی کی جائے۔ انہوں نے نرکل باریا میں اپنا صدر مقام قائم کیا اور وہاں موٹے بانسوں کا ایک باڑہ بنا لیا۔ اس کے ساتھ فقیر مسکین شاہ بھی شامل ہو گئے۔ اکٹھے ہو کر انہوں نے پروا، لاگھاٹہ اور ہندو زمینداروں کے اور مقاموں پر نومبر ۱۸۳۱ء میں حملے کیے اور امیر ہندوؤں کے گھروں کو لوٹا۔ بلکہ انہوں نے اعلان کر دیا کہ وہ اب اس علاقے کے مالک ہیں۔ ان کی کامیابیوں کی وجہ سے ان کی تعداد میں بہت اضافہ ہوا اور ان کی ہمت اتنی بڑھی کہ انہوں نے ۲۴ پرگنہ اور ندیا کے ضلعوں میں اپنی حکومت قائم کر لی۔ انہوں نے باراساٹ کے مشترکہ مجسٹریٹ کی فوج کو شکست دی اور اس جگہ کی نیل بنانے والی فیکٹریوں کو لوٹ لیا۔ کئی فوجی دستے نرکل باریا بھیجے گئے مگر تیتو میر کے ہاتھوں انہیں بھی شکست ہوئی۔ بالآخر ۱۹ نومبر ۱۸۳۱ء کو ایک بڑی باقاعدہ فوج نے نرکل باریا پر حملہ کر دیا۔ تیتو میر اور اس کے ہمراہی بڑی بے جگری سے لڑے مگر تیتو میر شہید ہو گئے، بانسوں کا بنا ہوا قلعہ نما باڑہ جلا دیا گیا اور انگریزوں نے اس طرح اس تحریک کا خاتمہ کر دیا۔

یہ بات بھی یاد رکھنے کے قابل ہے کہ بنگال کے مسلمانوں نے سید احمد شہید کی تحریکِ جہاد (۱۸۲۶ء) میں کافی حصہ لیا تھا۔ سید صاحب کا مقصد یہ تھا کہ پنجاب اور

سرحد کے مسلمانوں کو سکھوں کے ظلم و ستم (جوڑ و تعدی) سے بچایا جائے اور ان علاقوں میں ایک ایسی حکومت قائم کی جائے جو اولین دور کے اسلام کی روایت (طرز) پر ہو۔ بنگال نے سکھوں کے خلاف اس جہاد کے لیے جان و مال سے بہت مدد کی۔ سید احمد شہید کی بالا کوٹ کی لڑائی میں شہادت کے بعد ان کے ہمراہیوں اور پیروکاروں میں چند سال تک بدنظمی سی رہی۔ مگر جہاد کی مہم پھر ان کے مریدین ولایت علی اور عنایت علی نے جاری کی۔ یہ دونوں پٹنہ کے رہنے والے تھے۔ اس جہاد کے لیے بنگال کے عوام رضا کار (مجاہدین) اور سرمایہ باقاعدہ فراہم کرتے اور انہیں سرحد میں رنجیت سنگھ جیسے طاقتور حکمران کے خلاف جنگ کرنے کے لیے بھیجتے۔ اگرچہ مجاہدین کو اب کوئی قابلِ قدر کامیابی نہیں ہوتی تھی مگر وہ ایک قسم کی بے قاعدہ جنگ جاری رکھتے چلے آ رہے تھے۔ ۱۸۴۹ء میں انگریزوں نے پنجاب اور سرحد کو سکھوں سے چھین لیا۔ اب مجاہدوں نے اپنی تمام کارروائیاں انگریزوں کے خلاف منتقل کر دیں۔ وہ انگریزوں کے خلاف سرحد میں کئی سال لڑتے رہے۔ یہاں انہوں نے اپنے مرکز ستھانہ اور ملکا میں بنا رکھے تھے۔ بلکہ ان کو جگہ جگہ انگریزی فوج کے خلاف بھی کامیابی ہوئی۔ بالآخر ۱۹۶۳ء میں جنرل گرواک نے ان کا صدر مقام ملکا اور اس کا قلعہ جلا دیا اور مجاہدین کو منتشر کر دیا۔<sup>۱</sup>

انبالہ (۱۸۶۴ء)، پٹنہ (۱۸۶۸ء)، مالوا، راج محل (۱۸۷۰ء) اور کلکتہ (۱۸۷۱ء) میں جن سرکاری مقدمات کی سماعت ہوئی ان کی کارروائیوں اور دیگر معاصرانہ شہادتوں سے یہ بات ثابت ہوتی ہے کہ بنگال کے مسلم عوام نے سرحد میں سکھوں اور انگریزوں کے خلاف جہاد میں بڑھ چڑھ کر حصہ لیا تھا۔ ولیم ہنٹر انہی کے حوالے سے کہتا ہے: ”بنگال کے مسلمانوں کی عجیب کیفیت ہے۔۔۔ سرحد میں قائم شدہ معاندانہ جتھے باقاعدہ ہر ماہ گنگا اور برہم پتر کے دہانے کے لوگوں سے مالی اور جانی امداد طلب کرتے تھے اور وصول بھی کیا کرتے تھے۔ اور رضاکار اور مالی امداد منزل بہ منزل کوئی دو ہزار میل باغیوں کے کیمپ تک پہنچائی جاتی تھی۔“<sup>۲</sup>

(۱) تاریخ تحریک آزادی، جلد دوم، ص ۱۶۱ - ۱۶۷ -  
 (۲) ڈبلیو۔ ڈبلیو۔ ہنٹر: ہمارے ہندوستانی مسلمان، ص ۱ - ۲ -

## معاشرتی حالات

جب تک بنگال میں کمپنی کی حکومت رہی ، یہاں کے مسلمان معاشرے کی وہی کیفیت اور وہی مزاج اور وہی انداز رہا جو نوابوں کے زمانے کی تہذیب کے مترادف تھا ۔ بلکہ انگریز منتظمین نے انتظامیہ اور محصولات کا نظام بھی وہی رکھا جو نواب مرشد قلی خاں نے رائج کیا تھا ، یہاں تک کہ کمپنی کے حکام کے درباروں میں بھی وہی آداب اور وہی شائستگی کی اقدار قائم رہیں اور یہی حال راجاؤں اور زمینداروں کی معاشرتی زندگی کا تھا ۔ دربار کی زبان بھی فارسی تھی اور کیا ہندو کیا مسلمان دونوں طبقوں میں یہ عزت کی نگاہ سے دیکھی جاتی تھی ۔ عدلیہ میں کمپنی کی حکومت کے اختتام کے کئی سال بعد تک بھی وہی نظام قائم رہا ۔ اسی لیے سر جادو ناتھ سرکار کہتا ہے : ”بنگالی معاشرے کے مغربی اثرات قبول کرنے کے کوئی ایک سو سال قبل تک بنگالی معاشرہ اور انتظامیہ اسی نہج پر قائم رہا جس پر ہمارے آبا و اجداد کے زمانے میں قائم تھا اور جسے وہ سالہا سال تک برداشت کرتے رہے تھے ۔ یہ وہی نظام حیات تھا جو مرشد قلی خاں نے انہیں سکھایا تھا اور اگرچہ ہمارے انگریز حاکموں نے اس نظام کی بالائی منزلیں ضرور تبدیل کر دیں مگر اس کی بنیادیں اور نچلی سطحیں ویسی ہی رہیں جیسی پہلے تھیں ۔“<sup>۲</sup>

یہ بھی حقیقت ہے کہ ان کے سیاسی زوال کے کوئی ایک سو سال بعد تک بنگال کے مسلمانوں نے نہ تو انگریزوں کی حکومت کو قبول کیا ، نہ انہوں نے بدلے ہوئے زمانے کے ساتھ مطابقت کی ۔ نہ ہی انہوں نے انگریزی تعلیم حاصل کی ، نہ مغربی علوم سیکھے اور نہ ہی مادی اور مالی لحاظ سے انہوں نے کوئی ترقی کی ۔ انہوں نے اپنے شاندار ماضی پر آنکھیں جمائے رکھیں اور دل میں یہ آرزو زندہ رکھی کہ کسی طرح اپنی گزری ہوئی سیاسی اور ثقافتی روایتوں کو پھر سے تازہ کریں ۔ فرائضی تحریک بلکہ ”طریقہ“ ”مجددین“ تحریک بھی ایک طرح سے مسلم معاشرے کی تجدید اور احیاء کی کوششیں تھیں ۔ ان کا مقصد یہی تھا کہ کسی طرح مسلمان اپنی اجتماعی زندگی اور تہذیبی اقدار کو از سر نو قائم کریں اور اسلام کے اولین دور کی شاندار روایات کے تحت اپنی زندگی کو ترتیب دیں اور سنواریں ۔ چنانچہ نئی تحریک ”طریقہ“ ”مجددین“ کے تمام علماء غیر ملکی حکومت کی شدت سے مخالفت

(۲) جے ۔ این ۔ سرکار (مرتبہ) : تاریخ بنگال ، جلد دوم ، مطبوعہ ڈھاکہ یونیورسٹی ۔

کرتے تھے۔ وہ انگریز کے تسلط کی وجہ سے ملک کو دارالحرب قرار دیتے تھے۔ انہوں نے یہ فتویٰ دیا تھا کہ انگریز کے خلاف جہاد کرنا ہر مسلمان پر فرض ہے، یہاں تک کہ فرائضی فرقے کے علماء نے تو یہاں تک کہہ دیا تھا کہ انگریزوں کی حکومت میں جمعے کی نماز اور عیدین بھی جائز نہیں، اور یہ صورت اس وقت تک باقی رہے گی جب تک کہ مسلمان غیر اسلامی حکومت میں موجود ہیں۔

ان تحریکوں کے مطابق تمام مغربی طرز کے جدید طریقے اور انداز ہائے فکر مسلمان معاشرے کے لیے ممنوع تھے۔ اصلاح و تجدید کی کوشش میں مسلمانوں کے لیے اپنا فارسی اور عربی ادبیات اور علوم کا ورثہ ان کے مقاصد اور مطمح ہائے نظر کو پورا کرنے کے لیے کافی تھا۔ چنانچہ وہ مغربی علوم کا دخل مسلمان معاشرے میں بالکل ناپسند کرتے اور انگریزوں کے ساتھ کسی قسم کا ثقافتی ادغام انہیں نامنظور تھا۔ دراصل ان تحریکوں کے بانیان اور عطاء پر اس بات کو جو ان غیر ملکی حکمرانوں سے تعلق رکھتی تھی، شک و شبہ کی نظر سے دیکھتے تھے۔ ماننا پڑتا ہے کہ ان کا یہ انداز تعصب سے خالی نہیں تھا۔ اس کا نتیجہ یہ نکلا کہ انہوں نے غیر جانبداری سے، یا عقل و فکر سے کام لے کر مغرب کے نئے علوم اور ان کی نئی دریافتوں کا جائزہ لینے سے انکار کر دیا۔ چنانچہ اس دور کا بنگالی مسلمان معاشرہ ان خیالات، تصورات اور مشاہدات سے محروم رہا جو مغرب کی ترقی کا باعث بن رہے تھے اور اس طرح مسلمان خود اپنی دنیوی اور مادی ترقی کی راہ میں حائل ہو گئے۔

یہ بات دلچسپی سے خالی نہیں کہ بنگالی ہندوؤں کا رویہ اس کے بالکل برعکس تھا۔ انہوں نے انگریز یعنی غیر ملکی حکومت کو نہ صرف جلد تسلیم ہی نہیں کر لیا بلکہ مغربی تعلیم کو خوش آمدید بھی کہا۔ انہوں نے جلد اپنے تعلیمی ادارے قائم کر لیے اور اسی صدی کے شروع سے مغربی علوم سے فیض یاب ہونے لگ گئے۔ بلکہ انہوں نے اپنے معاشرے کی اصلاح کے لیے ایک تجدیدی تحریک بھی شروع کر دی۔ راجا رام موہن رائے نے ایک اصلاحی سوسائٹی قائم کی جس کا نام انہوں نے برہمو سماج رکھا۔ فرائضی تحریک کی طرح برہمو سماج بھی ایک اصلاحی اور تجدیدی تحریک تھی اور ان کی ہدایت کا منبع ہندوؤں کے اپنے وید تھے۔ مگر راجا رام موہن رائے نے تعقل کو اس اصلاحی تحریک کی اساس بنایا

اور اس میں مغربی افکار کو شامل کر کے اسے تقویت بخشی - ادھر فرائضی تحریک مغربیت کے خلاف ایک شدید ردِ عمل کے طور پر ظہور میں آئی تھی - اگرچہ اس نے مسلم معاشرے کی اصلاح کی مگر مسلمانوں کو نئی تعلیم اور مادی ترقی کے نئے ذرائع حاصل کرنے سے بھی باز رکھا - اس کے برعکس برہمن سماج نے ہندوؤں کے لیے نئی تعلیم اور مغربی طریقہ ہائے کار کو اپنانے اور اپنی دنیوی ترقی کے امکانات بڑھانے کے مواقع پیدا کیے - سب سے پہلا کام رام موہن رائے نے یہ کیا کہ چند مخیر ہندوؤں اور انگریزوں کی مدد سے کلکتے میں ہندو کالج قائم کر دیا (۱۸۱۷ء) - بلکہ انہوں نے کچھ اور اسی قسم کے تعلیمی اداروں کے بنانے میں شرکت کی - راجا صاحب کی ان تعلیمی اور تہذیبی مساعی کی وجہ سے بنگالی ہندو معاشرے کی بہت بہت افزائی ہوئی اور ان کی مالی حالت میں ترقی آن ہی کے باعث ہوئی - بلکہ اسی صدی کے نصف اول میں ہندوؤں نے جو سیاسی اور معاشی فائدے اٹھائے اور معاشرے میں جو مقام حاصل کیا وہ دراصل انہی کوششوں کا ثمر تھا -

ہندوؤں کے برعکس بنگال کے مسلمان تعلیم میں کئی قدم پیچھے ہٹ گئے - انہوں نے انگریزی تعلیم حاصل کرنے سے انکار کر دیا - چنانچہ ان کا اپنا طریقہ تعلیم بھی جو فارسی اور عربی نصابوں پر مبنی تھا متواتر زوال پذیر ہوتا گیا - مسلمانوں کے مدارس اور فارسی اور عربی تعلیم کے دوسرے ادارے ان وظائف اور جاگیروں کی سہارے چل رہے تھے جو مسلمان حکمرانوں کا عطیہ تھے - جب کمپنی نے ان سے معافی کی اراضی واپس لے لی ، تو یہ ادارے مالی مدد سے محروم ہو گئے اور پھر بند ہونا شروع ہو گئے - مسلمان معاشرہ بھی مالی لحاظ سے اتنا دولت مند نہیں رہا تھا کہ ان اداروں کی بقا کا بندوبست کر سکتا - چند ایک قدیم مدارس ایسے تھے جو کسی نہ کسی طرح اپنا کام چلاتے رہے مگر ان کی مالی حالت بھی مخدوش تھی - چونکہ اب اعلیٰ اور تجربہ کار یا پختہ نظر مدرسوں کی کمی ہونا شروع ہو گئی تھی اس لیے تعلیم کا معیار گرنے لگا - لے دے کے کلکتہ مدرسہ ایک ایسا ادارہ تھا جس میں عربی اور فارسی نصاب پر مبنی تعلیم دی جاتی تھی - یہ مدرسہ کمپنی کی طرف سے وارن ہیسٹنگز نے ۱۷۸۳ء میں قائم کیا تھا -



ظاہر ہے بنگالی مسلمان تعلیم میں بہت پیچھے رہ گئے تھے اور بنگالی ادب کی تخلیق و تصنیف کے میدان میں بھی ہندو ان سے آگے بڑھ گئے۔ لیکن مسلمانوں کے عہدِ سلطنت و حکومت میں مسلمانوں نے بنگالی زبان و ادب کی ترقی کے سلسلے میں بہت کام کیا تھا مگر کمپنی کے دور میں وہ کوئی معنی خیز تصنیف زیرِ تحریر نہ لا سکے۔ انیسویں صدی کے آغاز ہی سے فورٹ ولیم کالج سے متعلق پنڈت ولیم کیری کی شراکت کے ساتھ بنگالی ادب میں ایک نئی جہت کا اضافہ ہو رہا تھا اور وہ تھا بنگالی نثری ادب۔ انہوں نے نثر میں بہت سی کتابیں لکھ ڈالیں۔ انہی ایام میں بنگالی نثر کے میدان میں جرائد اور روزنامے نکلنے شروع ہوئے۔ عیسائی مبلغوں، راجا رام موہن رائے اور کئی اور تعلیم یافتہ ہندوؤں نے اس ضمن میں بہت کام کیا۔ یہ درست ہے کہ جو بنگالی نثر پنڈتوں نے تحریر کی اس میں سنسکرت کے الفاظ کی بھرمار تھی۔ یہ روایت کچھ دیر یونہی جاری رہی۔ بعد میں ایشور چندر وریا ساگر نے اور کئی اور پنڈتوں نے اس رجحان میں اعتدال پیدا کرنے کی کوشش کی۔ یہ نثری ادب ہندو تہذیب کی آئینہ داری کرتا تھا۔

اس دور میں مسلمانوں نے بنگالی شاعری کی تخلیق میں حصہ ضرور لیا مگر وہ نثر کی طرف متوجہ نہیں ہوئے۔ تاہم تحقیق سے یہ بات ثابت ہوتی ہے کہ مستقبل کا اسلامی بنگالی نثری ادب ایک طرح سے مقامی بنگالی بولیوں اور عوام کی زبان کے ذریعے متشکل ہو رہا تھا۔ مسلمانوں کے اس نثری ادب نے ہندوؤں کی سنسکرت آمیز نثر سے علیحدہ روش اختیار کی۔ اس کی اساس عوام کا سادہ مقامی روزمرہ تھا۔ اس بولی کو عوامی زبان ہی کہا جا سکتا ہے۔ یہ مسلمانوں کی بول چال کی وہ زبان تھی جس میں عربی اور فارسی کے وہ الفاظ شامل تھے جسے عوام کسی نہ کسی شکل میں استعمال کرتے تھے۔ اس بولی کے متعلق ولیم ہنٹر لکھتا ہے: ”آج کل دہانہ کے باشندے زیادہ تر مسلمان ہی ہیں۔ اسلام نے جنوبی بنگال میں ایسا گھر بنا لیا تھا کہ جہاں ایک نرالے مذہبی ادب کی بنا پڑی جو عوام کی بول چال میں لکھا گیا تھا۔ یہ بولی شمالی ہند کی اردو سے مختلف تھی، جس طرح اردو ہرات کی فارسی سے مختلف ہے۔“ اس بولی کو دو بھاشی بنگلہ (دو زبانوں کے اختلاط سے

بنی ہوئی زبان) کہتے تھے۔ یہ ان مسلمانوں کی بولی بن گئی جو انیسویں صدی کی فرائضی اور جہاد کی تحریکوں سے متاثر ہوئے تھے۔ کئی مسلم شعراء نے دوبھاشی بنگلہ میں مذہبی کتابیں تحریر کیں۔ ان تصانیف کو دوبھاشی پوتھی کہا جاتا ہے، اور یہ بنگلہ نثری ادب میں مسلمانوں کی ادبی روایت کی پیش رو تصور کی جاتی ہیں۔“



## گیارہواں باب

### ادب — عام خصوصیات

(۱۷۵۷ء - ۱۸۵۷ء)

#### انگریزوں کی آمد

یورپ سے ہندوستان آنے کے لیے راستہ دریافت ہونے کے بعد پرتگیز ، ولندیزی ، فرانسیسی اور انگریز ایک ایک کر کے تجارت کی غرض سے یہاں آنا شروع ہو گئے ۔ ان کے آنے سے ہندوستان میں اور خصوصاً بنگال کی زندگی کے مختلف شعبوں میں تبدیلیاں رونما ہونے لگیں ۔ اگرچہ یہ لوگ یہاں تجارت کی غرض سے آئے تھے لیکن ان کا دائرہ کار تجارت تک محدود نہ رہا ۔ انہوں نے گرجا گھر تعمیر کر کے عیسائیت کی اشاعت بھی شروع کر دی ۔ کچھ علاقوں پر انہوں نے زبردستی قبضہ کر لیا ۔ ذاتی مفاد کی خاطر آپس ہی میں مسلسل لڑائیاں بھی لڑتے رہے اور یوں اٹھارہویں صدی کا نصف حصہ لڑائیوں اور تصادم میں کٹ گیا ۔ پھر ۱۷۵۷ء میں جنگِ پلاسی ہوئی جس میں انگریز فاتح ہوئے ۔ بنگال پر ان کا قبضہ ہو گیا ۔ مسلمان شکست کھا کر ایسے پسپا ہوئے کہ ان کی یہ پسپائی مدتوں ان کو آگے بڑھنے سے روکے رہی ۔ عرصے تک ان کی سمجھ میں نہ آیا کہ آخر ان کو کرنا کیا ہے ۔ وہ اپنے ہی ملک میں غلام بن گئے تھے ۔ ہندو خوش تھے کہ چلو اچھا ہوا ، مسلمانوں کی حکمرانی گئی ۔ انگریزوں نے ہندوؤں کے ساتھ گٹھ جوڑ کیا ۔ ہندو بھی ان کے ساتھ تعاون کرنے لگے ۔ مسلمان شکست کھانے کے باوجود انگریزوں سے تعاون نہ کرنے کی قسم کھا چکے تھے کیونکہ ان کو اب بھی اپنی عزت عزیز تھی ۔ ”ہندو جوق در جوق انگریزوں کے پیچھے ہو لیے ۔ زمینداروں نے انگریزوں کا ایجنٹ بن کر کام کرنا شروع کر دیا ۔ اس میدان میں ہندو ہی نہیں میر جعفر بھی شریک تھے جن کی سمجھ میں نہ آیا کہ ان کے سر پر دکھوں اور صعوبتوں کے بادل تیزی سے چھا رہے

ہیں۔“ (بانگلا ساہتیر پریکرما ، از بھولا ناتھ گھوش ، ص ۲۰۰)۔

### مسلمان عوام

مسلمانوں کی اکثریت کسان تھی۔ زمین پر سے ان کا حق چھن چکا تھا۔ تین تین سال بعد زمین نیلام کر دی جانی تھی۔ ظلم و ستم کا یہ عالم تھا کہ کاشتکار کھیتی باڑی کرنے سے انکار کر رہے تھے۔ ہندو گماشتہ اور ساہوکار مختلف چالوں اور حیلوں سے زمین پر قبضہ کرتے گئے۔ وہ راتوں رات زمیندار بننا چاہتے تھے۔ لارڈ منٹون نے ۱۸۱۰ء میں ان حالات کی تصویر اس طرح کھینچی ہے: ”اعلیٰ برطانوی حکام کی موجودگی میں انتہائی غیر منظم اور پُر انتشار معاشرہ جنم لے رہا ہے۔ ہماری نظروں کے سامنے لوگ تباہ و برباد ہو رہے ہیں۔ نہتے عوام کو ظلم و ستم کا نشانہ بنایا جا رہا ہے۔“ لیکن بنگالی ہندو نقاد شو کھارسین انتقالِ اقتدار کو اچھا مسہورت گردانتے ہوئے لکھتے ہیں: ”۱۷۵۷ء میں ایسٹ انڈیا کمپنی نے بنگالہ کی دیوانی اپنے ہاتھ میں لے لی اور اس طرح بنگال میں بلکہ پورے ہندوستان میں نیا دور جنم لینے لگا۔ کچھ دن بعد ہی بنگال میں نثر لکھنے کی ابتدا ہو چکی تھی۔ اس میں صرف عیسائی مشنریوں کی کوششوں کو دخل نہ تھا، برہمن پنڈتوں کی کوششیں بھی شامل تھیں۔“ (بنگال ساہتیر کتھا ، صفحہ ۱۳۳) ایک اور ہندو بنگالی نقاد دینیش چندر فرماتے ہیں: ”انگریزوں کی آمد کے ساتھ ساتھ سماجی ، سیاسی اور معاشرتی زندگی میں نئی لہر دوڑ گئی۔ قوم نے نئی امیدوں اور آرزوؤں کے ساتھ اس نئے نظام کا استقبال کیا۔“ (بنگو بھاشا و ساہتیر ، صفحہ ۶۷) لیکن ڈاکٹر سوشیل کاردت نے اصل حقائق کا انکشاف کرتے ہوئے کہا: ”ان بدلتے ہوئے سیاسی ، سماجی اور معاشرتی حالات کے تحت کوئی ادب پھل پھول نہیں سکتا۔ . . اٹھارہویں صدی سے لے کر انیسویں صدی کے وسط تک ہمارے سامنے جو تحریریں آئیں وہ طلباء کے لیے دلچسپ ہوں تو ہوں لیکن کوئی ایسی چیز نہیں لکھی گئی جسے ہم شاہکار کہہ سکیں۔“

بلاشبہ انگریزوں کی آمد کے بعد سے ایک نئے دور کا آغاز ہوتا ہے۔ لیکن یہ نیا

(۱) ایس۔ کے۔ دت :

دور کیسے شروع ہوا اس پر تفصیلی بحث ضروری ہے ، کیونکہ اس کے بغیر موضوع کی وضاحت نہیں ہو سکتی ۔ انگریزوں کے قیامِ حکومت کے نتیجے میں مسلمان صرف اقتدار سے محروم نہیں ہوئے بلکہ پورے ملک کے سماجی ، اقتصادی اور اخلاقی حالات میں انقلاب انگیز تغیر نظر آیا ۔ یہ درست ہے کہ ساری تبدیلیاں ایک ہی دن میں رونما نہیں ہوئیں مگر جنگِ پلاسی کے وقت ہی سے وہ نظر آنے لگی تھیں ۔ مشہور برطانوی مؤرخ ہنٹر نے ان حالات کی تصویر اس طرح کھینچی ہے : ”ایک سو ستر سال پہلے بنگال کے اچھے اور کھاتے پیتے گھرانے میں پیدا ہونے والے مسلمانوں کے لیے محتاج و قلاش ہونا ناممکن سی بات تھی اور اب ان کے پاس سیم و زر کا ہونا تقریباً ناممکن ہے ۔“<sup>۱</sup>

### ہندوؤں کی معاشی ترقی کے اسباب

لیکن کلکتے کے گاشتے اور تعلقہ دار جو دوامی بندوبست کی وجہ سے زمینداروں کے طبقے میں آگئے تھے ، راتوں رات امیر بن گئے ۔ زمینداری ان کے ہاتھوں میں آ گئی ، ہندوستان کے دارالحکومت کلکتے میں ان کو نئی نئی سہولتیں ملنے لگیں ۔ انگریزی تعلیم سے انہوں نے ہی پہلے استفادہ کیا اور مسلمان اس سے بدستور نفرت کرتے رہے ۔ کیوں کہ ہنٹر کے بقول ”ہمارا نظامِ تعلیم جس نے ہندوؤں کو صدیوں کے خواب سے بیدار کیا اور ان کے سست و کاہل اور مجہول عوام کے اندر تحریک پیدا کی ، وہ مسلمانوں کی روایت کے منافی ، ضرورتوں کے لیے ناموزوں اور مذہب کے لیے زہر آگیا ہے ۔ مسلمانوں کے نظامِ حکومت میں ہندوؤں نے اسی طرح اپنی قسمت سے سمجھوتا کر لیا تھا جس طرح آج انہوں نے ہمیں قبول کیا ہے ۔ آج ترقی کا انحصار نئی تعلیم پر ہے اور اس لیے وہ انگریزی پڑھ رہے ہیں ۔ پہلے ترقی کا انحصار فارسی تعلیم پر تھا اس لیے وہ فارسی پڑھتے تھے ۔“<sup>۲</sup>

### مسلم معاشرے کی تباہی

اگر ہنٹر کی محققانہ نظر کی روشنی میں مسلم معاشرے کی بربادی کا تجزیہ کیا جائے

(۱) ڈبلیو ۔ ڈبلیو ۔ ہنٹر : ہمارے اندین مسلمان (انگریزی) ، ص ۲۵۰ ۔

(۲) ایضاً ، ص ۱۶۹ ۔

تو یہ بات ظاہر ہوتی ہے کہ انگریزوں کی حکومت سے مسلمانوں کو جس حد تک نقصان پہنچا اسی حد تک ہندو سماج کو فائدے پہنچے۔ لیکن ہنٹر نے یہ نہیں بتایا کہ 'گوڑ' میں جو بنگلا بولی جاتی تھی، اس میں انگریزوں کے آنے کے بعد سے کیا تبدیلیاں رونما ہوئیں۔ بلاشبہ 'گوڑ' میں بولی جانے والی بنگلا کے خلاف ہندو برہمنوں نے خوب شور مچایا اور اس کا نتیجہ یہ نکلا کہ ۱۸۰۰ء میں جب فورٹ ویم کالج کی بنیاد پڑی تو منسکرت آمیز بنگلا یعنی سادھو بھاشا کا آغاز ہوا۔ اس کالج کے قیام کا بنیادی مقصد یہ تھا کہ وہ انگریز جو حکومت کے نظم و نسق اور انتظام و انصرام کے سلسلے میں بنگال آتے تھے ان کو بنگلا کی بنیادی تعلیم دی جا سکے۔ اس کالج کے شعبہ بنگلا کے منتظم سری رام پور کے پادری ویم کیری تھے۔ ان کے ماتحت مندرجہ ذیل پنڈتوں کا تقرر عمل میں آیا : مرتو نجوائے، ودیا انکار، رام ناتھ، شری پتی مکرچی، آند چندر، کاشی ناتھ، پدسالوچن، چوڑا منی اور رام رام بوس۔ ان ہی پنڈتوں کی مساعی سے منسکرت آمیز بنگلا زبان میں تعلیم دی جانے لگی۔ 'گوڑ' میں بولی جانے والی بنگلا اور اس منسکرت آمیز زبان میں زمین و آسمان کا فرق تھا۔ چنانچہ عرصہ دراز تک بنگالی مسلمان اس بنگلا کی طرف مائل نہیں ہوئے۔ وہ گوڑ کی بنگلا ہی میں پوتھیاں لکھتے رہے۔ لیکن یہ پوتھیاں اسکولوں اور کالجوں میں اپنی جگہ نہ بنا سکیں۔ اور ادھر سادھو بھاشا اسکولوں اور کالجوں کی تسلیم شدہ زبان بن گئی۔ غرض کہ انگریزوں کی عملداری کے ساتھ ساتھ جہاں مسلمان اپنا سب کچھ کھو چکے تھے، وہاں ان کی زبان بھی قابلِ اعتنا نہ سمجھی گئی۔

### انگریزوں کی ملک گیری

انگریزوں کی آمد کا جو نتیجہ نکلنا تھا وہ یہیں ختم نہیں ہوا۔ انگریز یہاں خاموش تماشائی کی حیثیت سے نہیں آئے تھے۔ وہ آئے تھے تجارت کرنے اور اپنے ملک کی پیداوار سے یہاں کی منڈیوں کو بھرنے۔ اتفاق کی بات ہے کہ یہاں انہیں ایسے حالات ملے کہ ان کو ملک گیری کے مواقع ملنا شروع ہو گئے۔ اس سے ان کی جوع الارض جاگ اٹھی۔ ادھر اٹھارہویں صدی عیسوی ہی میں انگلستان صنعتی انقلاب سے دو چار ہوا تھا۔ گھریلو صنعتوں کی جگہ مشینی مصنوعات نے لے لی۔ وہاں بھاری مقدار میں جو مال تیار ہونے لگا تھا اس کو کھپانے کے لیے بڑی بڑی منڈیوں کی ضرورت محسوس ہونے لگی۔ اٹھارہویں

صدی کے اواخر تک ہندوستان کے کئی علاقے اور خصوصاً بنگال اس کے قبضے میں آ گئے تھے۔ یہ بات پایہ تحقیق کو پہنچ چکی ہے کہ اپنے ملک کے تیار کردہ سوتی کپڑے کی کھپت بنگال میں اور دیگر مقبوضہ علاقوں میں بڑھانے کے لیے انہوں نے بنگال کی دیسی صنعت کو دبانا شروع کیا حتیٰ کہ کسی نہ کسی بہانے سے بنگال کے کئی کاریگروں کی انگلیاں کاٹی گئیں تا کہ وہ ململ تیار نہ کر سکیں جس کی مانگ دور دراز ملکوں تک تھی۔ اور جب انگلستان کے مال سے بنگال کی منڈیاں بھر گئیں تو لاکھوں جولاہے، کمہار اور منار اپنی روزی سے ہاتھ دھو بیٹھے۔ چنانچہ گھریلو صنعتیں ایک ایک کر کے مٹی گئیں۔ روزگار کے دروازے جب بند ہو گئے تو لوگوں نے زراعت کے پیشے کو اپنا لیا۔ لیکن اس پیشے میں اتنے سارے لوگوں کی کھپت کیسے ہوتی۔ نتیجہ یہ ہوا کہ افلاس کا دیوتا منہ پھاڑے ان کی طرف بڑھنے لگا۔ مسلمان افلاس کا شکار زیادہ ہوئے اور ہندو کم۔ اسی افلاس کا نتیجہ تھا کہ مسلمان زندگی کے تمام ترقیاتی شعبوں میں پیچھے رہ گئے۔ ان کی بدقسمتی کی داستان یہیں ختم نہیں ہوتی۔ دفتروں سے فارسی زبان مٹنی شروع ہوئی اور مسلمان بے روزگار ہوتے گئے۔ ایک مصنف لکھتا ہے: ”انگریزوں کی آمد کے بعد سے بنگال کی اقتصادی، سیاسی اور سماجی زندگی ایک دم سے منتشر ہو کر رہ گئی۔ چھوٹے چھوٹے کاروباریوں، دستکاروں اور کاشت کاروں پر سب سے پہلے مظالم توڑے گئے۔ جو اس نئے نظام سے خوش نہ تھے، وہ آپس ہی میں لڑتے لڑتے پس منظر میں چلے گئے اور جن کو جنگِ پلاسی سے کسی فائدے کی امید تھی ان کو بھی ذلت و خواری نصیب ہوئی۔“ (بانگلا ماہتیر پریکرما، از بھولا ناتھ، صفحہ ۲۵۴)۔

### بنگالی سماج میں انقلاب

پہلے عرض کیا جا چکا ہے کہ انگریزی عملداری کے بعد بنگالی سماج کی قدیم بنیادیں ایک دم سے کمزور ہو گئیں۔ مسلمانوں کے پاس جو کچھ تھا، وہ اس سے محروم کر دیے گئے۔ بادشاہت گئی، تجارت گئی، زمینیں ہاتھ سے نکل گئیں، عزت و وقار خاک میں مل گیا۔ ان کی زبان پر بھی حملے ہوئے۔ فارسی کا وقار مٹنے لگا۔ دو بھاشی بنگالا کی جگہ سادھو بھاشا کو اعلیٰ مقام دیا گیا۔ ۱۷۹۳ء میں دوامی بندوبست نے رہی سہی کمی بھی پوری کر دی۔ ہندو بڑے بڑے زمیندار بن گئے۔ مسلمانوں کے ہاتھوں میں

کشکول دے دیا گیا۔ غربت پھیلتی گئی، جہالت عام ہو گئی۔ معاشرہ تباہ و برباد ہو گیا۔ اس کا ردِ عمل ضروری تھا اس لیے مسلمانوں نے ہر ممکن طریقے سے احتجاج کیا اور جیسا کہ دسویں باب میں بیان کیا جا چکا ہے، انگریزوں کی حکمتِ عملی اور ہندو زمینداروں کی جبر و تعدی کے خلاف مسلمانوں نے اجتماعی اور انفرادی طور پر مدافعت کی اور اس مدافعت کی کہانی اٹھارہویں صدی کے آخری عشرے تک جاری رہی۔

### فورٹ ولیم کالج اور بنگالی نثر کی ابتدا

۱۸۰۰ء میں فورٹ ولیم کالج کے قیام کے ساتھ ساتھ بنگالا نثر نویسی کی ابتدا ہوئی۔ سری رام پور کے عیسائی مشنری کیری اور مارش مین وغیرہ کے زیرِ انتظام بنگالا زبان میں مضامین لکھنے کا رواج چل پڑا۔ انگریزوں کے لیے بنگالا میں جو نثری ادب تیار ہوا اس کی قدر و قیمت آج بھی برقرار ہے۔ کیری کی تحریر کی ہوئی کتاب 'کتھوپ کتھن' (بات چیت) ان ہی دنوں طبع ہوئی۔ اسی سال یعنی ۱۸۰۰ء ہی میں رام رام بوس نے 'پرتا پادتہ چرت' لکھی۔ انہوں نے انجیل کے بنگالا ترجمے میں عیسائی مشنریوں کا ہاتھ بھی بٹایا۔ رام رام بوس کی ایک اور کتاب کا نام ہے 'لی پی مالا' (۱۸۰۲ء)۔ گوپال شرما کی 'ہیتو پادیش' کا ترجمہ ۱۸۰۱ء میں شائع ہوا۔ ۱۸۰۵ء میں چنڈی چرن منشی کی 'طوطار ایتی ہاش' (طوطا کہانی) اشاعت پذیر ہوئی۔ مرتو نجوائے ودیا انکار کی کتاب 'بوتریش سنگھاشن' (سنگھامن بتیسی) ۱۸۰۵ء میں طبع ہوئی۔ اس عہد میں تراجم کا کام زیادہ ہوا، طبع زاد کتابیں کم لکھی گئیں مگر ہندو بنگالی نثر نگاری کی طرف تیزی سے مائل ہوئے۔ ان میں راجہ رام موہن رائے، راجہ رادھا کانت دیو اور راجہ کالی کرشن کے نام قابلِ ذکر ہیں۔

### راجہ رام موہن رائے

انیسویں صدی کے اول حصے میں راجہ رام موہن رائے کی پیدائش ہندو تاریخ کا ایک اہم واقعہ ہے۔ انہوں نے ہندوؤں کی سماجی، مذہبی اور معاشرتی خرابیوں اور برائیوں کی بیخ کنی میں کوئی دقیقہ اٹھا نہ رکھا۔ دو اہم باتوں کی طرف انہوں نے ہندوؤں کی توجہ خاص طور پر مبذول کرائی۔ اول انہوں نے انگریزی تہذیب اپنانے کی ترغیب دلائی



اور دوئم ان کی قومی کمزوریوں کی طرف اشارہ کیا۔ ساتھ ہی ساتھ ان کی سماجی کمزوریوں اور خرابیوں کو دور کرنے کی کوشش بھی کی۔ سب سے زیادہ اہمیت انہوں نے تعلیم کو دی۔ وہ مغربی اقوام کی تاریخ سے آگاہ تھے اور اسی لیے انہوں نے محسوس کر لیا تھا کہ اب ہندوؤں کی ترقی کا انحصار تعلیم پر ہے۔ انہوں نے اپنے مضامین اور تصانیف کے ذریعے ہندو قوم کے اندر بیداری کی لہر دوڑا دی۔ دراصل ان کی جدوجہد ہندو قوم کے لیے تھی اور اسی لیے انہوں نے دوامی ہندوبست کے فوائد گنائے۔ ابھی مسلمان زمانے کی تیز رفتاری سے پوری طرح آگاہ نہیں تھے اور مغربی تعلیم اور افکار سے متمتع ہونے کا خیال بھی ان کے دل و دماغ میں نہیں آیا تھا۔ اور یہ بنگال ہی کی بات نہ تھی برصغیر کے باقی علاقوں میں ابھی یہ محسوس نہیں کیا جا رہا تھا کہ انگریز اپنا اثر ثقافتی میدان میں کس قدر بڑھا رہے ہیں۔ اس کی ایک وجہ یہ تھی کہ ابھی اودھ میں مسلمان حکومت قائم تھی اور دکن میں حیدرآباد کی ریاست کی صورت میں ایک اور اسلامی تمدن کا مرکز باقی تھا۔ پنجاب اور سرحد اگرچہ سکھوں کے زیر حکومت تھا، مگر یہاں کی سرکاری زبان فارسی تھی اس لیے انگریزی تعلیم کا چرچا بنگال میں زیادہ تھا اور اس سے فقط ہندو فائدہ اٹھا رہے تھے۔

### بنگ بنگال ایسوسی ایشن

ہندو بنگالیوں میں انگریزی تہذیب کی ہوا ایسی چلی کہ انیسویں صدی کے وسط میں 'بنگ بنگال ایسوسی ایشن' کا قیام عمل میں آیا جس کا مقصد ہی انگریزی تہذیب کا پرچار تھا۔ ہندو بنگالیوں میں ایک طبقہ تو ایسا بھی پیدا ہو گیا تھا جس نے انگریزوں کی پوری پوری نقالی کی۔ کھانا پینا، اٹھنا بیٹھنا، چال ڈھال غرض کہ ہر زاویے سے اس طبقے کے لوگ مغرب پرست بن گئے۔ انگریزوں سے تعاون اور انگریزی تعلیم حاصل کرنے سے یہ بھی ہوا کہ انہیں اعلیٰ درجے کی ملازمتیں ملنے لگیں۔ نتیجہ یہ ہوا کہ فکر و نظر میں تبدیلی رونما ہوئی اور اس کا اثر لازماً تحریروں پر بھی پڑا۔ ان نئی تحریروں کا یہ اثر ہوا کہ سماجی اور تہذیبی اقدار میں بھی انقلاب آنے لگا۔ ادب محض کہانیوں تک محدود نہ رہا۔ نظروں کے سامنے مختلف موضوعات آ گئے مثلاً اخلاقیات، تنقید، مضامین، ڈرامے، صحافت، انشا پردازی، ناول، جدید شاعری وغیرہ۔ اس عہد میں بہت سے ڈرامے

بھی لکھے گئے ، نظمیں کہی گئیں ۔ ادب کے ذریعے غلامی کے خلاف احتجاج اور دیگر احساسات کی ترجمانی کی جانے لگی ۔ سماجی ، اقتصادی اور قومی مسائل یکے بعد دیگرے سامنے لائے گئے ۔

### انگریزی تعلیم کے اثرات

۱۸۵۷ء میں برصغیر میں تین یونیورسٹیاں قائم ہوئیں ۔ ایک کلکتے میں ، ایک بمبئی میں اور تیسری مدراس میں ۔ اس سے پہلے سکول اور کالج قائم ہو چکے تھے ۔ ۱۸۳۷ء سے فارسی سرکاری اور دفتری زبان نہ رہی تھی اور ذریعہٴ تعلیم انگریزی کو قرار دے دیا گیا تھا ۔ انگریزی تعلیم کے حصول کے لیے ہندوؤں کی پیش قدمی برابر جاری تھی ۔ مسلمانوں کے دلوں میں اب بھی انگریزوں اور انگریزی کے خلاف نفرت کا جذبہ موجود تھا ۔ انگریزوں کی آمد کے ساتھ ساتھ مغرب سے جدید ادب کا جو دھارا پھوٹا تھا اس سے ہندو دانشور فیض یاب ہوتے رہے ۔ انگریزی اور فرانسیسی ادب کی شاہکار چیزیں بنگلہ میں منتقل ہونے لگیں ۔ ہندو ادیبوں نے اسی جدید ادب کی روشنی میں اپنا زاویہٴ نگاہ بدلا ۔ ان کے فکر و خیال میں ایک نئی دنیا جنم لینے لگی ۔ لیکن مسلمان ہر ممکن طریقے سے اس کی مخالفت کرتے رہے ۔ ایک طرح سے ان کا نقطہٴ نظر غلط بھی نہیں تھا ۔ وہ دیکھتے تھے کہ ادب کے ساتھ فکر اور فکر کے ساتھ تہذیب اور اخلاقی اقدار بدلنے لگتی ہیں ۔ انہیں ڈر تھا کہ سیاست کے میدان میں تو مسلمان پہلے ہی زک اٹھا چکے ہیں ، اب تہذیب کی دنیا اور پھر مذہب و اخلاق کے میدان میں بھی وہ ایسی شکست کھائیں گے جس کی وجہ سے ان کا رشتہ اپنے ماضی سے بالکل کٹ جائے گا ۔

### بنگلا ادب کا آغاز

اٹھارویں صدی کے آغاز ہی میں ، جیسا کہ اوپر ذکر ہو چکا ہے ، بنگلا نثری ادب کا آغاز ہوا تھا اور جب بنگلا میں اخبارات کا اجراء ہوا تو نثر نے جلدی جلدی ترقی کے مدارج طے کرنا شروع کیے ۔ سری رام پور کے مشنری اور خصوصاً ولیم کیری کی کوششوں سے بنگلا میں اخبارات شائع ہوئے ۔ ۱۸۱۸ء میں 'ریگ درپن' اور 'ساجار درپن' کا اجراء عمل میں آیا ۔ اول الذکر ماہنامہ تھا اور آخر الذکر ہفتہ وار ۔ تقریباً اسی زمانے میں گنگا کشور

بھٹا چاریہ نے 'بنگال گزٹ' شائع کیا - غالباً بنگلا میں یہی پہلا روزانہ اخبار تھا - اخبارات کے اجراء کا سب سے بڑا فائدہ یہ ہوا کہ لوگ اپنے من کی بات کھل کر اور کھول کر بیان کرنے لگے - دیس بدیس کی خبریں معلوم ہونے لگیں - اخبارات کے اجراء سے پہلے جو نثر لکھی جاتی تھی اس کی زبان ثقیل اور دشوار ہوتی تھی لیکن اخبارات کے اجراء کے بعد بنگلا نثر میں سادگی کی طرف توجہ دی جانے لگی - رام موہن رائے نے چند کتابوں کے علاوہ زیادہ تر مقالے اور مضامین اخباروں ہی میں لکھے ہیں - ابھی اخبارات کے اجراء کو دو تین سال ہی ہوئے تھے کہ ان کی تعداد میں حیرت انگیز اضافہ ہوتا گیا - ۱۸۲۱ء میں 'سنگباد کمودی' اور ۱۸۲۲ء میں 'ساچار چندیکا' شائع ہوئے - راجہ رام موہن رائے کا رابطہ 'سنگباد کمودی' سے بہت ہی قریبی تھا اور 'ساچار چندیکا' میں قدامت پرستوں کے جذبات کی ترجمانی ہوتی تھی - اس کے مدیر بھوانی چرن بینرجی تھے - ان اخباروں کے علاوہ بنگودوت اور پھر ۱۸۳۱ء میں ایشور چندر گپتا کی زیر ادارت 'سنگباد پر بھا کر' شائع ہوئے - اس اخبار میں بہت سے ادیبوں کے مضامین شائع ہوتے تھے - اس کی سب سے بڑی خصوصیت یہ تھی کہ ان میں قدیم اور جدید دونوں رجحانات رکھنے والے ادیبوں کی چیزیں چھپتی تھیں -

### نیا نثری ادب

یہ بات یاد رکھنے کے قابل ہے کہ انیسویں صدی بنگلا ادب کے لیے اس لحاظ سے اہم ہے کہ اس عہد میں نثری ادب کی ابتدا ہوئی اور مغربی اثرات بنگلا ادیبوں کے اذہان و خیالات پر مرتسم ہوئے - اس کے مقابلے میں اٹھارہویں صدی کا ادب شعری تخلیقات سے بھرا ہوا ہے - نثر میں کچھ نہیں لکھا گیا تھا - اٹھارہویں صدی میں ہمارے شعراء یا تو دربار سے وابستہ رہے یا امراء ان کی سرپرستی کرتے تھے - ان کے خیالات میں ایسی وسعت پیدا نہیں ہوئی تھی جیسی انیسویں صدی کے ادیبوں میں نظر آتی ہے - لیکن انیسویں صدی کے یہ ادیب جو افسانوں، ڈراموں اور ناولوں کے میدان میں آگے آ رہے تھے ہندو ہی تھے - مغرب کی ادبی تخلیقات سے ان کا متاثر ہونا اس لیے بھی لازمی تھا کہ انہوں نے انگریزی تعلیم کے حصول میں پہل کی تھی - مسلمان شعراء انیسویں صدی کے نصف اول میں خاموش نہیں تھے مگر وہ پرانے موضوعات پر ثابت قدمی سے جمے رہے، نہ تو ان کے خیالات میں کوئی انقلاب آیا اور نہ طرز تحریر میں -

## برہمو سماج کی تحریک

انیسویں صدی کے نصف اول ہی میں برہمو تحریک کا آغاز ہوتا ہے اور اس تحریک کے اثرات ہندو معاشرے اور بنگالا ادب پر بھی مرتب ہوتے ہیں۔ جن لوگوں نے اس تحریک کو صحیح سمجھ کر ادب تخلیق کیا اور جنہوں نے اس کے پیچھے عیسائیوں کا ہاتھ کھپ کر خیالات کا اظہار کیا ہے، دونوں ہی نے سماج کے خیر و شر کو پیش نظر رکھا اور اپنے اپنے طور پر مضامین تحریر کیے۔ اس تحریک نے ہندو بنگالیوں کے دلوں میں قومیت کا تصور بیدار کیا۔ انہیں بتایا گیا کہ جب تک یہ تصور عملی جامہ نہیں پہنتا اس وقت تک ان کے سروں پر سے غلامی کے سیاہ بادل نہیں چھٹ سکتے۔ قومیت کا یہی تصور رفتہ رفتہ افسانوں اور ناولوں کا موضوع بنا۔ اس عہد میں جس شخص واحد نے ہندو معاشرے اور ہندو ذہنوں کی سب سے زیادہ خدمت کی وہ ایشور چندر ودیا ساگر ہیں۔ انہوں نے ہندو دھرم اور ہندو سماج کی برائیوں کے خلاف مضامین لکھنا شروع کیے۔ ان کے یہ مضامین نئے زاویہ نگاہ کی نشاندہی کرتے تھے۔ سچ بات یہ ہے کہ بنگالا زبان اور بنگالا ادب کی انہوں نے بہت خدمت کی۔ اگرچہ انہوں نے طبع زاد چیزیں کم لکھیں لیکن تراجم سے بنگالا ادب کو مالا مال کر دیا۔ دیوندر ناتھ ٹھاکر نے بھی ایشور چندر کی طرح ہندو معاشرے کی خرابیوں کو دور کرنے میں بڑا کام کیا ہے۔ انہوں نے ایک سماجی ادارہ قائم کیا جس کا مقصد ہی ہندوؤں کی خدمت کرنا تھا۔ اس ادارے سے بنگالا کے بڑے بڑے ادیب بھی منسلک ہو گئے تھے۔ مثلاً پیری چاند مترا، ہریش چندر مکرچی، راجندر پال مترا، گورداس پامک، اکھے کھاردت وغیرہ۔ اسی عہد میں پیری چاند نے اپنی مشہور تخلیق 'آلالیر گھوریر دولال' پیش کی اور انہوں نے روایتی زبان اور طرز تحریر کے خلاف ایک زبردست تحریک کا آغاز بھی کیا۔ وہ کہتے تھے کہ زبان ایسی لکھی جائے جو عام فہم ہو۔ پیری چاند ہی نے دراصل بنگالا ادب میں نئے دور کا چراغ روشن کیا۔ انہوں نے زبان کو حسن اور پاکیزگی دی۔ 'آلالیر گھوریر دو لال' پیری چاند کا وہ ناول ہے جس نے مستقبل میں ناول نویسوں کے لیے ایک راہ متعین کر دی۔ اسی عہد میں راج نرائن بوس مغربی ادب، فلسفہ اور تاریخ کے بڑے عالم گزرے ہیں۔ اگرچہ انہوں نے بنگالا میں کچھ زیادہ نہیں لکھا، لیکن جو تخلیقات بھی انہوں نے چھوڑی ہیں ان سے یہ ظاہر ہوتا ہے کہ وہ برہمنیت کو بہت کچھ

دے گئے۔ وہ برہمنیت میں انقلاب کے حامی ضرور تھے لیکن ہندوستان کی قدیم روایتوں کی حمایت میں کسی سے پیچھے نہیں تھے۔ بھودیو کی نثر نگاری آج بھی رشک کی نگاہ سے دیکھی جاتی ہے۔ برہمو تحریک اور ینگ بنگال سوسائٹی سے ان کا بہت ہی قریبی رشتہ رہا ہے۔ وہ کٹر قسم کے برہمن تھے اور ہندو دھرم کی صداقت و قدامت پر جان دیتے تھے، لیکن ساتھ ہی اسلامی مساوات کے ثنا خوان بھی تھے۔ کالی پرمنا سنگھ بھی انیسویں صدی کے عظیم نثر نگار گزرے ہیں۔ تیس سال کی قلیل عمر میں انہوں نے بنگلا نثری ادب کو بہت کچھ دیا۔ ناٹک بھی لکھے اور ناول بھی لیز 'مہابھارت' کا ترجمہ بھی کیا۔

### ہندو نثر نگاروں کے مقابلے میں مسلمان مصنفین

ان ہندو نثر نگاروں کی ادبی تخلیقات سے ایک چیز واضح ہو جاتی ہے کہ انیسویں صدی کے نصف اول میں ہندوؤں نے بنگلا نثر نگاری میں بہت ترقی کر لی تھی۔ لیکن اس عہد میں مسلمان اپنی قدیم روایتوں سے چمٹے رہے۔ مثلاً اٹھارہویں صدی کے اختتام تک ان کا محبوب موضوع مذہب اور پرانی تہذیب ہی رہا۔ اسی موضوع پر انہوں نے نظمیں لکھیں۔ بعض نے عشقیہ شاعری بھی کی اور عشقیہ کہانیاں بھی نظم کیں۔ مگر یہ درست ہے کہ مسلمان شاعروں نے اس عہد میں دو بھاشی بنگلا کو گلے لگائے رکھا اور اسی میں اپنی تخلیقات پیش کیں۔ لیکن دو بھاشی کا دائرہ بلحاظ فکر محدود تھا کیونکہ اس پر زیادہ تر قدامت ہی کی چھاپ تھی۔ دو بھاشی بنگلا برطانوی عہد ہی کی تخلیق ہے۔ اس کے مشہور و معروف شاعر غریب اللہ گزرے ہیں۔ انہوں نے اسی زبان میں 'امیر حمزہ' کے عنوان سے طویل نظم لکھنا شروع کی تھی مگر وہ اسے مکمل نہ کر سکے۔ ان کی دوسری نظم 'یوسف زایعہ' ہے۔ مید حمزہ نے ۱۸۰۴ء میں 'حاتم طائی' لکھی۔ زین العابدین نے معرکہ آرا نظم 'رسول وجے' تخلیق کی۔ علی رضا نے 'گیان ساگر' اور 'سرج القلوب' کے ذریعہ یوگ قلندر کا پرچار کیا۔ اٹھارہویں صدی ہی میں دولت قاضی نے 'لیالی مجنوں' لکھی تھی جو محبت کی امر داستان بن گئی ہے۔ ایسی ہی عشقیہ داستانوں میں 'کفن چور'، 'امیر سوداگر'، 'بھیلوا سندری'، 'چودھری لڑائی'، (چودھری کی لڑائی)، 'دیوان مدینہ'، 'پری بانو'، 'مانک تارا'، 'صورت جال'، 'دیوان بھاونا'، 'نصر مالوم'، 'نور النہار'، وغیرہ منظوم داستانیں اس عہد میں بہت مشہور ہوئیں۔ اٹھارہویں صدی اور انیسویں صدی کے نصف تک مسلمان ان ہی

موضوعات پر نظمیں لکھتے رہے۔ انہوں نے سرے سے یہ محسوس ہی نہیں کیا کہ بنگلا نثر میں اظہار کے اور امکانات بھی ہیں اور ہندوؤں نے اپنے ادب میں کتنے متنوع موضوعات پر لکھنا شروع کر دیا ہے اور ان کی تخلیقات میں نئے افکار اور نئے خیالات کس طرح قارئین کے اذہان کو ایک نئی دنیا سے روشناس کر رہے ہیں۔

### اُنیسویں صدی میں مسلم معاشرے کے تقاضے

اُنیسویں صدی کی ادبی، سیاسی اور سماجی تاریخ میں جو انقلاب رونما ہو رہا تھا، اس سے مسلمان شعراء کی عدم دلچسپی محض اس وجہ سے نہیں تھی کہ جنگِ پلاسی کی شکست نے ان کے حوصلے پست کر دیے تھے اور ان کی امیدیں دم توڑ رہی تھیں بلکہ مسلمانوں ہی میں ایسے عناصر پیدا ہو گئے تھے جو ان کے دلوں میں انگریزوں سے نفرت اور ان سے تعاون نہ کرنے کا جذبہ بیدار کرتے رہے۔ انگریزوں سے شدید نفرت کا نتیجہ یہ نکلا کہ مسلمان ہندوؤں کے مقابلے میں تقریباً سو (۱۰۰) سال پیچھے رہ گئے۔ جیسا کہ پہلے بیان ہو چکا ہے، ہمارے بنگالی مسلم شعراء دو بھاشی پوتھیوں ہی میں مگن رہے، جدید ادب سے ان کی لا تعلق کا سبب صرف انگریز دشمنی ہی تھا۔ یا پھر اس کے پیچھے کسی قسم کی کوتاہ نظری تھی یا جیسا کہ عرض کیا جا چکا ہے یہ ایک قسم کی غلط بینی تھی کہ نئی تعلیم اور نئے ادب سے ماضی کی روایات ختم ہو جائیں گی۔ بہر حال یہ سوال نہایت اہم ہے۔ یہ درست ہے کہ خود مسلمانوں کے اندر ایسی تحریک جنم لے رہی تھی جس کا مقصد قدیم روایتوں سے چمٹے رہنا تھا لیکن اس خیال کو بھی ہم رد نہیں کر سکتے کہ ہندوؤں کا اعلیٰ طبقہ بھی نہیں چاہتا تھا کہ ان کے ساتھ مسلمان بھی زندگی کے جدید تقاضوں کو گلے لگائیں، کیونکہ اس میں ان کا اپنا مفاد پوشیدہ تھا۔ ہم اس عندیے کو بھی نظر انداز نہیں کر سکتے کہ ایسا کرنے میں انگریز اور ہندو دونوں برابر کے شریک تھے۔ اُنیسویں صدی کی سیاسی اور سماجی تاریخ کے پس منظر میں مسلمانوں نے کوئی عظیم اور ترقی پسند ادب تخلیق نہیں کیا اس لیے کہ ایسا کرنا ان کے لیے ممکن ہی نہ تھا۔ وہابی (اتقائی) تحریک کے نظریات نے ان کی نگاہوں کو پلٹ کر دیکھنے کا موقع نہ دیا۔ وہ ماضی ہی کو دیکھتے رہے۔ لیکن یہ بات بھی درست نہیں کہ ہمارے شعراء قابلِ فخر ماضی کی داستانیں یاد کر کے محض ایک رومانی شاعر کی طرح خیالات کے جزیرے میں ڈوبے رہے اور آہِ سرد تک نہ بھری۔ البتہ یہ حقیقت

ہے کہ وہ سماجی زندگی کی تعبیر اور اس پر تبصرہ کرنے سے قاصر رہے۔ انگریزی علوم سے ناواقف اور نیم خواندہ شعراء نے اس پوری صدی میں صرف دو بھاشی پونھی ادب پیش کیا۔ ایک طرف انگریزوں سے دشمنی اور دوسری جانب ہندوؤں کے قوم پرستانہ جذبے کے خلاف صف آرائی کی کوشش۔۔۔ ان دونوں کے درمیان دو بھاشی پونھیوں کے خالق کے نظریات و معتقدات اور ان کی طرزِ نگارش اور الفاظ کا استعمال یہ صاف ظاہر کرتا ہے کہ یہ سب وہابی تحریک ہی کا ردِ عمل تھا۔“ (بانگلا ماہتیر ایتی برتو، از مجد عبدالجٹی، صفحہ ۱۷)۔ شاید یہی وہ اسباب و علل ہیں جو مسلم شعراء کو اپنی قدیم روایتوں سے الگ نہ کر سکے۔ وہ ان ہی موضوعات پر قانع رہے جن پر ان کے پیش رو طبع آزمائی کر چکے تھے۔ یعنی مذہب، تاریخ، سیرت، رومان وغیرہ۔ موضوعات کے علاوہ اس زبان سے بھی لاتعلق رہے جو فورٹ ولیم کالج میں ہندو پنڈتوں اور انگریزوں کی زیرِ نگرانی ترقی کر رہی تھی اور جس میں اس عہد کے بڑے بڑے ادیب نثری ادب پیش کر رہے تھے۔ ان کو اپنی دو بھاشی زبان عزیز تھی اور وہ اسی میں پرانے موضوعات پیش کر کے خوش ہوتے رہے۔ حیات محمود نے اٹھارہویں صدی کے وسط میں ’جنگ نامہ‘، ’انبیاء بانی‘، ’سربوبھید بانی‘ اور ’ہتیکیان بانی‘ نظمیں لکھیں۔ ان نظموں میں عربی اور فارسی کے بے شمار الفاظ استعمال کیے گئے ہیں۔ یہی رجحان انیسویں صدی کے اوائل کے مسلم شعراء میں بھی پایا جاتا ہے۔ مثلاً خان بہادر حمید اللہ خاں (۱۸۰۸ء - ۱۸۷۰ء) کی طرزِ نگارش اور موضوع میں کوئی تبدیلی نظر نہیں آتی ہے۔ ’گلزارِ شہادت‘ (۱۸۶۳ء) اور ’راہِ نجات‘ (۱۸۶۸ء) میں ان ہی مذہبی و دینی باتوں سے بحث کی گئی ہے جو ان کے پیش رو لکھ چکے تھے۔

### بھارت چندر

۱۷۶۰ء میں دورِ وسطیٰ کے عظیم شاعر بھارت چندر نے وفات پائی اور اس کے ساتھ ہی بنگلا ادب کے دورِ وسطیٰ کا بھی خاتمہ ہو گیا۔ بھارت چندر، راجہ کرشن چندر کا درباری شاعر تھا۔ اس کی پیدائش ۱۷۱۲ء میں بمقام ہنگلی (مغربی بنگال) ہوئی تھی۔ بھارت چندر کو بنگلا کے علاوہ فارسی اور سنسکرت بخوبی آتی تھی۔ کرشن چندر ہی کی فرمائش پر اس نے ۱۷۴۲ء - ۱۷۵۳ء میں ’آند منگل‘ نظم لکھی۔ اٹھارہویں صدی کے اختتام میں بنگلا ادب پر اس کی شاعری کے گہرے اثرات پائے جاتے ہیں۔ اس نے

بنگلا علمِ عروض کو ایک نیا روپ دیا۔ اپنی نظموں میں اس نے سنسکرت، عربی، فارسی اور ہندی کے الفاظ بڑی آزادی سے استعمال کیے۔ بھارت چندر کی شاعری کا زمانہ ایسا زمانہ ہے جس میں اہل بنگال کو کوئی چیز نظر نہیں آ رہی تھی۔ دورِ وسطیٰ ختم ہو رہا تھا اور دورِ جدید ابھی نظروں سے اوجھل تھا۔ اس خلا میں بھارت چندر کی زندگی کا چراغ گل ہو گیا۔ وہ دورِ وسطیٰ کا آخری شاعر تصور کیا جاتا ہے۔ اس کے باوجود اس کو پورے طور پر دورِ وسطیٰ کا شاعر کہنا درست بھی نہیں، مثلاً سید علی احسن کہتے ہیں کہ: ”۱۷۶۰ء میں بھارت چندر کی موت کے مائتھ ساتھ شستہ اور مہذب ادب بھی اپنے اختتام کو پہنچا۔“ (بانگلا ساہتیر ایتی برتو، صفحہ ۲۱)۔

### دو بھاشی ادب

بھارت چندر کی وفات سے لے کر ۱۸۰۰ء تک بنگال کی تہذیبی زندگی کو دو بھاشی پوتھی کے شاعروں ہی نے صحیح معنوں میں زندہ رکھا ہے۔ دو بھاشی میں جنہوں نے شاعری کی اور جو داستانیں انہوں نے بنگلا ادب کو دی ہیں وہ اس لحاظ سے قابلِ تحسین ہیں کہ انہوں نے اس دور میں، جب کہ سماجی نظام درہم برہم ہو چکا تھا اور ہر طرف افراتفری پھیلی ہوئی تھی، اپنے پڑھنے والوں کے لیے دلچسپی کے سامان فراہم کیے۔ شاید عوام بھی ایسے ہی ادب کے خواہش مند تھے جس میں ان کے لیے زندگی کی تلخ حقیقتیں بیان نہ کی گئی ہوں۔ جنگِ پلاسی کے بعد مسلمان نہ صرف محکوم بن گئے تھے بلکہ ان کا مستقبل بھی تاریک نظر آ رہا تھا۔ امن و امان تو پہلے ہی غارت ہو چکا تھا، ۱۷۶۹ء کے قحط نے ان کی غربت اور خستہ حالی پر مہر ثبت کر دی۔ اگر بھارت چندر اس وقت زندہ ہوتے تو شاید ان کے ذہن کا سوتا بھی خشک ہو گیا ہوتا۔ دراصل یہ عہد تباہی و بربادی کا عہد تھا۔ لہذا اس افلاس زدہ اور یاس انگیز عہد میں اچھے ادب کی توقع کرنا مشکل ہے۔ پھر بھی وہ ایک دم سے خاموش ہو کر بیٹھ نہیں گئے۔ دو بھاشی میں ان کی شاعری کا سوتا برابر پھوٹتا رہا اور اس سوتے سے فلاکت زدہ عوام سیراب ہونے کی کوشش کرتے رہے۔ جیسا کہ ایک نقاد نے کہا ہے: ”بھارت چندر کی وفات کے بعد شاعری میں جدید رجحان رونما نہیں ہوا۔ عام طور پر اچانک بیداری ممکن بھی نہ تھی۔ اول یہ کہ کسی زبان کی شاعری تدریجی تبدیلی کے سوا فوری تبدیلی کی متحمل



نہیں ہو سکتی۔ دوئم کسی بھی عظیم شاعر کی وفات کے بعد اس کے آن گنت مقلدین عرصہ دراز تک اس کی طرز تحریر پر سختی سے قائم رہتے ہیں۔ بھارت چندر ہی کے عہد سے دو بھاشی پوتھی کا رواج ہو چلا تھا اور اگرچہ یہ پوتھیاں آئیسویں صدی تک لکھی گئی ہیں اور اب بھی لکھی جا رہی ہیں، تاہم ایشور چندر گپت کے عہد تک ہی ان کا معیار بلند رہا۔ اس کی سب سے بڑی وجہ یہ ہے کہ چندر گپت کے بعد اس میں قابل ذکر تبدیلی نظر ہی نہیں آتی۔“ (بانگلا ساہتیر، ایتی برتو، از سید علی احسن، صفحہ ۲۲)۔ البتہ اس عہد کی تخلیقات میں ایک نیا موضوع جنم لیتا ہے اور وہ ہے تصوراتی موضوع۔ اس نے اس عہد کے بنگلا ادب میں نمایاں کردار انجام دیا ہے۔ تصوراتی موضوع کے ساتھ ساتھ زبان و بیان میں بھی تغیر نظر آتا ہے۔ مرشد آباد، ہنگلی، ڈھاکہ اور دہانے کے نچلے حصوں میں عربی اور فارسی کے الفاظ کے اختلاط سے جو بنگلا زبان بولی جا رہی تھی اسی میں داستانیں لکھی جانے لگیں۔ خصوصاً اس عہد میں اساطیری داستانوں کا رواج پایا جاتا ہے۔ غریب اللہ اور سید حمزہ کی پوتھیوں کے علاوہ تمام کی تمام دو بھاشی پوتھیاں آئیسویں صدی ہی میں لکھی گئیں۔ ان میں بیشتر لکھنے والے کلکتے کے قرب و جوار کے باشندے تھے۔ ان دنوں چونکہ کلکتے میں طباعت کی سہولتیں میسر آ گئی تھیں اس لیے یہ پوتھیاں دھڑادھڑ طبع ہونے لگیں۔ ان کے ناشر مسلمان ہی تھے۔ یہ پوتھیاں دو وجہ سے زیادہ مشہور ہوئیں۔ اول یہ کہ ان کی زبان عوامی اور عام فہم ہوتی تھی اور اس میں عربی اور فارسی کے دخیل الفاظ آزادانہ استعمال ہوتے تھے اور دوئم ان میں عوام کی دلچسپی کا سامان ہوتا تھا۔ وہ اپنے ذوق کو ایسی ہی داستانیں پڑھ کر یا سن کر تسکین دے لیتے تھے۔ اس سلسلے میں ایک اور بات جو قابل ذکر ہے وہ یہ ہے کہ ان پوتھیوں کے بیشتر شعراء یا ان پڑھ یا کم پڑھے لکھے ہوتے تھے۔ ان کو نہ تو دنیا کے بدلتے ہوئے حالات کا علم ہوتا تھا اور نہ وہ یہ جانتے تھے کہ شاعری فکر و نظر اور فہم و ادراک کی طلب گار ہوتی ہے۔ چنانچہ وہ اپنے گرد و پیش سے بے خبر اور شاعری کے لوازمات سے نابلد منظوم داستانیں کہتے گئے۔ مگر یہ بھی درست ہے کہ اگر ان کی حوصلہ افزائی نہ ہوتی تو ممکن تھا کہ یہ رجحان بھی رفتہ رفتہ ختم ہو جاتا اور مسلمانوں کی ذہنی تسکین کا یہ سامان بھی غائب ہو جاتا۔ لیکن ایسا نہ ہوا اور ان شعراء کو

خوب داد ملی - عوام ان کی منظوم داستانیں سننے کے لیے بے تاب نظر آتے تھے - 'کوی گان' (مشاعرہ) کا رواج یہیں سے ہوتا ہے -

### کوی گان

اٹھارھویں اور انیسویں صدی میں کوی گان ، پانچالی اور اسی نوع کے دوسرے سنگیت عوام میں مقبول ہو چلے تھے - کوی گان تو غالباً سترھویں صدی عیسوی ہی سے مقبول ہونے لگا تھا - بھارت چندر اور رام پرشاد ہی کے عہد سے ایسے گانے ذوق و شوق سے سننے جاتے تھے - کوی گان کے شعراء میں مسلمان بھی تھے اور ہندو بھی - ان شعراء میں ایسے بہت کم تھے جن کا تعلق اونچے طبقے سے ہو - زیادہ تر شعراء فاقہ مست اور مفلس طبقے کے لوگ ہوتے تھے - کوی گان کی خصوصیت یہ تھی کہ اس میں دو فریق ہوتے تھے اور ہر فریق کی نمائندگی ایک شاعر کرتا تھا - یہ شعراء فی البدیہہ اشعار سناتے تھے - موضوع بھی اسی وقت منتخب ہوتا تھا - فریقین کے شعراء میدان مارنے کے لیے انتہائی کوشش کرتے تھے - ان کو نہ تو فن شاعری سے واقفیت تھی اور نہ علم عروض سے - البتہ وہ بے تکان اشعار موزوں کرتے جاتے تھے - سامعین میں بڑا جوش و خروش ہوتا تھا - یہ شعراء عوام کے نبض شناس ہونے کی وجہ سے ایسے موضوع پر اشعار کہتے جو ان کو پسند تھے - محبت ان کا خاص موضوع ہوا کرتا تھا - زبان بھی عوامی ہی استعمال ہوتی تھی - بلاشبہ ایسی محفلوں میں شعراء جو نظم سناتے اس میں نہ تو خیالات کی بلند پروازی ہو سکتی تھی اور نہ مضمون میں تسلسل ہی ہو ممکن تھا - لیکن اتنی کمزوریوں کے باوجود اس بات سے انکار نہیں کیا جا سکتا کہ کوی گان کی مدد سے ہم اس عہد کی سماجی اور تہذیبی تاریخ سے ضرور آگاہ ہوتے ہیں - اٹھارھویں اور انیسویں صدی میں کوی گان کے جو مقابلے ہوا کرتے تھے ان سے ہم دو نتیجے نکال سکتے ہیں - ایک یہ کہ غلامی نے ان کے ذوق و شوق کو اتنا پامال کر دیا تھا کہ وہ اس سے آگے کچھ سوچنے سمجھنے کے قابل ہی نہ تھے - دوسرا یہ کہ وہ اپنی تحت الشعوری قوتِ مدافعت کا اظہار بالواسطہ کر لیتے تھے - البتہ یہ صحیح ہے کہ ان میں نہ یہ خیال پیدا ہوتا تھا اور نہ یہ آہنگ کہ وہ اپنے نئے ماحول کو سمجھ سکیں اور ان سماجی تقاضوں سے بحث کریں جن سے ان کی اجتماعی زندگی بہتر ہو سکتی تھی - وہ اپنی اسی بھلی بری

دنیا میں مگن تھے اور اسی پر قانع - وہ ایسے مقابلوں سے اپنے دل کی بھڑاس نکال لیتے تھے - یوں یہ ایک طرح کا فرار بھی تھا کیونکہ اس ذریعے سے وہ کچھ دیر کے لیے اپنی آشفتمہ حالی اور درپوزہ گری بھلا کر 'پتلا کوی گان' سے جی بھلا لیتے تھے - یہ کیفیت کوئی نئی نہیں ہے ، ہر جگہ اور ہر زمانے میں ایسا ہوتا آیا ہے - آصف الدولہ کے زمانے میں لکھنؤ کے اردو شعراء کی حالت کم و بیش ایسی ہی تھی - بلکہ اردو میں داستان گوئی کا شوق ایسے ہی سماجی حالات کے ماتحت پروان چڑھا -

ان محفلوں میں جن شعراء نے نام پیدا کیا وہ یہ ہیں :

### رام باسو اور دیگر کوی گان شعراء

رام باسو ، اٹھارھویں صدی کے اختتام میں پیدا ہوا اور ۱۸۲۸ء میں وفات پائی - اول اول یہ بھوانی بینے ، نیلو ٹھا کر وغیرہ کے دل میں اپنا کلام سناتا تھا - بعد میں اس نے اپنی ایک جماعت بنا لی - کملا کانت بھٹا چاریہ ، دیوان رام ، دلال رائے اور دیوان رگھو ناتھ بھی مشہور شاعر گزرے ہیں - مسلمانوں میں مرزا حسین علی اور سید جعفر خاں نے خوب نام پیدا کیا - مرزا حسین علی تو ٹپرا کے بڑے زمیندار بھی تھے - انتونی فرنگی نے خوب شہرت حاصل کی - اگرچہ یہ ولندیزی تھے لیکن ایک پرہمن دوشیزہ کی محبت میں ایسے مبتلا ہوئے کہ انہوں نے اس کی خاطر ذات پات سب کچھ تیاگ دیا -

انیسویں صدی میں جھڑ ، طوفان اور باد و باران وغیرہ موضوعات پر بھی ان دیہاتی شعراء نے گیت لکھنا شروع کیے - 'کوی والا' کے گیتوں کے ساتھ ساتھ قدیم طرز کا سنگیت اور شاعری کا دھارا بھی پھوٹ پڑا - انیسویں صدی کی ابتدا میں جن لوگوں نے بھارت چندر کا تتبع کیا ہے ان میں رگھونندن گوسوامی ، رادھا مادھو گوش ، رام چندر ترکا لنکار قابل ذکر نام ہیں - اٹھارھویں اور انیسویں صدی میں مزاحیہ گیت بھی لکھے گئے لیکن ان میں پھکڑپن زیادہ ہے -

### تصوف کی طرف رجحان اور اس کے اسباب

اس عہد میں ایک اور رجحان بھی زور پکڑ رہا تھا اور وہ تھا تصوف کا رجحان -

شعراء اس موضوع کی طرف تیزی سے مائل ہونے لگے۔ کیا اس کی وجہ یہ ہو سکتی ہے کہ مسلمان سماجی اور معاشرتی ہنگاموں اور غیر یقینی حالات سے اس حد تک پریشان ہو گئے تھے کہ انہوں نے سکونِ قلب کی خاطر تصوف میں پناہ ڈھونڈی؟ یہ سوال بہت اہم ہے لہذا اس پر تفصیلی بحث ضروری ہے۔

۱۷۵۷ء کے بعد بنگال کے مسلمانوں نے اپنی لٹی اور مٹی تہذیب کے دل خراش مناظر دیکھے تھے۔ اس سے ان کی معاشرتی زندگی میں طوفان کے جو جھکڑ چلے ہیں ان کا ایک فطری تقاضا یہ بھی تھا کہ وہ گوشہ نشین ہو کر اور اپنے گرد و پیش سے لاتعلقی اختیار کر کے ایسی چیزوں سے جی بہلانا شروع کر دیں جو ان کے دل و دماغ کو تسکین دیتی تھیں اور روحانی تقویت کا باعث ہو سکتی تھیں۔ اگر بہ نظرِ غائر دیکھا جائے تو ہم اس نتیجے پر پہنچیں گے کہ مسلمانوں کا یہ ردِ عمل کوئی حیرت انگیز بات نہ تھی۔ انگریزوں نے جب سے اقتدار سنبھالا، چاروں طرف سیاسی، سماجی اور اقتصادی بے چینی عام ہو گئی تھی۔ زندگی کا کوئی شعبہ ایسا نہ تھا جو متاثر نہ ہوا ہو۔ انگریزوں کے استحصالی ہاتھ ہر طرف بڑھ رہے تھے لیکن نشانہ مسلمان ہی بنے۔ ۱۸۴۳ء میں جارج ٹامسن ہندوستان آیا اور اس نے بنگال کی جو تصویر کھینچی ہے وہ یہ ہے :

”آپ میرے ہمراہ شمال مغربی بنگال تشریف لے چلیں۔ میں آپ کو پانچ لاکھ انسانوں کے وہ ڈھانچے دکھاؤں گا جو چند ماہ کے دوران میں بھوک سے ہلاک ہو گئے۔ جی ہاں بھوک سے اور آس جگہ جو کبھی غلے کا گودام کہلاتی تھی، ہوا میلوں تک ان گلے سڑے جسموں کی بدبو سے زہر آلود ہو چکی تھی۔ دریاؤں میں لاشوں کا ڈھیر لگ گیا تھا۔ مائیں اپنے لادلوں کو لہروں کے حوالے کر رہی تھیں کیونکہ ان میں بھوک سے بلبلا تے بچوں کو دیکھنے کی تاب نہ تھی۔ گیدڑوں اور گدھوں کی بن آئی تھی۔ وہ مردوں، عورتوں اور بچوں کی لاشوں کو نوچ رہے تھے۔ یہ موت کا جشن تھا اور یہ سب کچھ وکٹوریہ اول کے عہدِ حکومت میں ہو رہا تھا۔ لارڈ کلابو کے عہد میں قحطِ بنگال سے تیس لاکھ افراد بھوک کا شکار ہو گئے۔ قحط کے دوران میں بنگال کے نشیبی علاقوں سے

اتنا غلہ برآمد کیا گیا کہ اس سے جائیں بچائی جا سکتی تھیں۔“  
(آرگنائزر۔۔۔ دہلی، دیوالی نمبر ۴، نومبر ۱۹۷۲ء، صفحہ ۱۱)

مسلمانوں نے زندگی کا جب یہ نقشہ دیکھا تو قدرتی طور پر وہ دل برداشتہ ہو گئے اور گوشہ نشینی اختیار کرنے پر ان کو مجبور ہونا پڑا۔ مثلاً ایک صاحبِ نظر مؤرخ لکھتے ہیں :

”برطانیہ کے خلاف بنگال کے مسلمانوں میں قدرتی طور پر معاندانہ جذبہ بیدار ہو گیا تھا۔ نظامت کے ختم ہونے، نظم و نسق میں انگریزوں کے عمل دخل، مسلمان منتظمین کی جگہ انگریزوں کی تقرری اور مسلمانوں کی اراضی پر جابرانہ قبضہ۔ ان تمام باتوں سے مسلمانوں کا اونچا طبقہ بری طرح متاثر ہوا۔ نواب کی عسکری قوت کے خاتمے، دیہی پولیس کے انسداد اور زمین پر دوبارہ قبضے سے متوسط طبقے کی بھی حالت غیر ہو گئی۔ کپڑے کی صنعت کی تباہی اور برطانوی فوج اور ہندو گماشتوں کے مظالم سے مسلمانوں کا نچلا طبقہ ملازمت سے ہاتھ دھو بیٹھا۔ غیر ملکیوں نے مسلمانوں کے خلاف سخت اقدامات کیے، خصوصاً مشنریوں اور سرکاری افسران کی سرگرمیوں سے مسلمانوں کے دینی و مذہبی جذبات کو شدید دھچکا لگا۔ غرض کہ سیاسی، اقتصادی اور مذہبی عناصر مسلمانوں کے اندر برابر بے چینی کو ہوا دیتے رہے۔“

### مسلمانوں کی احیاء کی تحریکیں

مکمل طور پر ہسپا ہونے کے باوجود مسلمانوں نے کئی تحریکوں میں حصہ لیا اور جیسا کہ پچھلے باب میں بیان ہو چکا ہے، مسلمان درویشوں نے برطانوی حکمرانوں کے خلاف زبردست جد و جہد شروع کر دی۔ ان کے رہنما مجنوں شاہ تھے جنہوں نے ۱۷۷۰ء۔ ۱۷۷۴ء میں بنگال کے مختلف علاقوں میں فسادات برپا کیے۔ ضلع بوگرا کے مدار گنج اور مہاستھان ان کے مراکز تھے۔ یہیں سے وہ انگریزوں کے خلاف اپنے منصوبوں پر عمل کرتے تھے۔ ۱۷۸۱ء۔ ۱۷۸۴ء میں ’فرائضی تحریک‘ انگریزوں کے خلاف سرگرم عمل

(۱) ڈاکٹر تارا چند؛ ہسٹری آف فرینڈم موومنٹ ان انڈیا (انگریزی) جلد دوم، ص ۱۰۔

رہی - اس کے بانی فرید پور کے حاجی شریعت اللہ تھے جنہوں نے دینی فرائض میں انقلابی اصلاحات نافذ کیں - وہ بنگال سے انگریزوں کا اخراج اور مسلمانوں کا دوبارہ اقتدار چاہتے تھے - 'فرائضی تحریک' کو سید احمد شہید کے پیروکاروں سے تقویت پہنچی - سید احمد شہید بنگالی مجاہدین کے اسیر تھے - تیتو میر کے نظام نے ان زمینداروں کے مظالم کے خلاف، جو بیشتر ہندو تھے، زبردست تحریک کا آغاز کیا - لیکن ۱۸۳۱ء میں اس تحریک کو فوجی قوت کے ذریعے ختم کر دیا گیا - اس کے باوجود 'فرائضی تحریک' برابر زمینداروں کے خلاف اپنی مہم میں سرگرم عمل رہی یہاں تک کہ ۱۸۵۹ء - ۱۸۶۰ء میں نیل کی کاشت کے سلسلے میں ہنگامہ برپا ہو گیا - ۱۸۵۷ء میں بنگال کے لفٹننٹ گورنر نے انگلستان کو بنگال کی صورت حال کے بارے میں جو رپورٹ ارسال کی اس میں ایسے جملے موجود تھے: "حکومت بنگال کے تحت جتنے اضلاع ہیں ان میں سے شاید ہی کوئی ضلع ایسا ہو جو یا تو خطرے سے بچا ہوا ہو یا جہاں شدید خطرے کا اندیشہ نہ ہو۔"

### مسلمانوں کی قوتِ مدافعت

ان تحریکوں کا پس منظر اغلباً مسلمانوں کی وہ قوتِ مدافعت تھی جو بالکل بچھ نہیں گئی تھی - اس سے یہ نتیجہ نکلتا ہے کہ مسلمان دو محاذوں پر لڑے - یعنی انگریزوں اور ہندوؤں کے خلاف - اس لیے کہ انہوں نے سازش کر کے ان کی حکومت پر قبضہ کر لیا تھا - ہندوؤں کے خلاف اس لیے کہ انہوں نے نہ صرف انگریزوں سے تعاون کیا بلکہ ان کے خلاف انگریزوں سے ساز باز کر کے مسلمانوں کو دبا کر کچلنے کی کوشش کی - یہ ٹھیک ہے کہ ان دونوں محاذوں پر بالآخر انہیں پسپا ہونا پڑا مگر اس سے ان میں زندہ رہنے کا جذبہ قائم رہا - اس سے یہ بات بھی ثابت ہوتی ہے کہ اگرچہ حالات نہایت ناسازگار تھے مگر مسلمان بالکل مفلوج ہو کر نہیں رہ گئے تھے - البتہ انہوں نے اگر ایک طرف فرائضی، تجدیدی اور درویشی تحریکوں کے ذریعے زندہ رہنے اور سیاسی اور سماجی تقاضوں سے عہدہ برا ہونے کی مساعی میں کوتاہی نہیں کی تو دوسری طرف اپنے قلب و ذہن کو تسکین دینے کے لیے روحانی کیفیات کی طرف بھی ان کی رغبت بڑھنے لگی - اس کے لیے تصوف کی سکون پرور دنیا انہیں بہت پُر کشش نظر آئی - چنانچہ اس عہد کے شاعروں نے اگرچہ شاعری ترک نہ کی لیکن اپنی شاعری کی ہیئت اور اس کے موضوع کو بہت کچھ

بدل ڈالا۔ انہوں نے باؤل اور معرقتی گیتوں میں اپنے دل و دماغ کی امنگوں اور ارمانوں کا اظہار کیا۔ مثال کے طور پر ایک گیت ملاحظہ ہو :

اس کے سخن پر طرف گانوں میں گونجتے ہیں ،  
مگر وہ نظر نہیں آتا ۔

میں اس کو اپنے قریب حرکت میں دیکھتا ہوں ۔  
میں تلاش و جستجو میں عمر بھر کھویا رہا ،  
مگر وہ ہاتھ نہ آیا ۔

زمین و آسمان کی وسیع پہنائیوں میں  
اس کو ڈھونڈتا رہا  
مگر افسوس !

کہ خدا کو پہچان نہ سکا ،

یہ میری بھول کا کتنا خطرناک چکر تھا ۔ (ترجمہ)

### مرشدی اور باؤلی گیت

مرشدی اور باؤلی گیت اس عہد کے مسلمانوں کے مزاج کی نمایندگی کرتے ہیں ۔ یہ گیت جو بنیادی طور پر تصوف کے گیت کہلاتے ، ہیں روح کی اس خواہش کا اظہار کرتے ہیں کہ خدا کے ساتھ اس کا وصال کب ہوتا ہے ۔ یہ گیت دنیا سے لاتعلقی کا اظہار بھی ہیں ۔ ایک ملاح کشتی کھیتے وقت جب مرشدی گیت گاتا ہے تو کچھ دیر کے لیے اسے ایسا محسوس ہوتا ہے کہ مادی دنیا کی آلائشوں سے الگ ہو کر وہ روحانی دنیا کی مسرتوں اور پاکیزہ فضاؤں میں آ گیا ہے ۔ سننے والے بھی دائمی اور لازوال مسرتوں کی تمنا سے بے حد متاثر ہوتے تھے ۔ ایک ایسا ہی گیت ملاحظہ ہو :

”وہ آدمی جو اپنے محبوب کو ذہن میں بسائے ہوئے ہے ،

تسبیح کے دانوں کے بغیر بھی یہ کام کر سکتا ہے

اسے تنہائی عزیز ہے -

وہ یقیناً پاگل ہے جو اپنے قریب کے آدمی کو چیخ کر بلا رہا ہے -  
جو کچھ دوسروں کو معلوم ہے وہی گوشہ نشین درویش کو بھی معلوم ہے  
مگر وہ قانع اور صابر ہے -

جہاں درد ہے ، تم اسی حصے کی مالش کیوں کرتے ہو ؟  
محبوب تو ذہن میں مکین ہے -

جس نے اپنے محبوب کا جلوہ دیکھ لیا وہ

خاموش رہتا ہے اور دنیوی جھمیلوں سے اپنا رشتہ نہیں جوڑتا - (لالن فقیر)

یا یہ گیت ملاحظہ فرمائیے :

میں نے تجھ سے آس لگا کر  
محبت کے سمندر میں چھلانگ لگا دی تھی ،  
اس امید میں کہ محبت کا پھل ملے گا  
اور اسے ساری عمر کھاتا رہوں گا -  
ہائے وہ امید اب مایوسی میں بدل گئی -  
ایک ابدی خواب نے مجھے اپنی گرفت میں لے لیا -  
تم زمین کی قید میں رہو ،  
میں اپنے حاکم کے پاس چلا (پاگلا کنہائی)

معرفتی گیتوں کا اثر

ان گیتوں کے دونوں شاعر (لالن فقیر اور پاگلا کنہائی) اٹھارھویں صدی کے آخری  
اور انیسویں صدی کے ابتدائی دور کے ہیں - دونوں میں استغناء کے علاوہ دنیا سے کنارہ کشی  
کی لگن پائی جاتی ہے - باؤل گیتوں کی طرح اس عہد میں معرفتی اور مرشدی گیت بھی



عوام میں بہت مقبول ہوئے۔ معرفتی گیتوں میں عام طور سے عرفانِ الہی اور ارتفاعِ نفس کے مضامین بیان ہوتے ہیں۔ صوفیہ، فقراء اور مشائخ میں یہ گیت نہایت ذوق و شوق سے گائے جاتے تھے۔ مرشدی گیتوں معرفتی گیتوں سے مشابہ ہیں۔ فرق صرف اتنا ہے کہ معرفتی گیت میں براہِ راست خدا کی تلاش کی جاتی ہے اور مرشدی میں یہ کام مرشد کے حوالے کر دیا جاتا ہے۔ ہندوؤں کے ساتھ قریبی میل ملاپ اور تعلقات کی وجہ سے مرشدی گیتوں میں وشنوی مت کے تصورات بھی در آئے تھے۔ یہی وجہ ہے کہ بعض مرشدی گیتوں میں کفر آمیز خیالات بھی پائے جاتے ہیں۔ مثلاً ایک مرشدی گیت میں کہا گیا ہے کہ ”دنیا میں مرشد کے سوا میرا اور کوئی حاجت روا نہیں۔ مرشد ہی میں خدا ہے اور اس میں کوئی شبہ نہیں کہ خدا بہت سی شکلوں میں متشکل ہو کر آتا ہے۔ اسی لیے خدا مرشد میں ہے۔“ وغیرہ وغیرہ۔ ایک اور مرشدی گیت کا ترجمہ ملاحظہ فرمائیے:

”مجھ بوجھ کر مرشد کو مضبوطی سے پکڑے رہو۔

حدیث میں نبیؐ کے جو بھی اقوال ملیں ان پر عمل کرو۔

مرشد لازوال دولت ہے، میرے نادان من اس کو پہچان۔

دن مصیبت میں ضائع ہو گیا، شام کا اندھیرا پھیل رہا ہے۔

جس کا کوئی مرشد نہیں، اس کی زندگی بیکار ہے۔

شیطان اس کو اپنی گرفت میں لے لے گا!“

یا

میرے مرشد! مجھے پار کر دو۔

تم بے رحم نہیں ہو سکتے — مجھ پر رحم کھا کر اس پار لے چلو۔

میرے مرشد! اگر تم مجھے اپنے قدموں میں جگہ دے دو

تو پھر اس کائنات کے سمندر کو باسانی پار کر سکوں گا۔

تم میرے ہو، میں تمہارا ہوں،

تم چاند ہو — میری آنکھوں کے چاند ،

کعبہٴ دل کے چاند ۔

معرفت میں یہ فنا فی الشیخ کا مقام ہے ۔ اسے الحداد سے مترادف سمجھنا غلطی ہوگی ۔ اوپر جو حقائق بیان کیے گئے ہیں ان سے واضح ہو جاتا ہے کہ ۱۷۵۷ء سے ۱۸۵۷ء تک بنگالی مسلمان ادب میں کوئی ایسی چیز پیش نہ کر سکے جسے ہم ترقی پسند کہہ سکیں ۔ وہ ان ہی روایتوں کو دہراتے رہے جو ان کے پیش رو بنگالا ادب کو دے گئے تھے ۔ غالباً یہ اس لیے تھا کہ وہ اپنے ماضی کو بھولنا نہیں چاہتے تھے اور اپنی تہذیب اور اپنی روایتوں کو زندہ رکھنا چاہتے تھے ۔ خصوصاً جنگِ پلاسی میں شکست کے بعد سے سو (۱۰۰) سال تک یا تو وہ 'کوی گان' کے ذریعے عوام کے ذوق کو تسکین دیتے رہے یا پھر تصوف کی دنیا میں دل کا سکون تلاش کرتے رہے ۔ ہر صوفی نفسِ امّارہ کی برائیوں کا ذکر کرتا ہے ۔ ایسا ہی ان شعراء نے کیا ۔ یہ ٹھیکہ ہے کہ ان کے گیتوں میں آخرت کی تمنا کا اظہار نمایاں نظر آتا ہے مگر اس کو محض فرار کا جذبہ تصور کر لینا درست نہ ہوگا ۔ حقیقت یہ ہے کہ اس طرح انگریزوں اور ہندوؤں کی مشترکہ سازشوں کے خلاف وہ اپنے ذہنوں کی حفاظت و تربیت کرتے نظر آتے ہیں ۔ ظاہر ہے کہ اس طرزِ عمل سے وہ معاشرے کے تیزی سے بدلتے ہوئے حالات سے باخبر نہیں ہو سکتے تھے اور ابھی ان میں کوئی چونکا دینے والی روح بیدار نہیں ہوئی تھی ۔ مگر یہ بات وہ فخر کے ساتھ بیان کر سکتے تھے کہ :

گو میں رہا رہیں ستمہائے روزگار لیکن ترے خیال سے غافل نہیں رہا

یعنی یہ کہ اپنی روایات ، اپنی تہذیب اور اپنی معاشرتی اقدار کو انہوں نے برباد نہیں ہونے دیا ۔



## بارہواں باب

### روایتی شاعری اور دو بھاشی پوٹھی ادب

۱۷۵۷ء کا سال مسلمانوں کی تاریخ اور خصوصاً بنگال کی تاریخ میں اس لیے اہمیت کا حامل ہے کہ جنگِ پلاسی میں مسلمانوں کو انگریزوں کے ہاتھوں ہزیمت اٹھانی پڑی۔ اس ہزیمت نے مسلمانوں کو محض سیاسی اعتبار ہی سے مفلوج نہیں کر دیا بلکہ وہ تہذیبی، معاشرتی اور اقتصادی میدانوں میں بھی پسپا ہونے لگے۔ یہ درست ہے کہ میر قاسم نے انگریزوں کے خلاف صفیں درست کیں لیکن یہ تو بجھتے ہوئے چراغ کی آخری ٹلو تھی جو بکسر کے میدان میں ایک ہیچکی لے کر دم توڑ گئی اور اس طرح دل شکستہ مسلمانوں کو میر قاسم کی سپہ گری اور دلاوری سے جو امیدیں تھیں وہ بھی بالآخر خاک ہو گئیں۔ حکومت کے چھن جانے کا غم ایسا کاری ثابت ہوا کہ اس سے وہ اپنی خود اعتمادی کھو بیٹھے۔ اس صدمے سے وہ اس حد تک مایوس اور مضمحل ہو گئے کہ مستقبل کی طرف سے بھی انہوں نے آنکھیں بند کر لیں۔ ان کے سامنے ہندو لوگ مغربی اثرات قبول کر کے زندگی کے ہر شعبے میں آگے بڑھ رہے تھے۔ انہوں نے بنگلا ادب کی نوک پلک درست کی اور مغربی ادب کے مطالعے اور تراجم سے بنگلا اصنافِ ادب میں انقلاب لے آئے۔ بنگلا نثری ادب کا نہ صرف آغاز ہوا بلکہ ہندوؤں نے اس میں نئی نئی راہیں تلاش کر لیں۔ مختصر یہ کہ ان کی بدولت ادب کی ہر صنف انقلابِ جدید سے دوچار ہوئی، مگر بنگالی مسلمان نئے افکار سے بیزار رہے۔

اٹھارہویں صدی کے نصف آخر میں بنگالی مسلمانوں کی معاشرتی زندگی کے بارے میں ہندوؤں کے مشہور مصباحِ راجہ رام موہن رائے نے کہا تھا کہ اس وقت ایک عام مسلمان ایک عام ہندو سے دولت، ذہانت اور پیشہ وراثہ مہارت میں اعلیٰ و برتر تھا۔ لیکن برطانوی ہالیسی نے پچاس سال کی قلیل مدت میں اس صورتِ حال کو بدل دیا۔ برطانوی مؤرخ ہنٹر

نے اپنی کتاب 'ہمارے ہندی مسلمان' میں لکھا ہے کہ ایک سو ستر سال پہلے یہ ناممکن تھا کہ مسلمان غریب ہوں لیکن اب یہ ناممکن ہے کہ وہ دولت مند ہوں۔ یہ حالات کچھ تو برطانوی پالیسی، کچھ ہندوؤں کے معاندانہ طرزِ عمل کی وجہ سے اور کچھ خود مسلمانوں کے اعصابی تعطل سے پیدا ہوئے بلکہ اسے بھی تسلیم کرنا پڑے گا کہ خود مسلمان بھی اس ذہنی اور اعصابی انتشار کے ذمہ دار ہیں۔ کیونکہ وہ اس امر کا احساس ہی نہ کر سکے کہ انہیں وقت کے دھارے کا ساتھ دینا ہے۔ انگریزی سیکھنے کی طرف وہ اس لیے متوجہ نہیں ہوئے کیونکہ یہ زبان مذہب کی مخالف سمجھی گئی اور طرفہ یہ کہ جدید بنگالا کی طرف وہ اس لیے مائل نہ ہوئے کہ اس کو جدید بنانے کا کام ہندو دانش ور انجام دے رہے تھے۔ بقول قاضی مظہر حسین: "انہوں نے اپنے قلبی رجحان کو دبایا اور ایک جہالت آمیز سکون کے ماحول میں زندگی بسر کرنا شروع کی۔ ان کی مثال اس کچھوے کی سی تھی جو اپنا سر خول کے اندر کھینچ کر دنیا و مافیہا سے بے خبر اپنی جگہ مطمئن ہو جاتا ہے۔ نتیجہ یہ ہوا کہ بنگالا اور انگریزی دونوں کی ثقافتیں ہندوؤں کو سوئپ دی گئیں اور مسلمانوں کو اپنی ذہنی تربیت کے لیے ان ہی پر تکیہ کرنا پڑا"۔ یہ واقعہ ہے کہ اٹھارہویں صدی سے پہلے مسلمان اور ہندو شعراء کا کلام خوبی میں ہم پلہ ہوا کرتا تھا، بلکہ مسلمان شعراء ہندوؤں سے آگے بڑھے ہوئے تھے، لیکن اٹھارہویں صدی کے نصف کے بعد نمایاں فرق محسوس ہوتا ہے۔ اس صدی کے نصف آخر میں مسلمان خود کو ادبی ترقی سے ہم عنان نہ رکھ سکے کیونکہ انہوں نے روایتی طرزِ نگارش کو خدا حافظ نہیں کہا۔ وہ پہلے کی طرح اب بھی اساطیری، رومانوی، نیم تاریخی، دامستانوی اور مذہبی موضوعات پر ہی لکھتے رہے۔ البتہ اس حقیقت سے بھی انکار نہیں کیا جا سکتا کہ ان موضوعات پر تحریر کردہ منظوم کتابوں ہی نے اسلامی تمدن کی روایتوں کو بنگالی مسلم معاشرے کے لیے محفوظ رکھا۔

### روایتی ادب کی خصوصیات

اس بات پر غور کرنے سے پہلے کہ ۱۷۵۷ء اور ۱۸۵۷ء کے درمیان بنگالی کے مسلمان شعراء جس ادبی ڈگر پر چلتے رہے اس کی خصوصیات کیا تھیں؟ اس مسئلے پر غور

(۱) Hunter, W. W., Our Indian Musalmans

(۲) اس عنوان کے تحت جو کچھ درج ہے ادارے کی طرف سے ایضاً ہوا ہے۔ (مدیر عمومی)

کرنا چاہیے کہ مسلمان روایتی ادب کی پیروی اس شدت سے کیوں کرتے تھے؟ جنگِ پلاسی کے بعد مسلمانانِ بنگال اقتدار سے محروم ہو گئے۔ ان کے لیے یہ سخت آزمائش اور ابتلاء کا زمانہ تھا۔ اسلام کی ساری تاریخ بتاتی ہے کہ جب کبھی اس قسم کا دور آتا ہے مسلمان اپنے حصارِ دینی کی طرف عود کر جاتے ہیں۔ اپنے دین اور مذہب کے اندر پناہ لے کر وہ اپنی دینی روایات اور تقویتِ ایمان کی بدولت سیاسی، معاشرتی اور فکری استقامت حاصل کرتے ہیں۔ چنانچہ جنگِ پلاسی کے بعد مسلمانانِ بنگال نے بھی یہی کیا۔ اصلاحی اور احيائی تحریکیں شروع ہوئیں اور مذہب کے ساتھ وابستگی بڑھ گئی۔ شعراء نے جو ادب تخلیق کیا اس کا تعلق مذہب سے اور تہذیبی روایات سے تھا، حتیٰ کہ جو داستانیں بھی منظوم ہوئیں ان کا بھی کسی نہ کسی طرح اسلام سے تعلق تھا۔ مثلاً سید حمزہ نے حاتم طائی کی سخاوت کا ذکر منظوم کہانی میں کیا اور ہم جانتے ہیں کہ حاتم طائی عربی معاشرے میں سخاوت اور ایثار کی علامت تھا۔ اسی طرح محمد مقیم کی 'کلا کام'، 'مریگوتی'، 'ایوب نبیر کتھا' اور 'فیض المقتدی' جیسی مذہبی تصنیفات لکھی گئیں۔ آخر الذکر کتاب جنگِ پلاسی کے سولہ سال بعد تصنیف ہوئی تھی۔ اسی طرح محمد قاسم نے 'سراج القلوب' کے نام سے بنگالی زبان میں اسلام کی خوبیاں بیان کیں۔ اسلام سے محبت یا اپنی تہذیب سے یہ عشق ان کے لیے لازماً نفسیاتی تقویت کا باعث تھا۔ اسی غرض کے لیے محمد علی نے 'حیرت الفقہ' لکھی اور سید نور الدین نے نسفی کی مشہور کتاب 'کنز الدقائق' کا ترجمہ 'دقائق الحقائق' کے نام سے کیا۔ سید نور الدین نے بھی 'راحت القلوب' کے نام سے فارسی کی اسی نام کی ایک کتاب کا ترجمہ کیا۔ اس میں اثر انگیز طریقے سے یہ بتایا گیا ہے کہ ایک سچے مسلمان کے لیے مفیدِ مطلب باتیں کون سی ہوتی ہیں؟ اس دور کے خاتمے پر حمید اللہ خاں نے 'راہِ نجات یا ترت ناتھ' تصنیف کی جس میں مذہبی ہدایات کا مجموعہ پیش کیا گیا تھا۔

ذہنی، روحانی اور علمی لحاظ سے عوام کو مخلص مومن بنانے کے لیے بنگالی کے مسلمان ادیبوں نے اسلامی تاریخ سے بھی وابستگی جاری رکھی۔ اس غرض کے لیے نیم تاریخی قسم کی بہت سی نظمیں لکھی گئیں۔ محمد مقیم نے حضرت ایوب علیہ السلام کے حالات پر مشتمل 'ایوب نبیر کتھا' لکھی۔ اسی طرح سید نور الدین نے 'موسار سوال' تصنیف کی جس میں اللہ تعالیٰ

اور حضرت موسیٰ علیہ السلام کی گفتگو بنگالی زبان میں نظم کی گئی ہے۔ غریب اللہ دو پوتھی ادب کے شروع کرنے والے ہیں۔ وہ امیر حمزہ کے حالات نامکمل چھوڑ گئے تھے، اس دور میں سید حمزہ نے ان کی تکمیل کی۔ سید حمزہ نے ایک نظم 'جے گنر پنتھی' بھی لکھی جس میں مجد حنفیہ اور جے گن کی جنگ اور مجد حنفیہ کی فتح کا بیان ہے۔ اس دور کے سیاق و سباق میں یہ نظم علامتی حیثیت رکھتی ہے۔ مجد حنفیہ اسلام کے لیے علامت ہیں اور جے گن کفر کے لیے۔ مسلمانوں کو شاعر نے حوصلہ دلایا تھا کہ کفر کی تاریکیاں دور ہو جائیں گی اور آفتابِ اسلام جلد طلوع ہوگا۔ اسی موضوع سے متعلق حمید اللہ خاں نے واقعاتِ کربلا 'گزارِ شہادت' کے نام سے بیان کیے۔ حمید اللہ خاں اس عبوری دور کے صحیح نمائندے ہیں۔ 'گزارِ شہادت' میں انہوں نے اشارہً یہ کہا کہ ملت اسلامیہ کو نئی زندگی دلانے کے لیے جو بھی بڑی سے بڑی قربانی دینی پڑے اس سے دریغ نہ کیا جائے۔

اب تک روایتی ادب کے جن موضوعات کا ذکر کیا گیا ہے، ان کا تعلق براہ راست مذہب سے ہے۔ ان سے اعتقاد و عمل کی اصلاح اور درستی مقصود تھی۔ اس سے ذہن اور روح کو تو خوراک میسر آتی ہے لیکن تخیل کو بیدار کرنے کے لیے مختلف قسم کے ادب کی ضرورت ہوتی ہے۔ پرانی روایات کی رو سے یہ مقصد نسبتاً داستانوں کے ذریعے اچھی طرح حاصل ہوتا ہے۔ اس لیے بنگال کے مسلم شعراء نے ایسی بیانیہ نظمیں بھی لکھیں جو ویسے تو ادبی نوعیت کی حامل تھیں لیکن ان کے کردار خیالی ہونے کے باوجود اسلامی تھے۔ مجد رضا کی 'تمیم جلال' اور 'مصری جلال' اسی قسم کی منظوم داستانیں ہیں۔ صرف 'مدھو مالتی' ایک ایسی داستان ہے جو خالصتاً ہندی ہے۔ یہ سید حمزہ اور چوہر نے عایدہ علیحدہ علیحدہ نظم کی تھی۔ مجد مقیم کی 'گل بکاولی' بیرون ہند کی داستان ہے۔ اس کے کردار بالکل خیالی ہیں مگر چونکہ اس کی مناجات پر لحاظ سے اسلامی ہے اس طرح یہ داستان پوری طرح اسلامی رنگ اختیار کر لیتی ہے۔

### روایتی ادب کے موضوعات

روایتی ادب کے جتنے موضوعات ہیں ان کا تعلق اسلامی جاہ و جلال کے دور سے تھا۔

مگر اب برطانوی دور کا آغاز تھا اور برصغیر کا بیرونی دنیا سے تعلق قائم ہو رہا تھا جس سے نئے نئے افکار ملک میں جاری و ساری تھے۔ مگر بنگالی مسلمان ماضی ہی کی طرف متوجہ رہے۔ انہوں نے عصر حاضر سے روگردانی کی۔ وہ یہ نہ جان سکے کہ کیسی کیسی عہد آفریں باتوں کا آغاز ہو چکا ہے۔ وہ ان عہد آفریں باتوں کو اختیار کر کے اپنا مستقبل سنوارنے کی طرف مائل نہ ہوئے۔ ہر عہد کے تقاضے الگ ہوتے ہیں۔ انہوں نے تقریباً ایک سو سال تک ان تقاضوں کو نہ پہچانا۔ اس سے انہیں جو ذہنی، سماجی اور سیاسی نقصان ہوا اس کا اندازہ اس پورے عہد کے ادب کے مطالعے سے ہو سکتا ہے۔

اسی عہد میں دو بھاشی طرزِ تحریر کا آغاز ہوتا ہے۔ اس جدید طرز میں عربی، فارسی اور اردو کے بے شمار الفاظ استعمال کیے گئے۔ مسلمان شعراء نے اس اسلوب کو فروغ دیا لیکن ہندو چین بہ جیوں رہے۔ چنانچہ انہوں نے رد عمل کے طور پر بنگلا میں سنسکرت کے الفاظ ٹھونسنا شروع کیے اور یہ نئی سنسکرت آمیز زبان 'سادھو بھاشا' کہلائی۔ بعد میں اسی سادھو بھاشا کو مسلمانوں نے بھی استعمال کرنا شروع کر دیا۔ اس کے سوا اور کوئی چارہ بھی نہ تھا کیوں کہ اس عرصے میں سادھو بھاشا میں تخلیق کردہ ادب نے اتنی ترقی کر لی تھی کہ اس کا شمار دنیا کے ترقی یافتہ ادبیات میں ہونے لگا۔

## فصل (الف) - روایتی شعراء

### شعراء اور ان کی تصانیف

#### حیات محمود

دورِ وسطیٰ کے بنگلا ادب میں شاعر کی حیثیت سے حیات محمود کا مقام بہت بلند ہے۔ صرف اٹھارہویں صدی عیسوی ہی میں نہیں بلکہ دورِ وسطیٰ کے بنگلا ادب میں جتنے بھی صفِ اول کے ہندو اور مسلم شعراء گزرے ہیں ان میں حیات محمود جیسی غیر معمولی ذہانت رکھنے والا شاعر کم ہی پیدا ہوا ہے۔ ان کی ہر نظم میں خداداد شاعرانہ صلاحیتیں اجاگر ہیں۔ شاہی بنگال کے دیہات میں آج بھی ان کے ثنا خوانوں کی کمی نہیں۔ سال میں ایک دن وہ ان کا یوم مناتے ہیں اور ان کی روح کو ثواب ایصال کرتے ہیں۔ لہذا ان کے بارے میں اگر یہ کہا جائے تو بے جا نہ ہوگا کہ دنیائے شاعری میں

جس طرح وہ لافانی ہو چکے ہیں اسی طرح ان کی شاعری کا چراغ ہزاروں لاکھوں دلوں میں جگمگاتا رہے گا۔“ (کوی حیات محمود، از ڈاکٹر مظہر الاسلام، صفحہ ۱)۔

حیات محمود کی کل چار تصانیف کا اب تک پتا چل سکا ہے اور ہر تصنیف پر شاعر نے سنہ تصنیف درج کیا ہے۔ پہلی کتاب ’جنگ نامہ‘ ۱۱۳۰ بنگلہ سال مطابق ۱۹۲۳ء میں لکھی گئی۔ شاعر نے اگر ۲۳ سال کی عمر میں یہ کتاب تحریر کی ہے تو وہ ۱۹۰۰ء میں پیدا ہوئے ہوں گے۔ لیکن اتنی کم سنی میں ایسی عظیم کتاب دورِ وسطیٰ میں لکھنے کی کوئی مثال نہیں ملتی۔ کتاب پڑھنے کے بعد ایسا محسوس ہوتا ہے کہ غالباً شاعر نے تیس اور چالیس سال کی عمر میں ’جنگ نامہ‘ تحریر کیا ہوگا۔ لیکن ان کی آخری تصنیف ’انبیا بانی‘ پر جو سن درج ہے وہ ۱۹۵۷ء ہے اور اس کتاب میں اکثر جگہ انہوں نے اپنی ضعیفی کا بھی شکوہ کیا ہے۔ اس لحاظ سے اگر ان کا سنہ پیدائش ۱۹۰۰ء مان لیا جائے تو ۵۷ سال کی عمر تک پہنچتے پہنچتے کوئی شخص بوڑھا نہیں ہو جاتا۔ شاعر کے اعزہ کے بقول جو اب تک حیات ہیں، حیات محمود نے ستر یا اسی سال کی عمر میں وفات پائی ہے۔ لہذا اس کی روشنی میں شاعر کا سنہ پیدائش اگر ۱۹۶۸ء مان لیا جائے تو ’انبیا بانی‘ لکھتے وقت ان کی عمر ۷۷ سال کی ہوگی جو قرین قیاس معلوم ہوتی ہے۔

حیات محمود ضلع دیناج پور کے گھوڑا گھاٹ میں پیدا ہوئے تھے۔ گھوڑا گھاٹ عہدِ مغلیہ میں بہت اہم مقام تھا۔ شاعر کے خاندانی شجرے سے پتا چلتا ہے کہ داؤد خاں ان کے آبا و اجداد میں سے تھے۔ سوال پیدا ہوتا ہے کہ داؤد خاں کون تھے؟ ڈاکٹر مظہر الاسلام لکھتے ہیں کہ ”مولانا فضل الرحمن کی تحریر کے مطابق شہنشاہ اکبر نے بنگال اور آسام پر قبضہ کرنے کے لیے ۱۵۷۲ء میں داؤد خاں، خان جہاں، موسیٰ فخر خاں، راجہ ٹوڈر مل، خان عظیم، شہباز خاں اور راجہ مان سنگھ کو بھیجا تھا۔ مان سنگھ گھوڑا گھاٹ میں صوبے دار مقرر ہوئے تھے۔ صوبے دار داؤد خاں گوری پور (آسام) روانہ ہوئے۔ دریائے تیسٹا میں قیام کے دوران شدید جھڑ، طوفان اور ملیریا کے باعث وہ گھوڑا گھاٹ کے قریب آگئے اور یہیں قیام کیا۔“ (کوی حیات محمود پر بنگش پریچائے، از مولانا فضل الرحمن، صفحہ ۲)۔ حیات محمود کے بزرگ داؤد خاں کے بارے میں مولوی محراب علی ’نو روز‘ میں رقم طراز ہیں: ”اول اول داؤد خاں ضلع غازی پور کے مغربی علاقے میں



رہتے تھے۔ باڑہ بھوئیہاں نے جب بغاوت کی تو اس کو فرو کرنے کے لیے شہنشاہ اکبر نے داؤد خاں کو بنگال بھیجا اور انہوں نے گھوڑا گھاٹ میں اقامت اختیار کی۔“ (نو روز، دوسرا اور تیسرا مشترکہ شمارہ، ۱۳۶۳ بنگلا سال، صفحہ ۵۱)۔

مولانا فضل الرحمن کے بقول راجہ مان سنگھ گھوڑا گھاٹ کے صوبے دار تھے لیکن تاریخ میں اس کا کہیں ذکر نہیں۔ البتہ یہ درست ہے کہ کچھ روز کے لیے وہ بنگال کے صوبے دار مقرر ہوئے تھے۔ گھوڑا گھاٹ میں انہوں نے کچھ روز تک قیام ضرور کیا تھا، مستقل طور پر اقامت گزیر نہیں ہوئے تھے۔ وہ یہاں پٹھانوں کی سرگرمیوں کو روکنے کے لیے آئے تھے۔ مولانا محراب علی نے داؤد خاں کو شہنشاہ اکبر کے سپہ سالار کی حیثیت سے پیش کیا ہے۔ لیکن اس کا کوئی ثبوت نہیں ملتا کہ شہنشاہ اکبر کی بادشاہی کے عہد میں اس نام کا کوئی سپہ سالار بھی تھا۔ حالانکہ حقیقت یہ ہے کہ بنگال کے خود مختار سلطان داؤد شاہ کے خلاف جنگ کرنے کے لیے مختلف اوقات میں شہنشاہ اکبر نے مختلف سپہ سالاروں کو بنگال روانہ کیا تھا۔ ڈاکٹر مظہر الاسلام لکھتے ہیں: ”یہ حقیقت ہے کہ نہ تو شہنشاہ اکبر کا ایسا کوئی سپہ سالار تھا جس کا نام داؤد خاں تھا اور جس نے گھوڑا گھاٹ آ کر قیام کیا تھا اور نہ شاعر کے آبا و اجداد میں داؤد خاں نامی کوئی قابل ذکر شخص ملتا ہے۔ تاہم مولانا فضل الرحمن اور محراب علی کی تحریروں سے یہ بات واضح ہو جاتی ہے کہ شہنشاہ اکبر کے عہد میں حیات محمود کے آبا و اجداد میں سے کوئی ایک فرد شہنشاہ کی نگاہِ کرم کے باعث معمولی عہدہ حاصل کرنے میں کامیاب ہو گیا تھا۔ تاریخ میں اس کی بھی شہادت ملتی ہے کہ اکبر اور جہانگیر کے عہد میں چند پٹھان اور مغل سوراؤں کو باغی پٹھانوں کی سرکوبی کے صلے میں کوچ بہار کے علاقے میں جاگیر عطا کی گئی تھی“ (کوی حیات محمود، صفحہ ۶)۔ گھوڑا گھاٹ کے بارے میں ’ریاض السلاطین‘ میں یوں ذکر ملتا ہے: ”گھوڑا گھاٹ دریائے کارا توپا کے دائیں ساحل پر واقع ہے۔ اس کو ضلع رنگ پور میں شامل کر لیا گیا ہے۔ یہ ایک قلعہ بند چوکی ہے جس کی جنگی اہمیت سے انکار نہیں کیا جا سکتا۔ اس کے جنوب مغرب میں کوچ بہار ہے۔ گھوڑا گھاٹ کے راستے چونکہ باغی افغان اکثر و بیشتر کوچ بہار میں پناہ گزیر ہوتے تھے اس لیے یہاں وفادار افغان جانبازوں کو بھیجا

جاتا تھا۔“ (انگریزی ترجمہ ، صفحہ ۴۲) - لہذا قیاس کہتا ہے کہ حیات محمود کے آبا و اجداد میں بھی ایسا ہی کوئی بہادر اور جانباز شخص گزرا ہوگا جس کو جاگیر ملی تھی۔ ”بہر کیف ہم اس نتیجے پر پہنچے ہیں کہ شاعر کے آبا و اجداد میں نہ داؤد خاں اور نہ میں داراب خاں نام کا کوئی شخص گزرا ہے۔ البتہ پھول خاں نامی ایک شخص کا ذکر ’آئین اکبری‘ میں ملتا ہے۔“ (کوی حیات محمود ، از ڈاکٹر مظہر الاسلام ، صفحہ ۹)۔

بلاشبہ حیات محمود ایک معزز گھرانے میں پیدا ہوئے تھے۔ ان کی رگوں میں پٹھان خون بھی تھا اور بنگالی خون بھی۔ پھول خاں کے نام ہی سے یہ ظاہر ہوتا ہے کہ شاعر پٹھان خاندان سے تعلق رکھتے تھے۔ پھول خاں کو ان کی جانبازی کی وجہ سے کوئی جاگیر بھی ملی تھی۔ مغلوں کا کرم صرف ان تک ہی محدود نہ رہا بلکہ ان کے بعد بھی یہ سلسلہ جاری رہا۔ حیات محمود کو ’قاضی‘ کا بلند مرتبہ ورثے میں ملا تھا۔ مرشد قلی خاں کی عملداری کے آخری دنوں میں یعنی ۱۷۲۳ء - ۱۷۲۷ء کے لگ بھگ باپ کے انتقال کے بعد وہ باگدار پرگنے کے قاضی مقرر ہوئے۔ ان کی زندگی ہی میں کئی نواب بنگال کے حکمران مقرر ہوئے ، مثلاً نواب شجاع الدولہ ، سرفراز خاں ، علی وردی خاں اور سراج الدولہ۔

کہا جاتا ہے کہ حیات محمود کے والد کبیر محمود بھی عالمِ کامل تھے اور ان کو شاعری سے بھی لگاؤ تھا۔ غالباً یہی وجہ ہے کہ حیات محمود بھی بچپن ہی سے بڑے ذہین تھے۔ ان کے بارے میں یہ مشہور ہے کہ ابتدائی تعلیم حاصل کرنے کے بعد دلی گئے اور وہیں اعلیٰ تعلیم حاصل کی۔ اس بارے میں محراب علی رقم طراز ہیں : ”نوابی عملداری میں شہالی بنگال کا ماہی گنج علوم کا مرکز تھا۔ وہیں حیات محمود نے ابتدائی تعلیم مکمل کی۔ اس کے بعد وہ اپنے چھوٹے بھائی شاہ جمال کے ہمراہ اعلیٰ تعلیم کے لیے دلی روانہ ہو گئے۔ ان دنوں دلی ہندوستانی مسلمانوں کی تہذیب و ثقافت کا مرکز تھی۔ خداداد ذہانت و لیاقت کی وجہ سے حیات محمود نے تھوڑے ہی عرصے میں قرآن مجید ، حدیث ، فقہ اور دیگر اسلامی علوم حاصل کر لیے۔ اس کے علاوہ انہوں نے عربی ، فارسی اور اردو زبانیں بھی سیکھ لیں۔ بنگلا اور سنسکرت انہوں نے علامہ ابوالفضل سے سیکھی۔“ (نوروز ۱۳۹۲ بنگلا سال ، صفحہ ۵۲) لیکن ڈاکٹر مظہر الاسلام نے اس خیال کو غلط قرار دیا ہے کہ حیات محمود

کہی دلی بھی گئے تھے - وہ کہتے ہیں کہ انہوں نے گھوڑا گھاٹ ہی میں تعایم حاصل کی - انہیں بیک وقت بنگلا ، عربی اور فارسی پر قدرت حاصل تھی - کہا جاتا ہے کہ وہ فارسی میں بھی شعر کہتے تھے -

### جنگ نامہ

یہ حیات محمود کی پہلی منظوم تصنیف ہے ، اور یہ ۱۷۲۳ء میں مکمل ہوئی - میدانِ کربلا میں جو دلدوز سانحہ رونما ہوا تھا اس کی تصویر اس 'جنگ نامہ' میں پیش کی گئی ہے - حضرت علیؓ اور حضرت معاویہؓ کی وفات کے بعد یزید نے کس طرح حضرت علیؓ کے فرزندِ عالی مقام اور ان کے اعزہ کو ظالم و ستم کا نشانہ بنایا ، یہ سب کچھ شاعر نے بڑی پُر اثر زبان میں بیان کیا ہے - انہوں نے کتاب کے شروع میں بنو امیہ اور بنو ہاشم کے درمیان مخالفت کے اسباب کا بھی ذکر کیا ہے - اس کے علاوہ امام حسنؓ اور امام حسینؓ کے ساتھ حضرت رسولؐ خدا کی محبت و شفقت کا بھی بیان ہے -

شاعر نے اس دکھ کا اظہار کیا ہے کہ بنگلا میں واقعہ کربلا پر زیادہ تر ایسی نظمیں لکھی گئی ہیں جن میں صداقت بہت کم ہے اور لوگ ان نظموں کو پڑھ کر گمراہی میں مبتلا ہیں - یہی وجہ ہے کہ انہوں نے 'جنگ نامہ' لکھی تاکہ سچی باتیں عوام تک پہنچیں - لیکن ان سے بھی غلطیاں سرزد ہو گئیں - تاریخی واقعات سے دور ہٹ کر محض خیالات و تصورات کی دنیا میں انہیں پناہ لینی پڑی - لہذا 'جنگ نامہ' کو ہم تاریخی تصنیف نہیں کہہ سکتے - لیکن ساتھ ہی اس سے بھی انکار نہیں کر سکتے کہ یہ بیانیہ نظم شاعر کے تاریخی شعور کو اجاگر کرتی ہے - جہاں جہاں بھی وہ تاریخی حقائق سے دور ہٹے ہیں اس میں ان کی لاعلمی کو دخل نہیں بلکہ شاعرانہ تخیل کارفرما ہے - یہ بات بھی ذہن میں رکھنی چاہیے کہ یہ نظم کا ترجمہ یا چربہ ہے اور غالباً کربلا کی تاریخی داستان میں شاعرانہ رنگ آمیزی اصلی نظم میں بھی ہوگی -

حیات محمود کی نظم کے دیباچے سے اس بات کا اظہار ہوتا ہے کہ انہوں نے اپنی نظم کسی فارسی نظم کو سامنے رکھ کر لکھی ہے کیونکہ انہوں نے خود کہا ہے :

فارسی کتھا آمی رچینو بانگلانے  
کتاہر کتھا کوئلو پشتکے پرکاش

شاعر کے اس شعر سے یہ بات سمجھ میں آ جاتی ہے کہ 'کتاب' کا مطلب ان کے خیال میں فارسی کتاب اور پشتک کا مطلب بنگلا نظم سے ہے۔ 'جنگ نامہ' میں کسی فارسی نظم کا بنیادی خیال ہو سکتا ہے یا ہم اس کو کسی فارسی نظم کا چربہ کہہ سکتے ہیں لیکن لفظ بہ لفظ ترجمہ پر گز نہیں۔ "انہوں نے اس موضوع پر کوئی فارسی نظم پڑھی ہوگی اور اس کا عکس ان کے ذہن میں رہ گیا ہوگا جس کو بعد میں انہوں نے بنگلا میں نظم کر دیا۔ ان کی ہر نظم کے بارے میں یہ بات کہی جا سکتی ہے۔"

(کوی حیات محمود، از ڈاکٹر مظہر الاسلام، صفحہ ۴۹)

حیات محمود کے پیش رو شاعروں نے بھی اس سانحے پر نظمیں لکھی ہیں۔ دورِ وسطیٰ میں یہ رجحان عام تھا۔ بعض لوگوں کا یہ خیال ہے کہ بنگال میں جب مغلوں کے اثرات زیادہ گہرے ہو گئے تو شیعہ فرقے کے لوگوں کو یہاں اپنے عقیدے کی اشاعت کی آسانیاں میسر آئیں اور اس طرح مراثی لکھے جانے لگے۔ لیکن یہ واقعہ ہے کہ ۱۵۷۴ء میں بنگال پر مغلوں کا قبضہ ہوا جب کہ اس سے بہت پہلے شیخ فیض اللہ نے مرثیہ طرز کی نظم (غازی وجے) لکھی۔ یہ صحیح ہے کہ سانحہ کربلا پر انہوں نے بہت کم لکھا۔ بنگلا میں سب سے پہلے مرثیہ نگار کی حیثیت سے محمد خاں ('مقتول حسین') کا نام لیا جا سکتا ہے۔ محمد خاں کے بعد ہی ان کے ہم عمر عبدالحکیم نے بھی سانحہ کربلا پر نظم لکھی ہے۔ "ان کی نظم 'کربلا' پوتھی ادب میں زیادہ مشہور ہے۔" (بانگلا قلمی پوتھیر بیان، از پروفیسر علی احمد)۔ محمد خاں کی 'مقتول حسین' کے بعد ہی حیات محمود کی 'جنگ نامہ' نظم عوام میں مقبول ہوئی۔ غریب اللہ کی نظم 'جنگ نامہ' کو بھی ہم نظر انداز نہیں کر سکتے۔ اگرچہ محمد خاں کی وفات کے تقریباً ۷۸ سال بعد حیات محمود نے 'جنگ نامہ' لکھی اس کے باوجود دونوں کی زبان، عروض اور خیالات میں یکسانیت نہیں۔ البتہ یہ بات تسلیم کر لینی ہوگی کہ محمد خاں، حیات محمود اور غریب اللہ سبھی نے فارسی نظموں سے استفادہ کیا ہوگا۔ اس لحاظ سے تینوں کی نظموں میں یکسانیت ہو سکتی ہے، لیکن دوسری باتوں میں ان تینوں کے ہاں کہیں ہم آہنگی نہیں ملتی۔

حیات محمود ہندو پورائوں سے بہت متاثر نظر آتے ہیں۔ شاید اس کی وجہ ہندوؤں سے برسوں کی رفاقت اور ایک دوسرے کی روایت سے آگہی ہو۔ یہی وجہ ہے کہ ان کی

ہندو پورائوں کی دو ایک کہانیاں ، ہندو روایت کے دو چار الفاظ (گوسائیں ، ناتھ ، نیراکار ، ٹھاکر وغیرہ) تشبیہات کے الفاظ (گورا چاند سیاہ بالوں سے آگے دیکھو) وغیرہ ملتے ہیں ۔ ان باتوں سے ظاہر ہوتا ہے کہ وہ خالص اسلامی روایت کے موضوع پر نظم لکھتے لکھتے ہندو لسانی اور تلمیحی روایات کو نظر انداز نہیں کر سکے ۔ مثلاً خالص اسلامی موضوع پر شعر کہتے کہتے وہ ہندو دیوتا اور دیوی کا ذکر بھی کر دیتے ہیں ۔ حضرت رسولؐ خدا کی ولادت باسعادت کا ذکر وہ اس طرح کرتے ہیں :

جکھن جنمیلو نبی اندرا راج آدی سبی  
دیوگن ہوٹلو چمت کار  
بھانگیلو اندرا چھترو کھیسا پوڑیلو پترو  
سنگھاسن ناڑیلوتا ہار

(ترجمہ) جب نبیؐ کی ولادت ہوئی تو اندرا راج کے سارے دیوتا انگشت بدنداں رہ گئے ، اندرا کی حکومت جاتی رہی ۔ اس کے آئین کی بنیاد منہدم ہو گئی اور تخت ڈاواں ڈول ہو گیا ۔

شاعر کے اس رجحان سے اس عہد کے مسلم معاشرے کو بھی سمجھنے میں مدد ملتی ہے اور یہ تصویر بھی آنکھوں کے سامنے گھوم جاتی ہے کہ اس عہد کی مسلم تہذیب ہندو تہذیب سے قریب تھی ۔ اس بات سے انکار نہیں کیا جا سکتا کہ فتح بنگال کے بعد یہاں کے معاشرے پر مسلمانوں کے مذہب اور ان کی تہذیب کی چھاپ گہری ہوتی گئی ۔ ہم اسے بھی تسلیم کریں گے کہ مسلمان بھی یہاں کے باشندوں کے اثرات سے محفوظ نہ رہ سکے ۔ دورِ وسطیٰ کے بنگالا ادب میں یہ اثرات نمایاں طور پر نظر آتے ہیں ۔

’جنگ نامہ‘ حیات محمود کی رزمیہ نظم ہے اور اسی مناسبت سے انہوں نے جو اسلوب اپنایا ہے وہ قابلِ تعریف ہے ۔ ابتدا سے انتہا تک کہانی اثر انگیز اور دلخراش ہے ۔ رزمیہ شاعروں میں فردوسی ، ہومر ، بالمیکی ، ورجل ، ملٹن اور کالی داس بہت مشہور ہیں اور انہوں نے اپنی اپنی نظموں کے لیے جو اسلوب اپنایا تھا وہ آج بھی اچھوتا ہے ۔ حیات محمود نے بھی رزمیہ شاعر کی حیثیت سے اپنا مقام ان لافانی شعراء میں بنا لیا ہے ۔ ان کی زبان

میں شوکت کے ساتھ نغمگی بھی ہے اور ان کا طرزِ بیان بھی منفرد ہے ۔

### ہتیگان بانی

یہ کتاب ۱۷۵۳ء میں لکھی گئی ۔ اس منظوم کتاب میں اسلام کے مختلف اصول ، فرمانِ الہی اور قواعد و ضوابط بیان کیے گئے ہیں ۔ اس کے لکھنے کا بقولِ شاعر واحد مقصد یہ تھا کہ وہ مسلمان جو آہستہ آہستہ مذہب سے دور ہوتے جا رہے ہیں اور جن میں برائیاں جڑ پکڑتی جا رہی ہیں وہ اسے پڑھ کر راہِ راست پر آجائیں ۔ شاعر اگر ایک طرف معاشرے کے مصلح تھے تو دوسری طرف مذہب کے مبلغ بھی تھے ۔ اس کتاب میں ان کے یہ دونوں روپ نظر آتے ہیں ۔

اس کتاب کے ذریعے انہوں نے وہ سب اصول و ضوابطِ حیات بتائے جن کا جاننا ہر مسلمان کے لیے ضروری ہے ۔ مثلاً انہوں نے بتایا کہ نماز کس طرح پڑھی جاتی ہے ، وضو کیسے کیا جاتا ہے ، روزہ کیوں فرض ہے ، فریضہٴ حج کیا ہے ، زکوٰۃ کیوں فرض کی گئی ہے ، حلال اور حرام میں کیا فرق ہے ، گناہ اور ثواب کسے کہتے ہیں اور یہ کہ مسلمانوں کے حقوق اور فرائض کیا کیا ہیں ۔ ان باتوں کے علاوہ چند پیغمبروں کا ذکر ، ملائک کی باتیں اور اللہ و رسولؐ کی فرمانبرداری اور نافرمانی کا بیان بھی ہے ۔ انہوں نے یہ بھی بتایا ہے کہ اگر زندگی حقیقت ہے تو موت بھی برحق ہے ۔ لہذا مرتے دم تک موت کو نہیں بھولنا چاہیے ۔ جس نے اللہ اور اس کے رسولؐ کے بتائے ہوئے اصولوں پر عمل کیا اور اپنی زندگی کو دنیا کی تمام آلائشوں اور برائیوں سے پاک صاف رکھا وہ آخرت میں سرخرو ہوگا ۔ یہ نظم طبع زاد معلوم ہوتی ہے ۔ چونکہ شاعر کو عربی اور فارسی پر بہت قدرت حاصل تھی لہذا ان زبانوں میں ان کو اسلام کے بارے میں جو کچھ بھی ملا انہوں نے بنگلا میں اس کو نظم کر دیا ۔ ”اس نظم کا موازنہ علاول کے ’تحفہ‘ سے کیا جا سکتا ہے کیونکہ موضوع کے لحاظ سے دونوں نظمی یکساں حیثیت رکھتی ہیں ۔ علاول کی نظم ’تحفہ‘ فارسی زبان کے شاعر یوسف گدا کی ’تحفۃ النصائح‘ کا ترجمہ ہے ۔ یوسف گدا یا شیخ یوسف دہلوی چودھویں صدی کے شاعر ہیں ۔ اگرچہ حیات محمود کی نظم اور ’تحفۃ النصائح‘ میں بہت حد تک یکسانیت ہے لیکن شاعر نے کہیں بھی نہ تو یوسف گدا

کا ذکر کیا ہے اور نہ ان کی نظم 'تحفۃ النصائح' کا - معلوم ہوتا ہے کہ 'تحفۃ النصائح' حیات محمود کی نظروں سے نہیں گزری - بہر کیف مولہویں صدی عیسوی میں اسلامی فقہ اور مسائل کے بارے میں بنگلا شاعری کا جو دھارا پھوٹا تھا حیات محمود کی 'ہتینگان' اسی سے نکلی ہوئی قابل ذکر نظم ہے -" (کوی حیات محمود، از ڈاکٹر مظہر الاسلام، صفحہ ۲۶۱) -

### انبیا بانی

یہ نظم ۱۷۵۷ء یعنی جنگِ پلاسی کے وقت لکھی گئی - اٹھارہویں صدی کی سیاسی فضا کے پس منظر پر نظر دوڑائی جائے تو یہ حقیقت واضح ہو جاتی ہے کہ حیات محمود نے 'انبیا بانی' کیوں لکھی - اس عہد میں مغلوں کی سیاسی کمزوری، انگریزوں کی عیساری اور سرہٹوں اور پرتگیزیوں کے مظالم نے بنگال کے عوام کو بہت مایوس کر دیا تھا - اقتصادی بدحالی کی وجہ سے معاشرہ مختلف برائیوں کی آماجگاہ بن گیا تھا - مذہب سے لوگ دور ہوتے جا رہے تھے - ان حالات نے حیات محمود کو معاشرے اور مذہب سے قریب کر دیا - انہوں نے محسوس کیا کہ زندگی میں جب چاروں طرف مایوسی اور نامرادی کا راج شروع ہو جاتا ہے تو مذہب کی باتیں سن کر اور پڑھ کر دلوں کو تقویت ملتی ہے - 'انبیا بانی' اسی مقصد کے پیش نظر لکھی گئی اور کہا جاتا ہے کہ اس نظم نے مسلم عوام کے دل و دماغ کو سکون پہنچانے میں بڑا کردار ادا کیا - حالانکہ شاعر اس وقت عمر کی آس منزل پر پہنچ گئے تھے جب قوی جواب دے دیتے ہیں اور دماغ کام کرنا چھوڑ دیتا ہے تاہم انہوں نے مسلم عوام کے لیے یہ اہم فریضہ انجام دیا -

'انبیا بانی' بھی کسی عربی یا فارسی کتاب ہی کا ترجمہ ہے - اس میں تخلیق کائنات، پیغمبر اسلام اور دیگر پیغمبروں کی باتیں بیان کی گئی ہیں - بہشت اور دوزخ کا ذکر ہے - اس میں یہ بھی تفصیل سے بیان کیا گیا ہے کہ خدا نے آدمؑ کو کیسے تخلیق کیا اور اس طرح اس نے عرش، آفتاب، ماہتاب، آگ اور ہوا کو سجدہ کرنے کا حکم دیا -

سرب بھید بانی (۱۷۳۲ء)

'پنچ تنتر' سنسکرت زبان میں پنچو شرما کی اخلاقیات پر عظیم کتاب ہے جس کا ترجمہ

مختلف زبانوں میں ہو چکا ہے۔ بنگلا میں اس کا ترجمہ سب سے پہلے حیات محمود نے فارسی ترجمے کی مدد سے کیا۔ ان کے بقول ایران کے کسی بہت ہی معزز فرد مصطفیٰ دیوان کی خواہش پر تاج الملک نے 'پنچ تنتر' کا فارسی میں ترجمہ کیا تھا اور انہوں نے اسی کتاب یعنی 'فرح القلوب' کی مدد سے 'سرب بھید بانی' لکھی۔

مختصر یہ کہ اٹھارھویں صدی کے درمیانی عہد میں مغربی اور مشرقی بنگال میں جتنے بڑے شعراء گزرے ہیں، حیات محمود بھی ان میں سے ایک ہیں۔ انہوں نے مذہب اور اخلاقیات کے موضوع پر طویل بیانیہ نظموں لکھیں جو خیالات کی رفعت اور شاعرانہ خوبیوں کے لحاظ سے بلند ہیں۔ ایک خوبی جو ان کو دیگر شعراء سے ممتاز کرتی ہے یہ ہے کہ انہوں نے دیہات کی زبان اور ادب کی زبان کو ایک نیا روپ دیا۔ دنیا کے تمام شاعر ایک نئے عہد کو جنم دینے کی لیاقت و ذہانت لے کر پیدا نہیں ہوتے، البتہ کسی کسی شاعر کا ظہور اس عہد کو زندہ رکھنے میں ناگزیر ہوتا ہے۔ حیات محمود بلاشبہ ایسے ہی شاعروں کی صف میں نظر آتے ہیں۔ "دور وسطیٰ کے بنگلا ادب میں ان کی ٹکر کا کوئی شاعر نظر نہیں آتا۔ شہالی بنگال میں وہ واحد گوہرِ نایاب ہیں۔ سانحہ کربلا پر جن شعراء نے نظموں لکھی ہیں ان میں حیات محمود حسن بیان، موضوع اور زبان کے لحاظ سے 'جنگ نامہ' لکھ کر سب سے اونچی جگہ پر نظر آتے ہیں۔" (کوی حیات محمود، از ڈاکٹر مظہر الاسلام، صفحہ ۲۹)۔

### شیخ منصور

اب تک ان کے دو مخطوطات دستیاب ہوئے ہیں۔ 'سر نامہ' کے شاعر منصور اور 'سیر جنگ نامہ' کے شاعر شیخ منصور دو مختلف شاعر معلوم نہیں ہوتے۔ ان کے والد کا نام قاضی عیسیٰ اور مرشد کا نام شاہ تاج الدین ہے۔ 'سر نامہ' ان کی ضخیم کتاب ہے۔ اس کا سنہ تصنیف شاعر نے یوں بیان کیا ہے :

جو تو ہوئو مگھی من لاؤ پریمانی  
اک پرے شنو چھ پانچ دیا گونی

یعنی 'سر نامہ' ۱۰۶۵ ماگھی مطابق ۱۷۰۳ء میں مکمل ہوا۔ شاعر چانگام میں رامو کا



باشندہ تھا۔ 'سر نامہ' فارسی کی ایک کتاب 'اسرارِ الہی' کا ترجمہ ہے۔ اس عہد میں مسلمان شعراء عربی اور فارسی کی منتخب اور مشہور کتابوں کا ترجمہ کر کے بنگال کے عوام کو اسلامی تہذیب و ثقافت اور تعلیمات سے روشناس کرا رہے تھے۔ شیخ منصور نے بھی اسی مقصد کو پیش نظر رکھ کر اسلامی تعلیمات پر مبنی فارسی کتاب 'اسرارِ الہی' کا بنگلا میں ترجمہ کیا۔ اس بارے میں وہ خود کہتے ہیں :

اسرارِ الہی اک کتاب اوہام  
سر نامہ را کہی لام پشتکیر نام

(ترجمہ) : اسرارِ الہی ایک عظیم کتاب ہے۔ (بنگلا میں) اس کا نام میں نے 'سر نامہ' رکھا۔ دراصل یہ نظم بقول پروفیسر شاہد علی 'درویشی پوتھی' ہے۔ اس کی کئی فصلیں ہیں۔ پہلی فصل میں 'درویشی کتھن' دوسری میں 'عبارت'، تیسری میں 'جسم'، چوتھی میں 'ربیع'، پانچویں میں 'دل'، چھٹی میں 'موسم'، ساتویں میں 'خدا' اور آٹھویں میں 'ارواح' کا ذکر ہے۔

شیخ منصور کی دوسری کتاب 'امیر جنگ نامہ' ہے۔ اس میں سانحہ کربلا اور امیر محمد حنفیہ کی فتح کے واقعات درج ہیں۔ اس میں بے شمار عربی اور فارسی کے الفاظ بڑی خوبصورتی سے استعمال کیے گئے ہیں۔ زبان پر ان کو بڑی قدرت حاصل تھی۔

### محمد وزیر علی

ان کی صرف ایک نظم دریافت ہوئی ہے جس کا عنوان 'نسل عثمان اسلام آباد' یا 'شاہنامہ' ہے۔ اس نظم میں ان کے حالات درج ہیں۔ ضلع چائنگام میں ہت ہزاری تھانہ ہے اور اسی تھانے میں چاریہ نامی ایک گاؤں ہے جہاں محمد وزیر علی پیدا ہوئے۔ ان کے بڑے بھائی کا نام شہزادہ نظیر علی تھا۔ کہا جاتا ہے کہ چائنگام کا 'نظیر ہاٹ' ان ہی کے نام سے مشہور ہے۔ ان ہی کی فرمائش پر شاعر نے تیسرے خلیفہ حضرت عثمان رضی کے اہل خاندان پر نظم لکھی۔ عربی زبان میں تاریخ عثمانی کو ہی وزیر علی نے بنگلا کا جامہ پہنایا۔ انہوں نے ۱۷۱۱ء میں یہ نظم شروع کی تھی جو ۱۷۱۸ء کو مکمل ہوئی۔ شاعر خود حضرت عثمان رضی کے خاندان سے تعلق رکھتے تھے۔

محمد رضا (۱۶۹۱ء - ۱۷۸۰ء)

ان کی دو کتابوں کا اب تک پتا چلا ہے جن کے نام یہ ہیں: (۱) تمیم جلال و چتورنا چیلال - (۲) مصری جہال - ان کی جائے پیدائش چانگام کے پھٹک چھڑی تھانہ میں بخت پور گاؤں ہے - یہاں شاعر کے اہل خاندان اب بھی موجود ہیں - 'تمیم جلال و چتورنا چیلال' عشقیہ داستان ہے جو بڑتلہ (کلکتہ) میں چھپی تھی اور جو بنگال کے گھر گھر میں شوق سے پڑھی جاتی تھی - یہ بیاناہ نظم ہے - پیر واور بیروٹن ایک دوسرے کو خواب میں دیکھتے ہیں اور اس آسید میں کہ ملاقات دوسری دنیا میں ہوگی دونوں آخر میں اپنے آپ کو نذرِ آتش کر دیتے ہیں - گندھروا رسم کے مطابق دونوں کی شادی خواب میں ہو جاتی ہے لیکن سوال ملاقات کرنے کا پیدا ہوتا ہے - شاہ شیراز کو جب ان باتوں کا علم ہوا تو اس شہزادی کی شادی کا منصوبہ بنایا - سوئمبر کی رسم منائی گئی - دیگر شہزادوں کے ساتھ جلال بھی سوئمبر میں آیا - شہزادی کے ساتھ شادی کے لیے پانچ شرائط رکھی گئیں - جلال پانچوں شرائط پر پورا اترتا اور اس طرح دونوں شادی کے بندھن میں بندھ گئے -

'مصری جہال' بھی داستانِ عشق ہے - اس میں شاہ عبدالکریم کی بیٹی اور شہر بمل کے شاہ شریف سلطان کے بیٹے تاب ہمیم کے عشقیہ کارنامے بیان کیے گئے ہیں - دونوں ایک دوسرے کی تصویر دیکھ کر اپنے سینے میں عشق کی آگ محسوس کرتے ہیں اور بڑی دشواریوں کے بعد دونوں کی شادی ہوتی ہے -

دونوں داستانوں میں جو زبان استعمال کی گئی ہے وہ بڑی سادہ اور سہل ہے - طرزِ بیان بھی منفرد اور اثر انگیز ہے -

علی رضا (۱۶۹۵ء - ۱۷۸۰ء)

صوفی شاعر علی رضا کو پیار سے کانو فقیر بھی کہا جاتا ہے - آپ چانگام کے موضع اوس گھائٹن میں پیدا ہوئے - اس گاؤں میں ان کی اولاد اب بھی موجود ہے - ان ہی کی زبانی پتا چلا ہے کہ شاعر نے ۱۷۸۰ء میں اس وقت وفات پائی جب ان کی عمر نوے سال کی تھی - ان ہی کے بقول وہ ہمہ وقت دھیمان گیان میں ڈوبے رہتے اور شعر کہتے تھے - ان کے مرشد کا نام قیام الدین ہے -

علی رضا کی حسب ذیل کتابوں کا پتا چلا ہے : 'آگم' ، 'گیان ساگر' ، 'دھیان مالا' ، 'یوگ قلندر' ، 'ساٹھ چکرا بھید' اور 'سراج القلوب'۔ ان تصانیف کے علاوہ انہوں نے معرفتی کیت اور وشنو پداولیاں بھی لکھی ہیں۔ ان کی نظموں میں تصوف اور یوگ کی آمیزش ہے۔ ان کے عقیدت مندوں کی تعداد خاصی تھی۔ عبدالکریم ساہتیہ وشارد نے علی رضا کے 'گیان ساگر' کو مرتب کیا جسے بنگیہ پریشد نے شائع کیا ہے۔ 'سراج القلوب' اسلامی تعلیمات پر مبنی کتاب ہے یعنی اس میں بتایا گیا ہے کہ دنیا کیسے وجود میں آئی ، قیامت کے روز کیا کچھ ہوگا وغیرہ۔ 'آگم' معرفت کے موضوع پر مشہور کتاب ہے۔ 'گیان ساگر' میں ہندو اور مسلم تہذیب کے مشترک پہلوؤں کو اجاگر کیا گیا ہے۔ 'راگ مالا' ان کے گیتوں کا مجموعہ ہے۔

مجدد مقیم (۱۷۰۰ء - ۱۷۷۵ء)

گل بکاولی جیسی معرکہ آرا نظم کے شاعر مجد مقیم اٹھارہویں صدی کے مسلم شعراء میں بلند درجہ رکھتے ہیں۔ شاعر کے آبا و اجداد عظیم پور گاؤں (چائنگام) میں سکونت پذیر تھے۔ کہا جاتا ہے کہ بعد میں یہ لوگ عظیم پور سے نوا پاڑہ منتقل ہو گئے۔ اس بارے میں شاعر نے خود کہا ہے کہ میری پیدائش نوا پاڑہ گاؤں میں ہوئی جو بہت خوش منظر ہے۔ آپ روزن کے زمیندار حارث میاں چودھری کے والد علی اکبر چودھری کے گھاسٹہ تھے۔ شاعر نے اپنی نظم میں اپنے جو حالات درج کیے ہیں ان سے ان کے پیش رو اور ہم عصر شاعروں کا ذکر بھی ملتا ہے۔ اول اول شاعر کے آبا و اجداد ضلع نواکھالی میں فینی کے باشندے تھے۔ وہاں سے یہ لوگ عظیم پور (چائنگام) آ گئے اور پھر عظیم پور سے نوا پاڑہ منتقل ہوئے۔ شاعر جن دنوں علی اکبر چودھری کے گھاسٹہ تھے، ان ہی دنوں دیا گنج سے شاہ اصحاب الدین سے ان کا تعارف ہوا۔ ان ہی کی فرمائش پر انہوں نے گل بکاولی کا بنگلا میں ترجمہ کیا۔ ان سے پہلے گل بکاولی کا ترجمہ چائنگام ہی کے ایک شاعر نوازش خاں نے کیا تھا۔ اگرچہ یہ فارسی کا ترجمہ ہے لیکن مقیم نے اس میں بہت سے طبع زاد ٹکڑے بھی شامل کر دیے ہیں۔ اس نظم سے ظاہر ہوتا ہے کہ شاعر کو ہندو علم جوتش ، علم عروض ، علم موسیقی اور ہندو مسلم مذاہب میں اچھا خاصا درک حاصل تھا۔

’گل بکاولی‘ میں حمد ، نعت ، صحابہ کرام رضی اللہ عنہم ، چاروں پیر ، بارہ امام ، چودہ صوفیا ، ہفت افلاک ، زمین کے سات طبقات ، سات سمندر ، سلسلہ ہائے کوہ اور سات اقلیموں کے منگھاسن کا بیان ملتا ہے ۔ اس کے علاوہ انہوں نے سلطنتِ دہلی کا بھی ذکر کیا ہے ۔ اگرچہ ان کی کتاب ’گل بکاولی‘ کا سنہ تصنیف معلوم نہیں لیکن ہم ان کے اس شعر سے کسی نتیجے پر پہنچ سکتے ہیں ۔ یعنی ”انگریز حکمران کا تعلق فرنگی قوم سے ہے ۔“ ۱۷۶۰ء میں انگریزوں نے میر قاسم سے بردوان ، میدنی پور اور چائنگام کے اضلاع حاصل کیے تھے ۔ اس واقعے کے چند سال بعد ہی ’گل بکاولی‘ مکمل کی گئی ۔ اس نظم کے بعد شاعر نے تین اور نظمیں لکھی ہیں ۔ ’فیض المقتدی‘ ان کی آخری تصنیف ہے ۔ اسی کے دیباچے میں انہوں نے اپنی جن دیگر تین تصانیف کا حوالہ دیا ہے ان کے نام یہ ہیں : ’کالا کام‘ ، ’مریگوتی‘ اور ’ایوب نبیر کتھا‘ (پیغمبر ایوبؑ کا ذکر) ۔ لیکن ان کے نسخے تاپنوز دریافت نہیں ہوئے ہیں ۔ ’فیض المقتدی‘ مذہبی نظم ہے اور یہ شاعر کے دورِ ضعیفی کی تصنیف ہے ۔

محمد علی (۱۷۱۰ء - ۱۷۸۵ء)

شاعر نے ’حیرت الفقہ‘ میں اپنا تعارف اس طرح کرایا ہے : ”چائنگام بہت ہی خوبصورت جگہ ہے ۔ اس کو اسلام آباد بھی کہتے ہیں ۔ اس کے شمال میں عظیم نگر ہے ۔ اس کا دوسرا نام عادل پور ہے ۔ خوبصورتی میں اس کا کوئی جواب نہیں ۔ یہاں علماء اور فضلاء کی کمی نہیں ۔ مقیم ان سب میں سے بلند درجے کے مالک ہیں ۔“ شاعر غالباً لیلانگ یا روژنگ گئے تھے اور وہاں یوسف حافظ سے ان کی ملاقات ہوئی تھی جن کی فرمائش پر انہوں نے ’حیرت الفقہ‘ لکھی ۔ یہ فارسی کی کسی کتاب کا ترجمہ ہے اور عربی رسم الخط میں لکھی ہوئی ہے ۔ اس میں قانونِ شریعت سے متعلق سوالات کیے گئے ہیں اور جوابات بھی دینے کی کوشش کی گئی ہے ۔ ان کی دو اور بیانیہ نظمیں ہیں جن کے نام یہ ہیں : ’شاہ پری ملک زادہ‘ اور ’حسن بانو‘ ۔ دونوں میں محبت کی داستان بیان کی گئی ہے ۔ ’حسن بانو‘ کے مسودے کے صرف دو اوراق کا پتا چل سکا ہے ۔

محمد قاسم (۱۷۲۰ء - ۱۷۹۸ء)

ڈاکٹر انعام الحق نے اس کا سنہ پیدائش ۱۷۳۰ء لکھا ہے (مسلم بانگلا ماہیتہ ، صفحہ

(۲۸۶) - شاعر نے اپنی نظم 'سراج القلوب' میں خود نوشت حالات بیان کیے ہیں جن سے پتا چلتا ہے کہ ان کے والد کا نام شاہ عزیز تھا اور یہ کہ آپ ضلع نواکھالی کے 'جوگی دیا' میں پیدا ہوئے تھے۔ یہ کتاب ۱۷۹۰ء میں مکمل ہوئی جو پندرہ ابواب پر مشتمل ہے۔ اس میں یہ مضامین شامل ہیں: بسم اللہ، سورہ فاتحہ، نماز، روزہ، حدیث، قبر میں فرشتوں کی آمد، والدین کے حقوق، قرآن کے اقوالِ دانش، رسولؐ کے اقوال، قیامت، بہشت وغیرہ۔ ان کی ایک اور تصنیف 'ہت اپدیش' ہے۔ اس میں تصوف کی باتیں بیان کی گئی ہیں۔ یہ غالباً عربی کی کتاب 'برہان العارفين' کا ترجمہ ہے۔ تیسری تصنیف 'سلطان یمامہ' ہے۔ اس میں حیات بعد الموت کا ذکر ہے جو سلطان یمامہ نے اُس وقت بیان کیا جب ان کو حضرت عیسیٰ علیہ السلام کے معجزے سے دوبارہ زندگی ملی۔ محمد، قاسم مذہبی شاعر تھے۔ ان کا مقصد لوگوں کی اصلاح رہا ہے۔

سید نور الدین (۱۷۳۰ء - ۱۸۰۰ء)

اٹھارھویں صدی کے شعراء میں سید نور الدین کا مقام کافی بلند ہے۔ تصوف میں ان کو خاص دخل تھا اور ان کی علمی سطح اونچی تھی۔ اس کی مثال ان کی تصنیف 'دقائق الحقائق' میں ملتی ہے۔ اس کے بہت سے مخطوطات چائنگام میں ملے ہیں جو عربی اور بنگلا دونوں رسم الخط میں ہیں۔ نور الدین کو عربی اور فارسی پر قدرت حاصل تھی۔ ان کی اب تک مندرجہ ذیل کتابیں دریافت ہو چکی ہیں:

'دقائق الحقائق'، 'قیامت نامہ یا راحت القلوب'، 'موسار سوال' (حضرت موسیٰؑ کے سوال) اور 'برہان العارفين یا ہت اپدیش'۔ 'دقائق الحقائق' میں بتایا گیا ہے کہ مسلمانوں کو اسلامی نقطہ نظر سے اپنی روزمرہ کی زندگی کیسے گزارنی چاہیے۔ 'قیامت نامہ' میں ایک شعر سے یہ ظاہر ہوتا ہے کہ سید نور الدین ابن عزیز نے ۱۷۹۰ء میں 'دقائق الحقائق' کو نظم کیا۔ اس کتاب میں تصوف کی باتیں بیان کی گئی ہیں۔ 'برہان العارفين' یا 'ہت اپدیش' کا سال تصنیف ۱۷۹۶ء ہے۔ انہوں نے خود کہا ہے:

بارہ سو تین سنے پستک لیکھا جائے

پوڑیلے شو نیلے گیان جرمیو سبھائے

یعنی یہ کتاب بنگلا سال ۱۲۰۳ مطابق ۱۷۹۲ عیسوی میں لکھی گئی۔

’دقائق الحقائق‘ کا خلاصہ ۲۲ ابواب پر مشتمل ہے۔ یہ فقہ کی ایک عربی کتاب ’کنز الدقائق‘ مصنفہ امام حفیظ الدین نسفی کا ترجمہ ہے۔ پہلے باب میں موت کا بیان ہے۔ ’موسار سوال‘ (حضرت موسیٰؑ کے سوالات) بھی ان کی طبع زاد تصنیف نہیں ہے بلکہ کسی فارسی یا عربی کتاب کا آزاد ترجمہ ہے۔ حضرت موسیٰ علیہ السلام جب کوہ طور پر تشریف لے گئے تھے اور وہاں خداوند تعالیٰ اور ان کے مابین جو سوال و جواب ہوئے وہی کچھ اس مختصر سی کتاب میں بیان کیا گیا ہے۔

’راحت القلوب‘ یا ’قیامت نامہ‘ ۱۹ ابواب پر مشتمل ایک ضخیم کتاب ہے جس میں زندگی اور موت، جنت اور دوزخ، حقوق والدین، سود، جھوٹ، غیبت، حسد اور تقویٰ کے عام اصول بیان کیے گئے ہیں۔ اس موضوع پر عربی اور فارسی کی بہت ساری کتابوں کا مطالعہ کر کے شاعر نے یہ کتاب لکھی ہے۔

شاکر محمود (۱۷۴۵ - ۱۸۱۰ء)

یہ مشرقی پاکستان کے ضلع رنگ پور کے رہنے والے تھے۔ انہوں نے کئی کتابیں تحریر کی ہیں لیکن ایک ہی کتاب اب تک دستیاب ہوئی ہے۔ اس کتاب کا نام ’منوہر مدھو مالا‘ ہے جو ۱۷۸۱ء میں لکھی گئی۔ اس کا موضوع عشق ہے، بیان کافی اثر انگیز ہے۔

چوہر (۱۸۰۴ - ۱۸۷۰ء)

چائنگام کے شعراء میں جو انیسویں صدی کے ابتدائی دور میں گزرے ہیں، چوہر کی شاعرانہ عظمت مسلم ہے۔ ان کے جدِ اعلیٰ عظمت گوڑ سے منتقل ہو کر چائنگام میں آ گئے تھے اور یہیں انہوں نے ایک بستی بسائی جس کا نام بانس کھالی ہے۔ چوہر کے باپ کا نام واعظ الدین اور ان کے مرشد کا نام مطیع اللہ تھا۔ اپنے مرشد ہی کی فرمائش پر چوہر نے کم عمری میں ’منوہر مالتی‘ لکھی اور جب وہ جوان ہوئے تو انہوں نے ایک عشقیہ داستان ’کامل شاہ دلارام‘ تحریر کی۔ شاعر کے سرپرست جعفر علی کے آبا و اجداد گوڑ سے آکر دو ہزاری میں آباد ہو گئے تھے۔ حضرت ابوبکر صدیقؓ کے خاندان

سے ان کا تعلق تھا۔ وہ ایسٹ انڈیا کمپنی کے وکیل تھے اور کلکتے کے ٹکسال گھر میں بھی کام کرتے تھے۔ کلکتے میں ایسٹ انڈیا کمپنی کا ٹکسال گھر ۱۸۰۴ء میں قائم ہوا تھا اور ۱۸۰۵ء سے یہاں سکے ڈھلنے لگے۔ لہذا اس میں کوئی شبہ نہیں کہ شاعر ان دنوں حیات تھے۔ جعفر علی پہلے ٹکسال گھر میں ملازم ہوئے، پھر چائنگام میں وکالت کا پیشہ اختیار کیا۔ ان ہی کی فرمائش پر شاعر نے دو نظمیں لکھیں۔ 'سوجن چتراوتی' اور 'آذر شاہ و سمن رخ'۔ قیاس کہتا ہے کہ یہ دونوں نظمیں انیسویں صدی کے اوائل ہی میں لکھی گئی ہوں گی۔

چوہر کی پیدائش بانس کھالی گاؤں میں ہوئی تھی۔ ان کی قبر اب بھی 'چوہر شاہ کی درگاہ' میں موجود ہے۔ وہ بیک وقت درویش، شاعر اور عالم تھے۔ 'منوہر مدھو مالتی' 'کامل شاہ دلارام' اور 'سوجن چتراوتی' کے مسودے اب تک دریافت نہیں ہو سکے۔ البتہ 'آذر شاہ سمن رخ' کا نسخہ دریافت ہوا ہے لیکن وہ بھی مکمل نہیں ہے۔ نقادوں کا متفقہ خیال ہے کہ ان کی شاعری پر ان کے پیش رو شعراء سید سلطان، علاول، شاہ برید خاں اور محمد خاں کے اثرات بہت زیادہ ہیں۔ ان کو ہندو مذہب اور ہندو علم ہیئت میں خاصہ درک تھا۔

'آذر شاہ سمن رخ' کی کہانی کچھ یوں ہے :

کسی ملک کے بادشاہ آذر شاہ اور ملکہ سونالا کی کوئی اولاد نہ تھی۔ بادشاہ کو بے اولاد ہونے کا بڑا دکھ تھا۔ چنانچہ بادشاہ کے غم کو محسوس کرتے ہوئے اس ملک کے علماء اور فضلاء نے بادشاہ سے کہا کہ چونکہ ملکہ 'سونالا' سے اس کے کوئی اولاد نہ ہوگی لہذا اسے پورب دیس کی شہزادی سمن رخ سے شادی کر لینی چاہیے۔ اولاد اسی کی طرف سے ہوگی۔ چنانچہ آذر شاہ نے سمن رخ سے شادی کر لی۔ سونالا اس واقعے سے آگ بگولہ ہو گئی اور اس نے رشک و حسد کی آگ میں جل کر آذر شاہ کو ایسی جڑی بوٹی کھلا دی کہ اس کی قوت مردانہ زائل ہو گئی۔ لیکن بادشاہ نے حکیم وید کے مشورے سے ایک اور دوا کھائی یہاں تک کہ اس کی قوت پھر عود کر آئی اور سمن رخ کے ہاں لڑکا پیدا ہوا۔ سونالا نے ایک بار پھر جادو ٹونے کا سہارا لیا۔ سمن رخ اور

اس کے نومولود بچے کی جان خطرے میں پڑ گئی۔ آذر شاہ نے جب یہ دیکھا تو اس نے اپنے ایک وزیر کو اس طلسم کے توڑ کی تلاش کرنے کے لیے دور دیس روانہ کیا۔ وزیر آخر کار بغداد پہنچا تاکہ صفاہان نامی ایک بزرگ کی مدد حاصل کرے۔ وزیر کی ملاقات اس بزرگ سے ہوئی۔

اس کے بعد کے صفحات غائب ہیں۔ کہانی ناتمام رہتی ہے۔ خیال کیا جاتا ہے کہ یہ پوتھی کسی فارسی نظم کا ترجمہ ہے۔

اصغر علی پنڈت (۱۸۰۶ء - ۱۸۷۰ء)

چانگام میں موضع نان پور کے رہنے والے تھے۔ ۱۸۶۶ء میں انہوں نے 'چین ہستی' کے عنوان سے بہت ہی طویل عشقیہ داستان نظم کی جس کی اشاعت ۱۹۰۶ء میں ہوئی۔ ان کی تحریر اور فکر و خیال پر علاول کا اثر نمایاں ہے۔

حمید اللہ خاں (۱۸۰۸ء - ۱۸۷۰ء)

اگرچہ شاعر کی حیثیت سے انہوں نے ناموری حاصل نہیں کی لیکن مؤرخ کی حیثیت سے ان کی شہرت میں کسی کو کلام نہیں۔ عربی اور فارسی زبانوں پر ان کو عبور تھا۔ ۱۸۰۸ء میں پیدا ہوئے۔ ۱۸۵۷ء میں جب پہلی جنگ آزادی لڑی گئی تو اس تحریک میں ہندوستان کے بیشتر مسلمان انگریزوں کے خلاف صف آرا ہو گئے تھے لیکن حمید اللہ خاں نے تعاون کرنے کی بجائے اس تحریک کے خلاف کام کیا۔ یہی وجہ ہے کہ انگریزوں کی حمایت کرنے پر حکومت وقت نے ان کو 'خان بہادر' کا خطاب عطا کیا۔ انہوں نے بڑبان فارسی صرف تاریخ ہی نہیں لکھی بلکہ ہنگلا میں شاعری بھی کی۔ 'تران پتہ' اور 'شہادت الدان' یا 'گزار شہادت' نامی نظمیں دریافت ہو چکی ہیں۔ ان کے علاوہ انہوں نے نثر میں بھی ایک کتاب تحریر کی ہے۔ 'گزار شہادت' کی تصنیف کے وقت شاعر کی عمر ۵۵ سال کی ہوگی۔ یہ کتاب انہوں نے ۱۷ - رمضان المبارک ۱۲۸۰ ہجری مطابق ۱۸۶۳ عیسوی میں مکمل کی۔ اس نظم میں مائحد کربلا کے دلدوز واقعات بیان کیے گئے ہیں۔ 'تران پتہ' یا 'راہ نجات' ۱۸۶۸ء میں مکمل ہوئی۔ اس میں مذہبی باتیں بیان کی گئی ہیں۔ حمید اللہ خاں مغلیہ روایات پر دل و جان سے فدا تھے۔ ان روایات کو زندہ



رکھنے میں انہوں نے بڑی جدوجہد کی ۔

## فصل (ب) - دوبھاشی پوتھی ادب

### دوبھاشی کے نام

مسلم بنگلا ادب میں دو بھاشی پوتھی ادب کی اہمیت کم نہیں ہے ۔ سوال پیدا ہوتا ہے کہ دوبھاشی پوتھی ہے کیا ؟ کہاں اور کس ماحول میں یہ پوتھیاں لکھی گئیں ؟ لفظ 'دوبھاشی' بہت دنوں سے بنگلا میں مستعمل ہے ، اس سے بنگلا ادب کی ایک مخصوص شاعری کا خیال ذہن میں آتا ہے ۔ عام طور پر دوبھاشی سے بنگلا کی وہ شاعری مراد لی جاتی ہے جس میں عربی ، فارسی اور اردو کے الفاظ آزادانہ استعمال ہوتے ہیں ۔ اس نوع کی زبان کو مسلمان بنگلا بھی کہا جاتا ہے ۔ اس کے علاوہ یہ پوتھیاں کلکتہ میں طبع ہونے کی وجہ سے 'بڑتلہ کی پوتھی' بھی کہلاتی ہیں ۔ یہ بنگلا رسم الخط میں بائیں سے دائیں لکھی جاتی تھیں لیکن صفحے دائیں جانب سے کھلتے تھے ۔ کچھ پوتھیاں عربی رسم الخط میں بھی لکھی گئی ہیں ۔ ۱۸۷۱ء میں ولیم ہنٹر نے جس زبان کو 'مسلمانی بنگلا' کا نام دیا تھا ، وہی زبان دراصل نشیبی بنگال کی زبان تھی ۔ نشیبی بنگال کے ان پڑھ اور کم پڑھے لکھے مسلمان اسی 'مسلمانی بنگلا' میں بہت پہلے آپس میں بات چیت کرنے لگے تھے ۔ دوسرے لفظوں میں یوں سمجھیے کہ اٹھارھویں صدی کی ابتدا ہی سے اس زبان کا رواج ہو چکا تھا ۔ ولیم ہنٹر نے نشیبی بنگال کا مطلب ہنگلی ، ہوڑہ ، چوہیس پرگنہ ، کلکتہ ، فرید پور ، باریسال اور جیسور کے علاقوں سے لیا ہے ۔ انہوں نے لکھا ہے کہ "نشیبی بنگال میں اسلام کی بنیاد اتنی مستحکم ہو گئی کہ وہاں نہ صرف مذہبی ادب پروان چڑھا بلکہ وہاں کے لوگوں کی اپنی بولی نے بھی ترقی کی ۔" (Our Indian Musalmans) از ولیم ہنٹر ، صفحہ ۱۴۶ ، جلد سوئم) ۔ ہنٹر کے اس خیال سے اتفاق کیا جائے یا نہیں لیکن اس حقیقت کو تسلیم کرنا پڑے گا کہ عرصہ دراز تک مغربی بنگال کے بیشتر شعراء نے

(۱) مسلمان بنگالی ادب ، بڑتلہ پوتھی ، اسلامی بنگلا ، پوتھی ساہتیہ ، مسلمان بنگالی ، مسلم بنگالی ، دو بھاشی ، پوتھی ساہتیہ اس کے مختلف نام ہیں ۔ (ادارہ)

اس دوبھاشی پر انحصار کر کے اسلامی شریعت پر سینکڑوں نظمیوں لکھی ہیں اور اس طرح انہوں نے اسلامی روایات کو بچائے رکھا ہے۔

### دوبھاشی بنگلا کیسے ظہور میں آئی؟

مغل حکمرانوں نے سولہویں اور سترھویں صدی عیسوی میں حسین شاہی فرمانرواؤں کی طرح بنگلا زبان و ادب کو قبول نہیں کیا۔ ممکن ہے ان میں سے کسی نے بنگلا زبان کی سرپرستی کی ہو لیکن اس کا ذکر کہیں نہیں ملتا۔ اس کے علاوہ اس عہد میں اعلیٰ طبقے کے بنگالی مسلمان بھی بنگلا زبان سے دلچسپی نہیں لیتے تھے۔ مغل فرمانروائی کے وقت ہی سے بنگال میں صوبے داروں کی حیثیت مستحکم سے مستحکم تر ہوتی گئی اور اس طرح بنگالی لوگ حکمرانوں کی زبان، تہذیب، ثقافت، آئین، قانون اور طرزِ معاشرت سے متعارف ہوئے۔ اس کے علاوہ صوبے داروں کے ساتھ بڑی تعداد میں حکومت کے نظم و نسق کے سلسلے میں دلی سے وہ لوگ آتے رہے جن کی زبان یا تو فارسی تھی یا اردو۔ ان لوگوں کی اکثریت مغربی بنگال کے مرشد آباد، ہگلی اور ہوڑہ میں متعین ہوئی۔ یہاں رہتے رہتے ان کی زبانیں بنگلا کے ساتھ میل جول کی وجہ سے ایک نئی زبان کی شکل اختیار کرنے لگیں۔ مرشد قلی خاں جب بنگال کی مال گزاری وصول کرنے کے لیے مقصود آباد (مرشد آباد) گئے اور نجی کوششوں سے وہاں شیعہ خاندانوں کے لیے شہر بسایا۔ تب شمالی ہندوستان سے کثیر تعداد میں اردو بولنے والے مسلمان مرشد آباد، ہگلی اور ہوڑہ میں آئے اور وہیں سکونت پذیر ہو گئے۔ رفتہ رفتہ ان کی زبان مقامی زبان یعنی بنگلا کے ساتھ اس طرح خلط ملط ہوئی کہ بنگلا کی شکل ہی بدل گئی اور ایک نئی زبان منظر عام پر آئی جس میں اردو، عربی، فارسی اور بنگلا کے الفاظ بکثرت شامل ہو گئے۔ یہی زبان بعد میں دوبھاشی کہلائی۔

### عربی فارسی سے بنگالی میں تراجم

دورِ وسطیٰ کے ہندو اور مسلمان شعراء نے دیگر زبانوں سے ترجمہ کر کے بنگلا ادب کا دامن مالا مال کیا ہے۔ ہندو شعراء نے سنسکرت زبان میں تحریر کی ہوئی مذہبی کتابوں کے تراجم بنگلا میں کیے اور مسلمان شعراء نے فارسی کی روحانی و تاریخی داستانیں

بنگلا میں ترجمہ کیں۔ مثلاً 'یوسف زلیخا'، 'امیر حمزہ'، 'جنگ نامہ'، 'مقتول حسین' وغیرہ۔ ہندو شعراء نے اگر دھرم کے اثرات سے مملو دل و دماغ کے لیے شاعری کو انمول خزانہ قرار دیا تھا تو مسلمان شعراء نے خصوصاً زندگی کی مسرتوں کو اپنایا۔ اگرچہ بنگال میں سرکاری زبان فارسی تھی اور ہندو اور مسلمان دونوں ہی کا اس زبان سے رابطہ تھا لیکن فقط مسلمان شعراء نے فارسی شاعری کی مٹھاس اور لطافت و نزاکت کو بنگلا شاعری کے لیے قبول کیا۔ یہی وجہ ہے کہ دورِ وسطیٰ اور انگریزوں کے عہد میں مسلمان شعراء نے رومانی تصورات میں زیادہ پناہ لی اور ان ہی تصورات کا نتیجہ تھا کہ ان کی شاعری میں جن بھوت پریت، دیو اور پیر و مرشد کی باتیں بہت زیادہ نظر آتی ہیں۔ ان کے علاوہ ان کی نظموں کے موضوعات میں پیغمبروں کی حیاتِ مقدسہ اور ان کے معجزات کا بھی ذکر ملتا ہے۔ بعد میں یہی موضوعات دو بھاشی ہوتھیوں میں بھی آزمائے گئے۔

### عام خصوصیات

دوبھاشی ہوتھی کاروں کی تخلیقات کو کئی حصوں میں تقسیم کیا جا سکتا ہے۔ مثلاً :

(الف) مذہبِ اسلام سے متعلق ہوتھیاں : جیسے 'راحت القلوب' یا 'قیامت نامہ'، 'ہدایت الاسلام'، 'نصیحت نامہ'۔ یہ نماز، حج، دینی مسائل، قرآن اور احادیث کی روشنی میں لکھی گئیں۔ قرآن اور احادیثِ رسولؐ کے پیش نظر مسلمان شعراء نے ایسی بہت سی تخلیقات پیش کی ہیں۔

(ب) عشقیہ داستانوں پر مبنی ہوتھیاں : جیسے 'مدھو مالتی'، 'یوسف زلیخا'، 'بھانومتی کی لڑائی'، 'شاہ پیربل'، 'چندرا بھان'، 'روپ بھان'، 'چندراوتی'، 'روپ چاند سوداگر اور کنچن مالا'، 'گوہر بادشاہ'، 'کالو غازی' اور 'چمپاوتی' وغیرہ۔

(ج) اسلامی جنگوں پر مبنی ہوتھیاں : جیسے 'ظلمت نامہ'، 'جنگِ خیبر'، 'جنگ نامہ'، 'امیر حمزہ رضی'، حضرت علی رضی، محمد حنفیہ یا جن میں امیر حمزہ کو ہیرو کے روپ میں اور غیر مسلم خواتین کو ہیروئن کے روپ میں پیش کیا گیا ہے۔

(د) بہت سی ہوتھیوں میں دینی مباحثے بھی بیان کیے گئے ہیں۔ اس نوع کی

پوتھیوں میں اسلام کی خوبیاں اور دوسرے مذاہب کی برائیاں دکھائی گئی ہیں۔

( ۵ ) تصوف پر مبنی پوتھیاں : ان پوتھیوں میں تصوف یا درویشانہ زندگی کا ذکر ملتا ہے۔ مرشدوں اور درویشوں کی زندگی کے واقعات بھی پیش کیے گئے ہیں۔ مثلاً منصور حلاج، نظام الدین اولیا، شاہ مدار وغیرہ۔

دو بھاشی کے شعراء اور ان کی تصانیف

غریب اللہ

ان کی زندگی کے حالات خود ان کے مختلف اشعار میں ملتے ہیں۔ مثلاً 'سونا بھان'، میں وہ لکھتے ہیں :

۱۱۲۷ سالیر بنگلا مال ماگھ ماشے سو مبار پھر بعد عصر فقیریتے بھاشے

یہاں ۱۱۲۷ سال سے مراد بنگلا سال ہے یعنی ۱۷۲۰ عیسوی۔ لہذا یہ ثابت ہوا کہ غریب اللہ اٹھارہویں صدی کے شاعر ہیں۔ دوئم : 'یوسف زلیخا' نظم کے آخری بند کے کئی مصرعوں کا تجزیہ کرنے کے بعد ہم زمانے کا تعین کر سکتے ہیں اشعار ملاحظہ ہوں :

اللہ تعالیٰ سلامتے راکھی بے بادشاہ دے  
صحیح سلامت راکھو بادشاہ وزیرے  
بجائے سلامت راکھو راجار دیوانے  
شیخ دار، چوبدار، ازار دار جنے  
غریب فقیر کہے کتابیر بات  
لائقیر ترے اللہ بڑھاؤ حیات

ڈاکٹر شوکار مین اگرچہ شاعر کی زندگی کے بارے میں کسی نتیجے پر نہیں پہنچ سکے، تاہم مذکورہ اشعار پر تبصرہ کرتے ہوئے کہتے ہیں کہ غالباً نظم کی تکمیل تک بنگال میں انگریزوں کی حکومت قائم نہیں ہوئی تھی۔ (اسلامی بانگلا ماہیت، صفحہ ۷۰)۔  
ڈاکٹر شوکار مین کے اس خیال کو درست ہم اس لیے کہہ سکتے ہیں کہ اشعار میں

بادشاہ ، وزیر ، راجہ ، دیوان وغیرہ الفاظ استعمال ہوئے ہیں ۔ ڈاکٹر شہید اللہ (مرحوم) ڈاکٹر شوکار سین کے خیال سے اتفاق کرتے ہوئے فرماتے ہیں : ”چونکہ ’یوسف زلیخا‘ ۱۷۶۵ء میں لکھی گئی ہے لہذا شاعر اٹھارہویں صدی کے اوائل میں حیات تھے ۔“ (پوتھی ساہتیر آدی کوی شاہ غریب اللہ ماہنامہ مجدی - ۱۳۶۱ کار تک (بنگلا سال) صفحہ ۲۹) - اس کے علاوہ اشعار میں مرشد آباد کے نواب (بادشاہ پر وزیر یعنی بادشاہ کا وزیر) اور ایسٹ انڈیا کمپنی (راجار دیوان یعنی راجہ کا دیوان) کے بھی اشارے ملتے ہیں ۔ ۱۷۶۰ء - ۱۷۶۳ء میں میر قاسم بردوان ، میدنی پور اور چائنگام کی مال گزاری انگریز سوداگروں کو تحریری طور پر دے کر میر جعفر کی جگہ نواب ہوتے ہیں اور پھر انگریزوں سے حکومت چھیننے کے سلسلے میں ان کو شکست کا منہ دیکھنا پڑتا ہے ۔ اس کے بعد ۱۲ - اگست ۱۷۶۵ء کو ایسٹ انڈیا کمپنی شہنشاہ شاہ عالم سے دیوانی حاصل کر لیتی ہے ۔ لہذا یہ خیال بے بنیاد نہیں کہ غریب اللہ کی نظم ’یوسف زلیخا‘ ۱۷۶۵ء یا اس کے لگ بھگ مکمل ہوئی ہوگی ۔ ہم اس نتیجے پر بھی پہنچتے ہیں کہ غریب اللہ نے ۱۷۲۰ء میں ’سونا بھان‘ مکمل کی ہوگی ۔ اگر یہ مان لیا جائے کہ اس وقت ان کی عمر ۲۵ سال سے ۳۹ سال تھی تو ۱۶۹۰ء سے ۱۶۹۵ء کے درمیان کسی وقت پیدا ہوئے ہوں گے ۔ بہر حال یہ بات طے شدہ ہے کہ غریب اللہ نے اٹھارہویں صدی عیسوی میں دو بہاشی یا مسلم بنگلا میں نظمیں لکھی ہیں ۔

غریب اللہ کے والد کا نام شاہ دندی تھا ۔ شاہ دندی کو اللہ کا فقیر بھی کہا جاتا ہے کیونکہ وہ پکے عابد و زاہد تھے ۔ ہمارے شاعر شاہ دندی کے سب سے بڑے لڑکے ہیں ۔ انہوں نے بھی باپ ہی کی راہ اختیار کی یعنی تقویٰ و عبادت میں ان کا کوئی ثانی نہ تھا ۔ اس مناسبت سے انہوں نے اپنے نام کے ساتھ ’فقیر‘ کا اضافہ کر دیا ۔ ان کے لائق شاگرد سید حمزہ نے ان کو ’روشن دل‘ کہا ہے جس سے صاف ظاہر ہوتا ہے کہ ان کو تصوف کا گہرا علم تھا ۔ اس کے علاوہ ان کے والد اور خود ان کے نام کے ساتھ لفظ ’شاہ‘ سے یہ ثابت ہوتا ہے کہ ان کا تعلق ’درویش‘ خاندان سے تھا ۔ شاہ غریب اللہ ضلع ہنگلی میں بلیا پرگنہ کے موضع حافظ پور میں پیدا ہوئے اور وہیں سکونت پذیر بھی رہے ۔ ان کے بارے میں یہ نہیں معلوم ہو سکا کہ انہوں نے تعلیم کہاں تک حاصل کی

تھی اور ادب کے ساتھ ان کا کس حد تک نگڈو تھا۔ البتہ اس میں کسی کو کلام نہیں کہ وہ قادر الکلام شاعر تھے اور عربی، فارسی اور اردو زبانیں بھی بخوبی جانتے تھے۔ شاعر نے بڑے احترام کے ساتھ 'جنگ نامہ' میں بڑے پیر اور غازی خان اور جعفر خان غازی کا ذکر کیا ہے۔

عہدِ مغلیہ میں بنگلہ صوفیوں، درویشوں اور فقیر نقراء کا مراکز بن گیا تھا۔ بنگلہ لوک ادب اور لوک سنگیت میں ان کے اثرات کافی نمایاں ہیں۔ مرشدی گانوں میں 'پیر پدرا' کا ذکر اکثر آیا ہے۔ اس کے علاوہ اسی عہد میں بنگلہ کے نصف سے زائد مسلمان شعراء نے اپنی نظموں میں پیروں، درویشوں اور غازیوں کے اوصاف بیان کیے ہیں۔ اس سلسلے میں مولچھویں اور سترھویں صدی کے دو شعراء دونت وزیر بہرام خان اور محمد خان کی مثالیں دی جا سکتی ہیں۔ اٹھارھویں صدی میں شاہ غریب اللہ نے بھی اسی راہ پر قدم رکھا۔ انہوں نے اکثر جگہ اپنی نظموں میں بڑے خان غازی کا ذکر کیا ہے۔ اٹھارھویں صدی میں مغربی بنگلہ کے مسلمانوں کے دو اہم مراکز تھے: بڑا پنڈوا اور چھوٹا پنڈوا۔ ان دو مراکز میں خانقاہیں تعمیر کی گئیں جہاں اسلام کا درس دیا جاتا تھا۔ بڑا پنڈوا— ہنگلی اور ہوڑہ کی سرحد پر آباد تھا۔

شاہ غریب اللہ کی تصانیف کے بارے میں اتفاق رائے نہیں ہو سکا ہے کیونکہ ناشروں کی ہٹ دھرمی کی وجہ سے ان کی نصف سے زیادہ تصانیف دوسروں کے ناموں سے بازار میں مشہور ہیں۔ لیکن ان کے تخلص، والد کے نام اور پیر کے نام کی وجہ سے جو کتابوں میں مذکور ہیں، ان میں پانچ کتابیں دریافت ہو سکی ہیں: (۱) سونا بہان (۲) امیر حمزہ (پہلا حصہ)۔ (۳) یوسف زلیخا۔ (۴) جنگ نامہ۔ (۵) ست پیر کی ہوتھی۔ ڈاکٹر شہید اللہ نے انہی پانچ کتابوں کا ذکر کیا ہے۔ ڈھاکہ یونیورسٹی کی طرف سے شائع کردہ 'بانگلا ماہتیر ایٹی برتو' میں بھی ان ہی پانچ کتابوں کا حوالہ دیا گیا ہے۔ سید حمزہ اور فقیر محمد کے نام سے منسوب کتب فروشوں کے یہاں 'سونا بہان' کا جو نسخہ دریافت ہوا ہے دراصل اس کے مصنف غریب اللہ ہیں۔ سید حمزہ غریب اللہ کے شاگرد تھے۔ انہوں نے غریب اللہ کی 'امیر حمزہ' کا دوسرا حصہ مکمل کیا ہے۔ 'سونا بہان' کے دوسرے حصے سمیت ان کی کتابوں کی کل تعداد چار ہے۔ 'حاتم طائی' ان کی آخری تصنیف ہے۔

’سونابھان‘ کا سالِ تصنیف ۱۷۳۳ء ہے؛ یعنی غریب اللہ نے جب یہ نظم تحریر کی، اس کے تقریباً تیرہ سال بعد سید حمزہ پیدا ہوئے۔

بنگلا زبان میں ’امیر حمزہ‘ پر سب سے پہلی نظم غالباً چائنگام کے شاعر عبدالنبی نے لکھی (۱۶۸۴ء)۔ اتنی مدت گزرنے کے بعد غریب اللہ نے بھی اسی موضوع پر منظوم داستان لکھی۔ غالباً غریب اللہ کو کہیں سے امیر حمزہ کا فارسی یا اردو نسخہ ہاتھ آ گیا ہوگا، جس کی بنیاد پر انہوں نے بنگلا میں یہ پوتھی تصنیف کی لیکن اسے وہ مکمل نہ کر سکے۔ بقیہ کام سید حمزہ نے کیا۔ ان کے سامنے بھی غالباً فارسی یا اردو کا کوئی نسخہ تھا۔

غریب اللہ کی تیسری تصنیف ’یوسف زلیخا‘ ہے۔ یہاں شاعر نے قرآن مجید اور انجیل سے استفادہ کیا ہے۔ ڈاکٹر شوکار سین کا کہنا ہے کہ غریب اللہ کی ’کتاب یوسف زلیخا‘ کی بنیاد جاسی کی فارسی نظم ’یوسف زلیخا‘ پر رکھی گئی ہے۔ (اسلامی بانگلا ساہتیہ، صفحہ ۱۰۷)۔ غریب اللہ نے اس نظم میں پیر بدر اور بڑے خاں غازی کا بھی ذکر کیا ہے۔ شاعر یہ بھی کہتے ہیں کہ خواب میں مجھے اپنے پیر کی طرف سے حکم ملا کہ میں یوسف زلیخا کی کہانی لکھوں۔ ان باتوں سے ظاہر ہوتا ہے کہ یہ نظم ان کی اپنی تخلیق ہے۔ اس میں فارسی یا اردو سے مدد نہیں لی گئی۔

’جنگ نامہ‘ ان کی چوتھی کتاب ہے۔ ’فارسی کی کتاب‘، ’مقتول حسین‘ کی نقل میں غریب اللہ نے یہ نظم کہی۔ (فقیر غریب اللہ، از غلام ثقلین، صفحہ ۲۹)۔ انہوں نے مندرجہ ذیل اشعار میں خود اعتراف کیا ہے:

فارسی کتاب چھیلو مقتول حسین      تاہا دیکھی کو بتیار کرینور چن  
روچیتے کو بتیا جو دی خطا مجھے ہوئے      مہر کوریا معاف کو رویے سبائے

(ترجمہ) مقتول حسین فارسی میں ایک کتاب ہے

اس کو دیکھ کر میں نے نظم کیا۔ نظم لکھتے وقت اگر بھول چوک ہوئی ہو،  
تو براہِ مہربانی آپ سب مجھے معاف کر دیں۔

کتب فروشوں کے ہاں ’جنگ نامہ‘ کے ایسے نسخے بھی دستیاب ہوئے ہیں جن پر شاعر

کی حیثیت سے محمد یعقوب کا نام ہے حتیٰ کہ اکثر جگہ تخاص بھی یعقوب ہی دیا ہوا ہے۔ اس کی وجہ سے علمی حلقے آلجہن میں مبتلا ہو گئے، لیکن تحقیق کے بعد سارے نقاد اس بات پر متفق ہو گئے کہ اصل شاعر غریب اللہ ہی ہیں۔

غریب اللہ کی پانچویں اور آخری تصنیف 'ست پیر کی پوتھی' ہے۔ اس موضوع پر مغربی اور شمالی بنگال میں بہت کچھ لکھا گیا ہے۔ 'پندرہویں اور سولہویں صدی کا عہد اس حیثیت سے بہت اہم ہے کہ اس عہد میں ہندو کلچر اور مسلم کلچر کو باہم قریب لانے کی پوری کوشش کی گئی ہے۔ جن حالات میں کبیر، نانک اور چیتنیا نے شمالی ہندوستان میں جنم لیا ان حالات کا تقاضا تھا کہ بنگلا ادب میں ست پیر یا ست نرائن کی عظمت پر نظمیں لکھی گئیں اور پداولیاں مرتب ہوئیں۔' (مسلم بانگلا ساہتیہ، از ڈاکٹر انعام الحق، صفحہ ۱۱۲)۔ اس موضوع پر سب سے پہلے شیخ فیض اللہ نے نظم کہی۔ (۱۵۴۵ء یا ۱۵۷۵ء)۔ 'ان ہی کی دیکھا دیکھی بہت سے ہندو اور مسلم شعراء نے ست پیر یا ست نرائن پر نظمیں کہیں۔' (بانگلا ساہتیہ ایتی ہاش، از ڈاکٹر شوکار سین، پہلی جلد صفحہ ۸۰۹)۔

دو بھاشی بنگلا میں منظوم ادب کے پہلے شاعر کی حیثیت سے فقیر غریب اللہ نے 'سونا بھان'، 'جنگ نامہ'، 'یوسف زلیخا' اور 'امیر حمزہ' (پہلا حصہ) میں جس شاعرانہ تخیل، جذبات اور زبان کو پیش کیا ہے وہ انتہائی قابلِ تحسین اور قابلِ قدر ہے۔ جس طرح دورِ وسطیٰ میں مسلمان شعراء نے آس وقت کے عوام کی تشنگی، عشق کو بچھانے کے لیے اسلام کے ابتدائی عہد کے مذہبی پیشواؤں، سورماؤں اور فاتحین کی داستانوں کو نظم کے دلنشین اور حسین پیرائے میں پیش کیا ہے، اسی طرح عہدِ انگلشیہ میں غریب اللہ نے بھی اپنے رفعتِ تخیل کے اثر آگے پردے میں کہانیوں کو نیا روپ دیا ہے۔ دو بھاشی بنگلا یا مسلمانی بنگلا میں غریب اللہ نے جو منظوم کہانیاں پیش کی ہیں اور ان میں انہوں نے جو مافوق الفطرت باتیں بیان کی ہیں یا ایسی باتیں جن کا تعلق ہماری اس دنیا سے نہیں ہے، ان کی ذمہ داری بہت حد تک اس معاشرے پر ہے جو آس وقت موجود تھا۔

جنگِ پلاسی سے کچھ پہلے ہی سے معاشرے کی بنیاد متزلزل ہوتی جا رہی تھی۔



مختلف قسم کی برائیاں آہستہ آہستہ جڑ پکڑتی جا رہی تھیں۔ عوام افلاس کا شکار ہونے لگے تھے۔ چنانچہ ہوتھی شاعروں نے فرار کی راہ اختیار کی۔ انہوں نے حقیقت پسندی سے ہٹ کر رومان کو اپنا موضوع بنایا۔ تہذیبی و ثقافتی آزادی کی نعمتوں سے محروم ہو کر بنگال کے عوام جب سر نیہوڑائے سو رہے تھے، اس وقت ایک طرف ہندو شعراء نے مضحکہ خیز گیت لکھنا شروع کیے اور دوسری طرف غریب اللہ جیسے عظیم شاعر نے روایتی شاعری کو اپنایا۔ چنانچہ اسی نظریے کو سامنے رکھ کر انہوں نے 'امیر حمزہ' (پہلا حصہ)، 'یوسف زلیخا'، 'جنگ نامہ'، 'سونا بھان' اور 'ست پیر' جیسی نظمیں لکھیں۔

غریب اللہ کو حسن کی تصویر اتارنے میں ملکہ حاصل تھا۔ جب بھی انہوں نے حسن کی تعریف کی ہے اس کے لیے انہوں نے دو بھاشی سے ہٹ کر وہ بنگلا استعمال کی ہے جس میں ان کے پیش رو علاول اور دولت وزیر بہرام خاں جیسے عظیم شعراء نے نظمیں کہی ہیں۔ 'یوسف زلیخا' میں شاعر، یوسف علیہ السلام کے حسن کی تعریف یوں کرتے ہیں:

مکہ نرمل جینو پر نیار ششی بھومر گنجورے جینو دوئی چوکھے بشی

(ترجمہ) چہرہ اتنا صاف و شفاف ہے جیسے پورن ماشی کا چاند، جیسے بھونرے دونوں آنکھوں میں بیٹھ کر گنگنا رہے ہوں۔

زلیخا کا روپ اس طرح بیان کرتے ہیں:

زلیخا آپن بیش سنگار کو ریا یوسفیر حضورے رہے پلنکے شویا  
روپ جھلمل کرے بی بی زلیخا چاندیر جی نیا روپ صورت سنگار

(ترجمہ) زلیخا بن سنور کر یوسف کے سامنے پلنگ پر سوئی رہیں

بی بی زلیخا کا روپ اس طرح چمک رہا ہے جیسے چاند اپنے روپ کا سنگار کر رہا ہو۔

غریب اللہ نے اپنی نظموں میں اپنے عہد کے معاشرے کی بھی تصویر کھینچی ہے۔ یہ تصویر مغربی بنگال کے مسلمانوں کی ہے۔ ادب سماجی زندگی کا آئینہ ہوتا ہے۔ اس میں ملک اور سماج، مذہب اور تہذیب کی چھاپ پڑے بغیر نہیں رہ سکتی۔ انسان جس جگہ اور جس طرح اٹھتا بیٹھتا اور رہتا سمہتا ہے اس جگہ اس کی روشنی میں سماج پروان چڑھتا

ہے۔ فقیر غریب اللہ اٹھارہویں صدی عیسوی میں مغربی بنگال میں پیدا ہوئے۔ چنانچہ اس عہد کے مسلمانوں کا معاشرہ ان کی نظموں میں نمایاں طور پر نظر آتا ہے۔ انہوں نے مسلم معاشرے کے رسم و رواج، شادی بیاہ، رہن سہن اور خور و نوش کی تصویریں بھی پیش کی ہیں۔ شادی بیاہ کے موقع پر ڈھولک، دوتارا، سارنگی وغیرہ ساز بجائے جاتے تھے۔ خوشی کے اظہار کے اس طریقے پر اس وقت پابندی نہیں تھی۔ ایک دوسرے پر پچکاری کے ذریعے رنگ چھڑکا جاتا تھا۔ غریب اللہ نے مسلم عورتوں کے مروجہ زیور کے نام بھی گنا دیے ہیں۔ مثلاً ان کے عہد میں مسلمان عورتیں گلے میں ہنسلی، پیشانی کے اوپر سونے کا ٹیکہ، کانوں میں بالیاں، ناک میں سونے کی نتھ، بازوبند، چوڑیاں، پاؤں میں گھنگھرو وغیرہ استعمال کرتی تھیں۔ اس عہد کے مسلم معاشرے میں کئی اور خصوصیات بھی نظر آتی ہیں۔ اشیاء کی خرید فروخت کے لیے کوڑی کا رواج تھا۔ غریب اللہ کے عہد میں مسلم معاشرہ لڑکے لڑکیوں کی شادی بیاہ کے سلسلے میں خاندانی وقار کو بہت اہمیت دیتا تھا۔ 'سونا بھان' میں ایسی ہی ایک شادی کا ذکر ہے۔ صورت شکل میں بی بی سونا بھان کا کوئی ثانی نہ ہونے کے باوجود بہت دنوں تک اس کی شادی محض اس وجہ سے نہیں ہوئی کہ معاشرے میں اس کے خاندان کی کوئی عزت نہیں۔

مختصر یہ کہ فقیر غریب اللہ دوبھاشی بنگلا ادب میں بڑے ہی ذہین و فطین شاعر گزرے ہیں۔ یہ درست ہے کہ انہوں نے فارسی اور اردو نظموں سے استفادہ کر کے نظمیں لکھیں لیکن اس کی وجہ سے ان کی انفرادیت اور فضیلت میں کوئی فرق نہیں آیا، کیونکہ تراجم میں بھی ان کی ذہانت آشکارا ہے۔ ان کو محض مترجم کہنا غلطی ہوگی۔

سید حمزہ

ان کا اصل وطن ارونا تھا جو ضلع ہنگلی (مغربی بنگال) کی سرحد پر بھرشٹ پرگنہ کا ایک موضع ہے۔ ان کے دادا کا نام سید عبدالقادر اور والد کا نام سید ہدایت اللہ تھا۔ ان کے دو بیٹے تھے حکیم الدین اور قطب الدین۔ ان کی شاعری کا زمانہ ۱۷۴۲ء سے ۱۸۰۶ء ہے۔ کہا جاتا ہے کہ ۱۷۹۲ء میں دریائے دامودر میں زبردست طغیانی آئی جس کی وجہ سے ان کو وطن چھوڑنا پڑا۔ یہاں سے وہ رانا گھاٹ (مغربی بنگال) آ گئے اور مرتے دم تک وہیں مقیم رہے۔ ان کی صرف پانچ کتابیں دستیاب ہوئی ہیں جن میں سے چار کا ذکر ان

کی کتاب 'حاتم طائی' میں موجود ہے ، یعنی 'مدھو مالتی' ، 'امیر حمزہ' (دوسرا حصہ) 'جیکنیز پوتھی' اور 'حاتم طائی' ۔

'مدھو مالتی' غالباً ۱۷۹۰ء میں لکھی گئی ۔ اس میں نشیبی بنگال کی دو بھاشی کی بجائے معیاری بنگلا استعمال کی گئی ہے ۔ اس میں عربی ، فارسی اور اردو الفاظ کا استعمال نہ ہونے کے برابر ہے ۔ قدیم زمانے میں جنہوں نے پوتھیاں لکھی ہیں اور ان میں جو معیاری زبان استعمال کی گئی ہے وہی زبان سید حمزہ نے 'مدھو مالتی' میں بھی استعمال کی ہے ۔ لیکن فرق اتنا ہے کہ اس عہد کے شعراء جیسے علاول نے اپنی 'پدماوتی' میں سنسکرت کے وقیع الفاظ سے اپنے اشعار کو مزین و مرصع کیا ہے ۔ سید حمزہ نے حسنِ صوری کے ساتھ ساتھ محاسنِ معنوی کو بھی اپنایا ہے ۔ ان کی یہ تصنیف دیگر تصانیف کے مقابلے میں زبان و بیان کے لحاظ سے بہت اعلیٰ ہے ۔ یہ خالص ادبی چیز ہے ۔ اس میں مسلمانوں کی زندگی کا نہ تو کوئی ذکر ہے اور نہ اسلامی روایات کا بیان ہے ۔ سید حمزہ نے در اصل اپنی تحریر کے لیے دو مختلف طرزوں کو اپنایا ۔ ایک وہ طرز جو دو بھاشی میں نمایاں ہے اور دوسری وہ طرز جو معیاری بنگلا میں نظر آتا ہے ۔ 'مدھو مالتی' جیسا کہ اوپر مذکور ہے ، خالص سادھو بنگلا میں لکھی گئی ہے ۔ شاید اس امتیاز کی وجہ یہ تھی کہ عشقیہ داستانوں کے لیے انہوں نے معیاری بنگلا کو موزوں سمجھا اور جب مذہبی موضوع پر انہوں نے کچھ تحریر کیا تو دو بھاشی کی مدد لی ۔ اس کی زبان (مدھو مالتی) سے ثابت ہوتا ہے کہ سید حمزہ کے عہد یعنی ۱۸۰۰ء تک نشیبی بنگال کے مسلمان اپنی ادبی تصانیف میں معیاری بنگلا استعمال کرتے تھے ۔ البتہ جب مسلمانوں کی زندگی یا موضوع پر کچھ لکھتے تو دو بھاشی بنگلا استعمال کرتے تھے ۔ اس سے یہ بھی ثابت ہوتا ہے کہ دو بھاشی بنگلا معیاری بنگلا کی بہ نسبت ادبی حیثیت سے کم تر تھی (مسلم بانگلا ماہیت ، از ڈاکٹر انعام الحق ، صفحہ ۲۹۱) ۔ 'سید حمزہ دو بھاشی پوتھی کے مصنفین میں بلاشبہ سب سے بلند مقام کے مالک ہیں ۔ ان کی زبان ، تشبیہات ، نشستِ الفاظ اور طرزِ ادا دورِ وسطیٰ کے بنگلا ادب میں بے نظیر ہے ۔ انہوں نے جن قصوں کو اپنایا ہے ان میں اور دوسرے شعراء میں وحدتِ موضوع کے لحاظ سے کوئی فرق نہیں ۔ ان میں محیر العقول واقعات ، غیر معمولی حادثات اور جنوں اور پریوں وغیرہ کی

داستانیں بکثرت ملتی ہیں۔ ہمیں ان کی نظموں میں انسانی دلوں کی دھڑکنیں بار بار سناؤ دیتی ہیں۔‘ (بانگلا ساہتیہ ایتی برتو، از سید علی احسن، صفحہ ۲۵)۔

’مدھو مالتی‘ کے شاعر کو دیگر شعراء سے جو چیز ممیز کرتی ہے وہ ہے حسن کے بیان میں ان کی انفرادیت۔ قدیم شاعروں میں شعراء معشوق کے ایک ایک عضو کی الگ الگ تعریف کرتے تھے لیکن سید حمزہ کی ’مدھو مالتی‘ میں بہ حیثیت مجموعی حسن کامل کی رعنائیوں کی تعریف کی گئی ہے۔ یہاں ایک مجموعے کا ذکر ملتا ہے اور ہم ان کی محبوبہ کو واقعی جسم و جان رکھنے والی محبوبہ کے روپ میں دیکھتے ہیں۔ مثلاً علاول پدماوتی کے حسن کی تعریف کرتے وقت اگرچہ اس کے سر کے بال سے لے کر پاؤں کے ناخن تک الگ الگ تصویر کھینچ دیتے ہیں تاہم بھرپور تاثر پیدا نہیں ہوتا۔ سید حمزہ کی ’مدھو مالتی‘ میں یہ بات نہیں ہے۔ وہ اپنی ہیروئن کو سر سے پاؤں تک الگ الگ نہیں دیکھتے بلکہ ایک پیکرِ کامل کی صورت میں محسوس کرتے ہیں۔

امیر حمزہ

امیر حمزہ کا پہلا حصہ غریب اللہ نے لکھا تھا اور دوسرا حصہ سید حمزہ کی کاوش کا نتیجہ ہے۔ انہوں نے اعتراف کیا ہے کہ استاد الشعراء غریب اللہ مجھ سے برتر ہیں۔ سید حمزہ نے اس میں دو بھاشی بنگلا استعمال کی ہے۔

جے گنیر پوتھی (زیتون کی پوتھی)

یہ پوتھی ۱۷۹۷ء میں لکھی گئی۔ اس میں حضرت علیؑ کے فرزند حضرت محمد حنفیہ کے ساتھ ارم شاہ کی بیٹی جیگن (زیتون) کی داستان شجاعت بیان کی گئی ہے۔ اس کہانی کی ہیروئن ایک ہندو راجکھاری ہے۔ شاعر نے حضرت حنفیہ کی شجاعت کے مافوق الفطرت حالات بیان کر کے اسلام کی فتح اور مسلمانوں کی داستان شجاعت کا رنگ اجاگر کیا ہے۔ اس پوتھی کی سب سے بڑی خصوصیت یہ ہے کہ اس میں عربی و فارسی کے الفاظ کی آمیزش بہت زیادہ ہے۔ مثلاً تقصیر، کمال، قوت، قدرت، عظیم، دہان، قد، ہوش مند، بدعت، اندیشہ، نزاع، تیغ، معاف، فتح وغیرہ۔ ان کے دو اشعار ملاحظہ ہوں:

سلام کریا بولے تمام سردار      تقصیر کرو معاف آما شباکار

لڑیا ہمار ساتھ لاکھونوں فتح آخرے ہوٹلو رائے جان با چائے

(ترجمہ) تمام سرداروں نے سلام کر کے کہا : ”ہم سبھوں کی تقصیر معاف کر دیجیے۔ آپ کے ساتھ جنگ کر کے ہم فتح یاب نہیں ہوں گے۔ آخر ہمیں تدبیروں سے جان بچانی ہے۔“

حاتم طائی

سید حمزہ کی یہ چوتھی تصنیف بہت ضخیم ہے۔ اس میں شاعر نے حاتم طائی کے کارناموں کو سبق آموز بنا دیا ہے۔ اول اول عزت اللہ نامی ایک شخص کی فرمائش پر یہ کتاب شروع کی گئی تھی لیکن تھوڑے ہی دنوں بعد جب اس نے سرپرستی سے ہاتھ کھینچ لیا تو شاعر نے نظم ناکمل ہی چھوڑ دی تھی۔ اس کے بعد بھرشٹ کے ایک اور شخص شیخ چاند مولا نے دوبارہ شروع کرنے کی فرمائش کی تو شاعر نے پھر لکھنا شروع کیا۔ کہا جاتا ہے کہ شیخ چاند اور ان کے صاحبزادے کو یہ کہانی بہت پسند تھی لیکن چونکہ انہیں لکھنا پڑھنا نہیں آتا تھا اس لیے انہوں نے سید حمزہ سے اس نظم کی فرمائش کی۔

سید حمزہ کی ساری تصانیف بڑی (کلکتہ) سے طبع ہوئی ہیں۔ مسلمانوں کا شاید ہی کوئی گھرانہ ایسا ہو جہاں عرصہ دراز تک ان کی کتابیں ذوق و شوق سے پڑھی نہ گئی ہوں۔ ’مدھو مالتی‘ کے علاوہ ان کی بقیہ تینوں تصانیف اسلامی روایات پر مبنی ہیں۔ ان میں مروجہ مخیر العقول واقعات اور معجزات بیان کیے گئے ہیں۔

سید حمزہ، غریب اللہ کے لائق شاگرد تھے اور اپنے استاد کی بڑی عزت کرتے تھے۔ انہوں نے اپنی کتاب ’حاتم طائی‘ میں اپنی چاروں تصانیف کا تذکرہ اس طرح کیا ہے :

قصہ مدھو مالتی      جنگ نامہ امیریر

جیگن پوتھی لیکھے چھینو آگے

اللہ تعالیٰ بہالو کورے      جاہار خواہش پورے

حاتم لیکھی نوشیش بہاگے

یعنی 'مدھومالتی'، 'امیر کا جنگ نامہ' اور 'جیگن' (زیتون) کی پوتھیاں پہلے لکھی چکا تھا۔  
یہ اللہ تعالیٰ کا کرم ہے کہ اس کی خواہش پر سب سے آخر میں 'حاتم طائی' لکھی۔

ان اشعار سے ظاہر ہوتا ہے کہ ان چار تصانیف کے علاوہ انہوں نے پانچویں کوٹی کتاب نہیں لکھی۔ لہذا ڈاکٹر انعام الحق کا یہ کہنا کہ 'سونا بھان' ان کی پانچویں کتاب ہے، درست نہیں معلوم ہوتا۔ سید حمزہ جنہوں نے غریب اللہ کے قصہ 'امیر حمزہ کا دوسرا حصہ' مکمل کیا ہے، مندرجہ ذیل اشعار میں اپنے استاد کی تعریف کرتے ہیں:

اللہ مقبول شاہ غریب اللہ نام	بلیا حافظ پور جاہار مقام
آچھی لو روشن دل شاعری زبان	جاہا کے مدد غازی شاہ بڑے خان
شاعری کو ریلن پوتھی امیر حمزار	ناچھیلو کتاب رجوع تمام قصار
تمام کتاب جدی پائتن دیوان	گانتھی تو کو بیٹا ہار مکتار ماں
جو تو دور آچھے تار کو بیتار ہار	دیکھی شونیا لو کے ہوئے زادے زار
ناپسارینو اڑاتے لو کیر خواہش	گانتھی نو کو بتیا آمی بھایا بی شیش

(امیر حمزہ، دوسرا حصہ)

### دیگر شعراء

سب سے پہلے بڑے پوتھی شاعر، غریب اللہ اور سید حمزہ کے علاوہ جن شاعروں نے عربی، فارسی اور اردو کی مذہبی، تاریخی اور رومانی کتابوں کے تراجم کیے ان میں سے قابل ذکر کتابیں یہ ہیں:

عارف کی 'لیالی مجنوں' اور زین العابدین کی 'ابو سماع'۔ محمد دانش کی 'گل صنوبر'،  
'نور الایمان'، 'چہار درویش' اور 'حاتم طائی'۔ محمد غریب اللہ کی 'دل آرام'، 'ایمان دار  
نیک بی بی کا قصہ'۔ مال محمد کی 'سیف الملوک بدیع الجہال'، 'احکام الجمع'، 'جان محمد کی ہزار  
مسائل'۔

شیخ اعزاز الدین (۱۹۱۲ء - ۱۸۵۰ء)

یہ مغربی بنگال میں ضلع ہگلی کے باشندہ تھے۔ انہوں نے متعدد کتابیں لکھی ہیں

جن کے نام یہ ہیں :

’گل اندام‘ ، ’سکندر نامہ‘ ، ’ستی بی بی کا قصہ‘ ، ’پری بانو‘ ، ’شاہ پری‘ اور ’مرشد نامہ‘ ۔

محمد خاطر (۱۸۱۵ء - ۱۸۸۵ء)

ان کے والد کا نام حسام الدین ہے ۔ یہ مغربی بنگال میں بلیا پرگنہ کے موضع گوبند پور میں پیدا ہوئے ۔ ڈھاکہ کے تاج الدین محمد نامی ایک شخص نے ان کی سرپرستی کی ۔ یہ بہت ہی بسیار نویس تھے ۔ انہوں نے مندرجہ ذیل کتابیں تحریر کی ہیں :

’مریگاوٹی‘ ، ’شاہ نامہ‘ ، ’اخبار الوجود‘ ، ’لیلیٰ مجنوں‘ ، ’طوطی نامہ‘ ، ’گل و ہرمز‘ ، ’سوال جواب‘ ، ’معراج نامہ‘ ، ’بان بی بی‘ ، ’ظہور نامہ‘ ، ’قصص الانبیاء‘ ۔

مفیض الدین احمد ، روشن علی اور سید ناصر علی نے ’داستان الف لیلہ‘ تین جلدوں میں لکھی ۔ جناب علی نے ’تذکرۃ الاولیاء‘ کا ترجمہ کیا ۔

پوتھی کے شعراء نے نبیوں ، حضرت رسولؐ خدا ، خلائے راشدین اور ائمہ پر منظوم داستائیں لکھی ہیں ۔ ’قصص الانبیاء‘ ان میں بہت ہی مشہور داستان ہے ۔ اس کے شاعر رضاء اللہ ، امیر الدین اور اشرف علی ہیں ۔ رضاء اللہ نے حضرت آدمؑ سے حضرت نوحؑ تک ، امیر الدین نے حضرت رسولؐ خدا سے بی بی خدیجہؓ کی شادی تک اور اشرف علی نے حضرت رسولؐ خدا کے نکاح سے حضرت علیؓ کی وفات تک نظمیں لکھی ہیں ۔ یہ کتاب ۱۸۶۰ء میں مکمل ہوئی ۔

عبدالعزیز (۱۸۲۵ء - ۱۹۰۰ء)

آپ ضلع فرید پور میں موضع آفت گنج کے باشندہ تھے ۔ آپ کو مولانا کرامت علی سے بڑی عقیدت تھی ۔ انہوں نے مندرجہ ذیل کتابیں تصنیف کی ہیں :

’تذکرہ النساء‘ ، ’وارث الانبیاء‘ ، ’درویش نامہ‘ ، ’کشف المعرفت‘ ، ’عام ضیافت‘ ، ’اخبار پیر نجدی‘ ، ’کشف الاسرار‘ ، ’تاریخ مجددیہؑ‘ ، ’اسرار الصلوٰۃ‘ ، ’راز المفسدین‘ ۔

’فتح الشام‘ کا ذکر بھی ناگزیر ہے ۔ عربی سے اس کتاب کا ترجمہ اردو میں ہوا اور

آردو سے بنگلا میں عظیم الدین احمد ، جناب علی اور محمد موسیٰ نے کیا ۔ اس کی چار جلدیں ہیں ۔

یہ کتابیں اس معاشرے کی آئینہ دار ہیں جو انحطاط پذیر تھا ۔ یہ ایک حقیقت بھی ہے کہ جب کوئی معاشرہ رو بہ انحطاط ہوتا ہے تو اس معاشرے کے شاعر و ادیب کی وہ تخلیقی صلاحیتیں بھی معدوم ہو جاتی ہیں جن سے ترقی پسندی کی کونپلیں پھوٹ سکتی ہیں ۔ جنگِ پلاسی کے بعد مسلمانوں کے دل و دماغ میں بھی شکست خوردگی کا احساس اتنا غالب ہوا کہ وہ 'پدرم سلطان بود' سے آگے کچھ نہ سوچ سکے ۔ انہوں نے وہی تخلیقات پیش کیں جن میں ان کے آبا و اجداد کی شان و عظمت جھلکتی تھی ۔ ان کی نگاہیں اپنے محدود فکر سے آگے اس آفق کو نہ دیکھ سکیں جہاں ہندو ادیب و شاعر نقطہ ہائے نظر کے گل بوٹے سجا رہے تھے ۔ وہ روایتیں ان کو بے حد عزیز تھیں جن کو ان کے پیش رو شعراء نے اپنی نظموں میں اجاگر کیا تھا ، وہ توہمات کا اس حد تک شکار ہوئے کہ انہوں نے مذہب کے نام پر جو تخلیقات پیش کیں ان میں سے زیادہ تر مذہب کی صحیح عکاس نہ تھیں ۔ یہ سب کچھ اس لیے ہوا کہ انہیں جدید علوم و فنون سے آگاہی نہ تھی ۔ اسلام ، صوفیہ اور مسلم تاریخ پر ان کی نظر وسیع نہ تھی ۔ عقل و خرد سے انہوں نے کام نہ لیا اور جذباتیت ان کے شعور پر چھائی رہی ۔ کور چشمی نے ان کو مطالعہ کائنات سے باز رکھا ۔ حسن و عشق ان کے محبوب موضوع رہے اور ان موضوعات پر نظمیں کہتے وقت تخیل اور واہمے کی آمیزش غالب رہی ۔ ان کے اندر اپنی تہذیب و ثقافت کا شعور بدرجہہ اتم موجود تھا ۔ چنانچہ اسی تہذیب و ثقافت کے احیاء کے لیے ، جس کو وہ اپنے آبا و اجداد کا بیش قیمت ورثہ سمجھتے تھے ، جد و جہد کرتے رہے ۔ انہوں نے اپنی تخلیقات میں اس طرزِ تحریر کو اپنایا جو عوام میں مقبول تھی ۔ یہی وجہ ہے کہ انہوں نے دوبھاشی زبان میں نظمیں لکھیں ۔ عوام بڑی دلچسپی سے ان نظمیوں کو پڑھتے اور سر دھنتے تھے ۔

دوبھاشی زبان و ادب پر عمومی تبصرہ<sup>۱</sup>

لفظ دو بھاشی بڑا مغالطہ انگیز ہے ۔ اس کی وجہ سے ذہن میں یہ خیال پیدا ہوتا

(۱) یہ تبصرہ ادارے کی طرف سے شامل کیا جا رہا ہے ۔



ہے کہ دو بھاشی زبان و ادب دو زبانوں کے مخلوط ہونے سے پیدا ہوا ، حالانکہ یہ غلط ہے ۔ بنگالی زبان میں عربی ، فارسی اور اردو تین زبانوں کے الفاظ کی آمیزش سے جو زبان پیدا ہوئی اسے دو بھاشی کہا جاتا ہے ، اور ظاہر ہے مخلوط ہونے والی زبانیں دو نہیں بلکہ زیادہ ہیں ۔ اس سلسلے میں اگر دو کے عدد پر اصرار ضروری ہے تو پھر ہم یہ کہیں گے کہ اسلامی اور بنگالی دو تہذیبوں کے ملنے سے جس زبان و ادب کی تخلیق ہوئی وہ دو بھاشی ہے ۔ اس صورت میں یہ دو تہذیبوں کے باہمی ملاپ کا نتیجہ ہے اور یہی بات حقیقت کے زیادہ قریب نظر آتی ہے ۔ بنگال میں پہلے پٹھانوں اور بعد میں مغلوں کی حکومت کے قیام سے اور ساتھ ہی سمندر کے راستے عربوں اور ایرانیوں کی آمد کے باعث مقامی لوگوں سے مسلمانوں کے روابط روز بروز بڑھتے چلے گئے ۔ انگریزوں نے جب ۱۷۵۷ء کے بعد کلکتے میں ہر قسم کے دفاتر کھولے اور ہر قسم کا کاروبار شروع کیا تو انہوں نے بھی مقامی حالات کے پیش نظر فارسی زبان کو بدستور جاری رکھا ۔ ہندو کائستھ مغلوں کے زمانے سے فارسی زبان میں مہارت رکھتے چلے آ رہے تھے ۔ چنانچہ ایسا معاشرہ موجود تھا جس میں ہندو مسلمان اور حتیٰ کہ بعد میں انگریز بھی فارسی زبان بے تکلف استعمال میں لاتے تھے ۔ نضا ہندو عصیت سے ابھی محفوظ تھی ۔ لازماً فارسی اور اس کے ساتھ عربی اور مرور زمانہ کے ساتھ اردو کے الفاظ بنگالی زبان میں زیادہ تعداد میں شامل ہوتے چلے گئے ۔ انہی سیاسی ، معاشرتی اور کاروباری تقاضوں کے باعث خود بنگالی ہندو ان جدید الفاظ کو بے تکلف استعمال کرتے تھے ۔ لفظ اگر مقامی لب و لہجہ سے ہر طرح مطابقت رکھتا تھا تو بعینہ ادا کیا جاتا تھا ، لیکن اگر مقامی نظام اصوات میں لفظ اپنی اصلی صورت میں مدغم نہیں ہوتا تھا تو اس میں مناسب تبدیلی کر لی جاتی تھی ۔ دخیل الفاظ کی پر زبان میں یہی کیفیت ہوتی ہے ۔ اور پھر مسلمانوں کی تحریری زبانیں فارسی اور عربی تھیں ، زیادہ تر ہندو لوگ ہی بنگالی لکھا کرتے تھے ۔ اس لیے جدید بنگالی میں بھی جسے دو بھاشی کہا جاتا ہے ، پہلے پہل ہندو لوگوں نے اپنے خیالات کا اظہار شروع کیا ۔ دو بھاشی کے اولین نمونے اسی بنا پر ہمیں ہندو ادیبوں کے ہاں نظر آتے ہیں ۔ مثلاً پرا داس پپلائی مغربی بنگال کا ایک برہمن تھا ۔ اس نے اپنی 'مناما وجیا' ۱۳۹۵ء - ۹۶ء میں لکھی ۔ اس کا یہ اقتباس ملاحظہ فرمایا جائے ۔ بنگالی زبان کے مؤرخ اس بات پر متفق ہیں کہ یہ دو بھاشی

ادب کا اولین نمونہ ہے :

قاضی مجلس کرے کتاب قرآن دھرے  
 خطا گلا تچ بچ کرے  
 سوار پیادہ کاتا موجودات ساتا ساتا  
 سدا پالی ہتیار دھرے  
 کہا با جلم کرے کہا گناہ سر دھرے  
 روجو کری کریائے نشاب  
 جاتک سید 'ملا' چھیاتا بسم اللہ  
 سدا سکھے کلمہ کتاب

یہ ایک ہندو اور وہ بھی برہمن کی زبان ہے جس میں عربی فارسی کے الفاظ بے دریغ استعمال کیے گئے ہیں۔ یہ پندرھویں صدی عیسوی کی تصنیف ہے جب کہ ابھی مغل ہندوستان میں وارد نہیں ہوئے تھے۔ سولہویں صدی عیسوی کے اواخر (۱۵۸۹ء) میں بردوان واقع مغربی بنگال کا ایک اور برہمن شاعر کوی کانکن مکند رام اپنی 'چاندی منگل' میں یہ الفاظ استعمال کرتا ہے :

سید ، مولانا ، کاجی (قاضی) ، تاجی (تازی) ، خیرات ، فجر ، نماز ،  
 (نماز) ، سلیمانی ، پیر پیغمبر (پیغمبر) ، کتاب ، قرآن ، دانش ، بندہ ، روجہ  
 (روزہ) وغیرہ ۔

سترھویں اور اٹھارھویں صدی عیسوی میں بھی ہندو اہل قلم اسی طرح 'دو بھاشی' کو اپنی تحریروں میں استعمال کرتے رہے۔ اس لیے یہ کہنا غلط ہے کہ دو بھاشی بنگال کے مسلمان اہل قلم نے شروع کی اور صرف وہی اسے استعمال میں لاتے رہے۔ دو بھاشی کا ارتقاء لسانیات کے مسلمان اصولوں کے مطابق ہوا ہے۔ اسے ہندو اور مسلمان دونوں استعمال کرتے رہے ہیں اور یہ مخلوط زبان صرف دو زبانوں کے ملنے سے متشکل نہیں ہوئی بلکہ اس کے عناصر ترکیبی متعدد زبانوں سے ماخوذ ہیں۔

(۱) ان مطالب کی تفصیلات کے لیے ڈاکٹر قاضی عبدالمنان کی دو بھاشی زبان و ادب کے متعلق انگریزی تصنیف کے صفحات ۶۰ تا ۶۵ ملاحظہ ہوں۔

ان حقائق سے بخوبی ظاہر ہوتا ہے کہ مسلمانوں کے ورودِ بنگال کے باعث ایک نیا معاشرہ پیدا ہوا اور ہولے ہولے اس کی جو زبان بنتی چلی گئی وہ یہی دو بھاشی تھی۔ ہندو اور مسلمان اسے بلا امتیاز استعمال میں لاتے تھے۔ البتہ یہ ضرور تھا کہ مسلمان لوگ اپنی مذہبی ضروریات کی بنا پر عربی اور فارسی کے الفاظ زیادہ تعداد میں استعمال کیا کرتے تھے، جب کہ ہندو لوگ اپنے مذہبی معتقدات اور مختلف تاریخی حالات کے سبب سنسکرت یا ہندی کے الفاظ زیادہ تعداد میں بولا کرتے تھے۔ لسانی اعتبار سے دونوں قوموں میں صرف یہی فرق تھا۔ لیکن جب ہندوؤں میں عصبیت بڑھی اور ۱۸۵۷ء میں مسلمانوں کی شکست نے ہندوؤں کے دلوں میں نئی توقعات پیدا کر دیں تو انہوں نے بتدریج سنسکرت آمیز بنگالی لکھنی شروع کر دی جسے وہ سادھو بھاشا کہنے لگے۔ معاشرے میں بنگالی یا دو بھاشی کے جو الفاظ عام استعمال ہو رہے تھے اور جو زبانوں پر بے تکلف جاری تھے ان کے لیے بھی ہندو لوگ سنسکرت کے الفاظ ڈھونڈ ڈھونڈ کر استعمال کرنے لگ گئے۔ جو الفاظ خارج کیے جا رہے تھے، عوام کی زبان نے انہیں ملکی قرار دے دیا تھا لیکن جو نئے الفاظ غیر فطری عمل کے طور پر زبان میں شامل کیے جا رہے تھے وہ دراصل بالکل خارجی تھے۔ اس لیے زبان بگڑنے لگ گئی۔ ادھر نئے تاریخی حالات نے مسلمانوں کو مجبور کر دیا کہ قومی تحفظ کے لیے اپنی تہذیب کا سررشتہ زیادہ مضبوطی سے تھام لیں۔ اسی لیے ان کی زبان پر عربی اور فارسی کے وہ الفاظ جو ان کی اپنی زندگی سے تعلق رکھتے تھے، زیادہ تعداد میں رواں ہو گئے۔ ہندوؤں نے اس کی یہ توجیہ کی کہ سادھو بھاشا کے ردِ عمل کے طور پر دو بھاشی زبان و ادب کو آگے بڑھایا جا رہا ہے۔ حالانکہ اصل وجہ یہ نہیں تھی۔ مسلمان تو تہذیبی تمسک کے ذریعے اپنے حصارِ قومی کو مضبوط کر رہے تھے۔ اس بات کا نتیجہ یہ ہوا کہ جہاں سابقہ مسلمان شعراء دو بھاشی گاہے گاہے استعمال میں لاتے تھے انیسویں صدی کے مسلمان شعراء دو بھاشی کی طرف زیادہ مائل ہو گئے۔ لیکن اس کا یہ مطلب نہیں کہ وہ معیاری بنگالی سے غافل تھے۔ چنانچہ معروف دو بھاشی شاعر سید حمزہ نے 'مادھو مالتی' معیاری (سادھو) بنگالی ہی میں لکھی تھی۔ مسلمان شعراء جہاں اپنے معاشرے کی خالص ملکی زبان استعمال کرتے تھے وہاں وہ ملکی موضوعات سے بھی غافل نہیں تھے۔ اس کی ایک مثال یہی 'مدھو مالتی' ہے۔ اس طرح نظر آتا ہے کہ مسلمان شعراء تعصب سے پاک رہ کر صرف وہ زبان استعمال میں لاتے تھے

جو معاشرے میں رائج تھی اور وقت کے تقاضے جس کا ساتھ دیتے تھے۔ علاوہ اور دولت قاضی نے دو بھاشی اسی لیے گاہے گاہے استعمال کی تھی۔ لیکن جب یہ زمانہ تبدیل ہوا، معاشرے نے نئی کروٹ لی اور مغلوں کے زمانے میں زبان میں نمایاں تبدیلیاں رونما ہوئیں تو غریب اللہ اور سید حمزہ نے اپنی اصل زبان (Principal Language) دو بھاشی قرار دی۔ ۱۷۵۷ء کے بعد تاریخی حالات نے اپنی تہذیب و ثقافت کی طرف مسلمانوں کو زیادہ توجہ دینے پر مجبور کر دیا تھا۔ اس لیے دو بھاشی ان کی تقریباً مستقل زبان بن گئی۔ زمانہ آگے بڑھا تو مسلمانوں میں احمیائی کوششیں بھی ضرورتِ وقت کی بنا پر تیز تر ہو گئیں اور انہوں نے پوری ملت اسلامیہ کی تاریخ اور اسلامی موضوعات سے فیضان حاصل کرنا شروع کر دیا۔ لہذا ہم دیکھتے ہیں کہ نذر الاسلام جیسے شاعر کے کلام میں عربی اور فارسی کے الفاظ زیادہ تعداد میں پائے جاتے ہیں۔ ان شواہد اور حقائق کی بنا پر یہ کہنا بجا ہے کہ اگرچہ بنگال کے مسلمان اہل قلم مستقبل میں معیاری بنگالی کو ضرور اپنی زبان تصور کریں گے لیکن جب تک اپنی تہذیب و ثقافت اور اپنے دین و مذہب کے ساتھ کسی نہ کسی حد تک ان کا واسطہ رہے گا ان کے قلم سے دو بھاشی کے الفاظ لازماً ہمیشہ نکلتے رہیں گے، کیونکہ اقتصادی، اجتماعی، خانگی اور ذاتی وظائفِ حیات سے عہدہ برآ ہونے کے لیے وہ انہی الفاظ کی ضرورت محسوس کریں گے جو ان وظائف سے تعلق رکھتے ہیں۔ مثلاً سحر، فجر، ظہر، وضو، سلام، کلام، دعا، نجات، قیامت، قبر، دفن، کفن، نکاح، طہارت، نماز، روزہ، حج، ثواب، مفتی، قاضی، حدیث، قرآن، قرأت، سجدہ، جزا، سزا، اجر وغیرہ۔ اسی قسم کے روزمرہ کے الفاظ سب مسلمان ہر آس زبان میں استعمال کرتے ہیں جو ہندوستان میں انہوں نے استعمال کی، خواہ وہ کشمیری ہو یا ملیالم، گجراتی ہو یا بنگالی۔



## تیرھواں باب

### لوگ ادب

دنیا کے طول و عرض میں جتنی تہذیبوں نے جنم لیا اور ان کا جو بھی ادب ہمارے سامنے آیا ، ہر ایک کے پیچھے لوگ ادب کی روایت موجود ہوتی ہے ۔ ہم پتھر کے دور کے پورے نگاہ دوڑاتے ہیں تو یہ حقیقت ہم پر روشن ہو جاتی ہے کہ اس دور میں بھی جب انسان نے لکھنا نہیں سیکھا تھا یا اس کو وہ سہولتیں میسر نہ تھیں جو ہمیں آج ہیں ، اس وقت بھی وہ اپنے جذبات و احساسات کا اظہار قہقہہ لگا کر ، گریہ و زاری کر کے ، یا گا کر ، کر لیتا ہوگا کیونکہ وہ غاروں میں رہ کر بھی تصویر کشی کرتا ، ناک نقشے بناتا بلکہ پورے شکار کو تصاویر کے ذریعے بیان کرتا تھا ، جیسا کہ صحرائے اعظم میں دریافت شدہ غاروں میں کوئی نو دس ہزار پرانی دیواری تصاویر سے ظاہر ہوتا ہے ۔ وہ انہی نقوش کے ذریعے اپنا مافی الضمیر بیان کرتا تھا ۔ آج سے صدیوں پیشتر جب نہ تہذیب کا آجالا پھیلا تھا اور نہ تحریر وجود میں آئی تھی ، یہی کھلی ہوئی کائنات ، یہی فطرت ، انسان کی درس گاہ تھی ۔ بادل ، بارش ، طوفان ، جھڑ ، گرمی اور سردی کا انسان مقابلہ کرتا تھا ۔ موسلا دھار بارش نے جب اس کے راستے غرقاب کر دیے تو اس نے تیرنا سیکھا ۔ مشرق سے سورج کا طلوع اور شام کو اس کا غروب ہونا ، چاند کا بڑھنا ، گھٹنا ، تاروں کا جھپکنا ، بچے کی پیدائش ، علالت ، موت ، ان گونا گوں کیفیات کو دیکھ کر انسان کے دل میں قدرتی طور پر مختلف قسم کے سوالات اٹھتے تھے ۔ یعنی ایسا کیوں ہوتا ہے ، کس لیے ہوتا ہے یا زندگی کا مقصد ہی کیا ہے ؟ طوفان اور طوفانی ریلے سے ہم کیسے محفوظ رہ سکتے ہیں ؟ سورج کی تہمت اور سردی کی شدت کا مداوا کیا ہے ؟ اور پھر جب ان سوالوں کا فوری جواب نہ ملا تو انسان نے چاند ، سورج ، سمندر ، آگ کی پرستش شروع کر دی ۔ شاید اس طرح اس کے خوف زدہ دل کو تسکین مل جائے اور اس کے لیے عافیت کی تلاش آسان

ہو۔ اس نے انہی مظاہر کی تعبیر میں صنمیاتی کہانیاں وضع کرنی شروع کیں اور اس کے علاوہ ان سوالات کے جواب میں وہ تمثیلیں اور کہانیاں بھی وضع کرنے لگا۔ اس طرح چاند سورج کی محبوبہ بنا — وہ جس کی تلاش میں سورج سات گھوڑوں کا رتھ دوڑاتا گیا۔ جادو ٹونے کا رواج بڑھا، اوہام پرستی جڑ پکڑتی گئی اور مافوق الفطرت قوتوں کو منانے اور خوش کرنے کے لیے دیوتاؤں بلکہ چھوٹی موٹی قوتوں کی پرستش ہونے لگی۔

لوک ادب کی ابتدا یہیں سے ہوتی ہے۔ قصے کہانیاں سینہ بہ سینہ، ایک نسل سے دوسری نسل، ایک جگہ سے دوسری جگہ، ایک گاؤں سے دوسرے گاؤں اور ایک ملک سے دوسرے ملک میں پھیلنے لگتی ہیں۔ ایک ہی کہانی دنیا کے ہر ادب میں آج بھی معمولی رد و بدل کے ساتھ موجود ہے۔ لوک ادب کی جڑیں بہت مستحکم ہیں اور اس کی علامتیں ترقی یافتہ تہذیب میں بھی پائی جاتی ہیں۔ کیونکہ قدیم انسان کا براہ راست ذریعہ اظہار یہی رہا ہے اور اسی کی مدد سے ہم پرانی دنیا اور اس کے معاشرے سے متعارف ہوتے ہیں۔ لوک ادب کی اہمیت کا اندازہ اس بات سے لگایا جا سکتا ہے کہ دنیا کی بڑی زبانوں کے عظیم ادیبوں اور شاعروں نے اس کو اپنی تحریروں میں جگہ دی ہے۔ 'شکسپیئر' جیسے عظیم فنکار نے، میکبتھ، مڈسمر نائٹس ڈریم، ہملٹ اور رومیو جولٹ وغیرہ ڈراموں میں، سر والٹر اسکاٹ نے اپنے ناولوں میں، بنجمن فرنکن، رابرٹ فراسٹ، لانگ فیلو، ایملی ڈیکنس، مارک ٹوونین الغرض بہت سے مشہور مصنفین نے اپنی تحریروں میں لوک ادب کو سراہا ہے۔ بنگلا ادب میں میر بشرف حسن کی پہلی کتاب 'رتناوتی' کی بنیاد بھی لوک ادب پر رکھی گئی ہے۔

لوک ادب کی آج جو اہمیت ہے، اس سے پہلے کبھی نہ تھی۔ دنیا کی تقریباً تمام ترقی یافتہ زبانوں میں اس فن پر تحقیق و جستجو ہو رہی ہے۔ یہ بات اب پوری طرح عیاں ہو چکی ہے کہ لوک ادب قدیم زمانے کے معاشرے کا وہ آئینہ ہے جس میں بنی نوع انسان کے دکھ مکھ، آسنگوں اور تجربہ حیات بلکہ تہذیب و تمدن کی تصویریں نظر آتی ہیں۔ یہی وجہ ہے کہ لوک ادب نے قوموں کی روایات اور ان کے ادب و فن کی تخلیقات کے پس پشت اہم کردار ادا کیا ہے، بلکہ علم الانسان کے خیال میں انسانی معاشرے اور اقوام و ملل کی زندگی کا روحانی اور جالیاتی ذوق لوک ادب ہی سے پورا ہوتا ہے۔ دور جدید میں ادب

کے واسطے سے روایات کی تحقیق و جستجو کے لیے عام طور پر پیچھے مڑ کر دیکھنا پڑتا ہے اور ہم اس نتیجے پر پہنچتے ہیں کہ لوک ادب یا تحریروں کی شکل میں یا زبان در زبان صدیوں کی ٹیڑھی میڑھی پگڈنڈیاں طے کر کے ہم تک آیا ہے اور یوں ہمارے سامنے وہ تصویریں ابھری ہیں جن میں کسی معاشرے کی بھرپور عکاسی ہوتی ہے۔

دیگر ملکوں کی طرح بنگال کے عوام بھی اپنی زندگی کی کہانی مختلف طریقوں سے بیان کرتے آئے ہیں۔ ان کی کہانیوں میں دکھ بھی ہے سکھ بھی، محبت بھی ہے نفرت بھی، وصال بھی ہے جدائی بھی اور عام سطح سے بلند تصورات حیات بھی نظر آتے ہیں۔

علم الانسان کے ماہرین قدیم رسم و رواج اور خیالات و تصورات کو جو وہم پرستی پر مبنی تھے، بڑی اہمیت دیتے ہیں، کیونکہ ایک زمانہ تھا جب یہی سب کچھ مذہب کا جزو لاینفک تھا۔ ہمارے ہاں آلو کی آواز آج بھی عوام کے نزدیک بدشگونی کی علامت سمجھی جاتی ہے۔ رگ وید میں رشیوں نے آلو کی آواز کو موت کی آمد سے تعبیر کیا ہے۔ پوران میں تحریر ہے کہ ایک عظیم دیو چاند اور سورج کو درمیان سے نگلتا جاتا ہے اور اسی لیے چاند گرہن یا سورج گرہن ہوتا ہے۔ آج اس پر کسی کو یقین نہیں آتا لیکن ہم دیکھتے ہیں کہ اس خلائی دور میں بھی ہندو، سورج یا چاند گرہن کے موقع پر سنکھ بجاتے ہیں اور اشنان کو نکل جاتے ہیں۔ قدیم زمانے سے جو عقیدہ پروان چڑھا تھا وہ آج بھی اسی شکل میں موجود ہے۔ چاند کے داغ کے بارے میں بھی بہت سی باتیں بیان کی جاتی ہیں لیکن بنگالی عوام کا عقیدہ تھا کہ ایک بڑھیا بڑ کے درخت کے نیچے بیٹھ کر سوت کات رہی ہے۔ آردو لوک ادب میں بھی یہی تصور پایا جاتا ہے۔ شام کے وقت ایک تارے کو دیکھنا بدشگونی سمجھا جاتا ہے۔ 'ودیا ہتی' کے ایک پد میں اس خیال کا اظہار یوں کیا گیا ہے :

کی ہم سانجھی اک سری تارا      بہادر جو ٹھک ششی  
ابتھی دور ہو ماجھ کو مور آن      جسے پھوسی ناہرسی

(ترجمہ) : کیا میں شام کا ایک تارا ہوں یا بہادوں کے مہینے کی چوتھی رات کا چاند؟ پرہو ان دونوں کے درمیان میرا چہرہ دیکھنا پسند کیوں نہیں کرتے۔

جادو منتر اور جھاڑ پھونک پر عوام کا عقیدہ کوئی نئی بات نہیں۔ آج بھی ان پڑھ اور کم پڑھے لکھے لوگ اس عقیدے پر اسی طرح قائم ہیں۔ مثلاً سانپ کسی کو کاٹ لے تو فوراً جھاڑ پھونک اور جادو ٹونے ہی سے اس کا علاج کیا جاتا ہے۔ ڈائن، چڑیل اور بہوت پریت پر بھی عوام یقین رکھتے ہیں۔ تحقیق کی جائے تو ایسے بہت سے عقیدوں کا کھوج لگانا مشکل نہیں۔ آج سے تقریباً پچاس سال پہلے بنگال میں لوگ توہمات کا بُری طرح شکار تھے۔ یہ ٹھیک ہے کہ آہستہ آہستہ آج وہ ان سے دور ہوتے جا رہے ہیں اور بنگال ہی پر کیا موقوف ہے، ساری دنیا سے توہمات کا خاتمہ ہوتا جا رہا ہے، تاہم علم الانسان میں ان توہمات اور عقیدوں کی بڑی قدر و قیمت ہے۔

پہیلیاں، لوریاں، جادو ٹونے، منظوم داستانیں، کہاوتیں اور گیت لوک ادب ہی کا حصہ ہیں، اور مشرقی پاکستان کا لوک ادب ہمیں ایک طویل شعوری منظر کی جھلکیاں دکھاتا ہے۔ اس میں ہم قدیم زمانے سے لے کر آج کل کی طرزِ بود و ماند کا مشاہدہ کر سکتے ہیں۔ ان میں ملاحوں، پھپھروں، کسانوں، سپیروں، فیل بانوں، خانہ بدوشوں، فقیروں، بھکاریوں کی زندگی سے متعلق کہاوتیں، پہیلیاں، کہانیاں اور گیت ملیں گے جن میں دنیوی اور روحانی دونوں قسم کے تجربات کا عکس ملتا ہے۔

### پہیلی

لوک ادب کی انتہائی قدیم شاخ ہے۔ اینڈریو لینگ کے بقول ”پہیلیاں قدیم زمانے سے رائج ہیں۔ جوں جوں زمانہ ترقی کرتا گیا ان میں بھی نفاست آتی گئی۔“ دنیا کے اور ممالک کی طرح بنگال میں بھی پہیلیاں زمانہ قدیم سے پشت در پشت، بعض اپنی اصلی شکل میں اور بعض ترقی یافتہ شکل میں، استعمال ہوتی آ رہی ہیں۔ ایک ہزار سال قبل مسیح، رگ وید میں بھی بہت ساری پہیلیوں کا کھوج ملتا ہے۔ ٹیلر کے خیال میں ”یہ پہیلیاں لوک روایات سے مذہب میں داخل ہوئی ہیں۔“ (Taylor-Literary Riddles، صفحہ ۱۴۳)۔

بنگلا زبان کے قدیم ادب ’چریا پد‘ میں ان گنت پہیلیاں ملتی ہیں۔ مثلاً :

دیب سہی ہوڑی کاؤ ہی ڈر بھائی

راتی بھوٹیلے کامرو جائی



یعنی ”دن کے وقت بہو کٹوے کو دیکھ کر ڈر جاتی ہے لیکن اندھیرا ہوتے ہی وہ کامروپ چلی جاتی ہے۔“ اصل میں اس کو پہیلی تو نہیں کہا جا سکتا مگر بعد میں جو پہیلیاں تشکیل پائیں ان کو خوراک یہیں سے ملی ہے۔ ترقی یافتہ شکل میں پہیلیاں مکند رام کی ’چنڈی منگل‘ میں ملتی ہیں۔ مکند رام کا عہد سولہویں صدی عیسوی ہے۔ ’چنڈی منگل‘ میں سکھ پاکھی اور فارسی زبان کے ’طوطا نامہ‘ میں بڑی مماثلت پائی جاتی ہے۔ طوطے کی طرح سکھ پاکھی یوں گویا ہوتا ہے :

بدھاتا فرمان گھورے ناہیک دوار  
 تابا تے پورش ایک بوٹھے نرا ہار  
 جو کھن پوروش بر ہوٹے بلوان  
 بدھاتا سرین گھر کورے کھان کھان

یعنی ، خالق کے تعمیر کردہ مکان میں کوئی دروازہ نہیں ہے۔ اس میں ایک شخص بنا بنا کھائے پیے بیٹھا ہے۔ لیکن جونہی اس میں کچھ طاقت آتی ہے ، خالق اس مکان کو توڑ پھوڑ دیتا ہے۔

اس پہیلی کا جواب ہوا۔۔اندا

نیچے وہ چند پہیلیاں درج کی جاتی ہیں جو بنگلا میں بہت مقبول ہیں :

(۱) ایکٹو کھانی گھورے ، چوں کام کورے (چھوٹے سے ایک گھر میں سفیدی ہو رہی ہے) جواب اندا

(۲) ایکٹو کھانی کاجھے ، رانگا بٹوٹی ناچے (چھوٹے سے ایک درخت پر خوبصورت دلہن ناچتی ہے) جواب سرچ

(۳) جنمو جو کھن پائی ، آمار نڈ چڑ نائی (جب میں جنم لیتا ہوں ، مجھ میں حرکت نہیں ہوتی) جواب اندا

(۴) بن تھیکے بیرو لوٹیا ، سونار ٹوپر کاتھائے دیا (جنگل سے طوطا سر پر سنہری ٹوپہ پہنے نکلا ہے) جواب انناس

ان پہیلیوں کے علاوہ بہت سی اور پہیلیاں مختلف ممالک سے بنگال میں داخل ہوئیں اور یہاں کی پہیلیاں دوسرے ملکوں میں پہنچیں ، کیونکہ ازمنہ قدیم کی تاریخ ایک سی ہے ۔ تیرھویں صدی عیسوی میں بنگال پر ترکوں کا قبضہ ہوا ۔ پندرھویں صدی کے بعد سے پرتگیز ، ولندیزی اور فرانسیسی آئے اور اٹھارھویں صدی سے مسلسل دو سو سال تک انگریزی اقتدار بنگال کی روایات پر اثر انداز ہوتا رہا ۔ ہندو ، مسلمان ، جین ، بدھ ، عیسائی اور پارسی اور بہت سے دیگر مذاہب کی روایات بنگال کی مٹی میں رچ بس گئی ہیں ۔ لوک ادب میں ان سب کی علامتیں ملتی ہیں ۔

کچھ اور پہیلیاں ملاحظہ فرمائیے :

کاندار اوپر کاندہ

جے نا بھانگائی تے پارے تار باپ بھائی سہو باندا

یعنی اگر کوئی بتا نہ سکے تو اس کے باپ بھائی اسیر ہوں گے ۔

(جواب : کیلے کی چھڑی)

لال بدن چھے چرن پیٹ کاٹی لے ہائے

مورکھے کی بھانگائی بے پنڈی تیری فانے (جواب : چیونٹی)

راجار بیٹا موریا روئیچھے دیکھی بار نائی

راجار اوٹھان ہوڑیا روئیچھے جھاڑی بار نائی

باجار پھول پھوٹیا روئیچھے تولی بار نائی

یعنی راجہ کا بیٹا مرا پڑا ہے اور دیکھنے والا کوئی نہیں ، راجہ کا صحن ٹوٹ گیا ہے ، صاف کرنے والا کوئی نہیں ۔ ہزاروں پھول کھل اٹھے ہیں توڑنے والا کوئی نہیں (جواب : چاند ، آسمان ، تارے) ۔

## اٹھتے سورج و نمستکار پوڑتے سورج و نمستکار

یعنی طلوع اور غروب ہوتے وقت سورج کو سلام - (جواب : کیلے کا تنا)

ان دو سطروں میں دنیا کے ایک گمبھیر المیے کی طرف اشارہ کیا گیا ہے - کیلے کا تنا سورج کی طرف منہ کر کے ہی پروان چڑھتا ہے - اس کے بعد ایک دن تلخ تجربوں سے گزر کر زمین پر گر جاتا ہے اور مٹی میں مل جاتا ہے - مطلب یہ ہوا کہ سورج کے چہرے کو دیکھ کر جس نے زندگی حاصل کی تھی اس کا انجام المناک ہوتا ہے - انسانی زندگی کا یہی وہ المیہ ہے جو دنیا کے شاعروں اور ادیبوں کی تخلیقات کا محرک رہا ہے - پہیلی محض پہیلی نہیں ہوتی ، یہ دراصل شاعری اور دانشوری کی آمیزش ہوتی ہے - کتنے راج سنگھاسن خس و خاشاک کی طرح اڑ گئے ، وقت کا پھیٹا گزر کر حال سے ماضی بن جاتا ہے لیکن یہ پہیلیاں موسم خزاں کے آسمان پر ہلکے بادلوں کی طرح ہمارے حافظے میں صدیوں سے محفوظ چلی آ رہی ہیں -

## لوری

ٹیگور نے لوری کے بارے میں جس خیال کا اظہار کیا ہے وہ بہت اہم ہے - وہ کہتے ہیں ”بغور دیکھا جائے تو بچوں سے قدیم اور کوئی شے نہیں - عمر رسیدہ لوگوں کے اندر عہد بعہد اور ملک در ملک رسم و رواج کے مطابق اور تعلیم کی وجہ سے نئی نئی تبدیلیاں رونما ہوتی ہیں لیکن بچے صدیوں پہلے جیسے تھے آج بھی ویسے ہی ہیں ، لہذا لوری خواہ قدیم ہو یا جدید ، ہر ملک میں اس کی روح آج بھی ویسی ہی ہے -“

بنگال میں بچوں کو سنانے اور انہیں خوش رکھنے کے لیے جو گیت آج بھی شہروں اور دیہاتوں میں گائے جاتے ہیں ان ، میں غنائیت بھی ہے اور شعریت بھی - حالانکہ یہ صدیوں پرانے ہیں ، جب نہ تعلیم کا رواج تھا اور نہ لوگ پڑھنا لکھنا جانتے تھے ، تاہم ان گیتوں میں جذبات کی ترجمانی بھی ملتی ہے اور فطرت کی عکاسی بھی :

برشی پوڑے ٹاہر ٹاہر ندی ایلوبان  
شیو ٹھا کو ریر بٹے ہولو تین کنے دان

ایک کنے راندھیں باڑن ، ایک کنے کھان  
ایک کنے ناکھئے ای باپیر باڑی جان

(رم جھم بارش ہو رہی ہے اور ندی میں سیلاب آ گیا ہے - تین لڑکیوں کے ساتھ  
شوٹھا کر کی شادی ہو رہی ہے - ایک لڑکی کھانا پکاتی ہے ، دوسری کھاتی ہے اور تیسری  
بنا کھائے پیے باپ کے گھر چلی جاتی ہے) -

گھوم پاڑانی ماسی پیسی سودیڑ باڑی ایسو  
کھاٹ نئی پالنگ نئی چوکھ پیتے بوسو!  
باٹا بھورے پان دیبو ، گال بھورے کھاؤ  
آمادیر کھوکار چوکھے گھوم دیے جاؤ

(آنکھوں میں نندیا لانے والی خالاؤ ، ذرا ہمارے گھر بھی آؤ - یہاں نہ کھاٹ ہے نہ پلنگ ،  
بس آنکھیں کھول کر بیٹھی رہو - پاندان بھر کر پان دوں گی ، تم کھاتی جاؤ اور ہمارے  
منے کی آنکھوں میں نیند بھردو) -

بچہ اب بڑا ہو گیا ہے اور پاؤں پاؤں چلنے لگا ہے - ماں یہ لوری گاتی ہے :

کھوکن ایلو بیڑے      پاٹر نو پور ہارے  
جاک گے نو پور ہارے      آ بار دیبو گوڑے

(میرا منٹا بڑا ہو گیا ہے ، اس نے پاؤں کی گھنٹی گم کر دی ہے - گھنٹی گم ہو گئی تو  
کیا ہوا ، پھر بنوا دوں گی) -

منٹا دودھ پی رہا ہے اور ماں یہ گیت گنگنا رہی ہے :

آئے رے پاکھی لاج جھولا      کھابی دابی دودھ کولا  
دودھیر بائی تپت      مانک ہو بے شوکت  
مانک جا بے رونے      باگھ بھالو کیر سنگے  
شے کھانی گئے کی کور بے      کادا کھونچ کھونچ ماچھ دھور بے

(اے پنچھی دم ہلاتے ہوئے آؤ - دودھ پیو اور کیلے کھاؤ - دودھ کا برتن گرم ہے -

مٹا میرا جاق و چوبند ہوگا۔ وہ جنگ کے میدان میں جائے گا اور شیر بیتانو کے ساتھ لڑے گا۔ لیکن وہاں جا کر کرے گا کیا، کیچڑ بٹا بٹا کر مچھلیں پکڑے گا۔

اور زبانوں کی طرح اس طرح کے بے شمار گیت بنگلا زبان میں بھی موجود ہیں۔ ان سے اس وقت کے معاشرے، مشاغل، مقامی طور طریقوں، آرزوؤں اور آسنگوں کا بخوبی اظہار ہوتا ہے۔

### جادو ٹونے

جادو ٹونا، جنتر منتر، پیش گوئی وغیرہ کا استعمال ازمنہ قدیم سے چلا آ رہا ہے۔ ہزاروں سال پہلے روم، یونان، مصر وغیرہ مقامات میں اس کی جڑیں بہت مضبوط تھیں۔ شادی بیاہ، ہوجا پاٹ اور مختلف تقریبات کے سلسلے میں بنگال کے مختلف علاقے جادو ٹونے کی وجہ سے اب بھی مشہور ہیں۔ میمن سنگھ کے ایک دیہی گیت سے بھی جادو ٹونے کے رواج کی شہادت ملتی ہے۔ مثلاً:

”نانان گاؤں میں ’ہیرا لیرا‘ کا گھر ہے جس کا پیشہ ہی جادو ٹونا ہے۔ گاؤں گاؤں گھوم پھر کر اپنے استاد کے سکھائے ہوئے جادو ٹونے کو آزماتا ہے اور پیسے کماتا ہے۔ اس کے سر کے بال لمبے لمبے ہیں، ڈاڑھی بھی بڑھی ہوئی ہے۔ اس کی نگاہیں آسمانوں، زمینوں، ستاروں، چاند اور ہواؤں تک کو پہچانتی ہیں۔ ہیرا لیرا کو معلوم ہے کہ پہلا قمری مہینہ کون سا ہے اور اس مہینے کے پہلے دن کو کیا کہتے ہیں، اور اس کو یہ بھی معلوم ہے کہ پانی میں چاند کا عکس کیا کہتا ہے۔“

بھوت پریت بھگانے کے لیے بہت سے گیتوں میں یہ گیت بھی مقبول ہے:

”ذرا گوشِ ہوش سے سنو، میرا نام دیدار بخش ہے

یہ نام سن کر دنیا بھر کے بھوت پریت کالپ اٹھتے ہیں!

اگر میں شیخ فرید کا نام لے کر جھاڑ پھونک شروع کروں

تو کیا مجال کہ میرے سامنے کوئی ٹھہر سکے

میں تیرا نام جاننا چاہتا ہوں ، ذرا بتا دے اپنا نام

اور یہ بھی بتا دے کہ تو کس قبیلے سے ہے ، تیری ذات کیا ہے اور کہاں ہے تیرا ٹھکانا ؟

### ضرب الامثال

ہر ملک کی اپنی اپنی کہاوتیں ہوتی ہیں - بنگال میں بھی ہزاروں ایسی کہاوتیں ہیں جن سے قوموں کی تہذیب اور ثقافت کی تاریخ کا پتا چلتا ہے - انگلستان کے مشہور مفکر Bacon نے کیا خوب کہا ہے :

“The Genius, Wit and Spirit of a Nation are discovered by its Proverbs.”

”کسی قوم کی عقل و ذہانت ، حسنِ ظرافت اور ہرشت کا اندازہ اس کی ضرب الامثال سے لگایا جا سکتا ہے۔“

دنیا کے مختلف علاقوں میں جو ضرب الامثال رائج ہیں ان سے اندازہ لگانا مشکل نہیں کہ تھوڑی بہت تبدیلی کے بعد ساری کہاوتیں ہر جگہ یکساں طور پر استعمال ہوتی ہیں - عموماً دیکھا گیا ہے کہ ذاتی تجربوں ، تاریخی واقعات ، روایات ، کھیتی باڑی ، سماجی رسم و رواج ، جھاڑ پھونک اور دوا دارو وغیرہ ہی نے کہاوتوں کو جنم دیا ہے - لوک ادب کی دیگر شاخوں کی طرح کہاوتوں کا استعمال بھی قدیم زمانے سے چلا آ رہا ہے - بنگلا میں یوں تو آن گنت کہاوتیں ہیں لیکن ذیل میں وہی کہاوتیں درج کی جا رہی ہیں جو ذرا سے رد و بدل کے بعد آردو میں بھی رائج ہیں :

(۱) اندھیر کی بارائری کی با دن (اندھوں کے لیے رات کیا اور دن کیا)

(۲) جارئوں کھاؤ تارگن گاؤ (جس کا نمک کھاؤ اسی کے گن گاؤ)

(۳) آندھار گھوریر مانک (گڈڑی میں لعل)

(۴) آگے تو گھور تو بے تو پور (اول خویش بعد درویش)

- (۵) اپنار گھول شوکو لٹی شٹی بولے (اپنے دہی کو کوئی کھٹا نہیں کہتا)
- (۶) اپنار پائے اپنی کوڑال مارا (اپنے پاؤں آپ کلمہاڑی مارنا)
- (۷) آپ بھالو تو جگت بھالو (آپ بھلا تو جگ بھلا)
- (۸) اک ہاتھی تالی باجے نا (ایک ہاتھ سے تالی نہیں بجاتی)
- (۹) جور جار ملک تار (جس کی لٹھی اسی کی بھینس)
- (۱۰) تل کے تال کو ریونا (رائی کا پہاڑ بنانا)
- (۱۱) دو شیر لٹھی ایکیر بوجھا (دس کی لٹھی ایک کا بوجھ)
- (۱۲) ناچتے جانے نا آوٹھا نیر دوش (ناچ نہ جانے آنگن ٹیڑھا)
- (۱۳) مرا ہاتھی لاکھ ٹاکا (مرا ہاتھی سوا لاکھ)

بعض کہاوٹوں میں تاریخی اور معاشرتی جھلمکیاں بھی نظر آتی ہیں۔ مثلاً :

مغل پٹھان بدو ہولو ، فارسی پوڑے تانتی

اس کہاوٹ سے ظاہر ہوتا ہے کہ اس کی تخلیق ۱۲۰۱ء کے بعد ہوئی ہوگی جب کہ ترکوں نے بنگال کو فتح کیا تھا۔ غالباً کوئی جولاہہ فارسی پڑھنا چاہتا تھا مگر وہ پڑھ نہ سکا ، یعنی یہ کام اس کے بس کا نہ تھا۔ اس طرح 'نواب سرفراز خاں' ، 'نواب خانجا خاں' ، 'روپے پدمنی' وغیرہ کہاوٹوں میں تاریخی تصویریں نظر آتی ہیں۔

## لوک کہانیاں

لوک کہانیوں میں ہر قوم کی اپنی تہذیب کا پرتو ہوتا ہے۔ ان میں صدیوں پرانی وہ روایات ہوتی ہیں جو رفتہ رفتہ قوم کا اپنا مزاج بن جاتی ہیں۔ ان کہانیوں کو جنم دینے والا کوئی بہت بڑا ادیب نہیں ہوتا تھا ، صرف عام لوگ اپنے احساسات کو نطق کا جامہ پہنا دیتے تھے۔ ان میں نہ فن کا خیال رکھا جاتا تھا نہ زبان پر توجہ دی جاتی تھی۔ کہانی کا تسلسل ٹوٹتا نہیں تھا۔ جذبات آفرینی پر ان کو قدرتِ کاملہ حاصل تھی۔

مشرقی پاکستان کی لوک کہانیاں بھی ، خواہ وہ منظوم ہیں یا نثری ، دنیا کی دیگر

قوموں کی لوک کہانیوں کی طرح صدیوں پرانی ہیں۔ چھ سات سو سال میں ان گنت انقلابات آئے، کتنی حکومتوں کو عروج و زوال دیکھنا پڑا، معاشرے میں تبدیلیاں نمودار ہوئیں، خود بنگلا ادب مختلف ادوار سے گزرا۔ مگر یہ لوک کہانیاں زمانے کی دست برد سے محفوظ رہیں۔ ان کو محفوظ رہنا ہی چاہیے تھا کیونکہ ان میں بنگال کی پرانی تہذیب کی روح پوشیدہ ہے۔ ان میں قدیم معاشرے کی جھلکیاں ملتی ہیں۔ یہ لوک کہانیاں جو آج کتابوں میں محفوظ کی گئی ہیں، بہت قدیم ہیں، لیکن ان کی دریافت کو زیادہ عرصہ نہیں ہوا۔ ان کی دریافت میں پیہم کوششوں کو دخل ہے۔ ادب کے دیوانوں نے گاؤں گاؤں جا کر ان کا کھوج لگایا، برسوں تحقیقات کی گئیں۔ دراصل ان تحقیقات میں محققین کا خونِ جگر شامل ہے۔ اگر وہ اپنی تحقیقات میں اپنا ذوق شامل نہ کرتے تو مہوا، ملوا، دیوان مدینہ، فیروز خاں، کفن چور، کاجل ریکھا، چندراوتی وغیرہ جیسی معرکہ آرا کہانیاں کہاں سے ملتیں۔ ان کہانیوں کو پڑھ کر ہمیں اپنی پرانی تہذیب کا علم ہوتا ہے۔ ہمیں اپنے گاؤں کے اس معاشرے کا علم ہوتا ہے جو حسن و عشق، محبت و نفرت، دکھ سکھ، وفا اور دغا، عقل اور حماقت، صبر اور شکایت، ایثار اور خود غرضی، بلکہ سماجی بے انصافی، الغرض ان میں تجربہء حیات کا پورا سرمایہ موجود ہے۔ ان میں ان لوگوں کا نطق ہے جو ملمع سے پاک ہونے کے ساتھ اپنے اندر قلب و نظر کی گہرائی رکھتے ہیں۔ یہ محض عشق و محبت کے فسانے نہیں، پوری زندگی کا نچوڑ ہوتے ہیں۔

بنگلا لوک کہانیوں کی کثیر تعداد ضلع میمن سنگھ سے دریافت ہوئی ہے۔ ان کہانیوں کو گاؤں کے اُن پڑھ شاعروں نے سنا جو ان کے دلوں میں گھر کر گئیں اور پھر انہوں نے اپنی جذبات آفرین زبان میں ان کو بیان کیا۔ وہ بچور و قوافی اور عروض سے نابلد ضرور تھے لیکن ان کے دلوں میں جذبات و احساسات کے جو چراغ فروزاں تھے ان کی کوئیں کہانیوں کو گرمی بخش گئیں۔ بنگال کے مشہور نقاد ڈاکٹر دینیش چندر مین لکھتے ہیں کہ ”گاؤں کے جن شاعروں نے ان کہانیوں کو نظم کیا ہے ان کے آنسوؤں کے سوتے خشک ضرور ہو گئے، لیکن سامعین کے آنسو کبھی خشک نہیں ہو سکتے۔ مشرق میمن سنگھ کے دریا اور جھیل، جنگل اور کھیت، فضاؤں میں چھچھاتے ہوئے رنگ برنگے طیور، شام سمے گھاٹ کا منظر، یہ وہ مناظر ہیں جن کو دیکھ کر ہم دریائے



ٹیمس ، دریائے سین اور روم کے ویٹیکن بھول جاتے ہیں ۔ ہمارے دلوں میں اینڈرومیکی ، میپلنڈا ، ڈسڈیمونا اور نورا جو جذبات بیدار نہیں کر سکتیں وہ ہماری لوک کہانیوں کی ہیروئن مہوا اور ملوا جگا دیتی ہیں ۔“ (مہمن سنگھ گیتیکا ، دیباچہ صفحہ ۲۳) ۔

بنگال میں مسلم اقتدار سے پہلے لوک کہانیوں میں بھوت پریت ، جادو ٹونے ، دیو اور راکشش کا ذکر ہوتا تھا لیکن مسلمانوں کی آمد کے ساتھ ساتھ ہی فکر و خیال میں بھی تبدیلیاں آ گئیں ۔ اب ان کہانیوں میں بھوت پریت اور دیو راکشش کی جگہ جن پری ، راجہ بادشاہ ، کوتوال ، وزیر اور شاہزادہ و شاہزادی نے لے لی ۔ مثلاً عیسیٰ خاں مسند علی ، جس نے شہنشاہ اکبر کے سیناپتی مان سنگھ کو کئی بار شکست دی ، لوک کہانیوں میں اہم مقام حاصل کر چکا ہے ۔ اس کے علاوہ اس خاندان کے دیگر افراد ، جیسے منور خاں دیوان اور فیروز خاں دیوان لوک ، کہانیوں میں نظر آتے ہیں ۔ شہزادہ شجاع پر بھی کئی لوک کہانیاں چائنگام کے علاقے میں دستیاب ہوئی ہیں ۔ ’پری بانو‘ کے متعلق بھی منظوم کہانی کا کھوج ملا ہے ۔

### منظوم کہانیاں

سب سے زیادہ حیرت انگیز بات تو یہ ہے کہ بنگلا کی لوک کہانیاں زیادہ تر منظوم ہیں ۔ اور ان منظوم کہانیوں میں دیہات کے ان پڑھ شاعروں نے احساسات و جذبات کی بہت ہی موثر پیرائے میں تصویر کشی کی ہے ۔ یہ مکالمہ ملاحظہ ہو :

’ اے اپنیا بھرن کو آنے والی لڑکی ! تو پانی بھرنے میں محو ہے ۔ کل تجھ سے جو کچھ میں نے کہا تھا ، کیا وہ بھی یاد ہے ؟‘

’ سنو ، سنو اے گہرو کار ، قسم تمہاری مجھے یاد نہیں پڑتا کل تم نے کیا کہا تھا !‘

’ اے اپنیا بھرن کو آنے والی لڑکی ! تو تو لہریں بنانے میں محو ہے ، دیکھ میں تنہا ہوں ، ذرا مسکرا کر مجھ سے بھی کلام کر !‘

’ جیسے تمہارے ماں باپ بے رحم ہیں ، ویسے ہی تمہارا دل بھی ہتھر جیسا ہے ، ہائے تمہاری یہ جوانی کس طرح رائیگان جا رہی ہے !‘

’- دولت کہ میرے ماں باپ بے رحم ہیں۔ یہ بھی صحیح ہے کہ میرا دل کٹھور ہے لیکن تجھ جیسی ناری مل جائے تو میں اس سے بیاہ رچا لوں۔‘  
 ’- اے بے شرم! کیا تم کو شرم نہیں آتی؟ اس گاگر کو اپنے گلے میں باندھ کر ذرا ڈوب مرو!‘

’- گاگر کہاں سے لاؤں اور ڈوری کہاں ڈھونڈوں تو ہی اتھاہ سمندر بن جا اور میں اس میں ڈوب مروں!‘

یہ مکالمہ مشہور بنگلا لوک کہانی ’مہوا‘ سے ماخوذ ہے۔ اس کہانی کے بارے میں دینیش چندرسین رقم طراز ہیں: ”تقریباً ساڑھے تین سو سال پہلے یہ کہانی نظم کی گئی تھی۔ اس کے شاعر ہیں بدیچ کنائی۔ کہا جاتا ہے کہ ان کو ایک نیچ ذات لڑکی سے، جس کے حسن کا شہرہ دور دور تک تھا، عشق ہو گیا تھا۔ منزل مراد تک تو پہنچ نہ سکے البتہ ان کو ذہنی اذیتوں سے گزرنا پڑا۔ یہی وجہ ہے کہ ’نذیر چاند‘ اور ’مہوا‘ میں ان ہی کے دل کی دھڑکنیں سموئی ہوئی ہیں۔ ایک زمانہ تھا کہ میمن سنگھ کے ہر گھر میں یہ کہانی بڑے چاؤ سے پڑھی جاتی تھی۔ ’مہوا‘ کے اول سولہ مصرعے کسی ایک مسلمان شاعر نے کہے ہیں۔“ اس میں ایک ادبی شاہکار کے وہ سارے لوازمات موجود ہیں جو ایک کامیاب ڈرامے کے لیے ضروری سمجھے گئے ہیں۔

’مہوا‘ کے حسن کی تعریف اس طرح کی گئی ہے:

”وہ چلتی تو اس کے لمبے لمبے بال اس کے پاؤں چومتے،

بولتی تو چمپا کے پھول کبھل اٹھتے تھے،

آنکھیں یوں چمکتی تھیں جیسے آسمان پر تارے جگمگ کر رہے ہوں۔“

اور ایک ملاح جب ’مہوا‘ کو دریا میں چھلانگ لگا کر خودکشی کرنے دیکھتا ہے تو اسے اپنی گرفت میں لے کر اس طرح گویا ہوتا ہے:

”تیری آنکھیں ہیں کہ سنگترے کے پھانک اور تیرے یہ بال!

جیسے بادلوں کے قافلے! لڑکی! میری طرف آنکھیں اٹھا کر دیکھ!

دیکھ کہ یہ جوانی سدا رہنے کی نہیں۔ سن کے تجھے نیلے آسمان جیسی ساڑھی لا کر دوں گا، ناک کے لیے سونے کی نتھ لاؤں گا۔ تیرے سیاہ اور لمبے بالوں کے لیے خوشبودار تیل لاؤں گا۔ میرے گھر میں غلاموں اور باندیوں کی کمی نہیں۔ تجھے ذرا بھی تکلیف نہیں ہوگی، وہ تیرے پاؤں دھلائیں گی۔ سنہرے پلنگ پر تیرا بستر ہوگا۔ برف آلود جاڑے کی رات کی فکر نہ کر۔ تیرے لیے لحاف تیار ہے۔ کنیزیں ہر دم دست بستہ تیرے حضور میں کھڑی رہیں گی۔ میرے نگر میں ہاتھی گھوڑے اور لاؤلشکر ہیں، تو تو ملکہ بن کر رہے گی۔ اندر محل میں پھولوں کا حسین باغ ہے۔ ہم دونوں صبح و شام اس باغ میں جا کر پھول توڑیں گے۔ تو پان کے بیڑے مجھے کھلائے گی اور میں تجھے۔ فکر نہ کر، ایسی ساڑھی لا کر دوں گا جس کی قیمت لاکھ روپے سے کم نہ ہوگی اور تیرے بالوں میں پیرے موقی یوں جڑ دوں گا جیسے درختوں میں پھل۔“

ان تشبیہات و تلمیحات سے گاؤں کے اُن پڑھ شاعر کی ذہنی صلاحیتوں کا بخوبی اندازہ ہو سکتا ہے۔ ہر لوک کہانی میں ایسی ہی تشبیہات ملیں گی جو اسی ماحول کی عکاسی کرتی ہیں اور بیان میں رنگینی پیدا کر دیتی ہیں۔

اب ذرا ایک اور منظوم لوک کہانی 'آئینہ بی بی' کی طرف آئیے۔ سورج اجل سوداگر کے بیٹے کا نام محمود اجل ہے۔ ایک رات جب کہ موسلا دھار بارش ہو رہی تھی اور بادل کرج رہے تھے، اس کی ملاقات 'آئینہ' کے ساتھ ہوتی ہے:

”میرے ملک میں چمپا کے پھول ہیں جو درختوں میں کھلے رہتے ہیں  
لیکن پھول بھی اس حسینہ کے آگے پیچ ہیں۔“

پہلی ہی نظر میں وہ محبت کا شکار ہو جاتا ہے:

”دنیا میں بے شمار امراض ہیں اور لاتعداد افکار

لیکن جوانی میں محبت کا مرض تمام امراض سے شدید ہوتا ہے۔“

اور جب آئینہ کو پتا لگ جاتا ہے کہ محمود نے دوسری شادی کر لی ہے تو انتہائی نامرادی اور مایوسی کے عالم میں وہ غرقِ آب ہو جاتی ہے۔ اس المیے کا شکار صرف 'آئینہ' نہیں ہوئی۔ اس سے پہلے ایسے ہی المیے کا شکار چندراوتی اور جیانند، لیلیا اور کنکا، آلول و دیوانہ مدینہ، بھیلوا اور امیر سوداگر اور شہزادی سکینہ ہو چکی ہیں جن کی غم انگیز چیخیں آج بھی فضا میں گونجتی سنائی دیتی ہیں :

”محبت لعل و گُہر ہے ، محبت گلے کا ہار ہے

جو محبت کرتے کرتے زندگی سے ہاتھ دھو بیٹھتا ہے ، وہی امر ہے“

بنگلا میں جتنی بھی لوگ کہانیاں ہیں ان سب میں عورت کے کردار کو بہت اہمیت دی گئی ہے۔ محبت کی خاطر وہ سب کچھ قربان کر دیتی ہے اور دنیا کی کوئی طمع یا لالچ اسے اس راہ سے ہٹانے میں کامیاب نہیں ہوتا۔ وہ اپنے محبوب سے یوں مخاطب ہوتی ہے :

پیارے! میرے گھر آنا ، بیٹھنے کو تپائی دوں گی

شالی دھان کا چیڑا دوں گی کھانے کو

اور شابری کیلے بھی کھلاؤں گی !

میرے گھر میں بھینس کے دودھ کا دہی بھی ہے ،

پیارے تینوں وقت پیٹ بھر کر تمہیں کھلاؤں گی ۔

مہوا ، ملوا ، چندراوتی ، روپ وتی ، دیوانہ مدینہ وغیرہ ساری کہانیوں میں عورت کی تصویر بہت خوبصورت انداز میں پیش کی گئی ہے ۔

منظوم لوگ کہانیوں کو مندرجہ ذیل حصوں میں تقسیم کیا جا سکتا ہے :

(۱) مجازی عشق ، جیسے مہوا ، ملوا ، بھیلوا ، شیام رائے ، منجورمان ، دیوان بھابنا ، روپ وتی ، آئینہ بی بی وغیرہ ۔

(۲) ایسا عشق جس کا درجہ مذہب سے بھی بلند ہے ۔ چندراوتی میں یہی تصور پیش کیا گیا ہے ۔

(۳) علامتی عشق : 'کنکا و لیلا' اور 'دھوپار پاٹ' وغیرہ کہانیاں علامتی عشقیہ کہانیاں ہیں۔

(۴) شادی بیاہ کا عشق : منصور بیانی کی کہانی 'دیوانہ مدینہ' میں ایسا ہی عشق پیش کیا گیا ہے۔

(۵) تاریخی کہانی : عیسیٰ خاں مسند علی خاں سے منسوب ایک کہانی سلہٹ کے علاقے سے ملی ہے۔ اس کہانی کا ہیرو دیوان آدم خاں ہے جو خواب میں اپنی ماموں زاد بہن (کیدار رائے کی بیٹی) ادے تارا کو دیکھتا ہے اور اس پر دل و جان سے عاشق ہو جاتا ہے۔ بعد میں اسی کے ساتھ شادی بھی ہو جاتی ہے۔ غرض کہ بنگلا لوک کہانیاں اپنے موضوعات کے لحاظ سے متنوع ہی نہیں دلکش و دلرس بھی ہیں۔

در اصل منظوم کہانیاں جو مسلم بنگالی ادب کا ایک قیمتی ورثہ ہیں، مہاتما بُدھ کے زمانے سے بنگال کے دیہات میں مقبول رہی ہیں۔ ایک مشہور نقاد ڈی۔ سی۔ سین لکھتا ہے: "مسلمان ان منظوم داستانوں کے نہ صرف سرپرست اور مصنف تھے بلکہ ان کے محافظ بھی تھے۔ ان کی مدد اور سرپرستی کے بغیر قدیم بنگالی ادب کے اس عظیم ورثے کا بہت سا حصہ ضائع ہو سکتا تھا۔ کسان، ملاح، فقیر، دیہاتی بزرگ اور اسی طرح کے دوسرے لوگ جو ادبی اقدار سے روشناس نہ تھے، اس عظیم اور پاکیزہ شاعری کے لکھنے والوں میں تھے۔ ان کی کہانیاں ایسے واقعات سے جنم لیتی ہیں جو روزمرہ کی پرسکون دیہاتی زندگی میں کبھی کبھار ہلچل پیدا کر دیتے ہیں اور تعاقب، لڑائی اور محبت جیسے واقعات لکھنے والے کی شاعرانہ صلاحیت کی بدولت ایک جذباتی منظوم کہانی کا روپ دھارتے ہیں۔"

غور سے دیکھنے کے بعد ہمیں پتا چلتا ہے کہ ان منظوم داستانوں میں سادہ دیہاتی زندگی کا ہر پہلو مثلاً محبت اور خوشی، خوف اور امید، غم اور خوشی اور جذبات و احساسات کی گہرائی کو ایسی زبان میں شاعرانہ مہارت کے ساتھ بیان کیا جاتا ہے جس پر ورثہ ورتہ جیسے شاعر کو بھی رشک آ جائے۔ یہ زبان روزمرہ کی بول چال کے بہت

قریب ہے اور اسی سادگی اور بے ساختگی میں اس کی خوبصورتی پنہاں ہے۔ منظوم کہانیوں میں حزن و ملال بھی ہوتا ہے اور جنگی گیت اور رقص جیسی تیزی اور توانائی بھی۔ فقیروں یا دیہاتی بوڑھوں کی داستانوں کے وسط میں ڈرامائی آہنگ یا تفریحی موسیقی پر نمایاں زور دیا جاتا ہے اور یہ داخلی ڈرامائی پہلو یونانی ڈرامے کے کورس سے بہت مشابہت رکھتا ہے۔ تمام منظوم داستانیں سر، موسیقی اور ردیف و قافیہ کے اعتبار سے مکمل ہوتی ہیں اور تین سے چار گھنٹے میں پڑھی جا سکتی ہیں۔ کولمبیا یونیورسٹی کے ڈبلیو۔ ایلن نے منظوم بنگالی کہانیوں کے بارے میں لکھا ہے :

”مشرقی بنگال کی منظوم داستانوں میں مجھے نیا فکر، شخصی آزادی اور کاوشِ بہم نظر آتی ہے۔“

متحمل مزاج بدھوں کے بعد جب برہمن آئے تو منظوم داستانوں کو بہت دھچکا لگا۔ برہمن سنسکرت کے علاوہ کسی اور زبان کے استعمال کو برداشت نہیں کرتے تھے، چنانچہ وہ منظوم کہانیوں کو، جو عوامی ذہن کی پیداوار تھیں، سوقیانہ اور قابل نفرت سمجھتے تھے۔ اسلام کے اثر کے تحت لوک ادب کی یہ صنف پلاسی کی جنگ کے بعد تک قائم رہی۔ مسلم معاشرے کی اقتصادی بحالی کے بعد منظوم داستانیں ایک بار پھر دیہاتی ماحول کی طرف لوٹ کر مقبولیت حاصل کر گئیں۔

مشرقی بنگال کی پوری زندگی کی جھلکیاں ان داستانوں میں موجود ہیں۔ گاؤں کے کسی اہم انسانی واقعے کے گرد داستان یوں گھومتی ہے کہ معاشرتی حالات اور کرداروں کے خد و خال واضح ہو جاتے ہیں۔ منظوم داستانیں عوام کی طبقاتی خصوصیات کا مرقع ہوتی ہیں اور جو کوئی اس پہلو سے ان داستانوں کا مطالعہ نہیں کرتا، اس کی تحقیق کی بنیاد اتنی ہی فضول ہے جتنی کہ ان قدیم عالموں کی تھی جو اس تنازعے پر کئی جلدیں لکھا کرتے تھے کہ سوئی کی نوک پر ایک وقت میں کتنی پریاں ناچ سکتی ہیں۔ ہندوؤں نے ایک خاص تعصب کے تحت منظوم داستانوں کا مذاق اڑانا شروع کیا۔ مشرقی بنگال کے دیہات میں لوک کہانیوں اور موسیقی کا زور کم ہوتا گیا۔ دیہاتی شاعروں کے تخلیقی عمل پر اوس پڑنا شروع ہو گئی۔ یہ صورت حال ۱۵۰ برس تک جاری رہی۔ بعد ازاں

نہر الاسلام اور جسیم الدین نے منظوم داستانوں کا وقار بحال کرنے کی کوشش کی۔ انہوں نے سنسکرت کے غیر فطری الفاظ کو زبان سے خارج کیا اور عربی، فارسی اور اردو کے عام روزمرہ کے الفاظ کو دوبارہ زبان میں داخل کیا۔

اسلامی اصولوں کے تحت اخوت کا جو سماجی انقلاب بنگال میں رونما ہوا، اس نے دورِ حاضر کے ادیبوں کو بہت متاثر کیا، اس لیے موجودہ تحریریں منظوم داستانوں کی سادگی اور تنوع کو بحال کرنے کے سلسلے میں ایک کڑی کی حیثیت رکھتی ہیں۔

داستانوں کی خوبصورتی، جذبات اور مناظر کی بھرپور عکاسی مشرقی بنگال کے اُس دور کی نشاندہی کرتی ہیں جب کہ وہاں سماجی بے انصافی کا دور دورہ تھا اور عوامی شاعر مصائب اور آلام کے شکار لوگوں کے دلوں میں جھانک کر ان داستانوں کی تشکیل کیا کرتا تھا، جس میں مصیبت زدہ عوام کے جذبات کا اظہار ہوتا تھا۔ کوئی مافوق الفطرت طاقت پیرو یا پیروئن کو صبر آزما لمحات میں تحفظ فراہم نہیں کرتی۔ انہیں مصائب کا مقابلہ خود ہی مردانہ وار کرنا پڑتا ہے۔ ہر داستان اسی دور کی عکاسی کرتی ہے جس میں وہ لکھی گئی ہو۔ 'ملوا' اسی طرح کی ایک داستان ہے۔

ستیا پیر، مانک پیر، جندری لڑائی اور شمشیر عزیز کانا، مشہور مسلم عوامی کہانیاں ہیں۔ 'ستیا پیر' اور 'مانک پیر' جیسی داستانوں کا تعلق بزرگ شخصیتوں سے ہے۔ دوسری کہانیوں کا تعلق مسلمان مبلغین کے عظیم کارناموں سے ہے۔ شاید اسی لیے داستانوں کو زیادہ تر مسلمانوں نے تحفظ دیا ہے۔ ان داستانوں کی پیروئیں بھی کئی عظیم کام سرانجام دیتی ہیں۔ وہ اپنے خاوند یا بھائی کو مصائب کے چنگل سے آزاد کراتی ہیں، عصمت اور قربانی کے اعلیٰ معیار قائم کرنے میں وہ ہمیں بنگال کی قدیم گھریلو زندگی کا نقشہ دکھاتی ہیں۔ ہمیں ان کی قلبی واردات اور جذباتی پاکیزگی اور اخلاقی اصولوں کی پوری تصویر ان داستانوں میں نظر آتی ہے۔ عوامی کہانیوں میں جو بے شمار گیت ہیں انہیں دیہاتی 'بھٹیال' سر میں گایا جاتا ہے۔ زیادہ ترقی یافتہ بنگالی موسیقی کے برعکس یہ سر ایک مخصوص بنگالی حیثیت رکھتا ہے۔ موجودہ بنگال میں چھ راگ ہیں اور چھتیس 'بھٹیال' ہیں۔ لیکن 'بھٹیال' سر اس میں شامل نہیں۔ 'بھٹیال' ایک خاص دیہاتی موسیقی ہے۔

اس میں بڑی سادگی ، ملائمت اور دلکشی ہے ۔ یہ لہے دل پر گہرا اثر مرتب کرتی ہے اور اس دلنشین تاثر کو پیدا کرنے میں راگ یا راگنی کی مخصوص پیچیدہ موسیقی کا سہارا نہیں لینا پڑتا ۔

’باؤل گت‘ لوک ادب کی صنف ہے ۔ ان گیتوں کے خالق کوئی بہت بڑے دانشور ، عالم ، ادیب یا شاعر نہیں تھے ۔ ان میں سے بیشتر کو نہ لکھنا آتا تھا نہ پڑھنا ۔ وہ جو کچھ محسوس کرتے اس کا اظہار برملا طور پر گیتوں کے الفاظ میں کر دیتے تھے ۔ انہیں اس کی فکر نہ تھی کہ ان کی زبان کیسی ہے ۔ انہیں اس بات کا بھی دکھ نہ تھا کہ ان کے خیالات و احساسات جو گیتوں میں ڈھل کر ہونٹوں سے نکلے ہیں وہ پسندیدگی کی نگاہ سے دیکھے جائیں گے یا نہیں ۔ ان کے گیت ان کے اپنے دکھ سکھ ، ہنسی خوشی ، نالہ و شیون کی عکاسی کرتے ہیں ۔ ان کی نگاہیں دنیا کو ایک نئے زاویے سے دیکھتی ہیں ۔ محبت و اخوت ان کا مذہب ہے ۔ باؤل گیت کے مشہور محقق پروفیسر محمد منصور الدین کہتے ہیں : ”ان کی عبادت دراصل انسان کی عبادت ہے ۔ ہم اس عبادت کو مذہب کی عبادت نہیں کہہ سکتے کیونکہ مذہب کے اپنے کچھ اصول ہیں ، چند قواعد و ضوابط ہیں ، قوانین ہیں لیکن باؤل کے یہاں یہ پابندیاں نہیں ، یہ بندشیں نہیں ۔ ان کے یہاں اولیت معرفت کو دی جاتی ہے ۔ وہ یہ جاننا چاہتے ہیں کہ روح کیا ہے ، اس کا نظام کیسا ہے ، وہ انسان کو اس پوری کائنات میں ایک حقیر اور ادنیٰ تماشائی گردانتے ہیں ۔ ان کے نزدیک گناہ و ثواب جنت و دوزخ انسان کے وجود کا ایک جزو ہیں ۔ ان کا اپنا کوئی مقدس صحیفہ نہیں اور نہ ان کو کسی مقدس صحیفے سے کوئی مطلب ہے ۔ یہ ساری چیزیں از ابتدا تا انتہا انسان کے اندر موجود ہیں ۔ باؤل گیتوں کے بحرِ تخیل میں تین لہروں کا سنگھم نظر آتا ہے : یعنی ہندو ، بدھ اور اسلام کے مابعد الطبیعیاتی نظریات ۔ لیکن تینوں مذاہب میں سے ایک مذہب نے بھی کسی کے نظریے کو من و عن قبول نہیں کیا ۔ (ہارا منی ، پروفیسر محمد منصور الدین ، صفحہ ۱۸) ۔

۱۲۰۱ء میں ترک مسلمانوں کے ہاتھوں فتحِ بنگال کے بعد صوفیائے کرام نے اشاعتِ مذہب کے لیے جو جدوجہد کی تھی اور وحدتِ وجود کا جو فلسفہ عوام کے ذہنوں میں مرتسم کیا تھا ، اس کی شدت میں نہ صرف ٹھہراؤ آ گیا بلکہ اس فلسفے کی از سر نو توضیح



اور تشریح کی گئی۔ بنگال کے گاؤں اور دیہات میں ایک نیا فلسفہ جنم لے رہا تھا اور وہ تھا یوگا قلندر فلسفہ۔ اس فلسفے کی بنیاد روحانی محبت پر رکھی گئی تھی جس نے بیبانگ دہل اعلان کیا تھا کہ خدا تک رسائی کا واحد ذریعہ یہی عشقِ الہی ہے۔ اس فلسفے کو ہندی رنگ دے کر 'چیتنیا' نے گھر گھر تک پہنچایا۔ گوڑ کے اس مصلح نے ہندو برہمن معاشرے اور اس کے اصولوں کے خلاف علمِ بغاوت بلند کیا، کیونکہ وہ دیکھ رہا تھا کہ اسلام بنگال میں بڑی تیزی سے پھیل رہا ہے اور ہندو جوق در جوق اسلام کے دامن میں پناہ لے رہے ہیں۔ یہ ہندو، برہمنوں کے مظالم سے دل برداشتہ ہو گئے تھے۔ اسلام نے ان کے دکھ درد کا مداوا کیا۔ چنانچہ اسلام کے پیغامِ مساوات و اخوت کے بالمقابل چیتنیا نے بھی ایک ایسے آدرش کی بنیاد ڈالی جس میں خدا کی عبادت اور انسان کی محبت کو فوقیت دی گئی تھی۔ اس نے ہندوؤں کے نچلے طبقے کو برہمنوں کے پنچہ استبداد سے رہائی دلائی۔ نتیجہ یہ ہوا کہ وشنو دھرم کے حلقے میں ہندوؤں کی کثیر تعداد آگئی۔ چیتنیا کا فلسفہ سیدھا مادہ اور عام آدمیوں کی سمجھ میں آسانی سے آنے والا تھا۔ ہندوؤں کو اپنا پرانا معاشرہ بھی ترک نہیں کرنا پڑتا تھا۔ اس فلسفے نے ہندو باؤل کے علاوہ مسلمان باؤل کو بھی متاثر کیا۔ وشنومت کے اثرات تیزی سے پھیلنے لگے اور اسلامی شریعت کے قواعد و ضوابط کی گرفت بھی ڈھیلی پڑنے لگ گئی۔

وشنومت در اصل قدامت پرست برہمن پنڈتوں کے ظلم و تشدد کا براہِ راست رد عمل ہے۔ اس کا تجزیہ کیا جائے تو بقول ڈاکٹر انعام الحق: "وہ قریب قریب مسلم صوفیہ کے مسلک کا بنگلا روپ نظر آئے گا۔ زبان اور موضوع کے اعتبار سے صوفیہ کی غزلیات اور وشنوؤں کی پداولیاں بڑی حد تک ایک جیسی ہیں۔ صوفیوں کی مے اور شراب وشنوؤں کے ہاں پریم اور پریت میں ڈھل جاتی ہے۔ صوفیوں کے عاشق اور معشوق یہاں رادھا اور کرشن کا روپ دہار لیتے ہیں۔ ہجر اور وصال بنگلا میں آ کر برہ اور ملن ہو جاتے ہیں۔ وشنوؤں کے رادھا اور کرشن وہ رادھا اور کرشن نہیں جو پورانوں میں ہمیں ملتے ہیں۔ وشنوؤں کی پداولیوں میں بالترتیب انسانی روح اور خداوند کے استعارے ہیں۔ کرشن کی ہنسری نوائے خداوندی ہے۔ رادھا اور کرشن کے بیچ دریائے جمنا پڑتا ہے جس سے مراد دنیا یا دنیاوی زندگی ہے جو روح کے خالقِ حقیقی سے جا ملنے کی راہ میں حائل بنتی ہے۔ تاہم ہنسری کی آواز روح یا آتما تک پہنچ ہی جاتی ہے اور اسے موہ بھی

لیتی ہے ، گویا ندائے خداوندی اس دنیا کو اور اسے موہ بھی لیتی ہے اور روح اپنی محکم آرزو کے بل پر اڑ کر خداوند کے پاس پہنچ جاتی ہے۔“ (مسلم بنگالی ادب ، ڈاکٹر انعام الحق ، صفحہ ۶۵ - ۶۶)۔

سولہویں صدی کے ابتدائی چند برسوں تک تو مسلمان درویش اور فقراء عشقِ خداوندِ حقیقی کے گیت گاتے رہے لیکن اس کے بعد ہی وشنو مت ایک نئی شکتی اور جذبے کے ساتھ بنگال کے مذہبی میدان میں داخل ہو گیا۔ اس نے کرشن اور رادھا کے اس تصور کو بدل دیا جو ہندو دھرم کا جزوِ ایمان رہا ہے۔ کرشن اور رادھا اب انسان کی صف میں آ گئے۔ ان کا عشق دنیاوی ہو گیا۔ ان کی محبت کوئی آفاقی چیز نہ رہی۔ چنانچہ دیکھا جائے تو معلوم ہوتا ہے کہ وشنو مت کی فکری اساس کے دو پہلو ہیں؛ ایک کرشن اور دوسرا رادھا۔ ان دونوں کا وصال گویا کائنات کے مرد اور عورت کے مابین کشش اور کرشن اور رادھا کی محبت کا جلوہ ہے۔ یہ انسانی مسرتوں اور شاد کامیوں کی انتہا ہے۔

وشنو مت کے ان نظریات سے عوامی درویش بھی متاثر ہوئے۔ اگرچہ دونوں کے مابین عبادت کا طریقہ کار مختلف ہے لیکن اصول میں ان لوگوں کو کوئی فرق نظر نہ آیا۔ نتیجہ یہ ہوا کہ وشنو مت کے پیروکار اور مسلمان عوامی درویش ایک دوسرے کے قریب آ گئے۔ دونوں نے ایک دوسرے کے نظریات اور اصول قبول کر لیے۔ تصوف کی اصل شکل یہیں سے مسخ ہوتی نظر آتی ہے۔ ہندو یوگ کے طریقوں اور تئتریوں کے نظریات معاشرے پر اس طرح چھانے لگے کہ اسلامی تصوف میں خلافِ شرع اور مقلدانہ خیالات در آئے۔ خلافِ شرع اور مقلدانہ خیالات کی نشو و نما کا واحد سبب کم علم مسلم صوفیوں پر ہندو معاشرے کی بھگتی تحریک کا اثر ہے۔ ایسے مسلمان صوفیوں میں سے بیشتر اسلامی عقیدوں اور بھگتی مسلک کے خیالات میں فرق نہ کر سکے۔ انہوں نے ہندوؤں کے اس جدید تصور کے چند اصولوں اور دستور کو آسانی سے قبول کر لیا۔ اکبر اعظم کے عہدِ فرمانروائی تک تو ایسے کم علم اور آن پڑھ صوفیوں کی تعداد میں خاصا اضافہ ہو گیا تھا۔ نتیجہ یہ ہوا کہ یہ لوگ یوگیوں کے رسم و رواج اور ان کے ہمہ اوستی تصور میں یگانگت محسوس کرنے لگے۔ اس طرح اسلام میں ہمہ از اوستی تصوف کا جو بنیادی نظریہ تھا وہ پس منظر میں چلا گیا۔ بنگال میں ان کم علم صوفیوں کی کثیر تعداد ہندو یوگیوں اور بدھ بھکشوؤں

کے زیرِ اثر آ گئی۔ فتح بنگال کے چند ہی سال بعد لکھنؤ میں مسلمان علماء اور فضلاء کے دلوں میں ہندو دھرم، اس کے فلسفے ویدانتی اور یوگا کے نظریات جاننے کے لیے ایسی چاہت پیدا ہوئی کہ یوگ پر 'امرت کنڈ' نامی کتاب کا ترجمہ فارسی اور عربی زبانوں میں کرایا گیا اور اس طرح اس کتاب کی مدد سے بہت سے مسلمان صوفی، ہندوؤں کے فلسفہ تصوف سے متاثر ہو کر دھوکا کھا گئے۔ اگرچہ فوری طور پر وہ اسلامی تصوف کے بنیادی نظریات سے منحرف نہیں ہوئے لیکن انحراف کی راہ رفتہ رفتہ ہموار ہوتی گئی۔ وہ مسلمان صوفیہ جن کے ذہنوں میں علم و دانش کا چراغ روشن تھا وہ تو تصوف اور یوگا میں باسانی فرق کر لیتے تھے لیکن ان پڑھ یا کم پڑھے لکھے صوفیہ ان میں امتیاز تو کیا کرتے ان کے نزدیک دونوں بنیادی اعتبار سے ایک ہی تصویر کے دو رخ تھے۔

بنگل میں خلافِ شرع یا مقلدانہ تصوف کی مثال باؤل شعراء ہیں۔ یہ شعراء دراصل بہت سے مروجہ عقائد کا شکار ہو گئے تھے۔ جیسے تنتری یا بدھ مت، سہاجیا و شنومت اور تصوف۔ باؤل جماعت کے ابتدائی نمائندے وہ فقیر ہیں جو سر کے بال منڈاتے تھے۔ یہ بدھ بھکشو تھے، لیکن ان کے ذہنوں میں تنتری ہندو مت کے معتقدات کا اثر غالب تھا اس لیے وہ تنتری بدھ کہلاتے تھے، لیکن سہاجیا خیالات کے ساتھ۔ بہت سے سہاجیا بدھ نے اسلام قبول کیا مگر وہ نہ تو سہاجیا نظریہ اور اعتقاد کو خیر باد کہہ سکے اور نہ سر منڈانے سے باز آئے۔ ان کے عادات و اطوار شرع کے مطابق نہ تھے۔ ایسے لوگوں کو تصوف میں آسانی سے جگہ مل گئی۔

صوفیوں کی طرح باؤل بھی عشقِ خداوندی کے صوفیانہ تصور کو اہمیت دیتے ہیں۔ باؤل میں گرو کا تصور اتنا ہی اہم ہے جتنا مرشد کا تصور اسلام میں۔ باؤل کا ایمان ہے کہ نور اور عشق، پیغمبرؐ خدا میں ظاہر ہو گئے ہیں۔ خدا نے آدمؑ اور دیگر انسانوں کو اپنی ہی شبیہ میں تخلیق کیا، وہ روح کی شکل میں ہر انسان میں موجود ہے۔ خدا کی ماری قدرت پیغمبروں میں سمٹ کر آ گئی ہے اس لیے ان کو 'انسانِ کامل' کہا جاتا ہے۔

ظاہری مشابہتوں کے باوجود باؤل میں چند ایسے معتقدات و تصورات ہیں جو اس کو تصوف سے ممیز کرتے ہیں۔ باؤل کا ایمان ہے کہ خدا محیطِ کامل ہے لیکن صوفیہ کا

کہنا ہے کہ خدا محیطِ کامل بھی ہے اور ہستیِ مطلق بھی۔ اس طرح باؤل میں قادرِ مطلق کا تصور کائنات اور جسم تک محدود ہو کر رہ گیا۔ دوئم باؤل کے یہاں روحانی پیشوا کا درجہ اتنا بلند ہے کہ وہ اپنے اندر اس کو خدا کے روپ میں پاتے ہیں، لیکن صوفی سلسلے میں مرشد محض روحانیت کو آگے بڑھانے میں راہنما کے فرائض انجام دیتا ہے۔ سوئم، تصوف میں عشقِ روحانی ہی کے ذریعے معشوقِ حقیقی کا حصول ممکن ہے جس کے لیے کئی مراحل سے گزرنا پڑتا ہے لیکن باؤل کے یہاں اتنے سارے مراحل نہیں ہیں۔ ان کے خیال میں ان کا جسم قادرِ مطلق کا مسکن اور دل اس کا مقام ہے اور یوں ابتدائی مرحلے ہی میں باؤل قادرِ مطلق کو انسان کے ساتھ شناخت کر لیتے ہیں۔

اب ذرا لفظ باؤل کے ماخذ اور اس کے معنی پر بھی غور کرتے چلیں۔ سب سے پہلے اس لفظ کا استعمال مالادھر باسو کی کتاب 'شری کرشن وجے' میں ملتا ہے۔ کلکتہ یونیورسٹی نے 'شری کرشن وجے' کی جن چند پوتھیوں کو مرتب کیا ہے ان میں سے ایک پوتھی میں لفظ باؤل استعمال ہوا ہے۔ ایک محقق کے خیال کے مطابق باؤل گیتوں کی ابتدا ۱۶۵۰ء کے لگ بھگ ہوئی اور انیسویں صدی کے اواخر میں رفتہ رفتہ یہ صنف اختتام کو پہنچی۔ پروفیسر منصور الدین لکھتے ہیں کہ "باؤل کا جنم چودھویں صدی کے اوائل میں ہوا ہے۔ مسلمان درویشوں ہی نے اس کو جنم دیا اور پروان چڑھایا۔" (ہارا منی، جلد اول، صفحہ ۴۱)۔

لفظ باؤل کے ماخذ چارو چند بنرجی اپنی کتاب بنگوبانی (صفحہ ۴۵۱) میں یوں بیان کرتے ہیں: "ایک بہت ہی اہم دھرم کے لوگ باگ کو باؤل کہا جاتا ہے۔ اس لفظ کی توجیہ مختلف لوگوں نے مختلف انداز سے کی ہے۔ کسی نے کہا کہ لفظ باؤل اور بابو (ہوا) میں بہت حد تک مماثلت ہے۔ کوئی کہتا ہے کہ سنسکرت لفظ باتول کا روپ پراکرت میں باؤل ہو گیا، کسی کا خیال ہے کہ باؤل دراصل باؤلا کی بگڑی ہوئی شکل ہے۔" باؤل مختلف اسباب کی بنا پر معاشرے کے لوگوں سے میل جول پسند نہیں کرتے۔ ان کی عبادت کے طریقے عوام کے نزدیک غیر معمولی ہیں۔ وہ اپنی روزمرہ کی زندگی میں بھی عوام سے قطعی مختلف ہیں۔ اسی لیے شاید لوگ انہیں پاگل سمجھتے ہیں اور غالباً اسی لیے اس گروہ سے تعلق رکھنے والوں کو باؤل کا خطاب دیا گیا۔ ہندی میں باؤرا باؤل ہی کے معنی میں مستعمل ہے۔ باؤل

کے مترادف ایک اور لفظ ہے یعنی آؤل - موجودہ دور میں باؤل کے ماننے والے مسلمان زاہدوں کے ایک طبقے کو آؤل یا اولیا کہتے ہیں - اس بارے میں پروفیسر اپندر ناتھ بھٹا چاریہ کہتے ہیں کہ : ”مسلمانوں میں جتنے باؤل گزرے ہیں ان میں سے کسی کسی کو آؤل یا اولیا کے نام سے بھی یاد کیا گیا ہے - ان کی نگاہیں بڑی ہی دور رس تھیں اور فلسفہٴ حیات و ممات پر ان کا اپنا نقطہٴ نظر تھا - ان سے جو لوگ نذر و نیاز لیتے تھے وہ خود کو ان کے مرید گردانتے تھے -“ (بالگلار باؤل و باؤل گان ، صفحہ ۶۱) - غرض اس اصلاح کے ماخذ کے بارے میں اختلافات ہیں اور قطعی طور پر ہم یہ نہیں کہہ سکتے کہ یہ لفظ کس عربی یا سنسکرت لفظ سے مشتق ہے - اب تک اس کا اصل ماخذ نہیں معلوم ہو سکا -

انفرادی اور شخصی جذبات و احساسات جب لا شخصی ہو کر عالمگیر شکل اختیار کر لیتے ہیں تو پھر ان میں لطافت اور تازگی جنم لیتی ہے اور اس طرح یہ سارے جذبات و احساسات جب موزوں الفاظ کا جامہ پہن لیتے ہیں اور دلوں کو ایک غیر مرئی خوشی و مسرت بخشتے ہیں تو یہی جذبات و احساسات گیتوں ، نظموں اور نغموں کی حقیقی آواز بن جاتے ہیں - باؤل گیتوں میں جذبات و احساسات کے یہی وہ عناصر موجود ہیں جو آج بھی سینکڑوں سال گزرنے کے بعد دلوں کو بے قرار اور ذہنوں کو متحرک کرنے کے لیے کافی ہیں - اگرچہ ان گیتوں میں خیالات کی بلند آہنگی نہیں ، کوئی لاینحل فلسفہ نہیں ، زبان و بیان میں کوئی ندرت نہیں ، مرصع و مسجع الفاظ نہیں ، اس کے باوجود ان میں وہ سارے اوصاف موجود ہیں جن کی وجہ سے شاعری امر بن جاتی ہے اور خیالات روح میں اتر جاتے ہیں - باؤل گیت موجودہ دور کے روشن خیال اور اعلیٰ تعلیم یافتہ افراد کی تخلیقات نہیں ہیں - یہ تخلیقات ان کی ہیں جو ان پڑھ تھے اور جو حیات و ممات کے تمام فلسفوں سے قطعی لاعلم تھے - ان گیتوں میں کوئی تصنع نہیں ، ذرا بھی بناوٹ نہیں - ان میں ہدایت ہے ، سادگی اور خلوص ہے مگر ان میں گیت بنانے والوں ہی کے گرد و پیش اور ماحول کی عکاسی ہے - یہ گیت ان کے جذبات و احساسات اور ان کے تجرباتِ زندگی کی واضح تصویریں ہیں -

جتنے بھی باؤل شعراء گزرے ہیں سبھوں نے اپنے گیتوں میں تقریباً ایک ہی قسم کے خیالات کا اظہار کیا ہے - ان کی خدا سے یہی آرزو رہی کہ وہ سب کچھ گنوا کر اس کے دربار میں اس غرض سے آئے ہیں کہ ان کی خطا سے درگزر کیا جائے - ان گیتوں میں

تمام انسانوں کو درسِ مساوات اور پیغامِ اخوت و محبت دیا گیا ہے۔ یہ وہ موضوعات ہیں جن کو مختلف پیرایوں میں مختلف شاعروں نے گیتوں میں ڈھالا ہے۔ ان گیتوں کو ان ہی خیالات نے آن مٹ تائر بخشا ہے۔ ان میں از خود وہ راگ پیدا ہو گئے ہیں جو قلب و روح کو اس مادی دنیا سے روحانی دنیا میں پہنچا دیتے ہیں۔

لالن فقیر (۱۸۹۱ء - ۱۹۷۵ء)

باؤل شاعروں میں لالان فقیر کو اہم ترین مقام حاصل ہے۔ ان کے گیت سرچشمہ حقائق، قلمِ اخوت و محبت، و شنو مت اور تصوف کے عمیق تجربے ہیں۔ بنگلا ادب میں ان کے گیت انمول سرمایے کی حیثیت رکھتے ہیں۔ ان میں وہ نغمگی ہے جس سے یہ ثابت ہوتا ہے کہ لالان کو راگوں سے کلیۃً آگاہی حاصل تھی۔ ہر شعر میں ایسے موزوں الفاظ آئے ہیں جیسے موتی جڑ دیے گئے ہوں۔ ہر گیت ایک گلبن ہے جہاں گلہائے رنگا رنگ کھلے ہوئے ہیں۔ بنگال کی اودی اودی گھٹاؤں، سرمبز گھٹائیوں، دور تک پھیلے ہوئے کھیتوں اور سرغزاروں اور بل کھاتی ہوئی ندیوں نے باؤل شاعروں کے خیالات کو مزید تابندگی بخشی ہے۔ 'لالن' نے ان ہی فضاؤں میں آنکھیں کھولیں۔ انہوں نے زمین سے آسمان تک کا مشاہدہ کیا اور اپنے دل میں خدا کی عظمت کا نور پایا۔ انہوں نے فضائے بسیط میں گہری خاموشی محسوس کی لیکن اس خاموشی میں صرف ایک گیت بال کشا تھا۔ یہ گیت کسی ایک فرد کا نہیں تھا، کسی خاص طبقے کا نہیں تھا، یہ انسان کا گیت تھا اور اسی کی زندگی کے دائمی اور ناتمام سوال کا سنگیت، جو تمام انسانوں کی خواہشات کو چیرتا ہوا بلند ہوتا ہے۔

لالن کی زندگی کے بارے میں ہمیں کچھ علم نہیں۔ ان کی شاعری مختصر سہی مگر ہمہ گیر ہے۔ غالباً وہ عہدِ طفولیت سے لے کر دورِ پیری تک معرفت کی دنیا میں ڈوبے رہے۔ وہ جنگل جنگل، دریا دریا، کوبکو تلاشِ حق میں سرگرداں نظر آتے ہیں۔ ان کے دو تارے سے جن گیتوں نے جنم لیا وہ آج بھی اپنی شیرینی، معنویت اور صوفیانہ خیالات کی وجہ سے خاص مقام رکھتے ہیں۔

مشرقی پاکستان کے ضلع کُشتیا میں گورائی ندی بہتی ہے۔ اس کے کنارے بھانڈرا

گاؤں آباد ہے۔ یہیں لالین نے آنکھیں کھولیں۔ گورائی ندی کی لہروں نے ان کے ذہن کو ٹھہراؤ دیا، گرد و پیش کے حسین مناظر شاعرانہ مزاج کا سبب بنے۔ گاؤں کے سکوت نے دل میں تلاش و جستجو کی خواہش پیدا کی۔ وہ دو تارا لے کر پبنہ، راجشاہی، جیسور اور فرید پور جاتے اور اپنے معرفتی گیتوں سے لوگوں کے دلوں میں وحدانیت کا جادو جگاتے۔

لالین کی وفات ۱۸۹۱ء میں ہوئی۔ اس وقت ان کی عمر ۱۱۶ سال تھی۔ اس حساب سے ان کا سنہ پیدائش ۱۷۷۵ء بنتا ہے۔ جس طرح سنہ پیدائش اور سنہ وفات کے بارے میں اختلاف ہے اسی طرح ان کی عمر کے بارے میں بھی مختلف خیالات پیش کیے گئے ہیں۔ کوئی کہتا ہے کہ وفات کے وقت ان کی عمر ڈیڑھ سو سال تھی، کوئی ۱۲۵ بتاتا ہے اور کوئی سو (۱۰۰) سے کچھ ہی اوپر۔ بہر حال اتنی بات صحیح ہے کہ ان کو طویل عمر ملی تھی۔

وہ ایک ہندو کائستھ گھرانے میں پیدا ہوئے۔ بچپن ہی سے ان کا رجحان مذہب کی طرف تھا۔ کم عمری میں رامائن، مہابھارت اور دیگر مذہبی کتابیں ختم کر چکے تھے۔ اس زمانے کی روایات کے مطابق ان کی شادی بچپن میں ہی ہو گئی تھی۔ عالم شباب میں پہلی بار تیرتھ یاترا کو جا رہے تھے کہ اچانک راستے میں ان پر چیچک کا شدید حملہ ہوا۔ ہم سفر ان کو اسی نازک حالت میں چھوڑ کر فرار ہو گئے۔ خدا کا کرنا ایسا ہوا کہ ایک مسلمان عورت ادھر سے گزری جو پانی بھرنے جا رہی تھی۔ اس کی نظر لالین پر پڑی۔ وہ عالم بے قراری میں پانی-پانی چلا رہے تھے۔ ان کی کراہ سن کر وہ رک گئی، پاس آئی اور پانی ہلایا۔ اس طرح ان کی پیاس بجھی۔ پھر وہ اپنے شوہر کی مدد سے ان کو اپنے گھر لے آئی۔ ان کی تیارداری یہاں تک کی کہ وہ شفا یاب ہو گئے۔ البتہ اس عارضے میں ان کی ایک آنکھ جاتی رہی۔ اس عورت کا شوہر بڑا ہی خدا ترس اور عبادت گزار تھا۔ لالین ان کے حسن سلوک سے بہت متاثر ہوئے یہاں تک کہ وہ مسلمان ہو گئے۔ ہندو دھرم کے بارے میں پہلے ہی وہ بہت کچھ جان چکے تھے۔ اب اسلام کی بنیادی باتیں انہوں نے سیکھیں اور ان پر عمل پیرا ہوئے۔ اس عبادت گزار اور خدا ترس خاندان میں رہ کر لالین درحقیقت پیراگی بن گئے۔ کچھ دن انہوں نے 'نودیب میں' گزارے اور یہیں ماں کی محبت نے پھر

ان کو اپنی طرف کھینچا۔ تلاشِ بسیار کے بعد گاؤں واپس آئے، ماں سے ملاقات کی، بیوی سے ملے لیکن بیوی ان کے ہمراہ جانے کے لیے تیار نہ ہوئی اور نہ ہی کوئی ان کو گاؤں میں جگہ دینے کے لیے رضامند ہوا۔ ان کی خطا یہ تھی کہ وہ مسلمان ہو گئے تھے۔ 'لالن' نے یہ دیکھ کر اظہارِ غم نہ کیا۔ وہاں سے رخصت ہو کر قریہ قریہ اور گاؤں گاؤں گھومتے اور ہندومت اور اسلام دونوں مذاہب کی بنیادی باتیں معلوم کرتے جاتے تھے۔ ساتھ ہی ساتھ ان کو اپنے گرو کی بھی تلاش رہی۔ آخر کار بہت دنوں کے بعد ضلع ندیا کے ہری نرائن پور نامی گاؤں میں سراج سائیں سے ان کی ملاقات ہوئی۔ وہ ان کی ڈیوڑھی پر تقریباً ایک سال رہے اور ان کی تعلیمات سے مستفید ہوتے رہے۔ پھر جب سراج سائیں اس دنیا سے رخصت ہو گئے تو 'لالن' کشتیا کے قریب شیوڑیا نامی گاؤں کے گھنے جنگل میں آ گئے۔ اس جنگل میں ایک آم کے پیڑ کے نیچے انہوں نے آسن جایا۔ کچھ روز کے بعد گاؤں کے لوگوں نے یہیں ایک خانقاہ بنا دی اور یہیں انہوں نے ایک مسلمان بیوہ سے نکاح کیا۔ لیکن محمد ابوطالب اپنی کتاب 'لالن شاہ و لائن گیتیگا' (دوسری جلد، صفحہ ۶) میں لالن کے ہندو گھرانے میں پیدا ہونے اور پھر مسلمان ہونے کے واقعے کی صداقت کو تسلیم نہیں کرتے۔ وہ لکھتے ہیں کہ "لالن ۹۲ء میں مسلم گھرانے میں ہی پیدا ہوئے اور ان کی جنم بھومی کشتیا نہیں بلکہ ضلع جیسور میں ہریش پور گاؤں ہے۔ ان کے باپ کا نام دریب اللہ دیوان، دادا کا نام غلام قادر اور ماں کا نام امینہ خاتون تھا۔ بچپن ہی میں والدین کا مایہ سر سے اٹھ چکا تھا۔ مختلف آلام و مصائب جھیلنے کے بعد وہ درویش سراج شاہ کی خانقاہ میں آئے جن کو امانت اللہ شاہ نامی ایک صوفی بزرگ سے ارادت تھی۔ لالن، سراج سائیں کے مرید ہو گئے۔ یہ بات بھی قابل ذکر ہے کہ لالن کی ذہانت، ذکاوت اور معرفتِ الہی سے سراج شاہ اس حد تک متاثر ہوئے کہ انہوں نے اپنے پر کا عطیہ ایک خرقة بھی ان کو عطا کر دیا۔ اس وقت لالن کی عمر ۲۶ سال تھی۔"

ابوطالب مزید لکھتے ہیں :

"اسی اثنا میں ایک واقعہ رونما ہوا۔ لالن بینچو تیرتھ کے درشن کے لیے ندیا گئے۔ دورانِ قیام ان کا تعارف پدماتوقی نامی ایک ودھوا کھتری عورت سے ہوا۔ اس کو لالن کی شبیہ میں اپنے لڑکے کی صورت نظر



آئی جو کچھ عرصہ پہلے مر چکا تھا۔ چنانچہ اس نے لالن کو اپنا بیٹا بنا لیا اور اپنے گھر میں رہنے کو جگہ دی۔ لالن بھی اس عورت کے حسنِ سلوک سے بہت متاثر ہوئے۔ یہاں کچھ روز قیام کرنے کے بعد وہ راجشاہی آگئے جہاں ان کو ایک میلے میں شریک ہونا تھا۔ یہیں ان پر چیچک کا حملہ ہوا۔ خدا کا کرنا ایسا ہوا کہ مسلم نامی ایک شخص کو ان پر رحم آ گیا۔ وہ ان کو اپنے گھر لے آیا اور اس طرح وہ موت کے منہ سے بچ نکلے۔“ (لالن شاہ گیتیکا، مصنف محمد ابو طالب، صفحہ ۶، ناشر بنگلا اکیڈمی ڈھاکہ)۔

محمد منصور الدین اپنی کتاب 'ہارا منی' میں لکھتے ہیں: "ڈھاکہ یونیورسٹی کے پروفیسر جسیم الدین نے لالن کی زندگی پر ایک مضمون تحریر کیا تھا جو 'ہنگوبانی' میں شائع ہوا ہے۔ اس مضمون سے یہ بات معلوم ہوتی ہے کہ جب وہ ضلع پینہ کے رادھانگر گاؤں میں مقیم تھے، ان دنوں وہ مذہبِ اسلام کے موضوع پر مباحث میں حصہ لیا کرتے تھے۔ مسز مستندرا ناتھ ٹھاکر بتاتی ہیں کہ لالن کے سر کے بال لمبے لمبے تھے اور اکثر ان کو اپنے گانے سناتے تھے۔ کہا جاتا ہے کہ رابندر ناتھ ٹیگور ان سے مل چکے ہیں۔"

مشہور گائک فقیر خدا بخش شاہ نے، جن کی عمر ۱۹۴۰ء میں ۹۷ سال تھی، لالن کا سراپا ان الفاظ میں کھینچا ہے: "سر کے بال لمبے لمبے تھے۔ داڑھی بھی لمبی تھی۔ ایک آنکھ ضائع ہو چکی تھی۔ چہرے پر چیچک کے نشان تھے اور بڑی بڑی آنکھوں میں عظیم خیالات کا گہرا سمندر بہتا تھا۔"

پروفیسر اپندر ناتھ بھٹاچاریہ اپنی کتاب 'بانگلا باؤل و باؤل گان' (صفحہ ۱۱) میں لکھتے ہیں: "میں نے بچشمِ خود کشتیا میں دیکھا ہے کہ لالن کی خانقاہ کے سرپرستوں میں زیادہ تر لوگ جولابا فرقی سے تعلق رکھتے ہیں۔ یہی لوگ خانقاہ کی دیکھ بھال اور اس کے اخراجات پورے کرتے ہیں۔ اس فرقی کے لوگوں کے اندر لالن کی تعلیمات کا گہرا اثر پایا جاتا ہے۔ اگرچہ اہلِ شریعت کے خوف سے یہ لوگ اپنے خیالات کا اظہار کھل کر نہیں کرتے، اس کے باوجود وہ مختلف طریقوں سے لالن کی یادوں کو زندہ رکھنے کی

کوشش کرتے ہیں۔ لالن کے مریدوں میں زیادہ تعداد مسلمانوں کی ہے۔ ہندو بھی ان کے مرید ہیں لیکن مقابلتاً کم۔ لالن کے عہد میں کچھ اور باؤل گیت نگار بھی ملتے ہیں مگر ان کی حیثیت لالن کے سامنے کچھ بھی نہیں۔ لالن ہی اس علاقے کے عظیم شاعر تھے۔

لالن بنیادی طور پر پرستارِ انسانیت اور انسان دوست تھے۔ ان کے یہاں سارے مذاہب مساوی حیثیت رکھتے ہیں۔ ہر مذہب کے پیغمبر ان کے نزدیک تصوف کی اصطلاح میں 'الانسان الکامل' ہیں اور وہی درحقیقت انسان کے راہبر اور راہنما بھی ہیں۔ ان کی عنایتوں اور مہربانیوں کے بغیر عبادت قبول نہیں ہو سکتی۔

لالن اور دوسرے باؤل شاعروں نے روح کو 'باطنی انسان' کہا ہے اور شاید اس کی وجہ یہ ہے کہ روح انسانی جسم کا سہارا لے کر پروان چڑھتی ہے اور انسانی جسم کی بندگی ہی کے واسطے سے وہ مستفید ہوتی ہے۔ مزید برآں انسانی شکل و صورت کو خدا کا روپ سمجھ کر ہی باؤل خدا کو انسان کہہ کر مخاطب ہوتا ہے۔ یہ انسان غیر مرئی ہے اور روح کے ساتھ وابستہ ہے اور اس انسان کو باؤل نے مختلف ناموں سے یاد کیا ہے۔ ایک جگہ لالن کہتے ہیں :

(۱) اس انسان کا انسان وہی ہے

جس کی تلاش میں مٹی اور رشی صدیوں سے سرگرداں ہیں !  
جس طرح پانی کی سطح پر چاند نظر آتا ہے اور ہاتھ نہیں آتا  
اسی طرح وہ بھی سدا روشنی میں جلوہ گر ہے !

(۲) اے میرے دل !

اس انسان کے اندر انسان کا گوہرِ نایاب ہے  
لالن کہتا ہے کہ اس دھن کو  
پا کر بھی میں اس کو پہچان نہ سکا۔

لالن دراصل یہ بتانا چاہتے ہیں کہ خودی کو پہچاننے کے بعد ہی ہم اس کو

پہچان سکتے ہیں جو نامعلوم ہے یا جو غیر مرئی ہے۔ سائیں تو انسان کے اندر ہی موجود ہے۔ دل میں جاہت اور طلب ہو تو وہ ضرور ہاتھ آئیں گے۔

(۲) مجھے اپنی خبر نہیں معلوم

ایک بار خود کو پہچان لوں تو پھر نامعلوم کو بھی پہچان سکتا ہوں۔

سائیں قریب ہو کر بھی دور نظر آتے ہیں

جیسے بادلوں کی آڑ میں پہاڑ دکھائی نہیں دیتا

میں ڈھاکہ اور دلی تک گھوم آیا

پر میرا چکر ختم نہیں ہوتا

من کے اندر طلبِ صادق ہو تو اس کا پتا ضرور ملے گا!

وید، ویدانت جتنی بار پڑھو گے، اس سے معانی و مطالب اتنے ہی واضح ہوتے جائیں گے۔ لالہ اپنے سائیں کے تماشے کا بغور مشاہدہ کرتے ہیں۔ ان کا سائیں اپنی خواہشات کے مطابق جگہ جگہ مکان کا ڈھانچا تیار کرتا ہے اور پھر ان گھروں میں وہ خود قیام کرتا ہے۔ وہ کبھی باپ کا روپ دھارتا ہے، کبھی ماں کا، کبھی بھائی اور کبھی بہن کا، کبھی شوہر کا اور کبھی بیوی کا۔ اور ان مختلف روپوں میں اس کو بے انتہا خوشی محسوس ہوتی ہے۔ خدا کے روپ یا حاکمِ ارض و سما کے روپ میں اس نے نہ صرف حکمرانی کی ہے بلکہ خطا کاروں کو سزائیں بھی دی ہیں۔

(۴) اے پاگل! تو اس کی نیرنگیاں نہیں سمجھ سکتے گا

جس کی کوئی حد نہیں

کسے معلوم وہ کون سا روپ کب دھار لے گا

وہ خود مکان بھی ہے، مکین بھی

اور ہر مکان میں اس کو نئی خوشی ملتی ہے!

باؤل ادب نے یہ فیضانِ اپنشد سے نہیں، تصوف سے حاصل کیا ہے، کیوں کہ

صوفیائے کرام کا جو فلسفہ ہے ، ان کے رہن مسہن کے جو طریقے ہیں وہی فلسفہ اور وہی طور طریقے باؤل نے بھی قبول کیے ۔ دونوں میں کچھ فرق نہیں ۔ صوفی شعراء غزلیں کہتے اور معرفتِ الہی کے گیت گاتے تھے۔ باؤل کے ذہنوں نے بھی یہی کچھ تخلیق کیا ۔ حضرت علی رضی کا مشہور قول ہے : 'من عرف نفسه فقد عرف ربه' یعنی جس نے خود کو پہچانا ، اس نے خدا کی ذات کو پہچانا ۔ صوفی شعراء کا بھی بنیادی خیال یہی ہے اور باؤل بھی یہی کہتے ہیں :

اٹی مانوشے ، آچھے رے من

جارے بولے مانوش رتن

اے دل اسی انسان میں (وہ شے) ہے

جس کو انسان کا گوہرِ نایاب کہا جاتا ہے ۔

باؤل کی عبادت ہی انسان کی قدر و قیمت کو چاننے کی کوشش ہے ۔ ویدانت پرست جس کو تمام عناصر میں موجود اور زندہ پاتے ہیں ، صوفی اور باؤل اس کو دل میں اور خودی کے نہاں خانے میں تلاش کرتے ہیں ۔ خودی کی عصمت و رفعت کا عالم ہی باطل کو حقیقت ، بد کو نیک اور کریمہ صورت کو حسین و جمیل بناتا ہے ۔ صوفی اور باؤل کے الفاظ میں عاشق و معشوق اسی طرح یک جان اور یک قالب ہو جاتے ہیں ۔

باؤل کے نزدیک حیاتِ انسانی اور اجسامِ انسانی عظیم سرمایہ ہیں ۔ انسان کے جسم کے اندر ہی روح یا خدا کا مسکن ہے ۔ باؤل کے عقیدے کا یہ پہلا اصول ہے ۔ ان کا عقیدہ ہے کہ انسان کے جسم کے اندر ہی پوری کائنات ہے اور اس کائنات میں آسمان بھی ہے ، سمندر بھی ، کوہ و دمن اور ندیاں بھی اور اسی جسم کے اندر ان کا عظیم انسان یا باطنی انسان موجود ہے ۔ چنڈی داس نے کہا ہے : "انسان ہی سرچشمہ حق و صداقت ہے ، اس کے اوپر کچھ نہیں" اور اسی حیاتِ انسانی کے عمیق راز کی گرہ کشائی کرتے ہوئے لالہ کہتے ہیں :

(۵) انسان کے اسی جسم میں اصل مکہ معظمہ ہے

اے دل ذرا غور سے دیکھ

آخر تو دیس بدیس کس لیے گھوم رہا ہے اور

تیری سانسیں کیوں پھول رہی ہیں !

ذرا اپنے اندر جھانک کر دیکھ مکہ، معظمہ تو وہیں ہے -

فقیر لالہ کہتا ہے کہ وہ جو

تیرے اندر چھپا ہوا مکہ ہے وہیں اصل میں تیرا رب موجود ہے !

لالہ ایک اور گیت میں اس بات کا اعتراف کرتے ہیں کہ خدا جسم کے اندر موجود

ضرور ہے لیکن وہ اس کو پہچان نہیں سکتے :

(۶) میرے اس مکان میں کون رہتا ہے ؟

اس کو اتنی مدت گزرنے کے بعد بھی نہیں دیکھ سکا !

شمال مشرق میں کیا وہ ہر جگہ جاری و ساری ہے

مگر یہ آنکھیں اس کی دید سے محروم ہیں !

جس کے قرب و جوار میں خیالات و احساسات کے ہاٹ بازار لگتے ہیں

وائے افسوس اس کو پکڑنے کی کوشش رائگاں جاتی ہے !

یہی خیال اس گیت میں اس طرح پیش کیا گیا ہے :

(۷) وہ بولتا ہے ، نظر نہیں آتا !

میں اس کو اپنے قریب حرکت کرتے دیکھتا ہوں

تلاش و جستجو میں عمر گنوا دی لیکن وہ ہاتھ نہیں آیا !

اس کو وسیع و عریض زمین اور آسمان کی پہنائیوں میں ڈھونڈ رہا ہوں

وائے افسوس میں خود کو پہچان نہ سکا

یہ بھول کا کتنا خطرناک گرداب ہے -

پھر یہ گیت ملاحظہ فرمائیے :

(۸) میں ایک روز بھی اس کو نہیں دیکھ سکا

میرے مکان کے قریب ہی ایک شیش محل ہے

جس میں میرا ایک ہمسایہ رہتا ہے

ہائے اسے ایک روز بھی نہیں دیکھ سکا !

اصحابِ تصوف کا نظریہ ہے کہ حیاتِ انسانی اور اجسامِ انسانی انمول خزینہ ہیں۔ انسان پروردگارِ مطلق کا اس کائنات میں خلیفہ یا نمائندہ ہے اور اس کائنات میں سارے مظاہر اسی کے ہیں۔ انسان ہی خدا کا مکمل روپ ہے اور اسی کے اردگرد وہ جلوہ نما اور جلوہ ریز ہے۔ یہی 'الانسان الکامل' کائناتِ اصغر ہے جس میں فطرت کے اختیارات کل ہی نہیں بلکہ اختیارات ربانی بھی منعکس ہیں۔ لالہ کہتا ہے :

(۹) اے دل ! میں اسے دیکھتا ہوں مادی دنیا سے آزاد ہو کر

وہ کتنا حسین اور کتنا پُرکشش ہے

جس کو تو آکاش اور پاتال میں ڈھونڈ رہا ہے ،

وہ تو تیرے جسم کے اندر ہے

جس طرح لام میں الف پوشیدہ ہے

اسی طرح وہ بھی انسان ہی کے اندر موجود ہے

ایسا نہ ہوتا تو نوری آدم کو سجدہ کیسے کرتے !

باؤل کی کوئی عبادت جسم سے آگے نہیں۔ وہ مفروضے پر یقین نہیں رکھتے۔ جو کچھ نظروں کے سامنے ہے وہی ان کے لیے سب کچھ ہے۔ جسمِ انسانی کی جو قدر و قیمت ان کی نگاہ میں ہے وہ بے مثال ہے۔ محبت کا حصول جسم پر بھروسہ کیے بغیر ممکن نہیں۔ خواہشاتِ نفسانی ہی سے محبت جنم لیتی ہے۔ باؤل کے بے شمار گیتوں میں یہ تخیل مختلف طریقوں سے پیش کیا گیا ہے۔ جابجا اس تخیل کے اشارے کناٹے ملتے ہیں۔ اسی تخیل کو

لالن نے یوں بیان کیا ہے :

(۱۰) میں محبت کی بات زبان پر کیسے لاؤں

خواہشِ نفسانی ہی محبت کی امر بیل ہے

یہ نہیں تو محبت کچھ بھی نہیں

قادرِ مطلق ہی محبت اور عشق ہے !

اور خواہشِ بنا محبت ایک ٹھہری ہوئی ندی ہے

لالن اس نکتے کو سمجھنے کی کوشش کر رہا ہے !

مسلمان باؤل شعراء کے گیتوں میں تصوف کے جو اثرات نمایاں ہیں ان کا بجائزہ لیا جائے تو معلوم ہوگا کہ انسان کے اندر خدا کا جو ارتقائی عمل ہے اور تمام مذاہب کے پیشوا یا بزرگانِ دین انسانوں کو مذہب کی راہ پر گامزن ہونے کی جو تلقین کرتے ہیں یہ خیالات ان کے یہاں جا بجا موجود ہیں۔ ان کے ساتھ ساتھ چند گیتوں میں ناسوت، ملکوت، جبروت اور لاہوت یعنی ان چاروں مقامات کا بھی ذکر پایا جاتا ہے۔ آئیے ذرا فقیر لالن کے چند اور گیتوں پر نظر ڈالیں۔

خدا شکل و صورت سے بے نیاز ہے۔ اس کے باوجود انسان کی شبیہ میں وہی موجود ہے۔ حضرت آدم<sup>۴</sup> میں وہی جلوہ گر ہے، حضرت محمد<sup>۵</sup> میں اسی کا عکس نمایاں ہے۔ لالن نے محمد صلعم کو خدا کا پرتو کہا ہے اور اس کی مثال دیتے ہوئے وہ کہتے ہیں کہ لفظ 'احمد' ہی میں خدا کے نام کا حرف پوشیدہ ہے۔ لالن اپنے ایک گیت میں کہتے ہیں :

(۱۱) اہا ! وہ کیسی مبارک گھڑی ہوگی

جب خدا نے رسول<sup>۶</sup> کو دنیا میں بھیجا !

ایک اور گیت میں وہ کہتے ہیں :

(۱۲) احمد میں حرف 'م' نبی کے لیے آیا ہے

'م' نکال دیا جائے تو 'احد' رہ جائے گا۔

اللہ کی کوئی ہیئت نہیں مگر وہ مجد صلعم میں جلوہ گر ہے ۔ دوسرے لفظوں میں انسان خدا ہی کا جلوہ ہے ۔ یہ صوفیوں کا نظریہ ہے اور لالن بھی اسی نظریے پر عمل پیرا ہیں ۔ ایک اور گیت میں وہ کہتے ہیں کہ اللہ کے علاوہ اس کائنات میں اور کچھ بھی نہیں ۔ جو جس طرح سوچتا ہے اللہ بھی اسی انداز سے اس کے قریب جلوہ نما ہوتا ہے ۔ رام ، رحیم ، کریم ، جبار ، قہار ، سیاہ ، سفید سب اسی کے مختلف مظاہر ہیں ۔

لالن کے تمام مطبوعہ اور غیر مطبوعہ گیتوں میں دو تین گیت ایسے بھی ملتے ہیں جن میں 'نامعلوم' یا 'انجانے' انسان کا ذکر ہے ۔ لیکن سوال پیدا ہوتا ہے کہ نامعلوم یا انجانا انسان کون ہے یا کون ہو سکتا ہے ، کس سے مشابہ ہے ؟ لالن کے اس گیت پر غور کیجیے :

(۱۳) ایک انجانا آدمی میرے دیس میں گھوم رہا ہے ، اس کو پہچاننا ہوگا ،

اسے پہچاننا ہے ، اسے جاننا ہے ،

لیکن شریعت کی راہ پر چل کر اس کا ملنا ممکن نہیں ،

قلبِ ماہیت ہو تو پھر معرفت کے ذریعے اس کو پہچانا جا سکتا ہے !

بحرِ تخیل میں ایک عجیب و غریب پھول کیہلا ہے ،

جس کا رس ایک بلبل سدا سے چوس رہا ہے ۔

ایک انسان کے بارے میں میں نے سنا ہے

جس کے نام میں الف ، ح ، م اور د چار حروف ہیں

لالن کا خیال ہے کہ اس معمرے کا حل صرف مرشد کے پاس ہے ،

وہی سب کچھ بتا سکتا ہے !

لالن کے اس گیت سے جو مطلب اخذ کیا جا سکتا ہے ، وہ یہ ہے کہ 'انجانے آدمی' کو شریعت کی مدد سے نہیں بلکہ معرفت کی مدد سے پہچانا جا سکتا ہے ۔ یہ انجانا آدمی وہ ساقی ہے جو 'لالن' کو شرابِ معرفت کا ساغر پیش کر رہا ہے ۔ یہ وہ ساقی ہے جس کی



محبت میں صوفیہ حال سے بے حال ہو جاتے ہیں اور اس منزل پر پہنچ جاتے ہیں جہاں عشقِ حقیقی کے سوا اور کچھ نہیں ہوتا۔

مسلمان باؤل شعراء کے گیتوں میں چیتنیا کے جو خیالات ملتے ہیں، ان سے بہت سے لوگوں نے یہ نتیجہ اخذ کیا ہے کہ یہ مسلمان باؤل چیتنیا کے پیروکار ہیں۔ یہ نتیجہ نکالنے سے پہلے اس بات کو ذہن نشین کرنا چاہیے کہ بنگالا ادب میں رادھا کرشن کے موضوع سے مسلم شعراء ضرور متاثر ہوئے ہیں۔ عہدِ متوسط کے شعراء علاول اور سید سلطان نے بھی رادھا کرشن کے موضوع پر پد تحریر کیے ہیں لیکن کسی نے ان کو وشنو نہیں کہا۔ دلچسپ بات تو یہ ہے کہ لالن نے چیتنیا کے ترکِ دنیا کرنے پر ناخوشی کا اظہار کیا ہے۔ مثلاً:

کوئی اپنی بیوی سے قطع تعلق کر کے جنگل کی راہ لیتا ہے  
کیا وہاں جنسی خواب نظر نہیں آتے؟  
یا پھر

کیا اپنے گھر کے اندر فقیری نہیں ملتی؟  
نمائ (چیتنیا) آخر تو نے ترکِ دنیا کیوں کیا؟

لالن کے عقیدے کے بارے میں ایک اور غلط فہمی یہ پیدا ہو گئی ہے کہ ان کے گیتوں میں شریعت کا ذرا بھی دخل نہیں، لہذا وہ مسلمان کہلانے کے مستحق نہیں۔ واقعہ یہ ہے کہ لالن کے گیتوں میں شریعت کا عمل دخل بہت زیادہ ہے مگر انہوں نے شریعت کے مقابلے میں معرفت کو زیادہ اہمیت دی ہے۔ مثلاً:

شرع ہمارے نزدیک سرپوش کی مانند ہے

جو معرفت کو ڈھانکے ہوئے ہے

سرپوش کو اٹھا کر پھینک دیا جائے تو

لالن بھکاری بن کر رہ جائے گا!

بات یہیں ختم نہیں ہو جاتی - لالان نے بے شرع فقیروں کے خلاف یوں آواز بلند کی ہے :

بے شرع ناؤ میں سوار ہے

وہ طوفان کے ایک ہی جھٹکے میں تباہ ہو جائے گا

بدر غازی ، بھی کچھ نہیں کر سکتے

پھر وہ جائے گا کہاں ؟

### پاگلا کنائی

لالان کے بعد باؤل شعراء میں پاگلا کنائی (پگلا کنائی) کی عظمت سے کسی کو انکار نہیں - آج بھی مشرقی پاکستان کے کھلنا ، جیسور ، فرید پور ، کشتیا ، بوگرا ، ٹنگائل ، بریسال وغیرہ اضلاع میں پاگلا کنائی کے گیت زبان زدِ خاص و عام ہیں - ان مقامات کے لوگوں کا عام طور پر یہ خیال ہے کہ پاگلا کنائی ان کے ہی علاقے کے شاعر ہیں اور انہوں نے جو بھی گیت گائے ، ان میں ان ہی کے خیالات و احساسات کی عکاسی کی گئی ہے - ان کے گیتوں کی مقبولیت کا اندازہ اس بات سے بھی لگایا جا سکتا ہے کہ جو بھی ان کے گیت پڑھتا یا سنتا ہے ان کو ایسا محسوس ہوتا ہے جیسے یہ چند روز پہلے تک ان ہی کے مابین حیات تھے - ان کے گیتوں میں جو اثر آفرینی ہے وہ وقت گزرنے کے ساتھ ساتھ اور گہری ہوتی جا رہی ہے -

غالباً ۱۸۱۰ء یا ۱۸۲۰ء کی درمیانی مدت میں پاگلا کنائی پیدا ہوئے تھے - ان کا مقام پیدائش 'جیسور' کا بیرو باڑی نامی گاؤں ہے جو جھنائی دہ سے کل پانچ یا چھ میل کے فاصلے پر واقع ہے - ان کے والد بہت ہی غریب کسان تھے - آمدنی بے حد قلیل تھی اور بڑی مشکل سے گزر اوقات کرتے تھے - یہی وجہ ہے کہ پاگلا کنائی کی تعلیم کی طرف توجہ نہیں دی گئی - بچپن ہی سے ان کے عادات و اطوار دیگر بچوں سے مختلف تھے - پہروں کھویا کھویا رہنا ان کی عادت سی ہو گئی تھی اور غالباً یہی وجہ ہے کہ وہ پاگلا یا پاگل کے لقب سے مشہور ہو گئے -

پاگلا کنائی کو لکھنا پڑھنا نہیں آتا تھا لیکن اس کے باوجود ان کے اندر قدرتی

ذہانت اور تخلیقی قوت موجود تھی اور یہ قوت وقت گزرنے کے ساتھ ساتھ ہمہ گیر صورت اختیار کرتی گئی یہ حقیقت بھی ہے کہ ذہانت و فطانت کو کسی طرح بھی دبا کر نہیں رکھا جا سکتا۔ وہ اندر ہی اندر نشوونما پاتی رہتی ہے اور ایک دن تناور درخت کی طرح ظاہر ہو جاتی ہے۔ یہی کچھ پاگلا کنائی کے ساتھ ہوا۔ ان کے اندر جو چھپا ہوا شاعر تھا وہ ایک دن ظاہر ہو کر رہا۔ ایک بات اور قابل غور ہے۔ ان کے معاصرین میں بنگال کے بڑے بڑے ادبا و شعرا کے نام آتے ہیں۔ مثلاً مدھو سزڈن، بہاری لال، بنکم چندر چٹرجی، مشرف حسین، ہم چندر، نبین سین، کیقباد، ٹیگور وغیرہ۔ یہ لوگ علم و دانش کے لحاظ سے بہت عظیم تھے۔ ان کو حصول علم کے مواقع فراہم تھے اور دیگر سہولتیں بھی میسر تھیں۔ اگر یہی کچھ پاگلا کنائی کو بھی ملتا تو کسے معلوم وہ شہرت و عظمت کی اور کن بلندیوں پر پہنچ جاتے۔

جیسور اور کھلنا شاعروں کا نگر کہلاتے ہیں۔ یہاں بڑے بڑے شعراء نے آنکھیں کھولیں اور انہوں نے اپنے گیتوں اور نغموں کی جھنکار سے یہاں کی ہواؤں اور فضاؤں میں رس گھول دیے۔ دوسری طرف ندیا ہے جہاں بھارت چندر آج بھی عوام کے دلوں پر راج کر رہا ہے۔ چنانچہ پاگلا کنائی نے جب ہوش سنبھالا اور اپنے اردگرد نگاہیں دوڑائیں تو انہیں ہر طرف سنگیت کی سحر آلود آوازیں سنائی دیں۔ پھر اس سنگیت کی تال پر ان کے ذہن سے گیتوں کی پریاں رقص کرتی ہوئی نکلیں اور من کی دنیا میں جو سر تاروں سے بندھے ہوئے تھے وہ ایک دم سے اپنی راہ تلاش کرتے ہوئے باہر آ گئے۔ گاؤں میں گانے والوں کا جو طائفہ تھا وہ اس میں شامل ہو گئے۔ کچھ روز تک وہ طائفے کے گانے والوں کے سر میں سر ملاتے رہے لیکن ایک دن جب ان کو آگے آنے کے لیے کہا گیا تو ان کے پاؤں تلے سے زمین نکل گئی، کیونکہ وہ اس کے لیے ذرا بھی تیار نہ تھے۔ ایک طرف شرم دامن گیر تھی اور دوسری طرف ساتھیوں کا اصرار۔ اس کے باوجود ایک انجانی قوت کے سہارے انہوں نے دو تارا لیا اور پھر وہ الفاظ جو گیت کا روپ دھار رہے تھے سنگیت کی لتے میں ابل پڑے۔ اور وہ گیت تھا :

ان سبھوں کو سلام جو میرے گرد و پیش ہیں

پہلا سلام خدائے قدوس کی درگاہ میں

پھر پیارے نبی حضرت محمدؐ کے حضور میں  
 جو مدینے میں ابدی نیند سو رہے ہیں  
 میرا سلام استادوں کو ، میرے ماں باپ کو  
 میں حقیر فقیر پاگلا کنائی ماہ و انجم کی محفل میں آ گیا ہوں  
 خدایا میری نگہبانی کر ۔

یہ سن کر پاگلا کنائی کے ساتھی فرط مسرت سے بے قابو ہو گئے ۔ واہ واہ کی صدا  
 سے فضا گونج اٹھی اور اس کے ساتھ ہی سنگیت ان کی زندگی کا لازمی جزو بن گیا ۔ اب تو  
 گھر سے جی اکتانے لگا ۔ وہ نکل پڑے اور جیسور میں شاید ہی ایسی کوئی جگہ ہوگی  
 جہاں ان کے سنگیت کا جادو نہ پہنچا ہو ۔ اس سے بھی جب ان کی تشنگی دور نہ ہوئی تو  
 وہ جیسور سے نکل کر فرید پور آ گئے ، پھر کشتیا اور یہاں سے پھر پبنہ ۔ پبنہ کا منظر ہی  
 کچھ اور تھا ، عوام ان کے گیت سننے کے لیے گھروں سے نکل آئے تھے ۔ ان کی آواز کی  
 سحر انگیزی پر شخص کو مسحور کر دیتی تھی ۔ پاگلا کنائی کو ایسا محسوس ہوا جیسے  
 وہ جس انسان کی تلاش میں بھٹک رہے تھے وہ یہیں ہے اور در حقیقت وہ انسان ان کو  
 یہیں نظر آ گیا ۔ وہ بھی ان ہی کی طرح اقلیم خیالات کا ایک انسان تھا ۔ کھویا کھویا ، اپنی  
 دنیا میں مگن ۔ ۔ ۔ مادی دنیا سے قطعی بے نیاز ۔ شاعری ہی اس کی کل کائنات تھی ۔ دونوں  
 ہمیشہ کے لیے ایک دوسرے کے رشتہ دوستی میں منسلک ہو گئے ۔ وہ تھے فقیر عایم الدین ،  
 پبنہ کے عظیم شاعر ۔

پاگلا کنائی کے گیت سننے کے لیے صدہا ہندو اور مسلمان ایک جگہ جمع ہو جاتے  
 تھے ۔ کہا جاتا ہے کہ دور دراز کے گاؤں سے لوگ پیدل چل کر اور میلوں کی مسافت  
 طے کر کے ایک دن پہلے پہنچ جاتے اور مقررہ مقام پر لوگوں کا تانتا بندھ جاتا تھا ۔ ان کے  
 گیتوں کی سب سے بڑی خوبی یہ تھی کہ وہ محض معرفت ، محبت اور اخوت کی باتیں نہیں  
 کرتے تھے ، ان واقعات و حادثات کو بھی قلم بند کر لیتے تھے جن کا مشاہدہ ان کی  
 دور رس نگاہیں کرتی تھیں ۔ مثلاً ۱۸۷۴ء میں وہ بنگال میں خشک سالی کا ذکر اس طرح  
 کرتے ہیں :

کھیتوں میں فصلیں خشک ہو گئی تھیں

## اور ہٹ سن کے ہودے مرجھا گئے تھے

(۱۸۷۸ء - ۱۸۸۰ء) میں قحط کمیشن کی جو رپورٹ شائع ہوئی اس سے اس سانحے کی تصدیق ہو جاتی ہے۔ رپورٹ میں بتایا گیا تھا کہ ۱۸۷۳ء کے ستمبر کے مہینے میں بارش بالکل نہیں ہوئی جس کی وجہ سے شمالی بنگال کا سارا علاقہ خشک سالی کی زد میں آ گیا۔ نومبر کے مہینے میں چاول کی فصل پک جانی چاہیے تھی لیکن ایسا نہ ہو سکا اور یوں موسم سرما کی ساری فصل برباد ہو گئی۔

پاگلا کنائی کی شاعرانہ عظمت اور ان کی خداداد ذہانت سے کسی کو انکار نہیں۔ وہ گاؤں کے آن پڑھ شاعر تھے۔ اس کے باوجود اُس دور میں ان کی انفرادیت مجروح نہ ہو سکی، حالانکہ اُن کے معاصرین میں بڑے بڑے نام آتے ہیں (ان ناموں کا ذکر پہلے آچکا ہے)۔ وہ اُس دور میں پیدا ہوئے جب مغربی تعلیم کی روشنی سے زندگی اور کائنات کے بارے میں قدیم توہمات اور پرانے خیالات کے بت یکے بعد دیگرے تیزی سے پاش پاش ہو رہے تھے اور ایک نیا سورج طلوع ہو رہا تھا۔ . . . یعنی خود آگہی کا، عقل و خرد کا، جدید نظریات و خیالات کا۔ شعر و ادب کو ایک نئی زندگی ملی تھی، ایک نیا آہنگ نصیب ہوا تھا۔ منزلیں متعین ہو رہی تھیں، بنگلا ادب میں نئے نئے موضوعات داخل ہو رہے تھے۔ اور یہ موضوعات تھے خود بینی اور خود نگری کے، حوصلہ مندی اور توانائی کے، ترقی اور پیش روی کے۔ جو ادیب و شاعر اس عہد میں علم و آگہی کا سحر پھونک رہے تھے ان کے سامنے پاگلا کنائی کا شہرت پا جانا کسی معجزے سے کم نہیں۔

ہم اس عہد میں بنگلا ادب کے خوشہ چینوں کو دو حصوں میں تقسیم کر سکتے ہیں۔ پہلا حصہ اُن قاریوں کا تھا جو اعلیٰ تعلیم یافتہ تھے اور جو بہاری لال کی 'شادی' بنکم کے ناول، بیم چندر کے قومی گیت، مشرف حسین کی 'وشاد مندھو' اور ٹیگور کی ابتدائی دور کی نظموں سے لطف اندوز ہو رہے تھے لیکن ان کی تعداد محدود تھی۔ دوسرا طبقہ ان قاریوں یا سامعین کا تھا جن کی تعداد ستر سے اسی فیصد ہوگی اور یہی وہ طبقہ تھا جو پاگلا کنائی جیسے شاعروں کے کلام پر سر دھنتا تھا۔ اس کی وجہ یہ نہ تھی کہ ان کے قبیل میں فکر کی گہرائی نہ تھی اور اس لیے لوگ ان کو اتنا عزیز رکھتے تھے۔ ان کے

کلام کی ہر دل عزیز کی سب سے سے بڑا سبب یہ تھا کہ ان کے گیتوں کی زبان عام فہم تھی۔ ان کے ایک ایک بول میں دیہات کی پوری زندگی کا عکس مل جاتا تھا۔ ان گیتوں میں سادگی اور صراحت کے ساتھ جذبات کے پیچ و خم اور تجربات حیات پر سیدھا سادہ تبصرہ موجود ہوتا تھا، جو بڑے سے بڑے مجمع کو بے سدھ کر دیتا تھا۔ وہ ان پڑھ ہونے کے باوجود اپنی جو تخلیقات آنے والی نسلوں کے لیے چھوڑ گئے ہیں ان کا موازنہ بنگال کے عظیم سے عظیم شاعر کے ساتھ باسانی کیا جا سکتا ہے۔ اب آئیے پاگلا کنائی کے چند گیتوں کی معنویت اور ان کی خوبی پر غور کرتے چلیں۔ افسوس ہے کہ ترجمے میں وہ حسن پیدا نہیں ہو سکتا جو اصل میں موجود ہے :

”ایک عجیب و غریب کشتی تیار کر کے

میرا ہمدم و ہم جلیس اس کو کائنات میں بھیج رہا ہے

لیکن وہ کشتی نہ تو سطح آب پر چلتی ہے اور

نہ خشکی پر۔

میرے من کا مانجھی پتوار اے کر

بجر کائنات میں کشتی کہے رہا ہے !

یا پھر یہ گیت ملاحظہ کیجیے :

اے میرے پاگل من ! من

کون پرایا ہے اور کون اپنا

آخر تو دوسروں کے لیے بلاوجہ کیوں پریشاں حال ہے

خداوندِ حقیقی بنا قدم نہیں اٹھتے

کیونکہ وہی تو دکھ سکھ کا ساتھی ہے۔

وہی خوراک مہیا کرتا ہے ،

اور دمِ مرگ جس کا نام یاد کر آئے ،

روح سکون کے ساتھ پرواز کر جاتی ہے -

جو اس کو نہیں پہچانتا

وہ اسے کبھی نہیں مل سکتا !

اس کو اپنے ہوا و ہوس سے پاک ، چشمِ دل سے دیکھ

وہ تو تیرے پاس ہے !

پاگلا کنائی زاہدِ شب زندہ دار تھے - ان کے گیتوں میں زہد و تقویٰ کے خیالات کی گہرائی ملتی ہے - یوں تو سبھی باؤل شعراء نے خدا کی عظمت اور اس کی وحدانیت کے گیت گائے ہیں لیکن پاگلا کنائی کا موازنہ اگر کسی سے کیا جا سکتا ہے تو وہ ہیں لالہ شاہ - دونوں میں فرق نمایاں ہے ، وہ یہ ہے کہ لالہ کے یہاں باؤل افکار و خیالات صرف صوفیانہ گیتوں ہی میں نظر آتے ہیں لیکن پاگلا کنائی کے یہاں ان افکار و خیالات کے ساتھ ساتھ اس عہد کے معاشرے کی تصویر ، زندگی کا نقشہ ، تاریخی واقعات — غرض کہ زندگی کے مختلف پہلوؤں کا عکس بھی ملتا ہے - یہی وجہ ہے کہ ان کے گیتوں کے موضوعات متنوع ہیں - شاید ان کی ہر دلچیزی کی سب سے بڑی وجہ یہی ہے -

بنگلا ادب میں صوفیانہ نظریات و تصورات کا آہنگ بہت زیادہ ہے - پندرہویں صدی سے لے کر اٹھارہویں صدی تک فارسی کی صوفیانہ غزلوں نے بنگلا پر کافی اثر ڈالا - عطار ، رومی اور حافظ کے اثرات نمایاں ہیں -

اہلِ تصوف کا بنیادی تصور ہی خودی کا عرفان ہے - وہ اس انسان کا کھوج لگاتے ہیں جو انسان کے اندر چھپا ہوا ہے - جس نے خودی کو پہچان لیا اس کی نظر میں کائنات کی کوئی حیثیت نہیں - پاگلا کنائی نے بھی اپنے گیتوں کے ذریعے خودی کو تلاش کیا ہے :

(الف) ناچیز کنائی سوچتا ہے

میرے اس کائنات میں آنے کا کوئی حاصل نہیں ،

نہ جانے آخرت میں کیا ہوگا !

یکایک کسی روز میری طلبی ہوگی اور میرے دونوں ہاتھ باندھ دیے جائیں گے۔

(ب) میں نے تجھ سے آس لگا کر

بحرِ محبت میں چھلانگ لگا دی تھی

اس امید میں کہ محبت کا پھل ملے گا!

اور اسے تا حیات کھاتا رہوں گا

ہائے وہ امید مایوسی میں بدل گئی!

ابدی خواب نے مجھے اپنی گرفت میں لے لیا

تم زمین کی قید میں رہو

میں اپنے حاکم کے پاس چلا!

پاگلا کنائی نے خدا اور خودی کے ساتھ ساتھ انسان کی عظمت کے بھی گیت گائے ہیں۔ اپنے گرد و پیش کے عوام کے دلوں کے احساسات و خیالات کو بھی انہوں نے گیتوں میں پیش کیا ہے۔ ان کے دکھ درد، خوشی و مسرت، ان کی امنگیں اور امیدیں سبھی کچھ پاگلا کنائی کے گیتوں میں موجود ہیں۔ وہ ان کی زندگی کے کسی پہلو سے بھی غافل نہیں تھے۔ ان کے گیتوں میں انہوں نے افکار کی گہرائی ڈھونڈ نکالی ہے جن میں خوشی کی نوا سنجیاں بھی شامل ہیں۔ زندگی کے بارے میں ان کا مخصوص آدرش تھا۔۔ ایک خاص نظریہ تھا، جس پر وہ مضبوطی سے قائم رہے۔ اسلام کے اصول ان کو بے حد عزیز تھے۔ ان کا عقیدہ تھا کہ اسلام انسانیت کی فلاح و بہبود کا پیامبر ہے۔

پاگلا کنائی کے شاعرانہ فن کے بارے میں ڈاکٹر مظہر الاسلام اپنی کتاب ’کوی پاگلا کنائی‘ میں لکھتے ہیں:

”میں تسلیم کرتا ہوں کہ ان کے گیتوں میں اخلاقی درس اور روحانی صداقت کی وجہ سے شاعری کے فن کو قدرے نقصان پہنچا ہے۔ یوں تو تنقید کے اہم اور سخت اصولوں پر اگر بنگلا شعری ادب کو پرکھا جائے تو بیشتر شعراء کے کلام غیر معیاری نظر آئیں گے لیکن دیہات



کے ان پڑھ شاعروں کے کلام کو تنقید کے اصولوں پر پرکھا جائے تو نقادوں کو اپنے رویے میں ذرا لچک پیدا کرنی ہوگی کیونکہ دیہات کے یہ شاعر علمِ عروض سے قطعاً ناواقف ہوتے ہیں۔ ان کی آنکھیں جو کچھ دیکھتی ہیں وہ بجنسہ ان کا اظہار کر دیتے ہیں۔ ان کی شاعری میں فصاحت و بلاغت تلاش کرنا قطعاً عبث ہے۔“ (صفحہ ۳۲)

ہمیں ساتھ ہی یہ بات بھی تسلیم کرنا پڑے گی کہ انہوں نے بنگلا ادب کو جو کچھ دیا ہے اس میں ان کا خلوص شامل ہے، ان کے خیالات و محسوسات کی پاکیزگی ہے، ان کے جذبات کی صداقت ہے۔ ان کے ہر گیت میں خودی، خدا اور انسان کا فلسفہ ہے۔ وہ فلسفہ الوہیت میں سرشار ہو کر بھی انسان ہی کے ساتھ رہے، اس کائنات میں رہے۔ ترکِ دلیا کا خیال تک انہیں نہ آیا۔ مندرجہ ذیل گیت سے یہ بات بخوبی واضح ہو جاتی ہے:

بھائیو، انسان زمین کی مانند ہے

جتنا ممکن ہو سکے اس کی خدمت کرو، اس کی حفاظت کرو

خدمت نہیں کرو گے تو پھل بھی نہیں ملے گا

ایسے باغ میں جتنے پھول چاہو کھلا لو۔ رنگ برنگ کے پھول،

پر یہ سب کس کام کے

تمہیں تو اس کی خبر نہیں!

علم و دانش کے راستے نہیں، احساسات کے راستے اس شاعر نے جیسے تمام ان دیکھی اور ان سنی آوازوں کے ساتھ اپنے دل کے نازک تار کو کس دیا ہے، اسی کے لیے ہم ان کو ہر زمانے کا شاعر کہنے پر مجبور ہیں۔ پہلے عرض کیا جا چکا ہے کہ پاگلا کناٹی کے گیتوں کی مقبولیت کا راز محض یہ نہیں ہے کہ انہوں نے خدا، خودی اور انسان پر اپنے خیالات کو نظم کیا ہے بلکہ اس کے پیچھے ان کا سنگیت بھی ہے۔ کہا جاتا ہے کہ ان کو موسیقی میں اس حد تک دخل تھا کہ انہوں نے ہر گیت کے لیے خود ہی سر بھی ترتیب

دیے۔ جس طرح ان کے گیتوں کے موضوعات مختلف ہیں اسی طرح 'سر بھی جدا جدا ہیں۔ ان کو غنائیت پر اتنی قدرت تھی کہ وہ بقول ڈاکٹر مطہر الاسلام 'سروں کا مایا جال تخلیق کر سکتے تھے۔ یہی وجہ ہے کہ جب بھی گیتوں کی محفل جمتی صدہا لوگ دیکھنے اور سننے کے لیے جمع ہو جاتے تھے۔

پاگلا کنائی کے گیتوں کو موضوع کے لحاظ سے کئی حصوں میں تقسیم کیا جا سکتا ہے۔ مثلاً باؤل، زاری (مرثیہ یا نوحہ) معرقتی، مرشدی وغیرہ۔ ان کو پوران، رامائن، مہابھارت، قرآن اور احادیث کا بھی علم تھا۔ اس کی تصدیق اس بات سے ہو جاتی ہے کہ انہوں نے اپنے گیتوں میں جاہل ان صحیفوں کی مماثلت بھی بیان کی ہے۔ حیات و کائنات کے بارے میں ان کو جو جامع اور وسیع تجربہ حاصل ہوا وہ سب ان کے گیتوں میں نمایاں ہے اور ان ہی وسیع تجربوں کا نتیجہ تھا کہ ان کو زندگی کی ساری خود نمائی، شان و شوکت اور نخوت کا انجام موت کے روپ میں نظر آیا۔ وہ کامیاب زندگی کے لیے عملِ صالح پر بہت زور دیتے ہیں لیکن ان کے 'نزدیک عمل کے ساتھ ساتھ فکر بھی ضروری ہے اور وہ بھی مابعد الطبیعیاتی۔ خالقِ حقیقی کے ساتھ مستحکم رشتہ استوار کرنے کی فکر۔۔۔ اور یہ سب کچھ عبادت کے ذریعے ہی حاصل ہو سکتا ہے۔

پاگلا کنائی کے گیتوں میں اس عہد کے معاشرے کی پوری تصویر نظر آتی ہے۔ دراصل حقیقی شاعر تو وہی ہے جو خود کو معاشرے کا ایک حصہ سمجھے اور ان معاملات و کیفیات کو نظر انداز نہ کرے جو اس کے اندر پائی جاتی ہیں۔ حساس شاعر کی پہچان بھی یہی ہے۔ اس لحاظ سے پاگلا کنائی بے حد حساس تھے۔ وہ نہ صرف اپنے گیتوں سے معاشرے کو جدا نہ کر سکے بلکہ وہ خود کو بھی اس سے الگ تصور نہیں کرتے تھے۔ ان کی نظر معاشرے ہی پر نہیں، معاشرے کے انسان پر بھی تھی۔ اس انسان پر جو مختلف رنگ و نسل کا ہے اور جو معبودِ حقیقی کے ساتھ ایک اٹوٹ رشتے میں جڑا ہوا ہے۔ جب وہ گیتوں اور نغموں کی دنیا میں مگن ہوتے تھے اور ان کی آواز دور دور تک مگر پھونکتی تھی اس وقت کمزور معاشرے کو استحکام مل جاتا تھا کیونکہ ان کے گیتوں کی لہے میں گم ہو کر ہر شخص یہ بھول جاتا تھا کہ کون چھوٹا ہے اور کون بڑا، کون سفید ہے اور کون سیاہ، کون غریب ہے اور کون امیر۔ اس وقت کے اور آج کے معاشرے میں

زین آسان کا فرق پیدا ہو گیا ہے۔ اس وقت زندگی اس طرح مسائل کے بوجھ تلے دبے ہوئی نہ تھی جتنی آج ہے۔ یہی وجہ ہے کہ لوگ تفکراتِ امروز و فردا سے آزاد اور بے پروا ہو کر نغمہ و رقص، شعر و شاعری اور کھیل کود میں عمریں گزار دیتے تھے۔

اس سے پہلے تحریر کیا جا چکا ہے کہ پاگلا کنائی یادِ خداوندی میں گم ہو کر سب کچھ بھلا نہیں بیٹھے تھے۔ انہوں نے آفاتِ ساوی کی بھی بڑی دلدوز تصویریں اتاری ہیں۔ ۱۸۷۴-۱۸۷۵ء میں جب وہ حیات تھے، بنگال میں زبردست قحط پڑا تھا اور کئی بار تو طوفانِ باد و باران نے تباہی مچا ہی تھی۔ سیلاب کی تباہ کاری پر ان کا یہ گیت ملاحظہ ہو :

اس دفعہ کی بارش نے دھان اور باٹ کا ستیاناس کر دیا

تمام انسانوں کی آرزوئیں خاک ہو گئیں

اس بارے میں سوچتا ہوں تو ذہن ماؤف ہو جاتا ہے !

حکومت کا محصول کہاں سے دوں گا اور مہاجن کا قرض کیسے چکاؤں گا ؟

فکر و آلام میں محصور بیٹھا شب و روز یہی سوچ رہا ہوں۔

ایک اور گیت میں سیلاب کی تباہ کاری کا منظر یوں پیش کیا گیا ہے :

۱۲۷۸ (بنگلا سال) کا سال اور آسن کی پانچ تاریخ تھی

طوفانِ باد و باران سے کتنے مکان تباہ و برباد ہو گئے

کتنی کشتیوں اور جہازوں کو موجوں نے نگل لیا

کتنی دوشیزاؤں کے سرتاج غرقاب ہو گئے

سندربن میں ناریل کا ایک درخت بھی نہ بچا

گھر، دروازے، ریل گاڑیاں، کوئی سلامت نہیں

کسی کا نورِ نظر جہ گیا، کسی کا بھائی گم ہو گیا !

ایسا طوفان تو کبھی نہیں دیکھا تھا

ایک دن بیت گیا، دوسرا دن شروع ہوا

مگر پاگلا کنائی جب سے پانی میں بہ رہا ہے  
کاش میں اپنے مرشد کی بات سن لیتا تو شاید بچ جاتا۔

پاگلا کنائی کے گیتوں میں ایک اور بات جو قابل ذکر ہے، وہ یہ ہے کہ ان میں ہندو اور مسلم خیالات کی آمیزش ہے۔ اس آمیزش کی وجہ یہ بتائی جاتی ہے کہ پاگلا کنائی کو ہندو اور مسلم دونوں مذاہب میں جو چیز بھی پُرکشش معلوم ہوئی انہوں نے اسے نہ صرف قبول کر لیا بلکہ اپنے گیتوں میں اس کا اظہار بھی کیا۔ پروفیسر محمد منصور الدین کہتے ہیں: ”باؤل کے یہاں ہندو مسلمان کے درمیان ذرا بھی سماجی تفریق نہیں۔ جس طرح ہندو باؤل کے شاگردوں میں مسلمان بھی شامل ہیں اسی طرح مسلمان باؤل کے شاگردوں میں ہندو بھی ملتے ہیں۔“ (ہارا منی، پانچویں جلد، صفحہ ۱۶)۔ مندرجہ ذیل گیت میں اس خیال کا عکس ملتا ہے:

پاگل کنائی کہتا ہے۔۔۔ بھائیو گوشِ ہوش سے منو

ایک گاڑی دیکھ کر میں حواس کھو بیٹھا ہوں

اس میں چھتیس افراد سوار ہیں۔۔۔ مختلف عقائد اور نظریات کے لوگ

کسی کے لب پر اللہ کا نام ہے، کوئی ہری کا نام لے رہا ہے

اور کوئی نہ اللہ کا نام لیتا ہے اور نہ ہری کا

نہ جانے یہ کس دیس کے لوگ ہیں!

گاڑی میں کچھ اور لوگ بھی ہیں

کوئی سادھو مہنت ہے اور کسی کے اندر قزاقوں جیسی عادت ہے

انہوں نے ایک ہی منزل کا ٹکٹ لیا پر سبھوں نے راستے بدل دیے!

’رامائن کتھا‘ کے عنوان سے ان کے ایک گیت کا ترجمہ پیش خدمت ہے:

رام لکشمی سیتا نے جب بن باس لیا!

انہوں نے اپنے دیش کو خیر باد کہا، اپنا گھر بار چھوڑا

جنگل ہی ان کا دیش ہوا ، جنگل ہی پناہ گاہ  
بن کے پھل پھول سے بھوک مٹاتے ، گنگا کے پانی سے پیاس  
اسی دشت نوردی اور عالمِ کرب میں کتنے سال بیت گئے ۔  
سیتا کو کنڈ میں چھوڑ کر رام شکار کھیلنے گئے  
نہ جانے کہاں سے لنکا کا راون آ گیا ، جوگی کے بھیس میں  
وہ بھیک مانگ رہا تھا اور آنکھوں سے آنسو جاری تھے اور کہہ رہا تھا۔۔۔  
”گھر والے ، اس بھکاری کو بھیک تو دو“  
سیتا کہتی ہیں۔۔۔ ”آؤ ادھر ، بھیک لے جاؤ“  
مگر وہ اس طرح بھیک قبول نہیں کرے گا۔۔۔ وہ سیتا کو کنڈ سے باہر بلا رہا ہے !  
ایک اور گیت کا ترجمہ ملاحظہ کیجئے :  
اے ماں کالی ! تیرے گن بے شمار ہیں  
لیکن تو نے اپنی سوامی کی چھاتی پر پاؤں کیوں رکھا ؟  
ذرا بتا تو سہی !  
ماں ’برکت‘ نے تو علی کی چھاتی پر پاؤں نہیں رکھا تھا  
اور بھی نبیوں کی بیٹیاں جنت الفردوس میں محو خواب ہیں  
جن کی ماؤں کی نیکیوں کا شمار نہیں  
اور جن کی گود میں کتنے جہان چھپے ہوئے ہیں  
تو نے ان کو کیوں نہ پہچانا ، ان کے اوصاف یاد کیوں نہ رہے ؟

ٹیکور نے ان کے بارے میں کہا ہے : ”پاگلا کنائی کے گیتوں کی زبان اور سُروں  
میں ہندو اور مسلمان کا آپہنگ شامل ہو گیا ہے ۔ ان میں قرآن اور پوران کے جھکڑے

نہیں ہیں۔“ انہوں نے اپنا تعارف ایک گیت میں یوں کرایا ہے :

میرا نام پاگل کنائی ہے ، مذہباً مسلمان ہوں

ہندوؤں کے مکانوں میں بہاری آمد و رفت ہے

برہمن کو دیکھ کر ہم پر نام کرتے ہیں

( کیونکہ ) برہمن ، نرائن کے برابر ہیں !

اس کائنات سے پرے نہ کوئی ہندو ہے نہ مسلمان

مسلمان کے گھر میں بنچو ہری نے جنم لیا تھا

یہ بات شاستر میں تحریر ہے

جو پنڈت کے گھر میں محفوظ ہے

اس حقیقت کو جھٹلانے والا سزا کا مستحق ہوگا !

موہن پورہ کے کیشب لاہڑی کو تو تم دیکھ چکے ہو

اس کے منہ سے قسم اللہ نکلا اور اس کی عاقبت سنور گئی !

اور برہمن ہو کر جس نے مسلمان کی برائی کی

اس کا انجام بھی سامنے آ گیا

چند اور باؤل شعراء

### فقیر پنچہ شاہ

لالن شاہ فقیر کی موت کے بعد باؤل شعراء میں سے جس شاعر کو سب سے زیادہ عظمت و

شہرت ملی ان میں پنچہ شاہ کا نام سرفہرست ہے ۔ لالن کی وفات سے لے کر تقریباً ۲۵ سال

تک پنچہ شاہ نے باؤل گیتوں کا چراغ روشن رکھا ۔ ان کے گیت بھی لالن کے گیتوں کی

طرح بہت مقبول ہوئے ۔ ان کے لائق فرزند رفیع الدین خندکار نے ان کی زندگی کے حالات

یوں بیان کیے ہیں :

”فقیر پنچہ“ شاہ ۱۲۵۸ بنگلا سال کے ساون مہینے میں بمقام جیسور

پیدا ہوئے۔ ان کے والد پاک طینت اور پاکباز مسلمان تھے۔ ان کو مذہب سے اتنا گہرا لگاؤ تھا کہ انہوں نے اپنے لڑکے کو بنگلا کی بجائے عربی، فارسی اور اردو کی تعلیم دلائی۔ لیکن پنجہ شاہ چپکے چپکے بنگلا بھی پڑھتے رہے۔ ۲۴ یا ۲۵ سال کی عمر میں ان کی شادی ہوئی۔ ۱۲۸۵ (بنگلا سال) میں ان کے والد کا انتقال ہوا۔ باپ کی وفات کے بعد ہی سے ان کی مذہبی زندگی کا آغاز ہوتا ہے۔“

ان کے چند گیتوں کا ترجمہ ملاحظہ فرمائیے :

(۱) اے رحمن اور رحیم ! تیرے در تک ایک کنگال آیا ہے

تیرے بیت الہال کو زوال نہیں، تو کسی کو اپنے در سے خالی ہاتھ نہیں  
لوٹاتا

اس دارِ فانی میں تو ہی سب کا رکھوالا اور محافظ ہے

بنا مانگے تو نے مجھے بہت کچھ دیا

مجھے اب اور کچھ نہیں چاہیے

صرف تیرے قدموں کے نزدیک رہنا چاہتا ہوں !

(۲) افکار کی دیمک نے میرے قلب و جگر کو چاٹ لیا ہے

اے مرشد ! تم کو میں کہاں تلاش کروں ؟

میری دونوں آنکھیں ساون بہادوں بنی ہوئی ہیں

اپنے دل کا درد کس کو دکھاؤں !

میرے دکھ کا مداوا کون کر سکتا ہے

محبت کے ساگر میں اپنی کشتی چھوڑ دی ہے

چاہے ڈوب جائے یا ساحل تک پہنچ جائے !

میرا من دیوانہ ہو چکا ہے، جنگل جنگل روتے روتے گھوم رہا ہوں

جس طرح کلمی کی بیلین پانی میں بہتی رہتی ہیں  
میں بھی اسی طرح در بدر بھٹک رہا ہوں !

شیخ مدن

آپ مدن باؤل کے نام سے مشہور ہیں - آپ کا صوفیانہ کلام پورے بنگال میں مشہور  
ہوا - پروفیسر محمد منصور الدین کے بقول ان کی جائے پیدائش اور رہائش گاہ کا تاہنوز پتا  
نہیں چل سکا ، لیکن اس میں کوئی شبہ نہیں کہ آپ مشرقی بنگال ہی کے رہنے والے تھے -  
ان کے ایک گیت کا ترجمہ درج ذیل ہے :

چودھویں کا چاند بادلوں سے ڈھکا ہوا ہے  
جب تک بادل چھٹ نہ جائیں چاند کیسے دیکھ سکو گے !  
جب بادل چھٹ جائیں گے تو چاند طلوع ہوگا  
اور یوں تم عقل و دانش کے ماہِ رخشنده کو دیکھو گے  
بادلوں کی آغوش میں چاند چھپا ہوا ہے  
اور چاند کی آغوش میں بجلیاں روپوش ہیں  
مدن کہتا ہے ،  
اندھیرے میں اکیلا چپ چاپ بیٹھا ہوں  
جس کو مالک کی محبت و شفقت حاصل ہوئی  
اس کو چاند نظر آتا ہے !

(۲) اے خود غرض ! تو آگ کی گرمی میں تپا کر کلی کو پھول بنانا چاہتا ہے

کیا اس طرح بھی پھول کھلتے ہیں اور شگوفے مسکراتے ہیں ؟

کم از کم انتظار تو کر !

ذرا خالقِ دو عالم کو دیکھ

کتنے جگ بیت جاتے ہیں تب کہیں وہ پھول کھلاتا ہے -



وہ عجلت نہیں کرتا ،  
اے خود غرضُ تو تو طمع اور لالچ کا بندہ ہے !

من مدن کا قول :

ابدی روح کو دکھ نہ دے  
اپنے آپ کو فنا کر دے  
اور آہستہ آہستہ کام کرتا جا ۔  
اے خود غرض ،  
اُس خالقِ دو عالم کی آواز سن !

عرفان شاہ

آپ مغربی بنگال کے عظیم صوفی شعراء میں سے ہیں - چوبیس (۲۴) پرگنہ کے باراسات اور بشیر ہاٹ میں جتنے صوفی شعراء گزرے ہیں ، ان میں سے بیشتر آپ ہی کے شاگرد تھے ۔ ان کے ایک گیت کا ترجمہ ملاحظہ فرمائیے :

اگر تم انسان کو دیکھنا چاہتے ہو تو روپ کے گھر میں جاؤ  
یہ چار مقامات جن کے نام ہیں—ناسوت ، ملکوت ، جبروت اور لاہوت !  
اے عرفان علی ، دیکھو کس طرح وقت کا زیان ہو رہا ہے  
ذرا گوشِ ہوش سے سنو ،

انسان بننے کے لیے زاہد و پاک باز و پاک صفات بن جاؤ !  
لوک ادب میں باؤل گیتوں کے علاوہ مندرجہ ذیل گیت بھی مشہور ہوئے ہیں ۔  
مثلاً :

زاری ، بھٹیالی ، جاگ گان ، مٹے لی گان ، بھویا ، ساری گان ۔

زاری گان

اس کو ہم بنگالا زبان کا مرثیہ کہہ سکتے ہیں ۔ بنگال کے دیہاتوں میں خصوصاً یہ

صنف بہت مقبول ہے۔ اس میں امام حسینؑ کی شہادت کے واقعات بڑے ہی درد ناک انداز میں بیان کیے جاتے ہیں۔ اس کو کئی لوگ مل کر گاتے ہیں۔ ایک شخص پہلے ایک بند تبت اللفظ میں پڑھتا ہے اور پھر اس کے ساتھی مل کر کسی خاص مصرع کو مل کر کئی بار دہراتے ہیں۔

### ساری گان

موسم برسات میں ندی نالے آمنڈ پڑتے ہیں اور چاروں طرف موسلا دھار بارش ہوتی رہتی ہے تو ضلع میمن منگھ کے مشرقی علاقے میں خصوصاً نوجوانوں کے دل جوشِ مسرت سے بے قابو ہو جاتے ہیں اور وہی رنگ برنگ کی کشتیاں ندی کی لہروں میں بہا کر دور دراز نکل جاتے ہیں۔ کشتیوں کی اس دوڑ میں فضا میں نغمے بھی بلند ہوتے ہیں۔ اس گانے کی خصوصیت یہ ہے کہ دریا میں اٹھنے والی لہروں کے آثار چڑھاؤ کے ساتھ ساتھ اس کا سر مل جاتا ہے۔ ایک ساری گان کا ترجمہ ملاحظہ فرمائیے :

اے جانِ سن ! کیا تو نے وعدہ نہیں کیا تھا ؟

کہ ہم دریا میں نہائیں گے

اؤ سکہی ! میں درخت کی شاخ توڑ کر پنکھا کر دوں !

تیرے لیے میں کہاں کہاں بھٹک رہا ہوں

دن رات کی بھی خبر نہیں

خدا را یوں پریشان نہ کر !

### بھٹیالی

مشرق بنگال میں جتنے رومانی نغمے رائج ہیں ان میں بھٹیالی سب سے زیادہ مقبول نغمہ ہے۔ اس میں عشق و محبت کی باتیں بڑے ہی دل گداز انداز میں بیان کی جاتی ہیں۔ اس نغمے کی سب سے بڑی خصوصیت یہ ہے کہ گانے والا ایک خاص سر کو اوپر تک کھینچتا ہے اور دیر تک اس پر قائم رہتا ہے۔ بنگال کے مشہور شاعر جسیم الدین نے متعدد

بھولی نغمے جمع کیے تھے۔ ایک بھینز گیت کا ترجمہ ملاحظہ فرمائیے :

رنگ ترنگی ناز کے منجھی :

نور بانگور ناز بہاں

چھڑو دل کی داستان

من بھینز گیت کو تیرے

نیر بہانے مگر

اس کی نہر بہانے جانے

میری کمر سے گاگر

لنگر اس ناز کا منجھی

مست ہوا سے اڑتا جانے

ساری کا یہ آنجل میرا

رہ رہ کر بل کھانے

منجھی تیری پیت میں شاید

دل نہ کسی کا ٹوٹا ہوگا

نہ کسی دل نے لہریں گئی ہیں

نہ کوئی گاگر چھوٹا ہوگا

بھویا

یہ عموماً تیسرا ندی کے کنارے کنارے بسنے والوں کے گانے ہیں۔ یہ گانا خاص عورتوں کا ہے۔ جب کسی کا شوہر یا محبوب تلاشِ روزگار کے لیے دیس سے بدیس جاتا ہے تو وہ تیسرا ندی کے کنارے چھوٹی چھوٹی پہاڑیوں کے ایک طرف بیٹھ جاتی ہے اور فراقِ یار میں ہر سوز نغمہ چھڑ دیتی ہے۔ ایک گیت کا ترجمہ ملاحظہ ہو :

اے میرے رنگین مزاج ساتھی

مجھے چھوڑ کر تم چلے کہاں گئے  
 تم نے تو سر پر ہاتھ رکھ کر کہا تھا  
 کہ تم ہمیشہ میرے سامنے شگفتہ پھول بن کر رہو گے  
 ہائے میرے من کا ساتھی اب تک نہیں آیا  
 وقت بھی ڈوبتا جا رہا ہے !

مئے لی گان

یہ خالصتاً عورتوں کا گانا ہے - خصوصاً یہ گیت شادی بیاہ کے موقع پر گائے  
 جاتے ہیں :

اے ناز و نعم میں پلی لڑکی

لو یہ ساری پن لو

جسے پن کر تمہیں سسرال جانا ہے !

اور یہ لو ناک کی نتھ

اور یہ کنگھی — بال سنوارو اس سے

ہاتھ بڑھاؤ اپنے

دیکھو یہ چوڑیاں تمہاری کلائیوں میں کتنی اچھی لگیں گی

تمہیں بن سنور کر سسرال جانا ہے — جہاں تمہاری خوابگاہِ عشرت ہے !

اور یہ دیکھو پازیب

یہ پنوگی تو تمہارے پاؤں جگمگا آئیں گے !

جاگ گان

شہالی بنگال میں جاگ گان بہت مقبول ہیں - یہاں رات کو جاگ کر چرواہے کے لڑکے  
 جماعت کی شکل میں یہ نغمہ گاتے رہتے ہیں - 'گورکھا وجے' میں بھی 'جاگ گان' ملتے ہیں -

ہوا ، چائگام کے علاقے میں یہ گیت بہت مقبول ہے :  
 ساس ، بہو ، اندھیرے باغ میں لڑ رہی ہیں  
 اور شیر کا شکار کرنے کے لیے غازی جنگل روانہ ہوا ہے  
 اب تک وہ چودہ سو شیر مار چکا ہے  
 وہ چیخ کر شیر کی پیٹھ کو تیر کا نشانہ لگاتا ہے  
 اس کی بہادری کا قصہ سن کر عورتیں سناٹے میں آ جاتی ہیں !

### بھٹیالی (معرفتی)

سینکڑوں گیت جنہیں 'بھٹیالی' کہا جاتا ہے ، ملاحوں نے ترتیب دیے ہیں ۔ اسی طرح 'مرشدی' اور 'معرفتی' گیت ہیں جو نواکھلی اور میمن سنگھ کے علاقے میں گائے جاتے ہیں ۔ معرفتی گیتوں کے اثر کے تحت وشنو گیت لکھے گئے جن میں رادھا اور کرشن کی صوفیانہ محبت کا تذکرہ ہوتا ہے ۔ یہ علامتیں بعد میں مسلمان شعراء یا گویوں نے روح اور خدا تعالیٰ کے مترادف قرار دے کر اپنے گیتوں میں بھی استعمال کرنی شروع کر دیں ۔ یہ درویش شعراء اپنی گہری روحانی بصیرت کا سہارا لے کر زندگی کی پُر پیچ راہوں میں بھٹکنے کی بجائے اعتاد کے ساتھ اپنی راہ خود متعین کرتے ہیں ۔ انہیں اللہ تعالیٰ کے ساتھ سچا عشق ہو جاتا ہے اور ماسوا اللہ کی وہ کوئی حقیقت تسلیم نہیں کرتے ۔ اس لیے دنیا اور دنیا والوں کا جاہ و جلال ان کی نظر میں پیچ دکھائی دیتا ہے ۔ وہ سادگی ، سچائی ، انسانی اخوت ، بے لوٹ اور محبت ایثار جیسی اقدار کے گن گاتے ہیں اور ان کی یہ کوشش ہوتی ہے کہ ان کے گیتوں سے انسانوں میں ایک طرف تو اپنی نوع سے ہمدردی کے جذبات ابھریں اور دوسری طرف وہ اس چیز سے ، جسے قرآن حکیم 'متاع الغرور' کہتا ہے ، دل نہ لگائیں ۔

### کوی گیت

ایک اور قسم کے گیت کوی گیت کہلاتے ہیں ۔ ان میں بھی صوفیانہ رنگ غالب ہے ۔ عربی اور ایرانی اثرات کے تحت فلسفیانہ رنگ کا آغاز ہوا ۔ اس کے علاوہ معاشرتی اور لہجہ واقعات کی بھی ان گیتوں میں خوبصورتی سے عکاسی کی جاتی ہے اور قریبے قریبے اور

گلی گلی گوئیے ایسے گیتوں کو ہمیشہ گاتے رہتے تھے۔ ایسے گیتوں کے ذریعے ان درویش فلسفیوں نے لوگوں کو اسلام کے سادہ اصول سکھائے۔ وہ انسان کو ایک بانسری سے تشبیہ دیتے تھے جس سے کائناتی موسیقی کی دلکش دھنیں پھوٹی ہیں۔ ان درویشوں کی تعلیم یہ بھی ہوتی تھی کہ لوگ ظواہر پرستی سے باز آئیں اور زندگی میں ایک صالح لائحہ عمل کے، جس میں خدا تعالیٰ کی خوشنودی مطلوب ہو، پابند ہو جائیں۔ ان گیتوں میں عرفان کی دولت کے علاوہ روزمرہ زندگی کے عام واقعات بیان ہوتے تھے جس سے سننے والے یہ سمجھتے تھے کہ گویا یہ ان کے اپنے دل کی آواز ہے۔ ان گیتوں کو بھی ہم دو حصوں میں تقسیم کر سکتے ہیں :

(الف) کوی والا گیت

(ب) مذہبی گیت

’کوی والوں‘ کے گروہوں کے مقابلے کے دوران جو گیت پڑھے جاتے تھے، ان میں پہلودار طنز بلکہ فحش بیانی کے باعث شہری سامعین گہری دلچسپی لیتے تھے۔

راغو

جو سترھویں صدی میں ایک جفت ساز تھا سب سے پہلا ’کوی والا‘ تھا۔ کوی والوں کے گیت بنگال کی گھزیلو زندگی کے ہر پہلو کی تصویر کشی کرتے ہیں، مگر اکثر کوی گیتوں پر گہرا عارفانہ رنگ غالب ہے۔ مسلمانوں کی حکومت کے دوران عربی اور فارسی اثرات نے ان گیتوں کی روح بدل ڈالی اور یہ ہونا بھی چاہیے تھا کیونکہ اسلامی تہذیبی عوامل، تقاضے اور مشاغل اب بنگالی معاشرے پر، کیا شہر اور کیا دیہات میں سب جگہ غالب آ گئے تھے۔ چنانچہ عرب اور ایران کے عظیم لوگوں کے کارنامے بھی کبھی کبھار ان گیتوں کی شکل میں گائے جاتے تھے، اگرچہ ان میں رادھا اور کرشن کی محبت کا تذکرہ بھی بار بار ہوتا رہا، کیونکہ یہ سرزمین مسلمانوں کی آمد سے کوئی سترہ سو سال پہلے سے ہندوؤں کا وطن رہ چکی تھی اور کرشن اور اس کی رادھا محبت کی علامتیں بن چکے تھے۔ بگے بے شمار گیتوں میں بنگالی ماں کی محبت اور نرم دلی کی بڑی خوبصورت تصویر کشی کی گئی ہے۔ ان میں اس گہری روحانیت کا تذکرہ بھی ہے جس کی بدولت بنگالی عورتیں زندگی

کے مصائب کو بڑے صبر کے ساتھ برداشت کرتی ہیں۔ سب سے بڑھ کر یہ بات ہے کہ ان میں ہمیں اس حیرت انگیز شرافت کی جھلکی نظر آتی ہے جس کی بدولت ہم یہ کہہ سکتے ہیں کہ مشکل ترین حالات میں بے مثال صبر اور استقامت کا مظاہرہ کرنے والوں کی وہ حقیقی بیٹیاں ہیں۔ اس پر طرہ یہ ہے کہ ان گیتوں میں مشرقی بنگال کے ان دیہاتی لوگوں کی سادہ زندگی کی داستانیں ہیں جو عام گھریلو جذبات کے ساتھ ساتھ پاکیزہ مذہبی اقدار کے حصول کی تمنا بھی رکھتے ہیں۔

ہزارہا گیتوں میں زندگی کی بے ثباتی اور انسانی خواہشات کی نیرنگی کا تذکرہ بھی ہے۔ مشرقی بنگال کا ہر دیہقان دن بھر کی تھکن سے چور ہو کر جب اپنے اوزار ایک طرف رکھ کر مستانے لگتا ہے تو کچھ دیر بعد وہ کسی پسندیدہ گیت کو گنگنانے لگتا ہے اور کئی دیہاتی مل کر اونچی آواز میں ان گیتوں کو گاتے ہیں۔ ان گیتوں میں خوفِ خدا تو ضرور ہوتا ہے مگر خوفِ زندگی نہیں ہوتا کیونکہ یہ لوگ جانتے ہیں کہ اگر زندگی ایک حقیقت ہے تو موت بھی ایک سچائی ہے۔ موت کے خوف سے گھبرا کر آدمی خدا کی جانب ہی مائل ہو سکتا ہے۔

